

**THE BOOK WAS  
DRENCHED**

UNIVERSAL  
LIBRARY

**OU\_178150**

UNIVERSAL  
LIBRARY







# प्रार्थना-प्रवचन

दूसरा खंड



दिल्लीकी प्रार्थना-सभाओंमें दिये गए  
२७ अक्टूबर १९४७ से २९ जनवरी १९४८ तकके  
महात्मा गांधीके प्रवचन



१९६१

सस्ता साहित्य मंडल-प्रकाशन

प्रकाशक  
मार्तण्ड उपाध्याय  
मन्त्री, मस्ता माहिन्य मडल  
नई दिल्ली

नवजीवन ट्रस्ट, अहमदाबाद की सहमति से

---

---

तीसरी बार : १९६१

मूल्य

साढ़े तीन रुपये

---

---

मुद्रक  
सत्यपाल धवन  
दी सैण्ट्रल इलैक्ट्रिक प्रेस  
दिल्ली-६

## प्रकाशकीय

पूज्य गांधीजी आगा खां-महलके कान्वावाससे मुक्त होनेके बाद से सध्याकी प्रार्थना-सभामें नियमित रूपसे प्रवचन किया करते थे। यह परंपरा उनके महानिर्वाणके एक दिन पहले यानी २९ जनवरी, १९४८ तक बराबर चलती रही।

दिल्लीकी सभामें दिये गए १ अप्रैल, १९४७ से २६ अक्टूबर, १९४७ तकके प्रवचन पहले खडमें प्रकाशित हो चुके हैं। २७ अक्टूबर, १९४७ से २९ जनवरी, १९४८ तकके प्रवचन इस संग्रहमें दिये जा रहे हैं।

ये गांधीजीके अंतिम उद्गार हैं और जिन समस्याओंपर व्यक्त किये गए हैं, उनमेंसे बहुत-सी आज भी मौजूद हैं। इन प्रवचनोंमें गांधीजीने, संक्षेपमें, सर्वसाधारणके समझने योग्य भाषामें बहुत कामकी बातें कही हैं और बहुत जगह तो अपनी हार्दिक वेदना जनताके सामने रखी है। इन प्रवचनोंकी सबसे बड़ी विशेषता यह है कि इनमेंसे अधिकांश गांधीजीकी भाषामें दिये गए हैं। इनके संग्रहमें जिन आधारोंसे सहायता ली गई है, उनके हम विशेष कृतज्ञ हैं।

## तीसरा संस्करण

प्रस्तुत पुस्तकका यह नया संस्करण पाठकोंकी सेवामें उपस्थित करते हुए हमें बड़ा हर्ष हो रहा है। इन प्रवचनोंकी उपयोगिता आज भी बहुत कुछ उसी रूपमें बनी हुई है। आशा है, पाठक इनसे पूरा लाभ उठावेंगे।

—मंत्री





# प्रार्थना-प्रवचन

दूसरा खंड

: १३० :

मौनवार, २७ अक्तूबर, १९४७

(लिखित सदेश)

मेरे पाम वराबर इस बातकी शिकायतें आ रही है कि यूनियनके मुसलमानोंको अपने बाप-दादाओंके घरोंको छोड़नेपर और पाकिस्तान जानेके लिए मजबूर किया जा रहा है। यह कहा जाता है कि उनको तरह-तरहकी तरकीबोंसे अपने घरोंको छुडवाकर कैपोंमे रहनेपर मजबूर किया जा रहा है, जहांसे उन्हे रेलद्वारा अथवा पैदल भेज दिया जाय। मुझे विश्वास है कि मन्त्रिमंडलकी यह नीति नहीं है। जब मैं शिकायत करनेवालोंको यह बात मुनाता हूं तो वह हँसते हैं और जवाबमे कहते हैं कि या तो मेरी जानकारी गलत है या कर्मचारी उम नीतिके अनुसार चलते नहीं हैं। मैं जानता हूं कि मेरी जानकारी बिल्कुल सही है। तब क्या कर्मचारी बेवफा हैं? मुझे उम्मीद है कि ऐसा नहीं है। फिर भी यह शिकायत आम है। कही जानेवाली बेवफाईके मुस्तलिफ कारण दिये जाते है। जो कारण सबसे संभव हो सकता है वह यह है कि फौज और पुलिसका अधिकांश रूपमें फिर्केवाराना बटवारा किया गया है और वह मौजूदा द्वेषभावमे बह जाते है। मैंने अपनी राय दे दी है कि अगर ये कर्मचारी, जिनपर शांति और कानूनको कायम रखनेका भार निर्भर है, फिर्केवाराना प्रभावमें पड जाय तो सुसंगठित हकूमतकी जगह बर्दअमनी आ जाना लाजमी है और यदि यह चलती रहे तो समाज

नष्टप्राय हो जायगा। यह उच्च कर्मचारियोंका कर्तव्य है कि वह फिर्का-वाराना जह्नियतसे ऊपर उठें और फिर अपनेसे नीचे तबकेके कर्मचारियोंको भी उमी सदभावनासे प्रभावित करें।

यह जोरके साथ कहा जाता है कि देशमें जनताद्वारा सरकारे कायम की गई है, उनको वह बल (प्रभाव) शामिल नहीं हुआ है जो विदेशी हकूमतको अपनी तलवारके जरिये हिंदुस्तानी कर्मचारियोंको डराकर अपने काबूमें रखनेके लिए शामिल था। यह कुछ हद तक ही ठीक है। क्योंकि अबाम (जनता) की हकूमतके हाथमें एक नैतिक शक्ति है जो विदेशी हकूमतके शासन-बलसे, जिसे वह अपनी मददके लिए बरत सकती थी, निस्सदेह ऊंचे दर्जेकी है। इस नैतिक शक्तिके लिए यह पहलेसे माना जाता है कि अबामकी राय हकूमतके साथ है।

आज इसकी कमी हो सकती है। हमारे पास इसकी परीक्षाका और कोई साधन नहीं है सिवा इसके कि केंद्रीय सरकार इस्तीफा दे दे। इस जगह हम खास तौर पर यह जांच रहे हैं कि केंद्रीय शासनकी क्या हालत है। इसे किमी हालतमें भी कमजोर न बनना चाहिए और न कभी कमजोर लगना चाहिए। उसे तो अपनी शक्तिका अहसाम (अनुभव) होना चाहिए। इसलिए यदि इसमें कुछ भी सचाई है कि कर्मचारी पूरी तरह आज्ञाका पालन नहीं करते हैं तो ऐसे नाफरमावरदारोंको तुरत निकल जाना चाहिए, या मिनिस्ट्री अथवा सबंधित मंत्रीको त्यागपत्र देकर ऐसी शक्तिको स्थान देना चाहिए जो सफलताके साथ कर्मचारियोंकी नाफरमा-बरदारीको दूर कर सके। जब कि मैं उन शिकायतोंको, जो मेरे पास आती रहती हैं, संकोचके साथ आपको सुनाता हूं, मुझे यह आशा रखनी चाहिए कि इसकी तहमें कुछ नहीं है और यदि कुछ है भी तो उच्च अधिकारी यथाशक्ति कामयाबीके साथ उनको ठीक कर लेंगे।

यूनियनके उन नागरिकोंका, जो इसके प्रभावमें आते हैं, क्या फर्ज है? यह साफ बात है कि ऐसा कोई कानून नहीं है जो किसी नागरिकको अपना मकान छोड़नेपर मजबूर करे।

अधिकारीवर्गको खास अधिकार अपने हाथमें लेने पड़ेंगे ताकि वह ऐसे हुकम निकाल सकें, जैसा कि कहा जाता है, वे निकालत हैं। जहां-

तक मुझे पता है, किसीको कोई लिखित हुक्म नहीं दिया गया है। कहा जाता है कि मौजूदा मामलेमें हज़ारोंको जवानी हुक्म दिया गया है। ऐसे लोगोंकी मदद करनेका कोई साधन नहीं है जो डरके मारे किसी भी बावर्दी व्यक्तिके हुक्मके मामले अपना सर भुका दे। ऐसे सब लोगोंका मेरी जोरके साथ यह सलाह है कि वह लिखित हुक्म मांगें और यदि सबसे उच्च अमलदार भी उसको संतोष न दे सके तो शककी हालतमें वह अदालतमें उस हुक्मकी सचाई माझूम करे। आम जनताको, जो इस मामलेमें बहुसंख्यावाली है, अपनेको सख्तीके साथ कानूनको हाथमें लेनेसे रोकना चाहिए। अगर वह ऐसा नहीं करेंगे तो वह अपने पैरोंपर खुद कुल्हाड़ी मारेंगे। यह ऐसी गिरावट होगी जिससे उठना कठिन हो जायगा। ईश्वर करे जल्द-से-जल्द उनको समझ आ जाय। उनको बुरी घटनाओंकी खबरसे, चाहे वह सच ही हो, प्रभावित न होना चाहिए। उनको अपने चुने हुए मंत्रियोंपर भरोसा रखना चाहिए कि वह इन्साफके लिए, जो जरूरी होगा वह सब करेंगे।

: १३१ :

२८ अक्टूबर, १९४७

भाइयो और बहनो,

दिल्लीके एक भाई खतमें लिखते हैं, “मैंने शरणार्थियोंके लिए थोड़े खेम और कनात वगैरह एक मुसलमान भाईमें लिये थे। वह तो यहाँसे चले गये। अब उनको कहा रखना चाहिए ?” ये कोई शरीफ आदमी है, इसीलिए पूछते हैं कि उनका क्या करना है। और बात भी ठीक है कि वह अगर यहाँसे चले गए, तो क्या हम इनको हज्म करके बैठ जाए ? लेकिन मेरे पास तो कोई इंतजाम है नहीं कि जो मैं रख सकूँ। यह तो होम डिपार्टमेंटकी बात है। सरदारजीसे पूछ लेना चाहिए या और कोई जो इस कामको करता है, उससे या नियागी साहब जो नियुक्त हो गये हैं, उनसे पूछ लेना चाहिए। अगर उनको उस

मुसलमान भाईका पता लग जायगा तो यह या इसकी कीमत उसको पहुंचा देनी होगी ।

अलीगढ़में जो यूनिवर्सिटी है उसका एक लडका मेरे पास आया था । वहां पश्चिमी पजाब और सरहदी सूबेके भी कुछ विद्यार्थी पढ़ते हैं । वे वहांसे वापस नहीं पहुंच पाए और जो यहां हैं वे जा नहीं सकते । वे क्यों न वहां जाएं और आएँ ? आखिर जो पाकिस्तान होना था वह तो हो गया । फिर आपस-आपसमें भगडा कैसा ? क्यों यहांके इतने मुसलमान पाकिस्तानमें जाए और वहांके हिंदू और सिख यहां आएँ ? लेकिन उनका यह इरादा है कि हम मुसलमानोंके पाससे कम्बल वगैरा लेकर उन हिंदू और सिख शरणार्थियोंको दें जो परेशान होकर कैपोंमें रह रहे हैं । अच्छा है, उनको इनकी दरकार भी है और अगर उनको मिल जाय तो इससे उनकी मोहब्बत तो प्रकट होगी । लेकिन सच्चा काम तो यह है कि वे पाकिस्तानमें मुसलमानोंसे जाकर कहे कि हिंदू और सिखोंको वहांसे आना ही क्यों पडता है ? मेरे पास तो ढेर पडा है कागजोंका, जिनमें शिकायतें ही भरी हैं, वे झूठी तो हैं नहीं । हां, उनमें कुछ अतिशयोक्ति हो सकती है, ऐसा मुझको लगता है । लेकिन अतिशयोक्ति होनेपर भी, उसमें जो मूल है, वह तो ठीक है । वे क्यों वहांसे भागें, उनको वापस बुलाओ, वे क्यों न अपने घरोंमें आकर रहें ? ऐसा वे कर सके तब हम सारी दुनियाको यह बता सकेंगे कि हम आपस-आपसमें कभी लड़े ही नहीं । पीछे जो आज हमारी नाक कट गई है, वह कल फिर साबुत हो जायगी । ऐसा मैंने उन लडकोंको कहा है । उन्होंने इसको मान भी लिया और पीछे कैसा वे करते हैं, यह तो ईश्वर ही जानता है ।

लेकिन आज जो बात मैं कहना चाहता हूं, वह तो एक बड़ी बात है । मेरा मतलब है कि मैं जब बिहारमें बैठा था तब वहां ऐसा चलता था कि लोगोंने यह सोच लिया कि चलो, स्वराज्य तो अब मिल ही गया, तो फिर रेलमें बैठकर जानेमें टिकटकी क्या दरकार है ? यही नहीं, वे कभी-कभी तो बड़ी ज्यादाती और जबर्दस्ती भी करते हैं । उस जमानेमें हम आपस-आपसमें तो नहीं लड़ते थे, लेकिन ऐसा मान

लिया कि जब स्वराज्य मिल गया तो पीछे और क्या चाहिए ? उसपर मैंने काफी लिखा, उसका असर हुआ और बादमे वहां वह बंद भी हो गया । लेकिन अभी कुछ दिनोंसे तो ऐसा हो गया है कि सारे हिन्दुस्तानमें या कहो कि सारी यूनियनमें काफी लोग रेलोंमें वगैर टिकट चलते है । बड़े-बड़े लोग भी यह सोचते है कि चलो, अब तो रेलें हमारी हो गई हैं । रेलें तो हमारी हो गई है, इसमें तो कोई शक नहीं, लेकिन इस तरहसे करनेका नतीजा यह हुआ है कि हमारा ८ करोड़ रुपया बर्बाद हो गया है । ८ करोड़ रुपया किसको कहते हैं ? एक करोड़ भी किसको कहते है ? जब कांग्रेसमें हमें एक करोड़ रुपया इकट्ठा करना था तो कितनी परेशानी हम लोगोंको हुई थी और कितने लोगोको निकलना पडा था । मैं भी घर-घर घूमकर इकट्ठा करता था, और लोगोको भी अपने साथ ले जाता था । तब जाकर बड़ी मुश्किलसे वह हुआ था । ऐसे हम गरीब लोग इस देशमें है । आज तो हम एक करोड़ रुपया खर्च कर लेते है और मिल गया है तो कुछ पता भी नहीं चलता । किम तरहसे हम उसको खर्च करें, यह तो हम अभी जानते ही नहीं । लेकिन चूफि काम ऊपर आ पडा है इसलिए कर रहे है । लोग अगर यह सोच लें कि चलो, रेलोंमें मुफ्त सैर करें या कहीं कामसे भी जाय तो उसमें किराया क्या देना, तो यह बड़ी ज्यादाती है । मेरे हिसाब से तो यह बिलकुल लूट है । इस तरहसे तो हिन्दुस्तान कगाल हो जायगा और न हमारे पास रेलगाडिया रहेगी और न कुछ और होगा । पीछे हम लोग रोएंगे कि अब कैसे कही जायं । आठ करोड़ रुपया कोई कम थोडे ही होता है । पहले जो हमें रेलोसे मिलता था उससे तो रेलवे कपनीको अपने रुपयेंका व्याज भी मिल जाता था । करोड़ों लोग रेलोंमें सफर करते है । अगर सब पैसा दें तो खासी कमाई हो सकती है । बिना टिकट तो लोग उस जमानेमें भी जाते थे, लेकिन आजकी तरह कोई हजारोंकी तादादमें नहीं जाते थे । गाडियोंमें इंस्पेक्टर रहते थे और बाकायदा मारा हिसाब चलता था । आज तो ऐसा हो गया है कि गाड है तो उसको मारो और ड्राइवर आता है तो उसको मारो । रोज-बरोज पैसेका खर्च बढ़ता ही जाता है । कोई रेलगाडियां तो मुफ्त चल नहीं सकती । उनमें जो नौकर

लोग काम करते हैं वे ऐसा थोड़े ही मान लेंगे कि मुसाफिर बिना पैसा दिये सफर करते हैं तो वे भी अपने वेतन न लें; अगर वे ऐसा सोचें तो खाएंगे क्या ? इसलिए रेलोंमें करोड़ों रुपयेका खर्च है और करोड़ोंकी कमाई है। पहले तो इसमें नुकसान होता नहीं था। तीसरे दर्जे के मुसाफिरोंमें काफी पैसे मिल जाते थे, क्योंकि उन पर खर्च तो कम होता था और आमदनी अधिक थी। इसलिए कुछ पैसे नफेमें बच जाते थे। लेकिन कल जो मैंने ८ करोड़ रुपये का घाटा मना तो मुझको बड़ा दर्द हुआ। इस तरहसे अगर हर तरफसे लूट-ही-लूट रती तो हमारा भला नहीं हो सकता। इसपर भी हम आपस-आपसमें लड़ें, एक-दूसरेको कत्ल करे और लूटें, क्योंकि हममें भी तो हम कोई फायदा तो होता नहीं, करोड़ों का खर्च ही होता है। जब लोगोंको उनके घर छुटवाकर पाकिस्तान भेजनेके लिए कहा जाता है तो वे कोई मुफ्त थोड़ा ही चले जाते हैं। उनको खाना खिलाना और पहननेके लिए कपडा देना पडता है। यह सब खर्च मुफ्तमें हमें करना पडता है। हिन्दुस्तान कोई धनिकों का मुल्क तो है नहीं कि जो यह सब करता ही चला जाय। वह तो हो नहीं सकता। इसलिए अगर एक आदमी रेलमें मुसाफिरी करता है तो बिना पैसा दिये न करे। उसको पैसे देने ही चाहिए। जब अंग्रेजी हुकूमत चलती थी तब पुलिस के सिपाही या दूमे अमलदार भी काफी पैसे खा जाते थे। मैं चूकि तीसरे दर्जेमें मुसाफिरी करता हूँ इसलिए मुझको इसका पता तो चल जाता था। हरिद्वार कुम्भ-मेलेके समय जब मैं गया था तो उस जमानेमें वहांके स्टेशनमास्टरको, पीछे तो बदलते रहते हैं, ऊपरके पैसे दिये बिना कोई जा नहीं सकता था। इस तरहसे हजारों रुपये रिश्वतमें उठ जाते थे। अब तो मेरे दिलमें ऐसा है कि हम सब शरीफ बन गए हैं। जो स्टेशनमास्टर, सिगनलर, इंस्पेक्टर या गार्ड लोग हैं, उन सबको अपने हक और सचाईसे जो पैसा मिलता है, वही खाकर अपना जीवन बसर करना चाहिए। उन्हें लोगोंके पाससे पैसे नहीं छीनने चाहिए। जो मुसाफिर हैं, उन्हें रेलोंको अपनी चीज समझकर इस्तेमाल करना चाहिए। वे रेलोंको साफ-सुथरा रखें, उनमें थूकें नहीं, बीड़ी न फूकें, बिना जरूरत जजीर न खीचें और

पैसे दिये बिना एक भी मुसाफिर न चले । तब तो मैं कह सकता हूँ कि हमें मन्त्री आजादी मिली है । मेरी बात को सुननेवाले कोई हजारों लोग तो यहां हैं नहीं और फिर रेलोंमें तो लाखों लोग सफर करते हैं, तो उनको कौन सुनाएगा? अगर मैं रेलवे मैनेजर या रेलवे मिनिस्टर होता तो मेरे मातहत जितने लोग काम करते, उनको यह हुक्म देता कि जितने लोग रेलोंमें तुम्हारे सामने चलते हैं उनको यह कह दो कि हम मारपीट तो करेंगे नहीं, रेल आपकी है, हम आपके नौकर हैं, लेकिन बिना पैसा दिये हम आपको ले जा नहीं सकते । अगर रेल जगलमें भी जा रही है तो उसे रोककर वहीं खड़ी कर दे । अगर फिर भी वे न मानें तो एंजिन ड्राइवरको यह हुक्म देना चाहिए कि वह एंजिनको गाड़ी से अलग करके ले जाय । तब न किसीको गाली देना है और न किसीको मजदूर करना है, सिर्फ गाड़ी को वहीं खड़ी रहने दें । जबतक लोग मुफ्तमें सफर करें तबतक यही करना चाहिए । आखिर यह कोई शराफत नहीं है कि आप मुफ्त गाड़ीमें बैठ जाएं, मारपीट करें और जहां चाहा वही उसको रोक लें । यह तो मैंने आपको यहां की बात सुनाई । लेकिन मैंने सुना है कि पाकिस्तानमें भी लोग ऐसे ही मुफ्त रेलों में घूमते हैं । वहां भी क्यों न लोग मुफ्त चले ? आखिर हम एक ही हवामें पैदा हुए हैं, एक ही जैसा नमक खाते हैं, तो पीछे वहा भी क्यों न वही हो जो यहां होता है । अगर यही हाल जारी रहा तो दोनों दिवालिया हो जायेंगे । इस तरहसे किराया न देकर रेलों में सफर करें, जहां रिश्वत खाना है वहां रिश्वत खाएं और जिसको मारना है उसको मारें, तो पीछे हम बिलकुल लुटेरे लोग बन जायेंगे । आजादीके आनेसे हमारी जो कीमत बढ़ गई थी, वह कीमत बिलकुल चली जायगी । इसलिए जितने लोग सुन सकते हैं, वे सुनें और मिनिस्टर भी सुन लें, क्योंकि एक जानकार आदमीकी हैसियतसे मैं कह रहा हूँ कि अगर यह सिलसिला न रुका तो आपको गाड़ियां बंद करनी होंगी । गाड़ियां चलेंगी नहीं और जो चलेंगी उसमें कोई आदमी मुफ्त नहीं जा सकता ।



: १३२ :

२६ अक्टूबर, १९४७

भाइयों और बहनो,

आपने आज का बहुत मीठा भजन तो सुना। जिन्होंने हमको यह मीठा भजन सुनाया उन्हें आप लोग सब जानते तो होंगे नहीं। उनका नाम दिलीपकुमार राय है। उन्होंने हर जगह का भ्रमण किया है। उनके कठका माधुर्य जैसा है वैसे हिंदुस्तानमें तो कम लोगोके पास है। मैं तो कहता हूँ कि शायद सारी दुनियामें भी बहुत कम लोगोके पास है। मेरे पास यह दोपहरको आ गए थे। तब कोई अधिक समय तो मेरे पास था नहीं, सिर्फ १० मिनट थे। उम वक्त उन्होंने 'वन्देमातरम' सुनाया, जिमको उन्होंने अपने मधुर स्वरमें बिठाया। क्योंकि वे बंगाली हैं इसलिए तो उन्हें जानना ही चाहिए। चूँकि वे मुझको सुनाना चाहते थे, इसलिए सुन लिया। लेकिन मैं कोई संगीत-शास्त्री तो हूँ नहीं। उनको मुझसे मुहब्बत है, जो एक दूमेरेके साथ बन जाती है। पीछे उन्होंने इकबालका 'सारे जहासे अच्छा' भजन सुनाया। उसको भी उन्होंने एक नये स्वर में बिठाया है। मुझको यह बड़ा अच्छा लगा। वे ऋषि अरविदके आश्रममें, जो पाण्डुचेरीमें है, कई वर्षोंसे रहते हैं। वहाँ कोई तालीम तो उन्होंने ली नहीं। जब वहाँ गए तब भी वे संगीत-शास्त्री थे। पीछेसे अपनी कला को बढ़ाते रहते हैं।

इस भजनका रहस्य तो यही है न, कि कबीर कहते हैं कि तुम्हारे पास तो यह हाथी, घोड़े तथा करोड़ोंकी दौलत पड़ी है, लेकिन मेरे पास तो केवल मुरारीका ही नाम है। मैं तो उसीसे धनपति हूँ और तुम्हारे पास जो इतना धन पड़ा है वह निकम्मा है। वह आज है कल चला जायगा, लेकिन मेरे पास जो धन है, वह कभी जा नहीं सकता। राम-नामकी महिमा किननी बड़ी है, यही इसमें बताया गया है। और जो चीजें भजनमें है वे तो आपने सुन ही लीं। लेकिन अरविदका आश्रम क्या चीज है, यह भी तो आपको जानना चाहिए। यों तो वहाँ

लोगोंकी एक धारा चल रही है। वहा हमेशा काफी लोग जाते है। उनके काफी भक्त हैं, हिंदू वयः, मुसलमान क्या, किसीके लिए वहां घृणा तो है ही नहीं। सर अकबर हैदरी, अब तो वह मर गए, प्रतिवर्ष वहां जाते थे, उसका तो मैं गवाह हूं। श्रीअरविंद तो दीनभक्त है, किसीसे मिलते नहीं है। ऊपरसे उनका दर्शन हुआ तो हुआ, नहीं हुआ तो नहीं, लेकिन लोग जाते थे। उनके पास यह रहते है। इनके दिलमें भी ऐसी कोई घृणा नहीं है। तो इतना तो हम सीख लें कि हमारे दिलमें क्यों घृणा होनी चाहिए।

लेकिन मैं तो आज काश्मीरमें जो हो रहा है उसके बारेमें कहना चाहता हूं। और कहना भी चाहिए। अखबारोंमें तो आप देख ही रहे हैं। वह तो एक अजीब बात है। तीन दिनकी बात है। किसीको पता नहीं था। मुझे भी पता नहीं था कि क्या होनेवाला था। लेकिन वह एक युगकी बात हो गई, ऐसा हम कह सकते हैं। अभी कहते तो ऐसा है कि वहा अफ्रीदी और दूसरे लोग बंदूकोंके साथ घुस गए है। और कोई तो यह भी कहते है कि यह तो पाकिस्तानकी कारस्तानी है। वह हो, उससे तो मुझे कोई वास्ता नहीं है। मैं तो जो वहां हो रहा है उसको देख रहा हूं। एक तरफ तो वे पुच्छ तक चले गए और वहांसे भी आगे, श्रीनगरसे २२ मीलतकके फासलेतक पहुंच गए। वहांसे तो सीधी सडक पड़ी है। कोई रुकावट हो नहीं सकती है।

जब काश्मीरके महाराजाने यह देखा तो उन्होंने कहा कि मैं भारतीय संघमें आ जाता हूं। महाराजाने लार्ड माउटबैटनको खत लिखा, जिसका उन्होंने जवाब दिया कि आप आ सकते है। पीछे जब आ गए तो शरणागत बने और उनकी रक्षा होनी चाहिए। लेकिन रक्षा करें कहांसे? रास्तेसे तो जा नहीं सकत, हवाई जहाजसे ही जा सकते हैं। लेकिन हवाई जहाजसे कितना लश्कर जा सकता है, चद आदमी आ-जा सकते है। उनको अपने हथियार ले जाने है, खुराक ले जानी है, कपड़े भी ले जाने हैं और मोटे कपड़े भी होने चाहिए। एक रतल वजन हो गया तो वजन बढ़ गया। ऊपर पक्षीके माफिक चलना है तो कितने लोग

जा सकते हैं। शायद आज भी कुछ गये हैं। कुल १००० गये होंगे, ज्यादा-से-ज्यादा १५०० गये होंगे। एक ओर तो ये १५०० आदमी और दूसरी तरफ कबाइली इलाकेसे बहुतसे लोग आ गये हैं। वे भी तो लडने-वाले हैं, वे लडते हैं। उसमें आप क्या सोचें और मैं क्या सोचूं। आखिर मेरा जीवन तो ऐसे ही काममें चला गया है। मैं तो शस्त्र-युद्धको मानने-वाला नहीं हूं, लेकिन मुझको समझना तो चाहिए कि वह क्या बात है। एक ओर तो वे १५०० आदमी और दूसरी तरफ इतने अफ्रीदी और दूसरे लोग। फिर वहां शेख अब्दुल्ला साहब हैं। शेरे-काश्मीर उसको कहते हैं। याने बाघ है, सिंह है। वह बडा तगडा है। आपने उसका चित्र तो देखा ही होगा। मैं तो उसको पहचानता भी हूं। उसकी बेगमको भी पहचानता हूं। बेगम तो आज यहां पडी है। तो एक आदमीसे जितना हो सकता है वह कर रहे हैं। वे कोई लडनेवाले तो हैं नहीं। यों तो काश्मीरमें तगड़े मुसलमान पडे हैं, तगड़े हिंदू भी पडे हैं, राजपूत और सिख भी पडे हैं। तो उसने तय कर लिया है कि जितना हो सकता है वह करूंगा। वह तो मुसलमान है। काश्मीरमें मुसलमानोंकी बडी आबादी है। यहांसे तो ये लोग बंदूक लेकर जाते हैं, लेकिन वहांके मुसलमान क्या करें और क्या न करें। माना कि हम तो यहां जाहिल बन गए हैं, गहां कहो या पाकिस्तानमें कहो, कोई पागलपन बाकी नहीं रखा है। क्या वहां वे लोग भी जाहिल बन जायें और जिनको काटना है उनको काटें, औरतोंको काटें, बच्चोंको काटें, इस बुरे हालसे मरें, यह हाल काश्मीरका हो। तो पं० जवाहरलाल नेहरू और मंत्रिमंडलके सभी सदस्योंने सोचा कि कुछ-न-कुछ तो किया जाय, तो इतने आदमी भेज दिये। वे क्या करें? इतना ही करें कि आखिरी दम तक लडते रहें और झडते-लडते मर जायें। जो लडनेवाले या शस्त्रधारी होते हैं उनका यही काम होता है कि वे आगे बढ़ते हैं और हमला करने-वालोंको रोक लेते हैं। वे मर जाते हैं, लेकिन पीछे तो कभी हटते नहीं हैं। इसका क्या परिणाम होगा, वह तो ईश्वर ही जानता है। जैसा भजनमें बताया गया है। हमारा धन तो मुरारी ही है। करोड़ोंकी दौलत हमारा धन नहीं है। शस्त्र हैं, वह भी हमारी दौलत नहीं है।

जो कुछ करना है वह मुरारी ही करता है, लेकिन पुरुषार्थ करना तो हमारा काम है। वह हम करें। तो इन १५०० आदमियोंने पुरुषार्थ किया। लेकिन कब, जब वे श्रीनगरके बचानेमें सारे-के-सारे कट जाते हैं। पीछे श्रीनगरके साथ काश्मीर भी बच जायगा। इसके बाद क्या होगा ?

यही होगा न, कि काश्मीर काश्मीरियोंका होगा। शेख अब्दुल्ला जो कहते हैं वह तो मैं संपूर्णतया मानता हूँ कि काश्मीर काश्मीरियोंका है, महाराजाका नहीं। लेकिन महाराजाने इतना तो कर लिया है कि उन्होंने शेख अब्दुल्लाको सब कुछ दे दिया और कह दिया है कि तुमको जो कुछ करना है सो करो। काश्मीरको बचाना है तो बचाओ। आखिर महाराजा तो काश्मीरको बचा नहीं सकते। अगर काश्मीरको कोई बचा सकता है, तो वहां जो मुसलमान हैं, काश्मीरी पंडित हैं, राजपूत है और सिख हैं, वे ही बचा सकते है। उन सबके साथ शेख अब्दुल्लाकी मोहब्बत है, दोस्ती है। हो सकता है कि शेख अब्दुल्ला काश्मीरका बचाव करते-करते मर जाते है, उनकी जो बेगम है वह मर जाती है, उनकी लड़की भी मर जाती है और आखिरमें काश्मीरमें जितनी औरतें पडी है वे सब मर जाती हैं, तो एक भी बूंद पानी मेरी आंखोंमेसे आनेवाला नहीं है। अगर लड़ाई होना ही हमारे नसीबमें है तो लड़ाई होगी। दोनोंको ही लडना है या किस-किसके बीच होगी, यह तो भगवान् ही जानता है, हमलावरोंकी पीठपर अगर पाकिस्तानका बल नहीं है या पाकिस्तानका उसमें कोई उत्तेजन नहीं है, तो वे वहां कैसे टिक सकते हैं, यह मैं नहीं जानता। लेकिन माना कि पाकिस्तानकी उत्तेजना नहीं है, तो नहीं होगी। जब काश्मीरके लोग लड़ते-लड़ते सब मर जायेंगे तो काश्मीरमें कौन रह जायगा ? शेख अब्दुल्ला भी चले गए, क्योंकि उनका सिंहपन, बाघपन तो इसीमें है कि वे लड़ते-लड़ते मर जाते है और मरते दम तक उन्होंने काश्मीरको बचाया, वहांके मुसलमानोंको तो बचाया ही, उसके साथ वहांके सिख और हिंदुओंको भी। वे ठेठ मुसलमान है। उनकी बीबी भी नमाज पढ़ती है। उन्होंने मधुर कंठसे मुझे 'ओज अबिल्ला' सुनाया था। मैं तो उनके घरपर भी गया हूँ। वे मानते हैं कि जो हिंदू और सिख यहां हैं वे पहले मरें और

मुसलमान पीछे, यह हो नहीं सकता। वहाँ हिंदू और सिखकी तादाद कम है, तो भी क्या हुआ। अगर शेख अब्दुल्ला ऐसे है और उनका अमर मुसलमानोंपर है तो हमारा सबका क्षेप है। आज जो जहर हममे फैल गया है वह होना नहीं चाहिए और काश्मीरके मारफत हमारा यह जहर भी चला जायगा। अगर उसे जहरको मिटानेके खातिर काश्मीरमे इतनी कुरबानी हो जाती है तो उससे पीछे उनकी आंखे भी खुल जायगी। जो कबाइली लोग है उनका काम तो मारना ही है। वे चले तो गए, वहा अपनी शक्ति भी बता दी। वहाँ उनके साथ कौन-कौन है, उसको तो मुझे पता है, लेकिन उसका नतीजा तो यह आता है कि काश्मीरमें जितने हिंदू-मुसलमान पडे है अगर वे सब-के-सब शहीद हो जाते है तो हमारी भी आंखे खुल जाती है। हम समझेगे कि सब मुसलमान पाखंडी और पाजी नहीं है, उनमें भले भी रहते है। इसी प्रकार हिंदू और सिखोंमें भी सब अच्छे या फरिश्ते है, यह भी भूठ है, या सब निकम्मे है या काफिर है, वह भी गलत बात है। इसीपर मेरा तो खयाल है कि जो लोग भले है वे हिंदू-मुसलमान-सिख मभीमे है और इन्ही भले आदमियों-पर दुनिया चलती है, न कि हथियार रखनेवालोंपर।

यह जो मधुर कठमे हमने भजन सुना है उसका भी निचोड यही है। काश्मीरमे अगर सारे लोग भी रक्षा करते-करते मर जायं तो मैं नाचने वाला हूं। मेरे दिलमे तो कोई रज नहीं होनेवाला है। दुनियाका काम चलता ही रहता है। यह तो सब ईश्वरका खेल है। लेकिन पुरुषार्थ तो है और वह यही कि हम सच्चा काम करते हुए मर जायं।

: १३३ :

३० अक्टूबर, १९४७

(आज सायंकाल प्रार्थना-सभाके समय कुरान-शरीफकी आयत पढे जानेपर एक व्यक्तिद्वारा आपत्ति की गई जिसके कारण प्रार्थना न हो सकी। लोगोंने आपत्ति करनेवालेको अपना विरोध वापस ले लेनेको

समझाया, लेकिन बाहर जाकर वह फिर भीतर आ जाया करता था। इसलिए गांधीजीको प्रार्थना-सभाके लिए आते समय तीन बार लौटना पड़ा। अतमें जब वह आदमी चला गया तब लोगोंके अनुरोध करनेपर गांधीजीने थोड़े समयके लिए भाषण करते हुए कहा—)

भाइयो और बहनो,

यहां क्या हॉ रहा था यह मुझे पता चलता रहता था। इससे मुझे दुःख हुआ। मैं आज तो यह बता देना चाहता हूं कि यह एक निजी आदमीका घर (बिडलाभवन) है। यहा गोलमाल नहीं होना चाहिए। जो लोग बाहरसे यहां आ जाते है वे आए; लेकिन आनेके बाद शिकायत करना यह सम्यता नहीं है। आज एक भाई कहते है कि आज प्रार्थना नहीं होने दूंगा। तब मुझे विचार करना पडा कि इस हालतमे मुझे प्रार्थना करनी चाहिए या नहीं। शिकायत करनेवालेको आपने कहा तो वे चले गए, फिर आए, फिर चले गए, फिर आए। यह मेरे लिए अच्छा नहीं है। इसका मतलब यह है कि उसका दिल दुःखित होता है। यों तो मैं समझता हूं कि आप लोगोंमेंसे काफी लोग दुःखित होंगे कि प्रार्थनामे कुरानका एक टुकड़ा होता है। लेकिन मैं लाचार हूं, क्योंकि वह मेरी प्रार्थनाका एक अविभाज्य अंग है। यहां प्रार्थना नहीं होगी, तो क्या मैं प्रार्थना नहीं करूंगा? एक तरफ धर्म बताता है कि मैं प्रार्थना करूं। मैं यहा प्रार्थना नहीं करूंगा, इसलिए घरमे प्रार्थना न करू ऐसी बात नहीं है। दुनियामें मेरे साथ कोई भी न रहे तो भी प्रार्थना करूंगा। दिलमे ही प्रार्थना हो सकती है। मुझको यहा अहिंसाकी दृष्टिसे सोचना पड़ता है। उसी निगाहसे देखना चाहिए कि मेरा धर्म क्या है? यदि वह भाई चला जाता है तो मैं प्रार्थना करूं, यह मुझे अच्छा नहीं लगता। मैं आज प्रार्थना तो करना नहीं चाहता हूं, बहस भी नहीं करना चाहता हूं, तो भी करूंगा, क्योंकि समय भी नाजुक पडा है। इसलिए लोग सुनना चाहते है कि गांधी क्या कहता है। मैं भी कहना चाहता हूं कि लोग मुझे समझ तो लें कि मैं क्या कहना चाहता हूं। लेकिन मैं लाचार बन गया, इसलिए बहस नहीं करूंगा।

मुझे सोचना है कि मैं जो प्रार्थना करता हूँ उसे बद कर दू और क्या बहममे ही रहूँ ? यह बड़ा प्रश्न है । इन प्रश्नपर मुझे सोचना पड़ेगा । आज मैं कहना नहीं चाहता और बहम भी नहीं करना चाहता । बहस ही करूँ तो प्रार्थना छोड़ दू । मैं इसके बारेमें एक प्रेम-वक्तव्य निकाल दूंगा ।

जब देखा कि आप लोग है तो मैं आ गया । मेरी सभ्यता और अहिंसा बताती है कि मैं अपना दिल खोलकर आपके सामने रख दू और बता दू कि मैं कौन हूँ । मेरे पाम इस जगतमें सत्य और अहिंसाके सिवा कोई दूसरी चीज नहीं है । आप सत्य और अहिंसाको पहचान लें तो दुनियामे बड़े-बड़े काम हो सकते है । मैं कोई लम्बी-चौड़ी बात नहीं करना चाहता । दुनियामे बड़ी-बड़ी बातें होती है, लेकिन ईश्वरका जो नियम है उसे कौन फेर सकता है और दुनियामे जो बड़े-बड़े नियम है उन्हें ईश्वर फेर नहीं सकता । मैं समझता हूँ कि हम अभिमानमें पड़े है, अज्ञानमें पड़े है, इसलिए यह मान लेते है कि सत्य तो इतनी बड़ी चीज है कि वह व्यापारमें कैसे चल सकती है ? व्यवहारमें कैसे चल सकती है ? अहिंसा चलेगी कैसे ? मुझे लोग गाली देते है तां लोग कहते है कि जब कोई मुझे दो गाली देता है तो मैं एक गाली तो दू । गालीके सामने थपड़ क्यों न लगा दू । इसके पीछे क्या होता है कि हम आगे नहीं बढ़ते है । लेकिन हमको तो आगे बढ़ना ही है, यही मैं समझता हूँ कि जन्म लेनेके मानी है । मैं स्थिर रह नहीं सकता हूँ । स्थिर तो एक ईश्वर है; लेकिन स्थिर होते हुए उपनिषदमें बताया गया है कि वह स्थिर भी है और गतिमान भी है । हमेशा गति करता है—ऐसा जो गति करना है वह स्थिर है, ऐसा लगता है । हम कहां जानते थे कि सूर्य स्थिर है और पृथ्वी अस्थिर है; लेकिन अब हम सीख गए कि गति-सी जो लगती है वह स्थिर है । ईश्वरकी ऐसी माया बन गई है । जो स्थिर और अस्थिर है, वह ईश्वर ही है । इसमें स्थिरता-जैसी कोई चीज नहीं है, गति है, गति है तो हमको बढ़ना है । हम मांके पेटसे निकले और बढ़े । आगे जाते-जाते बृद्ध होते है । ऐसा काम दुनियामे चलता है । जो जन्मतर्हि उमको आगे बढ़ना है, वह बढ़ता ही है । कुछ,

लोग वृद्धावस्थाको गिरना मानते हैं। लेकिन मैं वैसा नहीं मानता। वृद्धावस्था पका हुआ फल है। तो शरीर छूटता है, आत्मा थोड़े छूटता है। वह न मरता है और न गिरता है। आत्माकी गति बढ़ती ही रहती है लेकिन दुनियामें सत्य और अहिंसाके बिना काम नहीं चलता। मैं अब भी दावेके साथ कहता हूँ कि सत्य और अहिंसा ऐसी चीज है जिसे बच्चेको भी सीखना चाहिए। इसे अगर माता सीख लेती है तो अपने बच्चेको सिखा सकती है। माता आज-के-आज तो सीख नहीं सकती है, लेकिन कहते हैं कि हम तो आदिकालमें, करोड़ों सालसे है तो उस विकासको देखना है। इसके लिए हममें धैर्य तो होना ही चाहिए। मैं इसके बारेमें अधिक तो कहना नहीं चाहता; लेकिन सिवा सत्य और अहिंसाके कुछ नहीं हो सकता। हम विकास नहीं कर सकते।

मैं आज बहस तो करना नहीं चाहता। आप कल भी आएंगे। यदि कल भी किसीको कुरानकी आयत पढ़े जानेपर आपत्ति होगी तो उसपर मैं मोचूंगा कि मुझको बहस करना है या नहीं। यदि किसीको शिकायत होगी तो बोलेगा कि शिकायत है, नहीं तो बोलेगा कि हम प्रार्थना सुनना चाहते हैं और वहम भी। लोगोंको समझ लेना चाहिए कि हम गुस्सेमें नहीं आयेंगे। हा, पीछे कोई ठान ले कि हम किसीको सुनने न देंगे और चीखें तो मैं कहूंगा कि आपकी हिंसाकी कसौटी हो जाएगी और मेरी अहिंसाकी परीक्षा हो जायगी? यह भी मालूम हो जायगा कि आप कहाँ तक जाते हैं? यदि आप मेरे साथ रहेंगे और अहिंसाका साथ देंगे तो अहिंसाके सामने हिंसा रह नहीं सकती, ऐसा मैं दावेके साथ कह सकता हूँ। लेकिन शर्त यह है कि मैं जैसा कहूँ वैसा आप करें। आप कहें कि हम अंशुमें रहनेवाले हैं, निग्रहमें रहेंगे और दिलमें गुस्सा न करेंगे। वह भाई अज्ञानी है जो कुरानकी आयतपर आपत्ति करता है। कुरानशरीफने क्या गुनाह किया है? यहाँके मुसलमान बिगड़े, इसलिए कुरान बिगड़े यह बात नहीं है। वह तो बुलंद है, मनातन है, अरबीमें है। जो उससे घृणा करता है उससे अधिक अज्ञानी मैं और किसीको नहीं समझता। इसी तरहसे शिकायत करनेवालेको आप समझा दें। हा, अगर कोई कहे कि वह प्रार्थना सुनना ही नहीं चाहता तो मैं प्रार्थना



करूंगा और बहस भी । लेकिन मैं प्रार्थना बंद करता हूँ, इसके लिए किसीको आप मारें यह मैं बर्दाश्त नहीं कर सकता । यदि मैं अकेला रहूँ और पांच आदमी आवें और कहे कि हम आपको मार डालेंगे तो मैं कहूंगा कि मेरा सिर आपके सामने है । मैं कहूंगा कि पांच क्यों मारें, एक ही आदमी गला काट सकता है । लेकिन तो भी मैं प्रार्थना करूंगा । जब अब आपका दिल ऐसा हो जायगा तब आप न किसीको मारेंगे और न किसीपर गुस्सा करेंगे । शिकायत करनेवाला, जिसे हम अमभ्य कह सकते हैं, अगर चीख-चीखकर भी शिकायत करेगा तो भी हम प्रार्थना करेंगे । कल प्रार्थना होगी और बहस भी । यदि कल कोई शिकायत करे तो वह शिकायत करके चला जाय । उसके पीछे मैं ख्वाब नहीं होना चाहता । मैं गुस्सेको काबूमे रखू, धीरज रखू तब मेरी गाड़ी आगे चल सकती है । मैं आज इतना ही सुनाना चाहता हूँ । अब आप शांतिसे घर जाइए और बहस न करें । घर जाकर इसपर विचार कीजिए ।

: १३४ :

३१ अक्टूबर, १९४७

(आज सायकाल भी गांधीजीकी प्रार्थना-सभामे कुरानकी आयत पढ़ी जानेपर दो आदमियोंने आपत्ति की । फलस्वरूप प्रार्थना आरम्भ करनेसे पहले गांधीजीने इस बारेमे कहा—)

भाइयो और बहनो,

मेरे विचारसे दो या तीन आदमियोंकी खातिर बाकी करीब ३०० आदमियोंको निराश करना भी एक तरहकी हिंसा है । इन आदमियोंको विरोध करनेका तो हक है, लेकिन सभ्यता और शिष्टाचार कहता है कि उन्हें अर्पण इस हकको इस जगहपर, जो कि विडलाजीकी निजी मिल्कियत है, इस्तेमाल नहीं करना चाहिए । लेकिन अगर वे करते है तो कौन रोक सकता है ? वेनो फिर सभाके शेष लोगोंको चाहिए कि वे

बर्दाश्त करें, अपने दिलोमें गुस्सा न करे और जो लोग विरोध करते हैं, उनको यहां और बाहर भी कुछ न कहे। अगर आप लोग ऐसा करेंगे तो मैं अपनी प्रार्थना करूंगा और उममें कुरानशरीफकी आयत भी रहेगी। आप लोग, जो बहुमतमें हैं, ऐसा न मोचे कि चूक हम इतनी बड़ी तादादमें है, इसलिए विराध करनेवालोंकी दरकार ही नहीं है। यदि आप ऐसा मोचे तो वह हिमा हो जाती है। जो अल्पमतमें है उनकी हमें ज्यादा दरकार होनी चाहिए, यही तालीम मैं अबतक देता आया हूं। आगे भी मैं ज्यादा-से-ज्यादा यही तालीम दूंगा कि अहिमा किम तरहसे काम करती है।

मत्य और हिमाके जो मौलिक सिद्धांत हैं उनमें कोई खाम गुत्थी नहीं रहती। उनको सीखनेके लिए कोई खाम डिग्री लेनेकी जरूरत नहीं होगी। अंग्रेजी तो क्या उसके लिए मादरी जवान भी सीखनेकी जरूरत नहीं होगी। उनको जानने लायक चीज तो हम वचनमें अपने मा-बापसे सीख लेते हैं। इसलिए अमल करना तो इससे भी आसान है। इसलिए अगर आप लोगमें उनका विरोध बर्दाश्त करनेकी शक्ति है तो मैं उनका विरोध होते हुए भी प्रार्थना करूंगा। मभ्यताका नियम तो यह है कि जिन लोगोंको कुरानशरीफकी आयतपर आपत्ति है वे अपना विरोध प्रकट करके चले जाएं और बादमें मुझको समझाएं कि मैं इससे किम प्रकारसे हिंदू-धर्म को नुकसान पहुंचाता हूं। मैं ममभदार आदमी हूं। इसलिए अगर वे मुझे समझा सकेंगे तो मैं उनकी बात मान लूंगा। मैं तो ममभता हूं कि मैंने इससे हिंदू-धर्मको फायदा ही पहुंचाया है। यह मैं आजसे थोड़े ही करता हूं—एक अमसे मैं ऐसा कर रहा हूं और मैं ममभता हूं कि उमसे हिंदू-धर्म को कोई धब्बा नहीं लगा। उसके द्वारा जो मुसलमान मेरे दोस्त हैं उनको मैं और अधिक अपना सका हूं। यह तो मैंने कोई बुरा नहीं किया। इसी तरहमें मैं अगर मारी दुनियाको अपना सकूं और कोई मेरा दुश्मन या विरोधी न हो तो कितना अच्छा हो। लेकिन ऐसा तो कहांसे मैं परिपूर्ण आदमी हूं कि जिससे मेरा कोई विरोध न कर सके; लेकिन जो विरोध करते हैं उनको मैं बर्दाश्त करना तो सीख लूं। आप लोग भी उनका विरोध

बर्दाश्त कर ले तो वे लोग भी सोचेंगे कि ये तो सब शरीफ आदमी है—हमको कोई कुछ कहता ही नहीं, मब सद्भावनामे हमको अपनाते है। अगर हम सब ऐसा कर सके तो हिंदुस्तानकी शकन बदलनेवाली है, इसमे कुछ शक नहीं है। इसलिए मैं पूछता हूं कि क्या आप इसे बर्दाश्त कर लेंगे ? पुलिस भी उनको कुछ न कहे।

(गांधीजीके यह पूछनेपर सब लोगोने रजामंदी प्रकटकी। तब प्रार्थना हुई। प्रार्थना के बाद गांधीजीने भाषण करते हुए सबसे पहले शांति रखनेके लिए हार्दिक धन्यवाद दिया और उन्होने सभाके बाकी लोगोको भी उन दो व्यक्तियोंके विरोधको बर्दाश्त करनेपर बधाई दी।)

अगर ऐसा ही चलता रहा तो इसका परिणाम हमको अच्छा ही मिलनेवाला है। 'मन मन्दिरमें प्रीति बसा ले'—श्रीदिलीपकुमार राय, जिन्होंने इस भजनको आजकी प्रार्थना-सभामे गाया है, कंठमे जो माधुर्य है और उनके गानेमे जो कला है, वह मुझको मीठे लगे। वैसे तो यह मामूली चीज है, लेकिन उसे जिस ढंगसे सुंदर बनाया गया उसीका नाम कला है। इस भजनमे यह चीज है कि अपने मनको मंदिर बनाओ और उस मंदिरमे प्रीति बसाओ। तो इसमें भी अहिंसाका शिक्षण है। इस भजन का कवि आदमी को कहता है कि तू मूर्ख और भोलाभाला क्यों बनता है ! अगर तू केवल अपने मन-मंदिरमें ज्योति जगा लेगा तो तेरा मारा काम बन जायगा। उमके बाद तो मारी दुनियामे ज्योति या प्रकाश ही दीखेगा। अंधेरा कही रहेगा ही नहीं। इसी तरहका चमत्कार मृत्य और अहिंसामे भरा है। यह बड़ी सीधी-सादी चीज है; लेकिन अगर हम इतनी चीज भी सीख लें तो दुनियामे हमारा सारा व्यवहार सरल हो जाता है।

नवाखालीमें मैंने देखा कि वहाके अमीर लोग गरीबोंको वही छोड़कर भाग गए। वहाके देहातोंमे वे लोग, जिनको कि हम मूर्खता-वश अछूत कहते हैं, भरे पडे है। क्योंकि मैं उधर घूमा हूं, इसलिए मैंने देखा कि वे लोग बडे परेशान थे। वहां की स्त्रिया चूडियां पहनना तथा माथेपर सिंदूर लगानातक भूल गई थीं। पंजाब या दूसरे स्थानोंसे जो लोग यहां आ रहे है उनमें भी देखता हूं कि धनी लोग ता कुछ-न-कुछ

अपना धंधा कर ही लेते हैं। उनके पास पैसे होते हैं और दोस्त भी मिल जाते हैं। लेकिन गरीब क्या करे ? वे कहा जायं ? नवाखालीमे तो हिंदू ही थे, लेकिन विहारमे मैंने देखा कि मुसलमान परेशान पड़े थे। मैंने उनको कहा कि आपमेसे जो मर गए, वे मर गए और वाकी जो धनी है, और वे जो बाहर जाना चाहते हैं वे चले जायं ; लेकिन गरीबोंका बेली परमेश्वर ही है। परंतु ईश्वरको अपने हाथ या मुहसे तो काम करना नहीं है, वह तो दूसरोंको प्रेरणा देता है और उनकी मारफत अपना काम करा लेता है। लेकिन क्या धनिक लोग इतने कठोर और नास्तिक बन जायं कि ईश्वरको भी भूल जायं और अपने धनको ही परमेश्वर मानकर बैठ जायं ? लेकिन धनिक लोग तो वहांसि भाग गए और वहाँ जो गरीब लोग रह गए वे मुझको लिखते हैं कि हमारा कुछ तो करो। चूँकि मैं कई वर्षोंसि गरीबोंका काम करता आया हूँ, इसलिए वे मेरी ओर देखते हैं। लेकिन मैं क्या कर सकता हूँ ? मेरे पास न तो कोई ताकत है और न सत्ता है। चूँकि वे मुझे लिखते हैं; इसलिए मुझे उनका ज्ञान तो हो जाता है।

अभी हमारे यहा दिल्लीमे जो शिविर चलते हैं उनमें भी काफी गरीब लोग पड़े हैं। धनी भी हैं और उन धनी व्यक्तियोंमे कुछ अच्छे भी हैं जो गरीबोंको खाना खिलाकर खाना खाते हैं। इसलिए मैं कहता हूँ कि जो लोग यहा आ गए हैं वे अपने अंदर धनी और गरीबका भेद नहीं करें। अगर अमीर गरीबोंको घृणासे देखेगे तो वह धर्म नहीं अधर्म हो जायगा। इसलिए मैं साफ कहूँगा कि जो धनी लोग हैं वे गरीबोंको अपने साथ लेकर चले। तभी हम मंगठित रूपमे रह सकते हैं।

अभी हालमे दो यूरोपियनोंने, जो पति-पत्नी थे, हमारे कुछ शिविरोंको देखा। वे उनको देखकर खुश हुए। उन्होंने कहा कि गरीब और अमीरके विभाग तो हैं, लेकिन फिर भी सब लोग अच्छी तरहसे रहते हैं। वे वहा सेवा करनेके ही उद्देश्यसे आये हैं। अगर हम सब लोग ईश्वरका नाम लेकर काम करें तो जैसे दूधमे शक्कर मिल जाती है वैसे ही पंजाबके शरणार्थी भी दिल्लीके लोगोंमें मिल जायेंगे।

दिल्लीमें अभी काफी मुसलमान पड़े हैं। मैंने आज एक फेहरिस्त देखी है, जिसमें अगर अतिशयोक्ति नहीं है तो मालूम होता है कि यहां सैकड़ों मुसलमानोंको जबरन हिंदू या सिख बनाया गया है। जिन लोगोंका इस तरहसे धर्म-परिवर्तन किया गया है, उनको मैं कहना चाहता हूं कि अगरचे आपकी मुसलमानी शकल बदल दी है, लेकिन अगर खुदा मचमुच आपके दिलमें बैठा है तो आपको न दाढ़ी मुडानेकी जरूरत है न चोटी रखनेकी। जो लोग स्वेच्छासे गीताजीको पढना चाहे खुशीसे पढ सकते हैं, जैसे मैं कुरानशरीफको पढता हूं और मेरी आत्मा खुश होती है। लेकिन अगर कोई मुझको हुक्म करे कि तुम्हे कुरानशरीफ पढनी ही होगी, नहीं तो हम मार डालेंगे तो मैं कहूंगा कि मुझे आपकी कुरानशरीफ नहीं चाहिए, भले ही उसमें रत्न भरे हो। इसलिए जो मुसलमान हिंदू या सिख बन गए हैं उनसे कहूंगा कि उन्हें अपने धर्मपर कायम रहना है। अगर हम उनके साथ जबरदस्ती करते हैं तो हम हिंदू-धर्मका नाश करते हैं। हिंदुस्तानमें ऐसा हमेशा हो नहीं सकता और अगर होता है तो हम गिर जायेंगे और जो आजादी हमने ली है उसको हम खो देंगे। वह स्वप्नकी तरह हो जायगी, इसमें मुझे कोई शक नहीं है। इसलिए जितने मुसलमान यहां हैं उनको निडर होकर रहना चाहिए। जिन्होंने धर्म-परिवर्तन कर लिया है वे कहे कि तब तो हम डर गये थे लेकिन अब हम ममभू गये हैं कि जो खुदापरस्त या ईश्वर-भक्त होते हैं वे किसीसे नहीं डरते, अगर किसीसे डरते हैं तो केवल ईश्वरसे। ईश्वरसे डरना तो अच्छी बात है, क्योंकि वह प्रेमका धाम है, दयाका सागर है। उससे डरनेसे तो हम कृतार्थ हो जाते हैं। लेकिन इन्सानसे कभी नहीं डरना है। इसलिए वे कह देंगे कि हम धर्म-परिवर्तन करनेसे तो मरना अच्छा समझेंगे। चाहे तो आप हमें पाकिस्तान भेज दें, लेकिन पाकिस्तानके जानेके लिए भी कोई मजबूर नहीं कर सकता।

लियाकतअली साहब और हमारे प्रधान मंत्रीमें भी यही समझौता हुआ है न, कि जो पाकिस्तान जाना चाहें वे पाकिस्तान चले जायें ; लेकिन लियाकतअली साहब, मरदार और जवाहरलाल भी किसीको

मजबूर नहीं कर सकते। कोई कानून नहीं है। इसलिए जो मुसलमान यहां रहते हैं उनको हमें प्रेमसे रखना चाहिए। अगर मैं जिदा रहूं तो इसके सिवा कोई दूसरा दृश्य देखना नहीं चाहता। पहले मैं १२५ वर्ष जिदा रहनेकी बात मोचता था, लेकिन अब वह भूल गया हूं। अगर हिंदुस्तानके नसीब खराब है तो मुझको तो ईश्वर उठा ले। और अगर उसका नसीब बुलद है और पलटा होनेवाला है और होना तो चाहिए तो तू मुसलमानके दिलको बदल दे और उनका दिल तेरेसे ही भर दे। खुदाका नाम तो वे लेते हैं लेकिन खुदाका काम नहीं करते। इसी तरहसे हिंदू अगर कृष्ण या रामका नाम तो लें, लेकिन पीछे कत्ल करें और एक दूसरेको काटे तो वह रामका काम नहीं कहा जा सकता।

कुछ लोग कहते हैं कि लडाई तो छिड़ गई है, काश्मीरमें क्या होगा? मैं कहता हूं कि कुछ नहीं होगा। काश्मीरमें जो लोग हैं वे बहादुर हैं। वहां हिंदू, मुसलमान और सिख सब एक-सा रहते हैं। जो हमला करने गये हैं उनको वे कह दें कि अपने घर वापस जाओ, अगर हमला करोगे तो हमारी लाशपर खड़ा होना है, श्रीनगर आपको वैसे नहीं मिल सकता। पीछे हमारा जो लश्कर वहां गया है उसको कोई छूएगा नहीं। अगर वे मर जाते हैं तो वे अमर हो जायेंगे, तब हम नाचकर गा सकते हैं और अगर किसी वक्त यहां भी ऐसा मौका आगया तो श्रीदिलीपकुमार रायसे कहूंगा कि ऐसा भजन सुनाओ कि जिससे लोग नाचने लगे; क्योंकि जो लोग मर गये वे तो अमर हो गये और जो बचे हैं वे तो मृतप्राय हैं। मुझको तो इसका कोई दर्द नहीं होगा। हां, दर्द तब होगा जब लोग पागल बनें और पाकिस्तान भी पागल बने। जो अफ्रीदी लोग हैं वे भी हमारे भाई हैं और जो कबायली इलाका है वह भी हमारा ही है, तो वे क्यों ऐसा काम करें? उनको इमदाद कौन देता है यह समझनेकी बात है। मैं तो कहूंगा कि उन सबमें ईश्वरका वास हो और मन-मंदिरमें प्रीतिकी ज्योति हो। तो हमारा अंधेरा मिट जाता है और सब जगह प्रकाश-ही-प्रकाश दिखता है। यही मेरी प्रार्थना है और आप लोग भी मेरी प्रार्थनामें शामिल हों कि सारे हिंदुस्तान और पाकिस्तान

मे ऐसा प्रकाश पैदा हो जाय जिससे आपस-आपसमे मोहब्तस रहे । पीछे हम खुराक और कपडा पैदा करनेमे लग जायं, जिसकी आज देशमे कमी है । और हम भूल जाय कि हममे दुश्मनी थी, और दोस्त बन जाय । बस यही मैं चाहता हू कि हम सब इस काममे लग जाय ।

: १३५ :

१ नवबर, १९४७

(आज भी गांधीजीकी प्रार्थना-सभामे उमी व्यक्तने कुरानशरीफकी आयत पढनेपर आपत्ति की जिमने कल और परसोंकी थी । इसलिए प्रार्थना आरंभ करनेमे पहले गांधीजीने कहा—)

भाइयो और बहनो,

मुझको ब्रजकिशनजी कहते है कि जिम भाईने कल विरोध किया था उसीका आज भी विरोध है । उनका विरोध तो मुझे अच्छा लगता है और बुरा भी । अच्छा तो इसलिए कि कल जिस शांति और मभ्यतासे उन्होंने विरोध किया वैसा विरोध तो बराबर रह सकता है । जब उनके दिलमे विरोध है तब उमे बाहर क्यों न प्रकट करदे । आप लोग भी यहां और बाहर, दोनो जगह शांत रहे और उनको कुछ नही कहा । इस लिहाजसे तो मुझे अच्छा लगा, लेकिन दुःख इसलिए होता है कि जिस विनय और दृढतासे मैंने कल समझाया था उसको उन्होंने नही समझा । वह कोई गंभीर बात तो थी नहीं, एक साधारण बुद्धि भी उसे ग्रहण कर सकती थी । मगर जब आदमीके दिलमे रोष हो जाता है तो मुझे प्रिय लगता है कि वे उस रोषको शांतिसे जाहिर करते है । इसलिए मुझे दुःख होता है और सुख भी । मैं समझ लेता हूं कि जैसे आप लोगोंके कल उत्साह बताया था और दिलमें उनके प्रति कोई रोष न रखते हुए मोहब्त ही बताई, वैसे ही

मुझको उम्मीद है कि आज भी आप वही करेंगे। तब तो मैं अपनी प्रार्थना शुरू करूंगा। अगर इस मभ्यतासे विरोध करें तब तो उममे मैं कोई हानि नहीं समझता हूँ। उममे तो हमे शांतिका ही पाठ मिलेगा और बुलंद अहिंसा कैसे काम करती है उसे हम मीख लेंगे। अगर, ऐंसा ही करते रहे तो हम समझ जायेंगे कि इसमें कितना चमत्कार भरा है।

(इमके बाद प्रार्थना शांतिपूर्वक हुई और श्रीदिलीपकुमार रायने यह भजन गाया—‘हम ऐंसे देशके वासी है जहां शोक नहीं और आह नहीं।’ बाद मे गाधीजीने कहा—)

आज भी आपने उसी मधुर कठमे मधुर भजन सुना। उममे तो यही कहा गया है न कि ‘हम ऐंसे देशके वासी है, जहां शोक नहीं और आह नहीं।’ पीछे उसमे और भी कहा है कि ‘वहा मोह नहीं, लोभ नहीं’ और भी हमारे जो इम प्रकारके रिपु है वे वहां नहीं है। लेकिन वैसा देश कहा हो सकता है? पहले जब मुचेतादेवी ने यह भजन सुनाया था तब मैंने उम प्रार्थना-सभामे उमके दो अर्थ समझाए थे। एक तो मैंने यह बताया कि वह देश कविने हिन्दुस्तानको कहा। उमकी एक इच्छा थी, स्वप्न था कि हमारा देश ऐंसा हो, लेकिन आज तो वैसा है नहीं। वह भजन तो १५ अगस्तके पहलेका लिखा हुआ है, लेकिन उम वक्त भी देश तो ऐंसा नहीं था। वहां शोक, लोभ, राग, मद, मोह, मत्सर, ये जो ६ हमारे दुश्मन माने गये है, सब वहा थे। इन छहोंमें और भी सब दुश्मन आ जाते है। तब तो उममे भूख भी थी, भीखभी थी, कपडे भी नहीं थे—ये सब विपत्तियां उस समय भरी हुई थीं, लेकिन कविकी तो ऐंसी आशा थी न, कि हमारा देश ऐंसा बने। कमे बने, इममें दूसरा अर्थ आ जाता है। यह भी तो देश है न, कि भगवद्गीतामें जिसको कुरुक्षेत्र भी कहा गया है और धर्मक्षेत्र भी। ‘अगर मनमें भगवानका मंदिर है तब तो वह धर्मक्षेत्र हुआ और अगर मन स्वेच्छाचारी हो जाता है तब वह कुरुका धाम बन जाता है। कौरवरूपी दुश्मन तो कितने ही हैं, जिनके पिता अंधे है, लेकिन धर्मक्षेत्र तो युधिष्ठिर के रूपमें ही है न, इसलिए युधिष्ठिरका नाम धर्मराज हुआ। ऐंसा जो हमारा देश है



उसमें न आह है, न शोक है। वैसे हम सब हो सकते हैं, लेकिन शर्त थी बताई है न ! तब हमारा देश कौन-सा है, जिसमें भगवान् भरा है। कविने उसे पीछे स्वदेश भी कहा और स्वराज भी कहा। ठीक कहा उसने। जब हम स्वराज पा लेते हैं तब पीछे हिन्दुस्तान ऐसा बन जायगा जिसमें न आह होगी, न शोक होगा। लेकिन देश आज जितना कंगाल है उतना तो मैंने कभी नहीं पाया। मैंने जो बचपनसे कुछ इतिहास पढ़ा है उसमें भी उसको ऐसा नहीं बताया गया है जैसा आज है। उस चीजको मिटाने के लिए ही यह भजन है। उसमें बताया गया है कि अगर हम अपने मनको मन्दिर बना लें और उसमें भगवानकी प्रतिष्ठा कर ले तो सब खैर हो जाती है।

आज एक तरफ तो लोग भूखों मर रहे हैं और नंगे हैं। यहां तो हम सब कपड़े पहने हुए बैठे हैं। ठंड न लगे इसलिए मैंने भी चादर ओढ़ लिया। आज मेरे पास बेचारी एक डाक्टरनी आ गई। वह आज कुरुक्षेत्रसे आई थी। वह पजाबमें बड़ा काम कर रही थी। वहां वह हिन्दू, मुसलमान, सिख सबकी शुश्रूषा करती थी। वहांसे उसको भागना पड़ा। वहां से निराश्रित होकर आ गई थी। सुशीलाजीने उनको कहा कि जब और कोई काम नहीं तब कुरुक्षेत्रमें काम करो तो वह उनको वहां अपने साथ ले गई। आज थोड़ा वहांका हाल सुनानेके लिए यहां आई थी। आज हमारे मुशीजी यहां हैं। उनकी लडकी भी डाक्टर बन गई है। वह कहती है कि मैं कुछ तो करूं, खामखा यहां खाली बैठे क्या करूंगी। वह भी वहां चली गई। उस डाक्टरनीने आज मुझे यह भी सुनाया कि वहां लोगोंकी शुश्रूषा तो होती है, लेकिन डाक्टर काफी नहीं हैं। वहां इतने लोग भरे हैं, इतनी आपत्ति और व्याधि भरी है कि जो दो-तीन महिला डाक्टर हैं वे काफी नहीं हैं। वहां काफी डाक्टरोंकी जरूरत है। अगर डाक्टर जाते हैं तो वे सेवा कर सकते हैं—कोई मेरे-जैसे नीम-हकीम तो है नहीं, उनके पास तो विलायती दवा होनी चाहिए, क्योंकि वे विलायती डाक्टर होते हैं। उनके पास पूरी दवा नहीं है, लेकिन वह उन्हें मिल जानी चाहिए। औरतें पड़ी हैं, बच्चे पड़े हैं। वे हमेशा भिखारिन तो थीं नहीं। ऐसी भी औरत

हैं कि उनका एक बच्चा भीतर है और एक गोदमें। ऐसे हमारे हाल है।

इसमें हम किसको क्या दोष दें? कोई ऐसा कहे कि हकूमत नालायक है, लेकिन हकूमत क्या जानती थी कि इतनी परेशानी होगी। हमने तो कभी हकूमत चलाई नहीं थी। अभी तो इकूमतको चलाते दो ही महीने हुए। जब ऐसी आपत्ति आ पड़ती है तो हम कैसे उसको पहुंच सकते थे। इसको तो हमें बर्दाश्त करना ही है, लेकिन इसे बर्दाश्त करते हुए हम पागल बन जायं, रोषको कम न करें और कहे कि वहां उन्होंने एक मुक्का मारा तो हम दो मारेगे, दो मारे तो हम चार लगायेंगे, चार मारे तो आठ मारेगे। तब तो यह सिलसिला कहीं मिटना ही नहीं है। पीछे हमको यह भजन गानेका अधिकार नहीं रहता है। अगर गाय तो सच्चे दिलसे गाना चाहिए। अगर हमारा मधुर कंठ है तो केवल मधुर गानोंके लिए नहीं होना चाहिए। उसको भगवानकी भक्तिके लिए इस्तेमाल किया जाय। अगर उस माधुर्यसे किसीके दिलमें भगवान बैठ जाय और वहां उसकी प्रतिष्ठा हो जाती है तो ठीक है।

एक तरफ तो हमारा यह हाल है और दूसरी तरफ काश्मीरका मामला है। यहांसे जितने हवाई जहाज जा रहे हैं, उनमें मुझको ऐसा लगता है कि फौजके आदमी ले जा रहे हैं। वहांसे कुछ लोग जो डरपोक हैं, भाग-कर आ रहे हैं। उनको भागना क्या था! और भाग कर जायेंगे कहा? वे क्यों न बहादुरीसे मर जायें? इस तरहसे सारा काश्मीर भी जमींदोज हो जाय तो मुझपर कुछ असर होनेवाला नहीं है। मैं तो हंसते-हंसते आपको यही सुनानेवाला हूं कि उसपर आप सब नाचे। लेकिन शर्त यह है कि वहां सब लोग बहादुरीसे मूर जाते हैं—बूढ़े और बच्चे भी। अगर कोई कहे कि बच्चे क्यों, तो मैं कहूंगा कि वे बच्चे कहां जायेंगे? आखिर वे अपने मां-बापके साथ रहते हैं। तो वे सब वहां पड़े हैं, लेकिन उन सबको हथियार कहांसे दे? मेरे-जैसेको तो हथियारकी दरकार नहीं रहती। आखिर जान है तो सब चीज पर फिदा करना है। तब तो हम कह सकते हैं कि

हमारी जो आत्मा है वह अमर है। अगर हम ऐसा नहीं करते तो उसका मतलब यह है कि हम शरीरको ही आत्मा मान लेते हैं। और उसको पूजा करते हैं; लेकिन शरीरको भी एक दिन तो मरना है ही। चूँकि बच्चा माँकी गोदमे रहता है, इसलिए अगर माँ मर जाती है, तो बच्चेको भी मर जाना है। मरना ही है तब खुशीमे मरना चाहिए। वे कहे कि अगर अफ्रीदी लोग तबाह करने आए हैं तो हम खुद अपने आप तबाह हो जाते हैं। जितने लश्करके लोग वहाँ गए हैं वे भी नाचते-नाचते मरेंगे। मरनेके लिए तो वे वहाँ गये ही हैं। जिदा कब रहेगे? तब जब कि यह मालूम हो जाय कि अब यहा खैर है, काश्मीरपर कोई चढ़ाई नहीं करता है, पूर्ण शांति हो गई है। अब तो काश्मीर शेख अब्दुल्लाके हाथ में पडा है। वह हिंदू, मुसलमान, सिख, सबको भाई-जैसा समझता है। बाहर से भी जो लोग काश्मीरमे आकर रहते हैं, और अंग्रेज भी जो वहाँ जाते हैं, उन सबका वह दोस्त है। वह तो सबको बुलाता है कि आओ, और यहाँकी खूबिया देखो, यहाके फल खाओ, वहाँकी कारीगरी तो बहुतही मुंदर है। लोग हाथसे बहुत खूबसूरत कपडा बुनते हैं और पेट भरके उमका दाम लेते हैं। ले क्यों नहीं, क्योंकि काश्मीर तो आखिर इमीपर जिदा है। तो अब शेख अब्दुल्ला काश्मीरका मालिक बन गया है। महागजा तो है, लेकिन उनके नामपर ही वह मालिक बना है। महाराजाने भी उनको कहा है कि कुछ करना है तो करो, अगर काश्मीरको रहना है तो रहेगा, और जाता है तो जायगा।

एक तरफ तो कुरुक्षेत्रमे, दूसरी तरफ काश्मीर में क्या हो रहा है और तीसरी तरफ देखो तो हमको यहाँ इन चीजोंको भी बर्दाश्त करना पड़ रहा है। पाकिस्तानमें इतने गुमलमान भाग गए हैं; जो बिना सबब भागते हैं वे जायं, उनको कौन रोक सकता है। लेकिन कुछ हमारे डरसे भी जाते हैं। कुछ मुसलमान भाई मेरे पास आते हैं तो मुझे शर्म आती है। वे कहते हैं कि हम अब खड़े नहीं रह सकते, पता नहीं कब मार दिये जायेंगे। डरने उनके हृदयमे इस तरहसे प्रवेश कर लिया है। मुझको यह बुरा लगता है। इसी तरह से एक औरन आती-

है और कहती है कि मुझे डर लगता है, वहां पठान मेरे पीछे पड़ा है। यह सुनकर मेरा हृदय रोता है। मैं कहता हूं कि जिसके पीछे भगवान है तो पठान या कोई भी हो, उसकी उसको परवाह क्या? लेकिन यह तभी हो सकता है जब उसको यह पता हो कि मेरे पास भगवान है। अगर कोई बदमाश आता है, चाहे वह पठान हो, हिंदू हो या सिख हो, क्योंकि बदमाशी पठानका ही क्षेत्र हो ऐसा थोड़ा ही है, बदमाश तो सब जगह पड़े हैं, वे भी ऐसे बदमाश और व्यभिचारी हो सकने हैं तो पवित्रता स्त्री उसे देखकर कांप उठेगी। लेकिन वह क्यों कांप उठे? आप तो यह मानते ही हैं कि मीताजी कभी नहीं डरी। रावणके कंधेपर रहने हुए भी वह नहीं डरी। तब भी उसको सुनाती थी कि राम मेरा पति है, वह मेरे पास पड़ा है। तो राम तो भगवान ही था न, इसलिए वह सुनाती थी कि खबरदार, यदि तूने मुझे छुआ तो भस्म हो जायगा। वह छोटी-सी लड़की थी, लेकिन उसमें पवित्रता थी, जिसकी वजहसे वह डरी नहीं। पवित्रता सबसे बड़ा हथियार होता है। अगर हम इम बलासे मुक्ति पाना चाहते हैं तो जैसा कि अभी भजनमें कहा है वैसा हम सब बन जायें। हर एक स्त्री और पुरुष जो प्रार्थनामें आते हैं वे अगर सब ऐसे बन जाय तो वह गुलाबकी खुशबूकी मानिंद सारे हिंदुस्तानमें फैल जायगा। तो आज जो हम पागल-से बन गये हैं और जो विपत्ति आ गई है, वह पवित्रताके आनेसे कचरेकी तरहसे साफ हो जायगी। मैं तो ईश्वर से यही प्रार्थना करूंगा कि हम अच्छे बनें, काश्मीरमें जो हो रहा है उस भयसे मुक्त हो जायें और लोग जो निराधार होकर आ गये हैं, उनका भी भला हो।

कुरुक्षेत्रमें तो, जैसे डाक्टरनी मुझे बताती है, कुछ बदमाश आदि भी आगये हैं। जब एक दफा एक आदमीको कम्बल मिल गया तो वही आदमी दूसरी तरहसे कम्बल लेने आता है। वे इतना नहीं जानते कि सब लोगोंको ओढ़ने और पहननेको तो मिला ही नहीं। बहुत-सी औरतें ऐसी हैं जो वहासे जो कपड़े पहनकर आई हैं वही उनके शरीरपर अबतक हैं। मुझको तो सुनकर भी यह बर्दाश्त नहीं होता—देखनेके पीछे जाने क्या होगा? तो वे डाक्टरनी कहती है, श्रितिशयोक्ति तो वे

कर नहीं सकती, कि मैंने अपनी आंखोंसे देखा है कि यह सब इसी तरहसे चलता है। इतनी बातें उसने मुझको सुनाई।

मैं तो इतना ही कहता हूँ कि हम समझ जायं कि हमारा अधर्म हमें कहां ले जा रहा है ? हम कहींपर स्थिर होते हैं या नहीं और तब हम पीछे सोचें कि हम ऐसे देशके वासी हैं या नहीं कि जहां, न आह है, न शोक है।

: १३६ :

२ नवंबर, १९४७

(प्रार्थनामभामें आज कई लोगोंने कुरानशरीफकी आयत पढ़े जाने-पर आपत्ति की। फलस्वरूप गांधीजीने प्रार्थना आरंभ करनेसे पहले कहा—)

भाइयो और बहनो,

कुरानशरीफके कुछ टीकाकारोंने जो अर्थ लगाए हैं वे सही नहीं हैं। मैं तो उसे पढ़कर हिंदु-धर्मसे नीचे नहीं गिरता हूँ, ऊंचा ही जाता हूँ। मैं दावा करता हूँ कि हिंदुस्तानमें या उसमें बाहर भी सबसे आला दर्जेका जो हिंदू है उससे मैं कम नहीं हूँ; क्योंकि मैं वेदको माननेवाला हूँ, गीताको पढ़ता हूँ और उसमें जो लिखा है उसपर अमल करता हूँ। मुझको तो बचपनसे ही यह सिखाया गया है कि दुनियामें कोई ऐसी जगह नहीं है जहां ईश्वर न हो।

ब्रजकिशनजी सुनाते हैं कि विरोध करनेवालोंका संघ आज कुछ बड़ा है। वे कहते हैं कि हमको विरोध तो है, किंतु चूकि मुझको सुनना चाहते हैं, इसलिए बर्दाश्त कर लेते हैं। मैं कहता हूँ कि इसको बर्दाश्त क्या करना था। इससे न तो आपको फायदा होगा, न मुझको। अगर आपको मेरे साथ बैठकर प्रार्थना करना है तब तो उस विरोधको बर्दाश्त करना ठीक है। आप इसलिए बर्दाश्त न करें कि

मैं महात्मा हूँ या मैंने हिंदुस्तान की सेवा की है। आप मेरा दर्शन करना चाहते हैं। इसलिए मैं पूछता हूँ कि क्या आप दिलसे प्रार्थना करना चाहते हैं।

(सब लोगोंद्वारा रजामदी प्रकट करनेपर प्रार्थना आरंभ हुई और प्रार्थना शांतिसे हुई। प्रार्थनाके बाद गांधीजीने भाषण करते हुए कहा )

आप लोगोंने तो अखबारोंमें देखा ही होगा, लेकिन मुझको भी कुछ पता चल जाता है कि काश्मीरमें क्या हो रहा है। अब तो वहाँ खैर है, यही कहना चाहिए। खैरके माने यह कि काश्मीरमें श्रीनगर अबतक माबित पड़ा है। लुटेरे लोग अबतक उसपर कब्जा नहीं ले पाए और पीछे तो दिन-प्रति-दिन कब्जा करना उनके लिए मुश्किल ही होना चाहिए। लुटेरे जो होते हैं वे लडाकू तो होते नहीं। क्योंकि वे कोई हकसे तो वहाँ गए नहीं। इसलिए जगतमें उनकी निंदा ही होनेवाली है, ज्यों-ज्यों दिन जाते हैं त्यों-त्यों उनका दबदबा क्षीण होता जाता है। जो लड़कर जाना है उसको मुभीता रहता है, वक्त मिल जाता है। और वह वक्त मिल रहा है। हवाई जहाजमें अधिक लड़कर तो जा नहीं सकता, बहुत मुसीबत होती है, लेकिन हकूमतकी सब मदद कर रहे हैं। मैं सुनता हूँ। वे सब शौकसे मदद करते हैं, इसलिए आरामसे सब हवाई जहाज जाते हैं। हवाई जहाज हकूमतके तो हैं नहीं, वे सब अपनी-अपनी निजी कंपनियोंके हैं और अच्छा काम समझकर अपने हवाई जहाज हकूमतको दे देते हैं।

एक बात और है—वह यह है कि जो आजाद हिंद फौज सुभाष बाबूने बनाई थी और उसके लिए हम सब सुभाष बाबूकी होगियारी, बहादुरीकी तारीफ करते हैं और तारीफ करनेकी बात है; क्योंकि जब वह हिंदुस्तानके बाहर था तब उसने सोचा कि चलो थोड़ा फौजी काम भी कर लूँ। वह कोई लडवैया तो था नहीं। एक मामूली हिंदुस्तानी था। जैसे दूसरे वकील, बैरिस्टर रहते हैं वैसे सुभाष बाबू थे। फौजकी कोई तालीम तो पाई नहीं थी, हा, सिविल सर्विसमें जैसा आम तौर होता है, थोड़ी घुड़सवारी सीख ली होगी। लेकिन पीछे उन्होंने फौजी शास्त्र थोड़ा पढ़ लिया होगा। इस प्रकार उनके मातहत जो सेना

बनी थी, मैं मुनता हूँ कि उसके दो बड़े अफसर, जिनसे मैं जेलमें तथा उसके बाहर भी मिला था, काश्मीरपर हमला करनेवालोंसे मिले हुए हैं ; यह मुझको बहुत चुभता है। ये मुभाष बाबूके मातहत खास काम करनेवाले थे और हमेशा उनके साथ रहा करते थे। मुभाष बाबू लश्करसे कोई बात छिपाकर रख तो मकने नहीं थे क्योंकि उन्हें उनके मारफत काम लेना पड़ता था। वे आज लुटेरोके मरदार होकर जाते हैं तो मुझको चुभता है। अगर उनको अखबार मिलते हैं या जो मैं कहता हूँ उसको वे सुन लें तो मैं अपनी यह नाकाम आवाज उनको पहुंचाता हूँ कि आप इसमें क्यों पड़ते हैं और सुभाष बाबूके नामको क्यों डुबाते हैं ? आप ऐसा क्यों करते हैं कि हिंदूका पक्ष लें या मुसलमानका पक्ष लें, आपको जातिभेद करना नहीं चाहिए। सुभाषबाबू तो ऐसे थे नहीं ; उनके साथ हिंदू, मुसलमान, मिख, पारसी, ईसाई, हरिजन आदि सब रहते थे। वहां न हरिजनका भेद था न इतर जनका। वहां तो हिंदुस्तानियोंमें जातपातका कोई भेदभाव था ही नहीं। यों तो सब अपने धर्मपर कायम थे, कोई धर्म तो छोड़ बैठे थे नहीं। लेकिन सुभाष-बाबूने कब्जा कर लिया था, उनके चित्तका हरगण कर लिया था, शरीरका हरगण नहीं किया था। ऐसा तो चलता नहीं था कि अगर आजाद हिंद फौजमें शामिल नहीं होता है तो काटो। लोगोंको इस तरह काटकर वे हिंदुस्तानको रिहाई दिलानेवाले नहीं थे। इस तरहसे बड़े हुए और बड़प्पन पाया। तब आप इतने छोटे क्यों बनते हैं, और इस छोटे काममें क्यों पड़ते हैं। अगर कुछ करना ही है तो सारे हिंदुस्तानके लिए करो। वहां जो मुसलमान है, अफ्रीदी है उनको कहें कि यह जाहिलपन क्यों करना ? लोगोंको लूटना और देहातोंको जलाना क्या ? चलो महाराजासे मिलें, शेख अब्दुल्लासे मिलें, उनको चिट्ठी लिखें कि हम आपसे मिलना चाहते हैं, हम यहां कोई लूट करने तो आए नहीं हैं। आप इस्लामको दबाते हैं, इसलिए आपको बताने आए हैं, यह तो मैं समझ सकता हूँ। तब तो आप मुभाष बाबूका नाम उज्ज्वल करेंगे और उन अफ्रीदी लोगोंके मच्चे शिक्षक बनेंगे। अफ्रीदी लोग कैसे रहते हैं, उनमें भी लुटेरे हैं या नहीं है, यह मैं नहीं जानता हूँ। लेकिन

मेरी निगाहमें वे भी इन्सान है। उनके दिलमें भी वही ईश्वर या खुदा है, इसलिए वे सब मेरे भाई है। अगर मैं उनमें रहूँ तो उनसे कहूँगा कि लूट क्या करना, एक दूसरेपर गुस्सा क्या करना। मैं यह तो कहता नहीं कि तुम्हारे पास जो बंदूकें या तलवारें हैं, उन्हें छोड़ दो। उनको रखो; लेकिन जो दूसरे लोग डरे हुए हैं, मुफलिस हैं औरतें हैं, बच्चे हैं उनको बचानेके लिए। उसमें क्या है, चाहे वे हिंदू हों या मुसलमान। तो मैं कहूँगा कि ये जो दो अफमर हैं, जिनका नाम मैंने मुन लिया है, वे सुभाष बाबूका नाम याद करे। वे तो मर गए, लेकिन उनका नाम नहीं मरा, काम तो नहीं मरा।

अब मेरा दिल आगे बढ़ता है कायदे आजम जिन्नाकी तरफ। उनको मैं पहचानता हूँ। मैं तो उनके घर जाता था और एक दफा तो १८ बार गया था। मैं उसको तपश्चर्या मानता हूँ। बादमें भी उन्होंने और मैंने एक चीजमें दस्तखत किये थे और उसमें भी हम दोनों हिस्सेदार बन गए थे। तब भी उनके साथ मीठी बातें होती थी। इसलिए मैं तो उनसे, लियाकतअली साहबसे और उनके मंत्रिमंडलसे कहूँगा कि यह क्या बात है कि आप जवाहरलाल-जैसे आदमीको कहते हैं कि आप धोखेबाजी करते हैं। जवाहरलाल और उनकी सरकारको इसमें धोखेबाजी क्या करनी थी ! मैं कहूँगा कि जवाहर तो किसीसे भी धोखा करनेवाला नहीं है, जैसा उसका नाम है वैसा उसका गुण है। उनकी सरकार में जो सरदार या दूसरे आदमी हैं उनको भी मैं पहचानता हूँ। वे भी कोई धोखेबाज नहीं है। अगर वे काश्मीरसे मशविरा करना चाहते हैं तो उसका यह मतलब नहीं है कि वे फुसला रहे हैं। जवाहरलाल तो पहले भी उनसे बात करता था और अकेला शेख अब्दुल्लाके लिए उनसे लड़ता था। तो उसको इसमें धोखा क्या करना था ? धौखेबाजी करनेसे हिंदुस्तान या कोई और मुल्क बच थोड़े सकता है। तब वे ऐसा क्यों कहते हैं ? तो काश्मीरमें जो अक्रीदी लोग चले गये हैं, उनको कुछ-न-कुछ उत्तेजना तो पाकिस्तानमें मिलती ही होगी तभी तो वे कोई काम कर सकते हैं, नहीं तो वे कैसे कर सकते थे ? अगर मैं पाकिस्तानमें होता तो मैं उनको ऐसा काम करनेसे रोक देता।



पाकिस्तानके उदासीन रहनेपर तो वे ऐसा काम कर नहीं सकते थे, लेकिन यहां तो उदासीन ही नहीं उसमें ज्यादा है ।

मेरे पास दो हिंदू— एक कराचीमें और दूसरे लाहौरसे, आये है । मुझको सुनाते हे कि कराचीमें बुरा तो हुआ, लेकिन अब दिन-प्रतिदिन अच्छा होता जाता है । तब क्या तुम वहांके लोगोंमें कुछ कहोगे कि वे क्यों घबराते है ? वहा जो मिथो मुसलमान है, वे हिंदुओंके साथ मिल-जुलकर रहे है, बाज दफा भंगडा ता हुआ है; लेकिन उसके बाद फिर दोस्त बन गये है, उसका ता मै गवाह हूं । वहां सब कुछ ठीक हो गया है, ऐसी बात नहीं है । लेकिन मंत्रिगण ऐसा चाहते है । दूसरे सज्जन बताते है कि लाहौरमें कितनी बडी-बडी हवेलिया थी । वे सब बेकार हो गई है । वहा हिंदू तो कोई ज्यादा है नहीं—केवल मुट्ठीभर रहे है । लेकिन जो मंत्रिमंडल है, वह चाहता है कि हिंदू-सिख सब रहे । हा, सिखोंके रहनेपर तो कुछ एतराज है; लेकिन तो भी वे काफी वहां है । मैने वहाँ खूबीकी बात यह सुनी कि लाहौरमें एक मुसलमान, जो शरीफ आदमी है, किसी सिखका अपने यहा रखा हुआ है । तो उन्होंने जो आखों देखा हे वह सुनाया कि उमी मुसलमानके घरमें एक कमरा है, जहां उन्होंने गुरुग्रथ साहब खोलकर रखा है और बडी अदबसे उसको रखता है । चूंकि वह मुसलमान उस सिखका दोस्त है, इसलिए उसको बचा लिया । यह मुझको अच्छा लगता है । पीछे एक सिख ही मुझको सुना गये है कि ऐसा बहुत जगह हुआ है, जहां मुसलमान दोस्तोंने हमे अपने घरोंमें रखा । दोनों ही जगहोंसे मुझे ऐसी ही खबरें मिली है । तो पीछे क्या वजह है कि यहासे इतनी बडी सख्यामें मुसलमानोंको पाकिस्तान भगाया जाय ? क्या वजह है कि हिंदू और सिख वहासे भगाकर यहा आते है ? इसका क्या नतीजा आना है ? यही न कि हम सब वरबाद होते है । जब लोग अपना घर-बार छोडकर जाय तब ऐश-आरामसे तो वे रह नहीं सकते । ऐश-आराम तो अपने घरमें ही रहकर मिल सकता है । घर छोडनेके बाद न तो अच्छा खाना मिलता है और न पहननेको मिलता है । अभी शिविरोंमें ठंडमें पड़े रहकर लोग थरथर कापते हैं । तो वे,

कहते हैं कि हमारे साथ यह क्या हुआ ? हमारी हकूमतने यह क्या किया ? हमने क्या गुनाह किया कि जिम कारणसे हमें इस परेशानीमें पड़ना पडा है। उनको तो ऐसा लगता है कि वहां तो इर्दगिर्दमें मुसलमान पडे है और यहां इर्दगिर्द हिंदू पडे हैं। तब यह बर्बादी कहांतक चले और कब्रनक चले। इसका क्या नतीजा निकलेगा ? नतीजा तो भगवान ही निकाल सकता है, लेकिन मुझका तो यह बुरा ही लगता है।

पाकिस्तानके वायदे आजम ऐसा क्यों कहते हैं कि हिंदू और सिख तो हमारे दुश्मन है। मैले आदमी तो हिंदू सिख मुसलमान सबमें ही पड़े है, लेकिन सारी जातिको दुश्मन कहना बहुत बुरी बात है। मैं तो बड़े अदबसे सारे मंत्रिमंडल और लोगोंको कहूंगा कि अगर आप चाहते है कि हिंदुस्तान बर्बाद न हो और वह हमरोके हाथों में न चला जाय तो पीछे आपको शरीफ बनना है।

जिन आदमियोंने आज कुरानशरीफकी आयत पढ़नेपर जिस शराफतसे विरोध किया उसके लिए मैं उनको जितना धन्यवाद दूँ उतना कम है। इससे वे भी अहिंसासे काम लेना सीख लेंगे। उन्होंने ठीक ही कहा कि हमको कुरानशरीफकी आयत तो पसंद नहीं है, लेकिन प्रार्थना निर्विरोध चलने दी, यह मुझे अच्छा लगा। इस तरहसे हम हिंदुस्तानके वास्ते दैवी शक्ति पैदा कर रहे हैं, आहिस्ता-आहिस्ता हो रहा है, छूमंतर करनेसे तो पैदा हो नहीं जाती, लेकिन आखिरमें यह शक्ति पैदा हो जायगी। मैं ईश्वरसे प्रार्थना करता हूँ कि आजाद हिंद फौजके उन दो बड़े अफसरोंको सद्बुद्धि दे। और हिंदुस्तानका जहाज, जो आज डावां-डोल हो रहा है, वह सीधे-सादे शांत पानीमें चले।

: १३७ :

३ नवंबर, १९४७

(लिखित संदेश)

यदि एक जहर दूसरे जहरसे मिल जाय तो इस बातका निश्चय कौन करेगा कि उनमें पहले कौन-सा डाला गया था। और यदि इस बातका निश्चय हो भी जाय तो इससे फायदा क्या होगा ? लेकिन हम यह जानते हैं कि यह जहर तमाम पश्चिमी पाकिस्तानमें फैल गया है, लेकिन वहाँकी हकूमतने शायद इसमें जहर नहीं माना है। ईश्वर कहे कि यह जहर महद्द रहे और कावूमें रहे। तब हम इस बातकी आशा कर सकेंगे कि समय आनेपर यह जल्दी ही दोनों हिस्सोंसे निकाल दिया जायगा।

डा० राजेन्द्रप्रसादजीने प्रातीय प्रधानों या उनके प्रतिनिधियों तथा और लोगोंकी जो मीटिंग उनको खुराक-कंट्रोलके मसलेपर मशवरा देनेके लिए बुलाई है, मैं समझता हूँ कि आज मुझे उसी बहुत जरूरी मामलेपर कुछ कहना चाहिए।

अबतक जो कुछ मैंने इन दिनोंमें सुना है उससे मैं तिलभर भी अपनी इस रायसे नहीं हटा हूँ कि कंट्रोल जल्द बिलकुल हट जाने चाहिए और यदि बढ़ रहे भी तो छः माहसे अधिक तो हरगिज न रहे। एक दिन भी नहीं गुजरता जो मेरे पास तार या पत्र न आते हों और उनके बाज-बाजमें तो बहुत प्रतिष्ठित व्यक्तियोंके होते हैं, जो यह बड़े जोरके साथ कहते हैं कि दोनों कंट्रोल हटा देने चाहिए। मैं फिनहाल दूसरे कंट्रोल अर्थात् कपड़ेके कंट्रोलको छोड़ देना चाहता हूँ। कंट्रोलसे धोखा बढ़ता है, सत्यका दमन होता है, काला बाजार बढ़ता रहता है और बनावटी कमी बनी रहती है। सबसे ज्यादा तो यह लोगोंको कमजोर बना देता है, वह निरुत्साही हो जाते हैं, और उनमें अपने पैरोंपर खड़े रहनेकी शिक्षा जिसे एक पीढ़ीसे वह सीखते आये हैं, भुला बैठते हैं। वह सदा दूसरोंके मुँहकी ओर ताकते रहते हैं। इस दुर्घटनासे बढ़कर, यदि कोई दूसरी हो सकती है तो वह है

मौजूदा भाई-भाईका कतल, जो एक बड़े पैमानेपर चल रहा है, और पागलपनसे तबादला-आवादी, जिसके कारण बिला जरूरत मौतें, भूखों मरना, रिहायश और कपड़ेका न मिलना—खासकर इस अनेवाले जाड़ेके मौसममें—हो रहा है, शायद कंट्रोलकी दुर्घटना इसके बराबर हो ।

दूसरी दुर्घटना देखनेमें बड़ी-चढ़ी मालूम होती है, लेकिन हमें पहली-को भी भूलना नहीं चाहिए, जो इतनी दिखाई नहीं देती ।

यह खुराकका कंट्रोल हमें पिछली बड़ी लडाईकी खतरनाक विरासतमें मिला है । उस वक्त कंट्रोल शायद जरूरी था, क्योंकि अनाज और दूसरी खुराक बहुत बड़ी मिकदार में बाहर-देशोंमें भेजी जाती थी । इस गैर-कुदरती निर्यातका परिणाम यह अनाज जरूरी था कि अनाजकी कमी हो जाय, और बहुत-सी बुराइयोंके होनेपर भी राशनिंग जारी करना पड़ा । अब अगर हम चाहे तो निर्यातको बंद कर सकते हैं । दुनियाके उन भूखे प्रदेशोंकी हम मदद कर सकते हैं, यदि हम बाहरसे हिंदुस्तानके लिए अनाज आनेकी उम्मीद छोड़ दें ; क्योंकि इतना अनाज उनके लिए बच जाता है । मैंने अपने जीवनमें, जिसकी दो पीढी गुजर गई, कई कुदरती दुष्काल देखे हैं ; लेकिन मुझे याद नहीं आता कि कभी राशनिंगका खयाल भी आया हो ।

ईश्वरकी कृपा है कि इस वक्त बरसात ठीक-ठीक हुई है । इसलिए खुराककी सच्ची कमी नहीं है । हिंदुस्तानके देहातोंमें काफी अनाज, दालें और तेलके बीज मौजूद हैं । कीमतोंपर जो बनावटी कंट्रोल होता है अनाज पैदा करनेवाले उसे समझ ही नहीं सकते, इसलिए वह खुशीसे अपना अनाज जिसकी कीमत खुले बाजारमें उनको अधिक मिल सकती है, देना पसंद नहीं करते । इस हकीकतका सब लोग जानते हैं । इसके लिए जरूरी नहीं है कि कोई ऐदाद-गो-शुमार जमा किये जाएं या इसको साबित करनेके लिए कि अनाजकी कमी है लंबे-लंबे लेख और मजमून लिखे जायं । इतनी उम्मीद रहती है कि हमें कोई आवादी बढ़ जानेका भूत दिखाकर नहीं डरायगा ।

हमारे मंत्री जनताके है और जनतामेंसे हैं । उनको इस बातका

अभिमान नहीं करना चाहिए कि उनका ज्ञान उन अनुभवी लोगोंसे अधिक है जो हकूमतकी गद्दियोंपर नहीं बैठे हैं, लेकिन जिनका दृढ विश्वास है कि कंट्रोल जितनी जल्दी हटे उतना अच्छा होगा। एक वैद्यका कहना है कि खूराकके कंट्रोलके कारण, वे लोग जो राशनपर रहते हैं उनके लिए यह नामुमकिन कर दिया है कि खाने लायक अनाज उनको मिल सके, और इसलिए ये लोग गैर जरूरी तौरपर ऐसी वीमारियोंके शिकार हो रहे हैं, जो मड़े अनाजके खानेसे पैदा होती है। बजाय कंट्रोलवाली खूराकके सरकार बड़ी आसानीसे उन्हीं गोदामोंमें अच्छा अनाज बेचनेके काममें ला सकती है जिसे वह खुले बाजारमें खरीद सकेगी। ऐसा करनेसे कीमते अपने-आप ठीक हो जायंगी और जो अनाज, दालें तथा तेलके बीज छूपे पड़े हैं सब बाहर निकल आएंगे। क्या सरकार अनाज बेचने और पैदा करनेवालों का विश्वास नहीं करेगी ?

जम्हूरियतमें अगर लोगोंको मध्य हकूमतकी रस्तीमें बांधा जाय तो टूट पड़ेगे। वे एतबार करनेसे ही बढ सकते हैं।

अगर लोग इस कारणसे मरने लगेंगे कि वे मेहनत नहीं करना चाहते और एक दूसरेको धोखा देते हैं तो ऐसे लोगोंके मरनेका स्वागत किया जाय। फिर लोग काहिल और खुद-गर्ज रहनेके पापको नहीं दोहराएंगे।

: १३८ :

४ नवंबर, १९४७

भाइयो और बहनो,

आज तो सिर्फ हमारे पुराने सम्य मित्रने ही कुरानकी आयत पढ़नेपर एतराज उठाया है। इसलिए मैं एक पंजाबी हिंदू निराश्रितके दर्दभरे खतकी चर्चा करूंगा। उन्होंने पजावमें बहुत कुछ सहा है। कुरानकी आयत पढ़नेका उन्होंने विरोध किया है। मैं नहीं जानता

कि वे भाई यहां मौजूद है या नहीं। वे यहां हों या न हों, लेकिन मैं उस खतकी उपेक्षा नहीं कर सकता। वह गहरे दर्दमें लिखा गया है। उसमें काफी अच्छी दलीले दी गई है। लेकिन वह अज्ञानसे भरा हुआ है, जो गुस्सेकी उपज है। उसकी हर लाइनमें गुस्सा भरा हुआ है। आजकल फरीब-करीब मेरा मारा समय, हिंदू या सिख निराश्रितों या दिल्लीके दुःखी मुसलमानोंकी दर्दभरी कहानियां सुननेमें ही जाता है। मेरी आत्माको भी उतना ही दुःख और उतनी ही चोट पहुंचती है। लेकिन अगर मैं रोने लगू और उदास बन जाऊ, तो वह अहिंसाका सच्चा रूप नहीं होगा। अगर मैं अहिंसासे इतना कोमल बन जाऊ, तो दिन-रात रोता ही रहूँ और मुझे ईश्वरकी उपासना करने, खाने-पीने या सोनेका भी समय न मिले। लेकिन मैंने तो वचनसे ही अहिंसक होनेके नाते दुःखीको देख-मुनकर, रोनेकी नहीं, बल्कि दिलको कठोर बना लेनेकी आदत डाल ली है, ताकि मैं दुःखोंका मुकाबला कर सकूँ। क्या पुराने ऋषि-मुनियोंने हमें यह नहीं बताया है कि जो आदमी अहिंसाका पुजारी है, उसका दिल फूलसे भी कोमल और पत्थरसे भी कठोर होना चाहिए? मैंने इस उपदेशके मुताबिक जीनेकी कोशिश की है। इसलिए जब इस खतकी शिकायतों-जैसी शिकायतें मेरे पाम आती हैं, या जब मैं अपने मुलाकातियोंके मुहमें गुस्मे और रजभरी कहानियां सुनता हूँ, तो मैं अपने दिलको कड़ा बना लेता हूँ। सिर्फ इसी तरह मैं मौजूदा सवालोंका सामना कर सकता हूँ। वह खत उर्दू लिपि में लिखा है। इसलिए मैंने श्रीब्रजकिशनजीसे कहा कि उस खतकी खास-खास बातें मुझे लिख दे।

खतमें पहला इलजाम मुझपर अपना वचन तोड़नेका लगाया गया है। उन्होंने लिखा है, 'क्या आपने यह नहीं कहा है कि आपकी प्रार्थना-सभामें अगर एक भी आदमी कुरानकी आयत पढ़नेपर एतराज उठाएगा, तो आप उसका मान रखेंगे और उस शामको प्रार्थना नहीं करेंगे?' यह आधा सच है, और पूरे झूठसे ज्यादा खतरनाक है। जब मैंने पहले-पहल एतराज उठानेपर अपनी प्रार्थना बंद की थी, तब मैंने यह जाहिर किया था कि मैं प्रार्थना इस डरमें बंद करता हूँ कि मभाके इतनी बीड़ी तादादवाले लोग विरोध करनेवालेपर गुस्मां होकर उसके साथ

मारपीट तक कर सकते हैं। यह कई महीने पहलेकी बात है। तबसे लोगोंने अपनेपर काबू रखनेकी कला सीख ली है। और, जब लोगोंने मुझे इस बातका वचन दिया कि विरोध करनेवालेके खिलाफ न तो वे अपने मनमें गुस्सा रखेंगे और न किसी तरहका बैर, तो मैंने फिर आम प्रार्थना करनेकी बात मान ली। और जैसा कि मैं जानता हूँ, इसका नतीजा अच्छा ही हुआ है। विरोध करनेवालोंका बरताव बिलकुल सभ्यताका होता है और अपना विरोध दर्ज करानेके सिवा वे प्रार्थनामें किसी तरहकी रुकावट नहीं डालते। इसलिए मैं आशा करता हूँ कि खत लिखनेवाले भाई यह देखेंगे कि मैंने अपना वचन भंग नहीं किया है, और विरोध करनेपर भी प्रार्थना चालू रखनेका नतीजा अभीतक बिलकुल अच्छा ही रहा है। मैं आप लोगोंका यकीन दिलाता हूँ कि जहातक मैं अपने बारे में जानता हूँ, मैंने जन-सेवकके नाते अपनी इतनी लंबी जिदगीमें दिया हुआ वचन तोड़नेका कभी अपराध नहीं किया है।

खत लिखनेवाले भाईने मुझपर दूसरा यह डलजाम लगाया है कि 'जब आप कुरानकी आयतें पढ़ते हैं और यह भी कहते हैं कि सब धर्म समान हैं, तब आप जपजी और बाइबिलमेंसे क्यों नहीं पढ़ते?' इस बातमें भी लिखनेवाले भाईका अज्ञान जाहिर होता है। वे मेरे उस वयानको नहीं जानते, जिसमें मैंने बताया था कि पूरी भजनावली किस तरह तैयार हुई। आश्रम-भजनावलीमें बाइबिल और ग्रंथमाहिबमेंसे भी काफी भजन लिये गए हैं।

उन भाईकी तीसरी शिकायत यह है कि 'आपके बड़े-बड़े कांग्रेसी नेता पश्चिमी पंजाब या पश्चिमी पाकिस्तानके दूसरे किसी हिस्सेको छोड़कर यहां आए हैं। लेकिन यूनिशनमें वे निराश्रितोंकी तरह रहकर दूसरे निराश्रितोंकी कठिनाइयों और मुसीबतोंमें साथ नहीं देते। पाकिस्तानमें उनके पास जैसी हवेलिया थी, उनसे ज्यादा अच्छी हवेलियां उन्होंने यहां ले ली हैं और उनमें मौजसे रहते हैं। ये कांग्रेसी नेता उन निराश्रितोंसे बिलकुल अलग रहते हैं, जिनके पास न तो रहने, के मकान हैं न सर्वेसे बचनेके लिए गरम कपड़े। गरम कपड़ोंकी ब...

तो दूर रही, बहुतसोंके पाम बदलनेके दूसरे कपड़े ही नहीं है ; न उन्हें अच्छा खाना मयस्सर होता है ।' अगर यह शिकायत सच है, तो यह हालत शर्मनाक है । मैंने तो अपनी प्रार्थना-सभाओंमें साफ शब्दोंमें उन धनी निराश्रितोंकी निंदा की है, जो गरीब निराश्रितोंके साथ मुसीबतें उठानेके वजाय उनका साथ छोड़कर मौज मारते हैं । यह धर्म नहीं, अधर्म है । धनियोंको अपने गरीब भाइयोंके मुख-दुःखमें साथ देना चाहिए ।

इसके बाद उन भाईने मुझे यह ताना मारा है कि आप पाकिस्तान जानेका इरादा रखते थे, लेकिन अभीतक गए नहीं । यहा दिल्लीमें आपका क्या काम है ? आप दुःखी हिंदुओं और सिखोंकी मदद करनेके लिए पाकिस्तान जानेके वजाय अपने मुसलमान दोस्तोंकी मदद करना क्यों ज्यादा पसंद करते हैं ? लेकिन शिकायत करनेवाले भाई यह नहीं जानते कि दिल्लीके अपने फर्जको भुलाकर मैं पाकिस्तानके हिंदुओं और सिखोंके दुःखोंको कम करनेकी आशासे पाकिस्तान नहीं जा सकता । मैं कबूल करता हूं कि मैं मुसलमानों और दूसरोंका दोस्त हूं, क्योंकि मैं हिंदुओं और सिखोंका भी वैसा ही दोस्त हूं । अगर मैं किसी आदमीकी सेवा करता हूं, तो इसी भावनासे प्रेरित होकर करता करता हूं कि वह सिर्फ हिंदुस्तानका या किसी एक धर्मका ही नहीं, बल्कि सारी मनुष्य-जातिका अंग है । दिल्लीके हिंदू और सिख निराश्रितों और दूसरोंको यहांके मुसलमानोंके दोस्त बनकर यह साबित कर दिखाना है कि दिल्लीमें मेरे रहनेकी कोई जरूरत नहीं है । तब मैं इस पूरे विश्वासके साथ पाकिस्तानकी तरफ दौड़ जाऊंगा कि मेरा वहांका दौरा बेकार नहीं जायगा ।

शिकायत करनेवाले भाईने कस्तूरबा-फंडको भी नहीं छोड़ा । उन्होंने पूछा है कि कस्तूरबा-फंडका कैसे इस्तेमाल किया जा रहा है और उसे निराश्रितोंको राहत पहुंचानेके काममें क्यों नहीं खर्च किया जा सकता ? पहली बात तो यह है कि वह फंड एक खास मकसदसे, तब इकट्ठा किया गया था जब मैं जेलमें था । यानी वह हिंदुस्तानके अशिक्षितों और बच्चोंकी सेवाके लिए जमा किया गया था । उसका



एक ट्रस्टी-मंडल है। हमेशा मावधान रहनेवाले ठक्कर बापा उसके मेक्रेटरी है। और उसका पाई-पाईका हिसाब रखा जाता है, जिसे जनता देख सकती है। इसलिए लिखनेवाले भाईके सुभावके मुताबिक वह फड निराश्रितोकी सेवामे नही खर्च किया जा सकता। और ऐसा करनेकी जरूरत भी नहीं है। 'निराश्रितोकी रहनेके लिए उदारतामे पैसा दिया जा रहा है और सब जानते है कि मेरी कवलोकी अपीलका जनताने कितनी उदारतामे स्वागत किया है। सरदार पटेल ने इम बारेमे एक खाम अपील निकाली है। लोगोने उदारतामे उसका स्वागत किया और आज भी किया जा रहा है।

खत लिखनेवाले भाईकी आखिरी शिकायत है 'जब पाकिस्तानमे सूअरोंके कतलपर रोक लगा दी गई है, तब यूनियनमें गो-हत्या क्यों नहीं बंद की जा सकती?' मुझे इसकी जानकारी नहीं है कि पाकिस्तानमे सूअरके कतलपर कानूनी रोक लगाई गई है। अगर शिकायत करनेवाले भाईकी सूचना सच है, तो मुझे दुःख है। मैं जानता हूं कि इस्लाममे सूअरका गोश्त खानेकी मनाही है। लेकिन ऐसा होनेपर भी मैं इसे ठीक नहीं मानता कि गैर-मुस्लिमोंकोभी सूअरका गोश्त खानेमे रोका जाय।

क्या कायदे आजमने यह नहीं कहा है कि पाकिस्तान ईश्वरशाही राज नहीं है और उसमे धर्मको कानूनका रूप नहीं दिया जायगा? लेकिन बदकिस्मतीमे यह बिलकुल सच है कि इम दावेको हमेशा अमलमे सच साबित नहीं किया जाता। क्या हिंदुस्तानी सघ ईश्वरशाही राज बनेगा और क्या हिंदू-धर्मके उमूल गैर-हिंदुओंपर लादे जायगे? मुझे यह आशा नहीं है। ऐसा हुआ तो हिंदुस्तानी-संघ आशा और उजले भविष्य का देश नहीं रह जायगा। तब वह ऐसा देश नहीं रह जायगा जिमकी तरफ सारी एशियाई और अफ्रीकी जातियां ही नहीं, बल्कि सारी दुनिया आशाभरी नजरमे देखती है। दुनिया यूनियन या पाकिस्तानके रूपमें हिंदुस्तानसे ओछेपन और धार्मिक पागलपनकी उम्मीद नहीं करती। वह हिंदुस्तानसे बड़प्पन, भलाई और उदारताकी आशा करती है, जिससे सारी दुनिया सबक ले सके और आजके फैले हुए घेरेमे प्रकाश पा सके।

मैं गायकी भक्ति और पूजामें किमीमें पीछे नहीं हूँ, लेकिन वह भक्ति और श्रद्धा कानूनके जरिग किसीपर लादी नहीं जा सकती। वह मुसलमानों और दूसरे मारे गैर-हिंदुओंके साथ दोस्ती बढ़ाने और मही बरताव करनेमें पैदा हो सकती है। गुजराती और मारवाडी लोग गायकी रक्षा करनेमें सबसे आगे माने जाते हैं। लेकिन वे हिंदू-धर्मके उमूलोंको इतने भूल गए हैं कि दूसरोपर तो वे खुशीसे पाबदिया लगाएंगे और खुद गांय और उसकी सतानके साथ बहुत बुरा बरताव करेगे। आज दुनियामें हिंदुस्तानके मवेशी ही सबसे ज्यादा उपेक्षित क्यों है ? जैसा कि माना जाता है, वे दुनियामें सबसे कम दूध देनेके कारण देशपर बोझ क्यों बन गए हैं ? बोझ ढीनेवाले जानवरोंके नाते बैलोंके साथ इतरा बुरा बर्ताव क्यों किया जाता है ?

हिंदुस्तानके पिंजरापोल ऐसे नहीं हैं जिनपर गर्व किया जाय। उनमें बहुत पैसा लगाया जाता है, लेकिन वहा पशुओंका साइंसी और बुद्धिमानी-भरा पालन-पोषण शायद ही किया जाता हं। वे पिंजरापोल हिंदुस्तानके जानवरोंको नया जन्म कभी नहीं दे सकते। वे मवेशियोंके साथ हमदर्दी और दया का बर्ताव करके ही ऐसा कर सकते है। मेरा यह दावा है कि मुसलमानोंके साथ दोस्ती बढ़ा मकनेके कारण मैंने, कानूनकी मदद लिये बिना, दूसरे किसी हिंदूके वनिस्वत ज्यादा गायोंको कमाईके छुरेसे बचाया है।

: १३६ :

५ नवंबर, १९४७

भाइयो और बहनो,

आज तो मुझे आप लोगोंसे कुरानशरीफकी आयतके विरोधके बारेमें कुछ कहना नहीं है। यह मैं हमारी धन्य घडी मानता हू। एक

भाईको आपत्ति है ही, लेकिन वे तो हमारे मित्र बन गए हैं। वे विरोध तो करते हैं, लेकिन सम्यक्तासे। उसक़े बाद वे बिलकुल खामोश रहते हैं, इसको मैं विरोध मानता ही नहीं। ऐसा सब लोग भी विरोध करे तो हम कुछ खोते नहीं हैं। विरोध रहते हुए भी वे पीछे प्रार्थनामें मग्न रहते हैं ऐसा मैंने उनकी जबानसे सुना है। तो यह अच्छा ही है।

आज आपने जो भजन सुना है वह एक हरिजन बालकका है। उसका कठ मधुर है यह तो आपने सुन ही लिया। रामधुन भी उसमें अच्छी तरह चलाई। यह मेरा एक ही अनुभव नहीं है। मैं तो हरिजनोंके बीचमें रहता हूँ और मारे हिदुस्तानमें तो मैंने बहुत दफा यात्रा की है और सारे देशके हरिजनोंके संपर्कमें आया हूँ। अगर हम खुद नहीं जानते हों और हमको कोई परिचय न दे तब तो हम हरिजनोंको किसी तरह पहचान नहीं सकते। जो गुगुन दूसरे इन्मानमें है वे सब उनमें भी हैं। कुछ दुर्गुण भी हैं, लेकिन वे उन्हींमें ही ऐसा थोड़ा ही है। और लोगोंमें भी है। सदगुण और दुर्गुण आखिर सबमें भरे हैं। लेकिन हरिजनोंमें मुझको विशेषता तो लगती है, और वह यह है कि अगर किसी हरिजन बालकको थोड़ा मगीत-शिक्षण देते हैं तो वह आगे बढ़ जाता है। चूँकि हमने उनको अबतक गिराकर रखा है, इसलिए अब अगर उनमें कोई मुहब्बतमें बात करना है और मुहब्बतसे काम सिखाता है तो पीछे वे ध्यान रखकर मेहनत करते हुए आगे बढ़ जाते हैं। धनी लड़के तो गुमानमें पड़े रहते हैं और यह मोचकर कि हमारे मा-बापके पास काफी पैसा है, अपने काममें ध्यान नहीं देते। लेकिन चूँकि हरिजन लोग आमतौरपर गरीब हैं और उनका अछूत मानते हैं, कोई उनका अपने नजदीक नहीं बैठने देता तब अगर कोई उनको अपने पास बिठाते हैं, माथ ही खाने-पीने है और सब कुछ करते हैं तब उनका हृदय भर जाता है। सब तो ऐसे नहीं हैं—मैंने ऐसे लापरवाह हरिजनोंको भी पाया है कि उनके लिए चाहे जितना करा, उसकी कोई कीमत ही नहीं करते। ऐसे दूसरे भी पड़े हैं—सब कोई ऐसे हरिजन थोड़े हैं। उनको हिदुधर्मने सैकड़ों वर्षोंसे गिरानेकी कोशिश की है, लेकिन तो भी वे अपने

धर्मपर कायम रहते हैं और दूसरोंकी निस्वत उनमें अधिक गुण पाये जाते हैं ।

पंढरपुरका नाम तो आपने नहीं सुना होगा । महाराष्ट्रमें वह यात्राका एक स्थान है । वहां जो मूर्तियां हैं उनके लिए इतनी दत्त-कथा भरी है कि मैं उन सबको सुनाना नहीं चाहता हूं । तो वहाका मंदिर हरिजनोंके लिए खुलता नहीं था । इसपर माने गुरुजी वहा जाकर बैठ गए और मंदिरके ट्रस्टियोंसे कहा कि जब सब जगहके मंदिर खुल गए हैं तो यह क्यों न खुले । जब नहीं खुला तब उन्होंने उपवास शुरू कर दिया । माने गुरुजी तो भक्त पुरुष था, तो वे उमको कैसे मरने देने ? उनके दिलमें ज्ञान आया, रहम आया ; लेकिन कहा कि हम क्या करें, कैसे खोले, उसमें काफी टेकनिकल रुकावट है, जिन्हे दूर करना होगा । पीछे मावलकरजी वहां पहुंचे और उनके कहने-सुनने-पर उन्होंने उपवास छोड़ दिया, लेकिन इस शर्तपर कि अगर वह नहीं खुला तो उनका फाका फिर चलेगा । अब मेरे पास तार आया कि जो बिल बननेवाला था वह बना लिया और वह मंदिर हरिजनोंके लिए खुल गया । सबने राजी होकर खोला और हजारोंकी तादादमें लोग वहां गए—कोई विरोध नहीं हुआ—एक-दोका रहा होगा शायद हजारोंमें । तो पंढरपुरका इतना भारी मंदिर इतनी मेहनतके बाद आखिर खुलकर रहा । जितनी ज्यादातियां हमने हरिजनोंपर की हैं अगर वे हट जाय तो सारा हिंदुस्तान बहुत ऊंचे चला जाता है । लेकिन आज तो हम गिरते जा रहे हैं, क्योंकि हममें वैमनस्य भर गया है । हिंदुस्तान कोई हमेशाके लिए तो दीवाना बना नहीं रहेगा, ऐसी उम्मीद करके मैं बैठा हूं—आगे भगवान् जाने ।

मेरे पास दो चार प्रश्न आ गए हैं—वैसे तो वे अलग-अलग खतोंमें हैं, लेकिन उनको इकट्ठा कर लिया गया है । पहले प्रश्नमें तो एक मुसलमान भाई पूछते हैं । जैसा कि कल बताया था कि हम गोमांस छड़वानेके वास्ते किसीको मजबूर नहीं कर सकते, उनसे विनय कर सकते हैं और समझा सकते हैं । अगर उनकी समझमें आ जाय

और उसको छोड़ दें, फिर चाहे वे हमारे प्रति मोहब्वत दिखानेके लिए करते हो तो वह बड़ी अच्छी बात है। लेकिन ऐसे भी हिंदू बहुतसे हैं जो मांस खाते हैं, चाहे वह मच्छली हो या और कोई दूसरा मांस हो। ऐसे तो बहुत थोड़े हिंदू हैं जो धर्म ममभ्रकर मांस नहीं खाते। तो क्या आप उनको मजबूर करेंगे और कहेंगे कि अगर मांस खाना नहीं छोड़ने तो हिंदुस्तानको छोड़ो नहीं तो मार डाले जाओगे? अगर ऐसा नहीं हो सकता तो मुसलमानोंने क्या गुनाह किया? उनको क्यों मजबूर किया जाय? मैं जानता हूँ कि ऐसे पागल हिंदू भी पड़े हैं जो मुसलमानोंको मजबूर करने हैं। मैं तो कहूँगा कि यह अत्याचार है जिससे हमें वचना चाहिए।

दूसरा प्रश्न एक और है जिसमें एक हिंदू लिखते हैं कि यह तो ठीक है कि सब हिंदू तो वैमनस्यमें नहीं भरे हैं लेकिन तुम बात तो करते हो कि मुसलमानोंको अपने घर नहीं छोड़ने चाहिए, अगर मरना है तो मर जायं। ऐसी ज्ञान-वार्ता तो तुम सुनाते हो, लेकिन इससे सबको ज्ञान तो नहीं मिल जाना है। एक तरफ तो यह ज्ञान-वार्ता चलती रहे और दूसरी तरफ मुसलमानोंको यहातक परेशान किया जाय कि वे अपने घरोंसे बाहर कही जा नहीं सकते—उनको ये धमकिया दी जायं कि यहांसे भागते हो या नहीं, नहीं तो मार डाले जाओगे। मुसलमान जिस मुहल्लेमें रहते हैं वहांमें अगर बाहर जायं तो कट जायं, लेकिन अगर मुहल्लेमें ही रहे तो खाय कहासे? उनमें कारीगर या मजदूर लोग होते हैं। मान लीजिए कि एक जुलाहा है और वह कपड़ा बुनता है तो पीछे हिंदू कहे कि हम तो उमका कपड़ा नहीं लेंगे और अगर कोई लेनेकी जुरंत करे तो उसको काट डालेंगे तो फिर आपने अगर उसे वहा रहने भी दिया तो उसका कोई अर्थ नहीं रह जाता। मजदूरी करनेवाला अपने मुहल्लेके अंदर ही कैसे सीमित रह सकता है? वह तो गुलामसे भी बदतर हो जाता है। छोटा-सा तो मुहल्ला है और उसमेंसे बाहर नहीं जा सकता तो गुजारा कैसे करे? कोई धनी मुसलमान तो ऐसे छोटे मुहल्लेमें रहता नहीं है और गरीब लोग अगर बाहर न जायं तो गुजारा कैसे करें? एक और

तो उनपर ऐसी ज्यादतियां करें और दूसरी ओर मेरे-जैसे आदमी कहें कि मर जाओ तो वह निकम्मी बात हो जाती है।

हम लोग गुमानसे ऐसा कहते हैं कि दिल्ली में तो सब कुछ ठीक हो गया, कोई बड़ी घटनाएँ तो होती नहीं; लेकिन मैं तो कहूँगा कि अगर थोड़ा-सा भी है तो वह हमें चुभना चाहिए। मुझे तो बार-बार यह कहना और मुनाना होगा कि जब हिंदुस्तानमें ऐसी बातें हो रही हैं तो हम किस मुहसे मुसलमानोंको हिंदुस्तानमें रहनेको कहे। जितने मुसलमान हैं वे पाकिस्तान चले जाय और वहां जितने हिंदू और सिख हैं वे यहा आ जायं, तब तो हम हमेशाके लिए एक-दूसरेके दुश्मन बन गए। और पीछे पेट भरकर हमको लडना है। ऐसी वाहियात चीजसे तो हम बच जायं।

एक तीसरा प्रश्न है--वह थोड़ा पंचीदा है। है भी और नहीं भी है। मुझको एक मुसलमान भाई लिखते है कि बता दो तो मुझको और सब मुसलमानोंको अच्छा लगेगा। इसी बीचमें ब्रजकिशनजीने कहा कि यह तो हिंदूका प्रश्न है। किन्तु किमीने भी किया हो, प्रश्न तो वह है न। पूछने लायक है और नहीं भी। "तुमने तो अपनी यह अहिंसा अंग्रेजोंको भी बताई थी जब वे हार रहे थे और उनको हथियारोंसे लड़ाई न लडकर अहिंसक होनेकी सलाह दी थी। वहां तो तुमने इतनी जुरंत की, लेकिन यहाकी हुकूमतको अहिंसाकी लड़ाई लडनेको क्यों नहीं कहते!" मैंने तो बता दिया कि मैं हूँ कहा, और कौन मेरी मानता है। कहते तो है कि सरदारजी तो तुम्हारे है, पंडितजी तुम्हारे नहीं है तो कौन है, मौलाना भी तुम्हारे है। मेरे है भी और नहीं भी है। मैंने तो अपनी अहिंसा छोड़ी नहीं है। मैं तो उसको नीखता ही आया हूँ और वह तबतक चली जबतक आजादी नहीं मिली थी। अब वे कहते हैं कि अहिंसासे कारोबार कैसे चला सकते हैं, तो पीछे लश्कर तो है ही, और उस लश्करको लेकर बैठ गए है। अब मेरी कीमत नहीं रही है। जब मेरी कीमत ही नहीं है तब मैं लोगोंमें क्यों पडा हूँ। लेकिन इसी आशासे कि शायद लोग मेरी सुन लें। आखिर आप-जैसे थोड़ेसे लोग तो आते ही हैं और सुन्यतामें बैठकर मेरे

साथ प्रार्थना करते हैं। जैसे आप है ऐसे शायद दूसरे भी हो जाय और पीछे सबमे ज्ञान हो जाय। मेरी बातका कुछ अमर हो जाय। इसी लालचके वशमे पडा हूं और इतना कर रहा हूं। मैं नहीं जानता कि कहातक ईश्वर मुझसे काम कराना चाहता है। वह चाहे तो आज भी मुझका बंद कर सकता है। अब अगर यहा बैठे-बैठे मांस उडा दे तो मैं खत्म हो जाता हूं। इसलिए जो चीज मैंने हिटलर-मुमोलिनी, चर्चिल तथा जापानको कही थी उमी चीजपर मैं आज भी कायम हूं और अपनी हकूमतको भी वही कहता हूं। लेकिन काश्मीरमे तो शेख अब्दुल्ला है जा बडी बहादुरीमे लड रहे है—बहादुरीकी मैंने हमेशा तारीफ की है। यह ठीक है कि वे हिंसा करते हैं, लेकिन उसमें बहादुरी तां है, उसकी तारीफ तो मैं करूंगा। मैं तां मुभाष वाबू की भी तारीफ करता हूं, कोई इसलिए थोड़े करता हूं कि मुझे उनकी हिंसा पसंद थी। जो आजाद हिंद फौज बनाई वह मेरेमे थोड़े बन सकती थी। जब मैं अच्छी चीज देखता हूं और अच्छीका अच्छी न बताऊ तो मैं अहिंसक नहीं हो सकता। अगर शेख अब्दुल्ला बहा आगिर-तक लड़ता रहे और हिंदुओं और सिखोंको साथ रखे तां वह बुलद काम हो जायगा। जो लोग यहा पडे है उनपर भी इसका बडा असर हाने वाला है इसमे मुझे जरा भी शक नहीं है। लेकिन अगर मेरी अहिंसा चले और सब मेरी बात माने तो जो लश्कर हम भेजते हैं वे भी न भेजे। अगर भेजे तां वे भी अहिंसक लश्कर भेजे। वे वहाँ जाते है, अगर अफरीदी लोग मार डालते है और वे खुशीमे मर जायं तो वह अहिंसक युद्ध हो जायगा; क्योंकि वे अहिंसक होकर मरते है। शेख अब्दुल्ला भी उन अफरीदियोंसे कहेगा कि आप श्रीनगर ले सकते है, लेकिन तब, जब हम सब मर जायं। कितु वे तो हथियारो से लड़नेवाले है और बहादुरीसे लड़ने है। तब वे भी अहिंसक बन सकते है, हालाकि वह अहिंसाका रूप नहीं होता। मान लीजिए कि एक लाख अफरीदियोंका दल यहा आ जाता है और उन सबके पास हथियार हैं और मुट्ठीभर लांग मामूम, बच्चों और स्त्रियोंकी रक्षाके लिए हथियार लेकर उनमे लड़ने हैं और लड़ने-लड़ते मर-जाने है तब

हथियारबंद होते हुए भी अहिंसक-जैसे बन जाते हैं। लेकिन मैं किमको बताऊँ ? आज तो आपस-आपसमें जहर फैल गया है और एक-दूसरेको बुरी तरहसे वहशियाना तौरसे काटते हैं। उममें भी मैं यह अहिंसाका सरल पाठ नहीं बता सकता हूँ। उम वक्त चर्चिल माहब तो नहीं कह सकते थे लेकिन आज शेख अब्दुन्ला तो कह सकते हैं और जो लश्कर गया है वह भी कह सकता है कि अगर तुम्हारी अहिंसा दिल्लीमें काम नहीं कर सकती, वहा तो वहशियाना काम हां रहा है ; लेकिन हम जो करते हैं वह वहशियाना भी नहीं है तब उनको यह कहनेका हक मिल जाना है और मैं उमका कबूल करता हूँ। अगर मैं यहाके सब हिंदू, मुसलमान, सिखोंका अपनी अहिंसा समझा दूँ तो पोछे वे मुझको कुछ नहीं कह सकते। तब तो मैं खुद एक अहिंसक मेना लेकर काश्मीरमें या कहीं पाकिस्तानमें या हर जगह जा सकता हूँ और मेरा काम बहुत सरल हो जाता है और उम अहिंसाका प्रभाव इतना पडे कि वह देखने लायक हो। लेकिन ऐसा अवसर कहासे आए ? मेरी अगर आप लोग मुने और जो कहता हूँ उमपर अमल करें, मेरे शब्दोंमें ज्यादा शक्ति, हृदयमें ज्यादा बल हो, मेरी तपश्चर्या चाहे वह कितनी भी है और उममें भी आगे बढ़ जाय, और मेरे एक-एक शब्दोंमें इतनी शक्ति हो कि वह सारे हिंदुस्तानको पकड़ ले तो मेरा काम बन जाय। लेकिन आज तो मैं लाचार-सा हूँ। अगर आप लोग भी ईश्वरसे प्रार्थना करें कि वे मेरे शब्दोंमें प्रभाव डालें और जहां तक मुझे लाया है उममें भी आगे ले जाय और इस शरीरमें और भी ज्यादा काम करा ले तो हिंदुस्तानका प्रभाव सारे जगत पर पड सकता है।

इन दिनों जो एशियाई प्रादेशिक श्रम-सम्मेलन हो रहा है उममें इंग्लैंड, चीन, अमरीका तथा पाकिस्तानके प्रतिनिधि आए थे और कहते थे कि तुमने तो बड़ा काम किया है। उनकी यह तारीफ मुझे चुभती थी। आज तो मैं दिवालिया बन गया हूँ—आज तो मैं कुछ सुना नहीं सकता और कल सुनाया था उसकी अब कोई कीमत नहीं। आज तो मैं तारीफके लायक तभी बन सकता हूँ जब लोगोंपर मेरा प्रभाव पडे,



लेकिन वह दिन तो आज है ही नहीं, मैं तो आज लाचारीका प्रदर्शन आपके सामने कर रहा हूँ ।

: १४० :

६ नवंबर, १९४७

(प्रार्थनाके बाद गाधीजीने एक दोस्तद्वारा भेजी हुई अखबारोंकी दो कतरनोंका जिक्र करते हुए कहा—)

भाइयो और बहनो,

मैं लेखकका नाम जानता हूँ । लेकिन मैं न तो उनका नाम बताना चाहता हूँ और न उन लेखकोंका ब्योरा ही देना चाहता हूँ । मैं सिर्फ इतना ही कहना चाहता हूँ कि वे लेख हिंदू-धर्मकी सेवा करनेके ख्यालमें लिखे गए हैं । लेकिन उनमें जान-बूझकर भूठी बातें कही गई हैं । जब नई बातें नहीं कही जाती, तो हकीकतोंको तोड़-मरोड़कर पेश किया जाता है । लेकिन मैं यह कहनेकी हिम्मत करता हूँ कि ऐसा करनेमें कोई मकसद पूरा नहीं होता—धर्मका तो विलकुल नहीं । जब इलजामोंकी बृनियाद मचाई पर नहीं बल्कि भूठ पर होती है, तब जिनपर इलजाम लगाया जाता है उन्हें कोई चोट नहीं पहुंचती । इसलिए मैं जनताको चेतावनी देता हूँ कि वह ऐसे अखबारोंका समर्थन न करे, भले उसके लेखक कितने ही मशहूर क्यों न हों ।

खुराक-मंत्रीने गैर-सरकारी लोगोंकी जो कमेटी बनाई थी, उसमें अपनी रिपोर्ट उनके सामने पेश कर दी है । उस कमेटीकी सिफारिशोंपर कोई फैसला करनेके डा० राजेंद्रप्रसादको मदद देनेके लिए सूबोंके जो मंत्री या उनके प्रतिनिधि दिल्ली आए थे, उनसे मैं मिला था । जब मैंने इस मीटिंगके बारेमें सुना, तो मैंने डा० राजेंद्रप्रसादमें कहा कि वे मुझे उन लोगोंके सामने अपनी बात रखनेका मौका दें, ताकि मैं उनके शकोंको दूर कर सकूँ । क्योंकि मुझे इसका पूरा यकीन है कि

अनाजका कंट्रोल हटानेकी मेरी राय विलकुल ठीक है। डा० राजेद्र-प्रमादने तुरत मेरा प्रस्ताव मान लिया और मुझे मत्रियों या उनके प्रतिनिधियोंके सामने अपने विचार रखनेका मौका मिला। मुझे अपने पुराने दोस्तोसे मिलकर बड़ी खुशी हुई। मैं यह कहता रहा हू कि जहा-तक माप्रदायिक भूगडोंके बारेमे मेरी रायका सबध है, आज उमे कोई नहीं मानता। लेकिन यह कह सकनेमे मुझे खुशी होती है कि खुराकके सवालपर मेरी रायके बारेमे ऐसी बात नहीं है। जब बगालके गवर्नर मि० कैम्पीसे मेरी कई मुलाकाते हुई थीं, तभीसे मेरी यह राय रही है कि हिन्दुस्तानमे अनाज या कपड़ेपर कंट्रोल रखनेकी विलकुल जरूरत नहीं है। उस समय यह मालूम नहीं था कि मुझे लोगोका समर्थन प्राप्त है या नहीं। लेकिन आजकी चर्चाओमे यह जानकर अचरज हुआ कि मुझे जनताके जाने और अनजाने मेवरोका बहुत बडा समर्थन प्राप्त है। अनाजकी समस्याके बारेमे मेरे पास जो बंशुमार खन आते है, उनमे मुझे एक भी ऐसा याद नहीं आता जिमके लेखकने मेरी रायमे अलग राय जाहिर की हो। मैं श्री घनश्यामदाम बिडला और लाला श्रीराम-जैम बड़े-बड़े लोगोकी राय नहीं जानता, न मैं यही जानता हू कि इस बारेमे मुझे समाजवादी पार्टीका समर्थन मिलेगा या नहीं। हाँ, जब डा० राममनोहर लोहिया मुझमे मिले, तो उन्होंने अनाजका कंट्रोल हटा देनेकी मेरी रायका पूरा-पूरा समर्थन किया। मुझे यह कहनेमे काई हिचकिचाहट नहीं होती कि आज देशको अनाजकी जिस तगीका सामना करना पड रहा है, उममे डा० राजेद्रप्रमादकी रहनुमाई उनकी कमेटीके एक या ज्यादा मेबर करे न कि उनका पूरा स्टाफ।

अब मैं कपड़ेके कंट्रोलकी चर्चा करूंगा। हालाकि अनाजके कंट्रोलको हटानेके बनिस्वत कपड़ेके कंट्रोलको हटानेके बारेमे मेरा ज्यादा पक्का विश्वास है, फिर भी मुझे डर है कि कपड़ेके कंट्रोलके बारेमें मुझे उतना समर्थन प्राप्त नहीं है जितना कि अनाजके कंट्रोलके बारेमे। कांग्रेसने मेरी इस रायका खुशीसे समर्थन किया था कि खादी देशी या विदेशी मिलके कपड़ेकी पूरी जगह ले सकती है। उमने

स्व० जमनालालजीके मातहत एक खादी-बीर्ड कायम किया था, जिसे मेरे यरवदा जेलसे रिहा होनेके बाद अखिल भारत-चरखा-संघका विशाल रूप दे दिया गया था। हिंदुस्तानमे ४० करोड लोग रहते हैं। अगर पाकिस्तानका हिस्सा उससे अलग कर दिया जाय, तो भी उसमें ३० करोडसे ऊपर लोग बचेगे। उनकी जरूरतकी मारी कपास देशमें पैदा होती है। उनको कपामको बुनने लायक सूतमें बदलनेके लिए देशमें काफी कातनेवाले मौजूद हैं। और उनके हाथकते सूतको बुननेके लिए हिंदुस्तानमें जरूरतसे ज्यादा जुलाहे भी हैं। बहुत बड़ी पूंजी लगाए बिना भी हम देशमें अपनी जरूरतके चरखे, करघे और दूसरा जरूरी सामान आसानीसे बना सकते हैं। इसलिए जरूरत मिर्फ इस बातकी है कि हम अपने-आपमें पक्का विश्वास रखें और खादीके सिवा दूसरा कोई कपड़ा न इस्तेमाल करनेका इरादा कर लें। आप जानते हैं कि देशमें महीन-मे-महीन खादी तैयार की जा सकती है और मिलोंसे भी ज्यादा अच्छे डिजाइन बनाए जा सकते हैं। अब चूंकि हिंदुस्तान विदेशी जुएसे आजाद हो गया है, इसलिए खादीका ऐसा विरोध नहीं हो सकता, जैसा कि विदेशी शासकोंके नुमाइंदे किया करते थे। इसलिए मुझे यह देखकर सबसे ज्यादा ताज्जुब होता है कि जब हम अपनी मरजीका काम करनेके लिए पूरी तरह आजाद हैं, तब न तो कोई खादीके बारेमें चर्चा करते हैं न खादीकी सभावनाओंमें श्रद्धा रखते हैं। और हम हिंदुस्तानको कपड़ा पुरानेके लिए (पूरा करनेके लिए) मिलके कपड़ेके सिवा दूसरी बात ही नहीं सोच सकते। इसलिए मुझे रत्तीभर शक नहीं कि खादीका अर्थ-शास्त्र ही हिंदुस्तानका मच्चा और फायदेमंद अर्थशास्त्र हो सकता है।

: १४१ :

७ नवंबर, १९४७

भाइयो और बहनो,

मुझे दुःख होता है कि तिहाड़ और उसके आसपास के मुसलमानोंको बिना जरूरत मुसीबतें भेलनी पडती है। उनमेंसे बहुतसे जमीनोंके मालिक हैं, लेकिन मताए जानेके डरमें वे अपनी जमीनें जान नहीं पाते। उन्होंने अपने मवेशी, हल और दूसरे सामान बेच डाला है। फौज उनकी रक्षा कर रही है। दो हजारमें ऊपरकी तादादमें जो दुःखी लोग मेरे आसपास इकट्ठे हुए थे, उन्होंने अपने अगुआकी मार्फत मुझमें कहा कि 'हम पाकिस्तान जाना चाहते हैं, क्योंकि यहाँ जीना असंभव हो गया है। हमारे बहुतसे दोस्त और रिश्तेदार पाकिस्तान जा भी चुके हैं। इसलिए, अगर सरकार हमें जल्दी-से-जल्दी लाहौर भेज दे, तो बड़ी दया होगी। हमें फौजके लोगोंके खिलाफ कोई शिकायत नहीं है।' लेकिन आजका समय मैं तिहाड़की सभाका पूरा बयान करनेमें नहीं दूंगा। मैंने उन लोगोंसे कहा कि मेरे हाथमें कोई सत्ता नहीं है, लेकिन मैं आपका सदेश खुशीसे प्रधान मंत्री और उप-प्रधान मंत्री तक, जो गृहमंत्री भी हैं, पहुंचा दूंगा।

मुझसे कहा गया है कि निराश्रित लोग दिल्लीमें एक समस्या बन गए हैं। मुझे बताया गया है कि चूँकि पाकिस्तानमें निराश्रितोंके साथ जुल्म किये गए हैं इसलिए वे यह मानते हैं कि उन्हें कुछ खास हक शामिल हैं। जब वे दुकानपर कोई सामान खरीदने जाते हैं तो यह आशा करते हैं कि दुकानदार कभी उन्हें जरूरतकी चीजें मुफ्त दे दिया करें और कभी काफी कम दामोंमें बेचा करे। कभी-कभी तो एक-एक आदमी सैकड़ों रुपएका सौदा खरीद लेता है। कुछ निराश्रित तांगे-वालोंसे यह उम्मीद करते हैं कि वे उनसे बिलकुल भाड़ा न लें या मामूलीसे कम भाड़ा लें। अगर यह रिपोर्ट सच है, तो यह कहना मेरा फर्ज है कि निराश्रित लोग वह सबक नहीं सीख रहे हैं, जो मुसीबतें

दुखियोंको आम तौरपर मिखाती है। ऐसा करके वे अपने-आपको और देशको नुकसान पहुंचाते हैं और काफी पेचोदा बने हुए मवालको और भी पेचीदा बना रहे हैं। अगर उनका ऐसा वर्तव जारी रहा, तो वे दिल्लीके दुकानदारोंकी हमदर्दी जरूर खो देंगे।

माथ ही, मैं यह समझ नहीं पाता कि निराश्रित लोग, जिनके बारेमें यह कहा जाता है कि वे पाकिस्तानमें अपना भव कुछ खांकर यहा आए हैं, मैकड़ों रूपियोंका सामान कैसे खरीद सकते हैं। मैं यह भी चाहूंगा कि कोई निराश्रित बिरले और जरूरी मौकोंको छोड़कर घूमनेके लिए भगवान्के दिए हुए पावोंके सिवा दूसरी किमी चीजका उपयोग न करें। इसके अलावा मुझे यह बताया गया है कि दिल्लीमें जबसे लाखों निराश्रित आए हैं, तबसे तेज शराबोमें होनेवाली आमदनी बहुत ज्यादा बढ़ गई है। दरअसल उन्हें यह समझना चाहिए कि जब केंद्र और सूवोंकी सरकारें कांग्रेसकी मांगोंको पूरा करेगी, तो हिंदुस्तानी संघमें न तो तेज शराबें मिलेंगी और न अफीम-गांजे-जैमी दूसरी नशीली चीजें देखनेको मिलेंगी। यही हाल पाकिस्तानका भी हो सकता है। क्योंकि हमारे मुमलमान दोस्तोको पूरी शराब-बंदीका ऐलान करनेके लिए कांग्रेसके ठहरावकी जरूरत नहीं पड़ेगी। क्या निराश्रित लोग, जिन्होंने बड़ी-बड़ी मुसीबतें मही हैं, शराब और दूसरी नशीली चीजोंके इस्तेमालमें या ऐश-आराममें डूबनेमें अपने-आपको रोक नहीं सकते? मुझे आशा है कि निराश्रित भाई और बहन मेरी उम मलाहको मानेंगे, जो मैंने अपने पिछले भाषणोंमें उन्हे दी है। वह मलाह यह है कि निराश्रित जहां कही जायं, वहांके लोगोंमें दूधमें शक्करकी तरह घुल-मिल जायं और उनपर बोझ न बननेका पक्का निश्चय कर लें। धनी और गरीब निराश्रित एक ही अहाने या कैंपमें साथ-साथ रहे और पूरे सहयोगसे काम करे, ताकि वे आदर्श और स्वावलंबी नागरिक बन सकें।

: १४२ :

८ नवंबर, १९४७

(आज हमेशाके विरोध करनेवाले सज्जनके सिवा दूसरे तीन भाइयोंने कुरानकी आयत पढ़नेका विरोध किया । इसलिए, प्रार्थना शुरू करनेमें पहले गाधीजीने सभाके लोगोंमें पूछा —)

भाइयो और बहनो,

क्या आप लोग इस पहली शर्तको पूरा करेंगे कि आप अपने मनमें विरोध करनेवालोंके खिलाफ कोई गुम्सा या बैर नहीं रखेंगे और प्रार्थना खत्म होनेतक शांति और स्वामोक्षीके साथ एकाग्र मनमें बैठेंगे ?

(लोगोंने तुरत एक आवाजमें कहा कि हम उस शर्तको पूरा करेंगे । विरोध करनेवाले पूरी प्रार्थनामें चुप रहे । प्रार्थना दिना किसी रुकावटके हुई । इसपर गाधीजीने अंतमें सबको बधाई दी । गाधीजीने बादमें कहा—)

मुझे एक मित्र दोस्तका खत मिला है । उन्होंने लिखा है कि वे हमेशा प्रार्थना-सभामें आते हैं और उमें पसंद करते हैं । वे प्रार्थनाके पीछे रही स्वादारीकी भावनाकी तारीफ करते हैं । खास तौरपर उन्होंने मेरी ग्रंथ साहय, मुखमणि, जपजी वगैराके बारेमें कही गई बातोंकी तारीफ की है । उन्होंने लिखा है कि 'अगर आप भजनावलीमें इकट्ठे किये गये मित्र-धर्मग्रंथके हिस्सोंमेंसे कुछ चुन लें और अपनी प्रार्थना-सभामें रोज पढ़ें, तो इसका सिखोंपर बड़ा असर पड़ेगा । मुझे लगता है कि मैं यह बात सारी सिख-जातिकी तरफमें कह सकता हूं । वे चुने हुए हिस्से मैं आपके सामने पढ़कर सुना सकता हूं ।' मुझे खत लिखनेवाले भाईकी वह बात मज़ूर है । लेकिन इस बात पर मैं कोई फसला तभी करूंगा, जब मैं खुद उन भाईके मुहसे कुछ भजन सुन लूं । इसके लिए उन्हें श्री ब्रजकिशनजीसे समय ले लेना चाहिए ।

मैंने एक बार यह बात कही थी कि निराश्रितोंको रूई, केलिको

(छपा हुआ कपडा) और सुइयां मिलनी चाहिए, ताकि वे खुद अपने इस्तेमालके लिए रजाइयां बना सकें। इसमें लाखों रुपए बच सकते हैं और निराश्रितोंको आसानीसे ओढ़नेके कपडे मिल सकते हैं। मेरी इस अपीलके जवाबमें बंबईके रूईके व्यापारियोंने लिखा है कि वे ये चीजें देनेके लिए तैयार हैं। इस तरीकेमें निराश्रित खुद अपनी नजरमें ऊंचे उठेंगे और वे मुदर सत्कारका पहला सबक सीखेंगे। लेकिन दिल्लीमें ही कपडेकी मिलोकी कमी नहीं है। शहरमें कई मिले चलती हैं, फिर भी मैं बंबईकी भेंटका स्वागत करता हू, क्योंकि मैं मरुजीमें दान देनेवालोंपर गैर-जरूरी बोझ नहीं डालना चाहता। दान देनेवाले जितने ज्यादा होंगे, उतना ही निराश्रितों और देशको फायदा होगा। इसलिए मुझे आशा है कि बंबईके रूईके व्यापारी जितनी भी गांठें भेज सकेंगे जल्दी-से-जल्दी भेजेंगे। धनी लोगोंका ऐसा सहयोग सरकारके बोझको कम करेगा। जब हम आजाद हो गए हैं तब तो हर शख्स अपनी इच्छासे देशकी सरकारके काममें भागीदार बन सकता है, बशर्ते वह आजाद देशके नागरिककी पूरी-पूरी जिम्मेदारियोंको समझकर अपना फर्ज अदा करे।

मुझे इसमें कोई शक नहीं कि जब रूईकी गांठें आ जायगी, तो मैं मिल-मालिकोंको रजाइयोंके लिए काफी छोट देनेके लिए राजी कर सकूंगा। रूईकी गांठोंकी बातपरसे कपडेका कंट्रोल याद आ गया। मेरी रायमें हिंदुस्तानके सारे लोगोंके लिए हाथसे काफी खादी तैयार करना संभव है और आसान भी है। इसकी एक शर्त यही है कि देशमें काफी रूई मिल जाय। मैं नहीं जानता कि हिंदुस्तानमें कभी रूईका अकाल पड़ा हो। हमारे यहां रूईकी तंगी हो ही नहीं सकती, क्योंकि हम देशकी जरूरतसे हमेशा ज्यादा रूई पैदा करते हैं। देशके बाहर हजारों-लाखों गांठें भेजी जाती हैं, फिर भी हिंदुस्तानकी मिलोंके लिए कभी रूईकी कमी नहीं होती। मैं पहले ही इस सच्चाईकी तरफ आप लोगोंका ध्यान खींच चुका हूं कि हिंदुस्तानमें हाथसे धुनने, कातने और बुननेके सारे जरूरी औजार मिल सकते हैं। साथ ही, काम करनेवाले भी बड़ी भारी तादादमें मौजूद हैं। इसलिए, मैं तो यही कह सकता हूं

कि लोगोंके आलसके सिवा दूसरी ऐसी बात नहीं है जो उन्हें यह सोचनेपर मजबूर करती हों कि देशमें कपडोकी तगी है। आज देशमें कोई भी कपडेका कटौल नहीं चाहता। न मिले, न मिल-मजदूर और न खरीदार जनता। कटौल आलसी लोगोंकी फौजको बढ़ाकर देशको वग़्वाद कर रहे हैं। ऐसे लोग कोई काम न होनेमें हमेशा दगे-फमादकी जड़ बने रहते हैं।

अगर निराश्रितोंने अपने-आपको फायदेमंद कामोंमें लगानेका इरादा कर लिया है, तो पहले वे अपने लिए रजाइया तैयार करेंगे, और बादमें सब औरत और मर्द अपना एक-एक पल कपाममें बिनौले निकालने, रूई धुनने, कातने-बुनने वगैरामें खर्च करेंगे। लाखों निराश्रितोंद्वारा इस सहकारी काममें लगाई गई ताकत सारे देशमें विजली-भी पैदा कर देगी। वे लोगोंको अपने पीछे चलनेकी और फालतू वस्तुको ज्यादा अनाज पैदा करने और अपने ही घरोंमें खादी बनानेमें खर्च करनेकी प्रेरणा देगे। यह याद रहे कि अगर गांठे बनानेके बजाय कपाम सीधे खेतोंसे ही पड़ोमके कातनेवालोंके घर पहुँचे तो एक काम कम हो जायगा रूई विगडेगी नहीं, धुननेका काम आसान होगा और गावोंमें बिनौले भी बच रहेगे।

लेडी माउंटबैटन मुझसे मिलने आई थी। वह यहाकी देवी बन गई है। वह हमेशा दोनों उपनिवेशोंका दौरा किया करती है, अलग-अलग छावनियोंमें निराश्रितोंसे मिलती है, बीमारों और दुःखियोंको देखती है और इस तरह जितना भी ढाढ़स उन्हें बंधा सकती है बंधानेकी कोशिश करती है। जब वह कुक्षेत्र-छावनी देखने गई, तो उनसे लोगोंने पूछा कि गांधीजी कब आएंगे। लेडी माउंटबैटनके सामने इतने लोगोंने मुझे देखनेकी इच्छा जाहिर की कि उन्हें पूरी उम्मीद हो गई कि मैं कुक्षेत्र-छावनीका मुआइना करने जरूर जाऊंगा। मैंने उन्हें यकीन दिलाया कि आपका ऐसी उम्मीद रखना बिलकुल ठीक है। मच पूछा जाय तो मैंने पानीपत जानेका बंदोबस्त कर लिया है, जहाके हिंदू और मुसलमान दोनों मुझसे मिलनेके लिए बड़े उत्सुक हैं। उसी दौरेमें मैंने कुक्षेत्रके दौरेको भी शामिल करनेकी बात सोची थी। लेकिन मुझे



पता चला है कि पानीपतके दौरेमें कुरुक्षेत्र-छावनीको शामिल नहीं किया जा सकता। इसलिए ए० आई० सी० सी० (अखिल भारतीय कांग्रेस-कमेटी) की अगली मीटिंगके खत्म होनेतक कुरुक्षेत्रका दौरा मुलतवी रखना जरूरी हो गया है। फिर भी मुझे यह मुझाया गया है कि कुरुक्षेत्र-जैसे बड़े भारी कैम्पमें लाउड स्पीकरका बंदोबस्त करना कठिन काम है, लेकिन कैम्पके लोगों से रेडियोपर बोलनेमें कोई कठिनाई नहीं होगी, बशर्ते जरूरी संबंध जोडनेवाली मशीन कैम्पमें लगा दी जाय। ऐसा बंदोबस्त हो जानेपर मैं मंगल या बुधको कुरुक्षेत्र-छावनीके लोगोको अपनी बात सुना सकूंगा और वाद से उनमें मिलने भी जा सकूंगा। इसी बीच उम्मीद है कि मैं अपना पानीपतका दौरा खत्म कर लूंगा।

: १४३ :

मौनवार, ९ नवंबर, १९४७

(निश्चित संदेश)

“मुझे खेद है कि चूँकि मुझे कल पानीपत जाना है, इसलिए मुझे आज मौन जल्दी लेना पडा ताकि मैं वहां पहुंचकर हिंदू और मुसलमानोंसे बात कर सकूं। मेरी आशा है कि मैं कल शामकी प्रार्थनाके समय तक वापस लौट आऊंगा और आकर बोल सकूंगा। अखबारोंमें यह समाचार गलत छपा है कि मैं कल कुरुक्षेत्र जा रहा हूं। मैंने यह साफ-साफ बताया था कि मेरा इरादा कुरुक्षेत्र जानेका है लेकिन ए० आई० सी० सी० की मीटिंगके समाप्त होनेसे पहले नहीं। मेरी उम्मीद है कि मैं वृहाके शरणार्थियोंसे बुधके दिन रेडियोपर बोलूंगा। समयकी सूचना दे दी जायगी।

कुछ दिनों पीछे दीवाली आ रही है। एक बहन, जो स्वयं शरणा-  
र्थिन है, लिखती है—

“सविनय निवेदन है कि इस वर्ष दीपावली मनाई जाय या नहीं ?  
मैं इस विषयमें आपके समुख दूटे-फूटे शब्दोंमें अपना विचार प्रकट करना  
चाहती हूं। मैं भी पाकिस्तान (गुजरावाला) से आई हुई हूं। और  
हमारा भी सब कुछ वहापर नष्ट हो चुका है, परन्तु फिर भी हमारे  
हृदयोंमें इस बातका महान् दर्प है कि हम स्वतंत्र हैं और यह दीपावली  
स्वतंत्र हिंदुस्तानकी पहली दीपावली है। अतः इस वर्ष हमें सब  
कष्टोंको भूलकर उत्साह और ममारोहके साथ अपनी स्वाधीन मातृ-  
भूमिको दीपमालासे अव्यय ही अलंकृत करना चाहिए। आपके हम  
शरणार्थियोंके प्रति जो उदार भाव है कि हम दुःखित हैं, इसलिए  
स्वतंत्र भारतकी सब खुशिया हमारे लिए पीछे रख दी जाएं, इसके  
लिए हम हृदयसे कोटि-कोटि धन्यवाद देते हैं। अब आप भी सब शर-  
णार्थियोंको और यद्वाके निवामियोंको आज्ञा दें कि समस्त इंडियामें  
दीपमाला अवश्य मनाई जाय और जो लोग समर्थ हैं, वे शरणा-  
र्थियोंकी सहायता करें। ईश्वर हमें शक्ति दे कि स्वाधीनताका प्रत्येक  
त्यौहार हम उत्साहके साथ मनाकर अपनी स्वतंत्र माताकी शोभा  
बढ़ाएं।”

यद्यपि मैं इस बहन और उन-जैसे दूसरोकी प्रशंसा करता हूं, लेकिन  
मैं यह कहे बिना नहीं रह सकता कि वह बहन और दूसरे जो उनके-  
जैसा विचार रखते हैं, गलतीपर हैं। इस बातको हर एक जानता है  
कि जब किसी घरमें मातम हो जाता है तो जहांतक होता है  
वे लोग किसी मेले-तमाशेमें शरीक नहीं होते। यह इस बातका एक  
छोटा-सा नमूना है कि हम सब एक हैं। कूप-मंडूक बनना छोड़ो तो  
हिंदुस्तान एक कुटुंब बन जाता है; अंगर सब बंधन गायब हो जाते हैं  
तो सारा संसार एक कुटुंब बन जाता है, जो वास्तवमें है। इन बंधनोंको  
पार न करनेका मतलब यह है कि हम उन सद्भावनाओंकी ओरसे, जो  
मनुष्यको मनुष्य बनाती हैं, कठोर बन जाते हैं। हमें अपना ही विचार  
नहीं करते रहना चाहिए, नहीं हमें भावुक बनकर असलियतको भूलना

चाहिए। मैं जो खुशी न मनानेकी राय देता हूँ, उसका मूल कई पक्के विचारोंपर निर्भर है। यहा शरणार्थियोंकी समस्या हमारे सामने है जिसका प्रभाव लाखों हिंदू, मुसलमान और सिखोंपर पड रहा है। इसके अलावा खुराक और कपडेकी कमी, अग्रचँ यह मनुष्यकी बनाई हुई है, मूल कारण है। उन लोगोकी बेईमानी जो जनताकी रायको निर्माण कर सकते है, पीडितोंकी जिद कि अपने कष्टोंसे पाठ नही सीखने और इन्मानकी इन्मानके साथ बरहमी—मैं इस मुमीवतमे खुशी मनानेका कोई कारण नही देखता। यदि हम दृढता और अक्लमंदीके साथ इस बातका निश्चय कर ले कि हम खुशी नही मनाएंगे तो इसमें हमे प्रेरणा मिलेगी कि हम अंतर्मुख और पवित्र बने। हमे कोई ऐसा काम नही करना चाहिए, जिसे हम उस आशीर्वादको फेंक दें, जिसे हमने इतनी मेहनत और मुमीवतके बाद प्राप्त किया है।

अब मैं अपने उन चंद मित्रोका जिक्र करना चाहता हू जो फ्रेंच भारतमे इस सप्ताह मुझे मिलने आए थे। उनकी यह शिकायत थी कि मैंने चंद्रनगरके मत्याग्रहेके संबधमे जो कुछ कहा था उसका फ्रेंच भारतकी इन भावनाओको कि वह हिंदू धर्मके नीचे रहते हुए और फ्रेंच संस्कृतिका प्रभाव रखते हुए अपनी स्वतंत्रता प्राप्त कर सके, दवानेके लिए गलत इस्तेमाल किया गया है।

उन्होंने मुझे यह भी बताया कि अंग्रेजी राज्यकी तरह फ्रेंच भारतमे भी पंचम स्तंभवाले मौजूद है, जो अपने स्वार्थ-साधनके लिए फ्रेंच हकूमतका साथ दे रहे है और वहाकी हकूमत लोगोकी कुदरती भावनाओको दवानेका प्रयत्न कर रही है। यदि फ्रेंच भारतमे आए हुए मित्रोका कहना सही है तो मुझे बड़ा दुःख है। ताहम, मेरी राय साफ है। छोटे-छोटे विदेशी उपनिवेशोके रहनेवालोंके लिए यह नामुमकिन है कि उनके करोड़ों देशवासी ब्रिटिश हकूमतसे आजाद हो जाए और वह गुलाम बने रहे। मुझे आश्चर्य है कि चंद्रनगरकी ओर मेरा जो मित्र-भाव है उसका यह गलत अर्थ किया जाय कि मैं यह कभी बरदाश्त कर सकता हूँ कि भारतके इन छोटेसे विदेशी उपनिवेशोका नीचा दर्जा रहे। इसलिए, मेरी यह उम्मीद है कि जो

खबर मुझे दी गई उसकी वास्तवमें कोई बुनियाद नहीं है। और महान् फ्रांसीसी जाति इस बातकी कभी हिमायत न करेगी कि लोगोंको चाहे वह काले हों या भूरे, हिंदमें हों या और कहीं, दबाकर रखा जाय।

: १४४ :

१० नवंबर, १९४७

(आज शामकी प्रार्थनामें गाये गए भजनका जिक्र करने हुए गांधीजीने कहा—)

भाइयो और बहनो,

अगर मीराबाईकी तरह हम सिर्फ भगवान्के ही सेवक बन जाय, तो हमारी सारी तकलीफोका स्वात्मा हो जाय। इसके बाद जो कुछ मैं कहनेवाला हूं उसे मुननेपर आप इस संकेतको समझेंगे। आपने अखबारोंमें जूनागढ़के बारेमें सारी बातें पढ़ी होंगी। राजकोटमें मेरे पास आए हुए दो तारोंसे मुझे संतोष हो गया कि अखबारोंमें छपी हुई खबर बिलकुल ठीक है। जूनागढ़के प्रधान मंत्री भूटो माह्व और वहांके नवाब साहब कराचीमें है। उप-प्रधान मंत्री मेजर हारवे जोन्स जूनागढ़में है। जूनागढ़के हिंदुस्तानी सभमें शामिल होनेके काममें इन सबका हाथ है। इसपरसे आप लोगोंको यह नतीजा निकालनेका अधिकार है कि इस काममें कायदे आजम जिनाकी भी सम्मति है। अगर यह ठीक है तो आप इस नतीजेपर पहुंच सकते हैं कि काश्मीर और हैदराबादकी मुश्किलें भी खत्म हो जायंगी। और अगर मैं आगे बढ़ूँ, तो कहूंगा कि अब सारी बातें शांतिकी तरफ झुकेंगी; दोनों उपनिवेशन दोस्त बन जायें और सारे काम मिल-जुलकर करेंगे। मैं कायदे आजमके बारेमें गवर्नर जनरलकी हैसियतसे नहीं सोच रहा

हूँ । गवर्नर जनरलके नाते कायदे आजमको पाकिस्तानके कामोंमें दखल देनेका कानूनी हक नहीं है । इस नाते उनकी वही स्थिति है, जो लॉर्ड माउंटबेटनकी है, सिर्फ एक वैधानिक गवर्नर जनरल है । लॉर्ड माउंटबेटन उस व्यक्तिकी शादीमें शामिल होनेके लिए गए हैं, जो उनके लिए अपने लडकेसे बढकर है और जिसकी इग्लैंडकी भावी रानीसे शादी हो रही है । वे अपनी कैबिनेटकी इजाजत लेकर ही वहा जा सके हैं, और २४ नवंबर, १९४७ तक यहा वापस आ जाएंगे । इसलिए जिना साहबके बारेमें मेरा खयाल है कि वे मौजूदा मुस्लिम लीगके बनानेवाले हैं और उनकी जानकारी और इजाजतके बगैर पाकिस्तानके बारेमें कुछ नहीं किया सकता । इसलिए मैं सोचता हूँ कि अगर जूनागढके हिंदुस्तानी मधमें शामिल होनेके पीछे जिना साहबका हाथ है, तो यह एक अच्छा शकून है ।

आप लोगोंको मैं पानीपतके अपने मुआइनेके बारेमें कुछ कहना चाहता हूँ । इस मुआइनेमें मौलाना अबुल कलाम आजाद मेरे साथ थे । राजकुमारी भी मेरे साथ जानेवाली थी, मगर वह गवर्नमेंट हाऊसमें थी और मैं अपनी घडीके मुताबिक साढ़े दस बजेके बाद नहीं ठहर सकता था । मुझे खुशी है कि मैं पानीपत गया था । वहाँ मैंने अस्पतालमें मुसलमान मरीजोंको देखा । उनमेंसे कुछको बहुत गहरे घाव लगे हैं, मगर उनपर जहांतक मुमकिन है, पूरा ध्यान दिया जाता है ; क्योंकि राजकुमारीने चार डॉक्टर, नर्स और तबीबी ( चिकित्सक ) सहायक वहा भेजे हैं । इसके बाद हम मुसलमानों, मुकामी हिंदुओं और निराश्रितोंके नुमाइंदोंसे मिले । वहां निराश्रितोंकी तादाद २० हजारसे ऊपर बताई जाती है । हमसे कहा गया कि वे रोजाना ज्यादा-ज्यादा तादादमें आते जा रहे हैं, जिससे वहांके डिप्टी कमिश्नर और पुलिस सुपरिंटेंडेंटको भय मालूम होता है । मुझे यह बतलानेमें खुशी होती है कि इन अफसरोंकी हिदू और मुसलमान दोनों बहुत तारीफ करते हैं, और निराश्रितोंका तो कुछ कहना ही नहीं । वे तो उनसे संतुष्ट हैं ही ।

म्युनिमिपल भवनके पास जमा हुए निराश्रितोंसे भी हम लोग मिल सके । पाकिस्तानमें और पानीपतके अव्यस्थित जीवनमें निराश्रितोंको

भयानक मुसीबतें उठानी पड़ी और उठानी पड़ रही है—उनमेंसे कुछको रेलवे स्टेशनके प्लेटफार्मपर रहना पड़ता है और बहुतोंको आसमानके नीचे बिलकुल खुलेमें रहना पड़ रहा है—फिर भी उनके मनमें और चेहरों-पर जरा भी गुस्सा न देखकर मुझे बड़ी खुशी हुई। हमारे वहां जानेसे वे लोग बड़े प्रसन्न हुए। पानीपतके डिप्टी कमिश्नर या दूसरे लोगोंको पहलेसे सूचना किये बिना इतने निराश्रितोंको पानीपतमें इकट्ठे कर देना मुझे अधिकारियोंकी बेरहमी मालूम हुई। पानीपतके अफसरोंको निराश्रितोंकी सच्ची तादाद तब मालूम हुई जब ट्रेनों स्टेशनके प्लेटफार्मपर आकर रुकी। यह मवसे बड़ी बदकिस्मतीकी बात है। पानीपतके निराश्रितोंमें औरते, बच्चे और बूढ़े भी हैं। मुझे यह बताया गया है कि निराश्रितोंमें ऐसी औरतें भी हैं, जिन्हें स्टेशनके प्लेटफार्मपर बच्चे पैदा हुए हैं।

यह सब पूरबी पंजाबमें हो रहा है, जिसके प्रधान मंत्री डॉ० गोपीचंद हैं। डॉ० गोपीचंद मेरे साथी कार्यकर्ता हैं। मैं उन्हें बहुत मानता हूं। मैं बरसोंसे उन्हें एक योग्य संयोजकके नाते जानता हूं, जिनका पंजाबियोपर बड़ा प्रभाव है। उन्होंने हरिजन-सेवक-संघ, अखिल भारत-चरखा-सघ और अखिल भारत-ग्रामोद्योग-सघके लिए काफी काम किया है। मुझे यह नहीं सोचना चाहिए कि पूरबी पंजाबका काम उनकी ताकतके बाहर है। लेकिन अगर पानीपत उनकी कार्य-कुशलताका नमूना हो, तो यह उनकी सरकारके लिए बड़ी बदनामीकी बात है। पहलेसे बिना सूचना दिये इतने निराश्रित पानीपतमें क्यों उतारे गए? उन्हें ठहरानेके लिए वहां नाकाफी बंदोबस्त क्यों है? अफसरोंको पहलेसे ही यह सूचना क्यों नहीं दी जानी चाहिए कि कौन और कितने निराश्रित पानीपत भेजे जा रहे हैं? उसके साथ ही कल मुझे यह भी सूचना मिली है कि गुडगंज जिलेमें तीन लाख ऐसे मुसलमान हैं, जिन्होंने डरकर अपना घर-बार छोड़ दिया है। ग्राम सड़कके दोनों तरफ खुलेमें इस आशासे पड़े हैं कि उन्हें अपने औरत-बच्चों और मवेशियोंके साथ पंजाबकी कड़ी सर्दियोंमें ३०० मीलका रास्ता तय करना है। मैं इस बातमें विश्वास नहीं करता। मेरा खयाल है कि मुझे

दोस्तोंने जो बात सुनाई है उसमें कुछ गलती है। अभी भी मैं आशा करता हूँ कि यह बात गलत है या बढ़ा-चढ़ाकर कही गई है। लेकिन पानीपतमें मैंने जो कुछ देखा, उससे मेरा यह अविश्वास डिंग गया है। फिर भी मुझे आशा है कि डॉ० गोपीचंद और उनकी कैबिनेट समय रहते चेत जायेंगे और तबतक चैन नहीं लेंगे, जबतक सारे निराश्रितोंकी अच्छी देखभालका पूरा इंतजाम नहीं हो जाता। यह बंदोबस्त दूरदेशी और हृदय दरजेकी मावधानी से ही किया जा सकता है।

: १४५ :

११ नवंबर, १९४७

भाइयो और वहनो,

कल मैंने आपको यह खबर सुनाई थी कि जूनागढ़के प्रधान मंत्री और उप-प्रधान मंत्रीकी विनती पर वहांकी आरजी सरकारने जूनागढ़ रियासतमें प्रवेश किया है। यह खबर सुनाते हुए मुझे अचरज भी हुआ और खुशी भी हुई, क्योंकि जूनागढ़के लोगोंकी और उनके तरफसे लड़ी जानेवाली लड़ाईके इतने सुख दिखाई देनेवाले अतकी मैंने आशा नहीं की थी। मैंने यह डर भी जाहिर किया था कि अगर जूनागढ़के अधिकारियोंकी विनतीके पीछे कायदे आजम जिनाकी मंजूरी न हुई, तो अभीसे खुशी मनाना ठीक न होगा। इसलिए आपको यह जानकर दुःख और अचरज हुए बिना न रहेगा कि पाकिस्तानके अधिकारियोंने जूनागढ़की जनताकी तरफसे आरजी सरकारके जूनागढ़पर अधिकार करनेका विरोध किया है और यह मांग की है कि "हिंदुस्तानी फौजें रियासतकी सीमासे हटा ली जायें, जूनागढ़का राजकाज वहांकी

अधिकारी सरकारको सौंप दिया जाय और हिदुस्तानी संघकी जनता-द्वारा रियासतपर किये गए हमले और हिसाको रोका जाय ।” उनका यह भी कहना है कि जूनागढ़के नवाब या वहाके दीवानको हिदुस्तानी संघके साथ किसी तरहका अस्थायी या स्थायी समझौता करनेका कानूनी हक नहीं है । पाकिस्तानकी नजरमें हिद-सरकारने यह कार्रवाई करके “पाकिस्तानकी सीमाको माफ-साफ लाघा है और इस तरह अंतर्राष्ट्रीय कानूनका भंग किया है ।”

कुल अखबारोंमें जो वयान निकले है, उनको देखते हुए इस मामलेमें न तो मुझे अंतर्राष्ट्रीय कानूनका भंग मालूम होता और न यूनियन सरकारकी रियासत पर कब्जा करनेकी कार्रवाई दिखाई देती है । जहातक मैं समझ सकता हूं, जूनागढ़की जनताकी तरफसे वहाकी आरजी हकूमतने जो आदान किया, उसमें मुझे कोई गैर-कानूनी चीज नहीं दिखाई देती । यह जरूर है कि काठियावाडके राजाओंकी विनतीपर सारे काठियावाडकी मलामतीके लिए यूनियन सरकारने अपनी फौजकी मदद भेजी । इसलिए मुझे इस सारी कार्रवाईमें कोई गैर-कानूनीपन नहीं दिखाई देता । इसके खिलाफ जूनागढ़के दीवानने जाहिरा तौरपर अपनी राय बदलकर जो कुछ किया वह गैर-कानूनी था । इस सारे मामलेको मैं इस नजरसे देखता हूं—जूनागढ़के नवाब साहबको अपनी प्रजाकी मजूरीके बिना, जिसमें मुझे बताया गया है कि ८५ फीसदी हिंदू हैं, पाकिस्तानमें शामिल होनेका कोई हक नहीं था । गिरनारका पवित्र पहाड और उसके सारे मंदिर जूनागढ़का एक हिस्सा है । उसपर हिदुओंने बहुत पैसा खर्च किया है और सारे हिदुस्तानसे हजारों यात्री गिरनारकी यात्राके लिए वहा जाते हैं । आजाद हिदुस्तानमें सारे देश पर जनताका अधिकार है । उसका जरा-सा भी हिस्सा खानगी तौरपर राजाओंका नहीं है । जनताके ट्रस्टी बनकर ही वे अपना दावा कायम रख सकते हैं, और इसलिए उन्हें अपने हर एक कामके लिए जनताके समर्थनका सबूत पेश करना होगा । यह सच है कि अभी राजा-नवाबोंने यह महसूस नहीं किया है कि वे प्रजाके ट्रस्टी और प्रतिनिधि हैं और यह भी सच है कि कुछ रियासतोंकी जाग्रत



प्रजाको छोड़कर बाकी रियासती प्रजाने, कुल मिलाकर, अभीतक यह महसूस नहीं किया है कि अपने राजकी सच्ची मालिक वही है। लेकिन इससे भेरेद्वारा बताए गए उसूलकी कीमत कम नहीं होती।

इसलिए अगर दो उपनिवेशोंमेंसे किसी एकमें शामिल होनेका किसीको कानूनी हक है, तो वह किसी खास रियासतकी प्रजाको ही है और अगर आरजी सरकार किसी भी स्टेजपर जूनागढ़की रयतकी नुमाइंदगी नहीं करती, तो वह अन्यायसे रियासतपर कब्जाकरनेवालोंकी टोलीमात्र है और उसे दोनों उपनिवेशोंद्वारा निकाल दिया जाना चाहिए। अगर कोई राजा अपनी जाती हैसियतसे किसी उपनिवेशमें शामिल होता है, तो वह उपनिवेश दुनियाके सामने इस चीजको न्यायोचित साबित करनेके लिए खड़ा नहीं हो सकता। इस अर्थमें मेरा मत है कि जबतक यह साबित न हो जाय कि जूनागढ़की प्रजाने नवाबके संघमें शामिल होनेके फैसलेपर अपनी स्वीकृतिकी मोहर लगा दी है, तबतक नवाब साहबका संघमें शामिल होना शुरूसे ही बेबुनियाद है। जूनागढ़ आखिर किस उपनिवेश में शामिल हो, इस मामलेमें भगडा खड़ा होनेपर उसे सिर्फ सारी प्रजाकी रायसे यानी रेफरेडमके जरिए ही सुलभाया जा सकता है। यह काम ठीक तरहसे किया जाय और उसमें कहीं भी हिंसाका या हिंसाके दिखावेका उपयोग न किया जाय। पाकिस्तानकी सरकारने और अब जूनागढ़के प्रधान मंत्रीने भी जो हख अस्तियार किया है, उससे एक अजीब हालत पैदा हो गई है। पाकिस्तान और संघ-सरकारमेंसे कौन सही और कौन गलत रास्तेपर है इसका फैसला कौन करेगा? तलवारके जोरसे कोई फैसला करनेकी बात सोची भी नहीं जा सकती। एकमात्र सम्मानपूर्ण तरीका तो पचोके जरिए फैसला करनेका है। देशमें बहुतसे गैर-तरफदार व्यक्ति मिल सकते हैं, और अगर संबंधित पार्टियां हिंदुस्तानियोंको पंच मुकर्रर करनेकी बात-पर राजी न हो सकें, तो कम-से-कम मुझे तो दुनियाके किसी भी हिस्सेके किसी गैर-तरफदार आदमीके चुनावपर कोई एतराज नहीं होगा।

जो कुछ मैंने जूनागढके बारेमें कहा है, वह काश्मीर और हैदरा-वादपर भी उसी रूपमें लागू होता है। न तो काश्मीरके महाराजा साहब और न हैदरावादके निजामको अपनी प्रजाकी सम्मतिके बगैर किसी भी उपनिवेशमें शामिल होनेका अधिकार है। जहातक मैं जानता हूं, यह बात काश्मीरके मामलेमें साफ कर दी गई थी। अगर अकेले महाराजा संधमें शामिल होना चाहते, तो मैं उनके ऐसे कामकी कभी तारीफ नहीं कर सकता था। संध सरकार काश्मीरको थोड़े समयके लिए संधमें शामिल करनेपर सिर्फ इस वजहसे राजी हुई कि महाराजा, और काश्मीर व जम्मूकी जनताकी नुमाइदगी करनेवाले शेख अब्दुल्ला—दोनों यह बात चाहते थे। शेख अब्दुल्ला इसलिए मानते आए कि वे काश्मीर और जम्मूके सिर्फ मुसलमानोंके ही नहीं बल्कि सारी जनताके नुमाइदे होनेका दावा करते हैं।

मैंने लोगोंको यह कानाफूसी करते सुना है कि काश्मीरको दो हिस्सोंमें बाटा जा सकता है। इनमेंसे जम्मू हिंदुओंके हिस्से आएगा और काश्मीर मुसलमानोंके हिस्से। मैं ऐसी बंटी हुई वफादारी और हिंदुस्तानी रियासतोंके कई हिस्सोंमें बंटनेकी कल्पना नहीं कर सकता। इसलिए मुझे उम्मीद है कि सारा हिंदुस्तान समझदारीसे काम लेगा और कस-से-कम उन लाखों हिंदुस्तानियोंके लिए, जो लाचार निराश्रित बननेके लिए बाध्य हुए हैं, तुरंत ही इस गंदी हालतको टाला जायगा।

: १४६ :

१२ नवंबर, १९४७

भाइयो और बहनो,

आज दीवालीका दिन है, इसलिए मैं आप सबको वधाई देता हूं। हमारे हिंदू सालका यह बहुत बड़ा दिन है। विक्रम-संवत्के मुताबिक

नया साल कल गुरुवारसे शुरू होगा। आपको यह समझना चाहिए कि दीवालीका दिन हमेशा रोगनी करके क्यों मनाया जाता है। राम और रावणके बीचकी भारी लड़ाईमें राम भलाईकी ताकतोंके प्रतीक थे और रावण बुराईकी ताकतोंका। रामने रामगणपर विजय पाई, और इस विजयसे हिंदुस्तानमें रामराज्य कायम हुआ।

लेकिन अफमोस है कि आज हिंदुस्तानमें रामराज्य नहीं है। इसलिए हम दीवाली कैसे मना सकते हैं? वही आदमी इस विजयकी खुशी मना सकता है, जिसके दिलमें राम है। क्योंकि भगवान् ही हमारी आत्माको रोशनी दे सकता है, और ऐसी ही रोशनी सच्ची रोशनी है। आज जो भजन गाया गया, उसमें कविकी भगवानको देखनेकी इच्छापर जोर दिया गया है। लोगोंकी भीड़ दिखावटी रोशनी देखने जाती है, लेकिन आज हमे जिस रोगनीकी जरूरत है वह तो प्रेमकी रोशनी है। हमारे दिलोंमें प्रेमकी रोगनी पैदा होनी चाहिए। तभी सब लोग बधाइया पाने लायक बन सकते हैं। आज हजारों-लाखों लोग भयानक दुःख भोग रहे हैं। क्या आप लोगोंसे हर एक अपने दिलपर हाथ रखकर यह कह सकता है कि हर दुःखी आदमी या औरत—फिर वह हिंदू, सिख या मुसलमान कोई भी हो—मेरा सगा भाई या बहन है? यही आपकी कमौटी है। राम और रावण भलाई और बुराईकी ताकतोंके बीच हमेशा चलनेवाली लड़ाईके प्रतीक हैं। सच्ची रोशनी भीतरसे पैदा होती है।

पंडित जवाहरलाल नेहरू जस्मी काश्मीरको देखकर कैसे दुःखी मनसे अभी-अभी लौटे हैं। वे कल और आज तीसरे पहरकी वर्किंग कमेटीकी बैठकोंमें शामिल नहीं हो सके। वे मेरे लिए बारामूलासे कुछ फूल लिए हैं। कुदरतका यह भेंट मुझे हमेशा सुदर मालूम होती है। लेकिन आज लूट-पाट और खूरेजीने उस मुहावनी धरतीकी सारी सुदरता विगाड दी है। जवाहरलालजी जम्मू भी गए थे। वहांकी हालत भी बहुत अच्छी नहीं है।

सरदार पटेलको श्री शमलदाम गांधी और डेवरभाईकी विनतीपर जूनागढ़ जाना पडा, जो उनकी रहनुमाई चाहते थे। जिना साहब और

भूटो साहब दोनों नाराज हैं, क्योंकि उन्हें लगता है कि हिंद-सरकार ने उन्हें धोखा दिया है और वह जूनागढ़को यूनियनमें शामिल होनेके लिए दवा रही है ।

सारे देशमें शांति और सद्भावना कायम करनेके लिए हर एकका यह फर्ज है कि वह अपने दिलसे नफरत और शकको निकाल दे । अगर आप-अपनेमें भगवन्की हस्ती महफूस नहीं करेंगे और अपने सारे छोटे-छोटे आपसी झगड़ोंको नहीं भूलेंगे, तो काश्मीर या जूनागढ़की विजय बेकर साबित होगी । जबतक आप डरके मारे यहांसे भागे हुए सारे मुसलमानोंको वापस हिंदुस्तान नहीं लाते, तबतक सच्ची दिवाली नहीं मनाई जा सकती । अगर पाकिस्तानने वहांसे भागे हुए हिंदुओं और सिखोंके साथ ऐसा ही नहीं किया, तो वह भी जिंदा नहीं रह सकेगा ।

कल मैं इनके बारेमें जो मुमकिन होगा, कहूंगा । मुझे उम्मीद है कि अगले साल, जो गुरुवारसे शुरू होनेवाला है, आप और हिंदुस्तान, सुखी रहेंगे और भगवान् आपके दिलोंको प्रकाशित करेगा ; ताकि आप आपसमें एक दूसरेकी और हिंदुस्तानकी ही नहीं, बल्कि उसके जरिए सारी दुनियाकी सेवा कर सकें ।

: १४७ :

१३ नवंबर, १९४७

भाइयो और बहनो,

कल दिवाली थी और आज नए वर्षका पहला दिन है । मैंने सुना है और कल रातको तो और भी ज्यादा सुना कि दिल्लीमें दिवालीके रोज बहुत रोशनी होती है, जैसी बंबईमें होती है और शायद उससे भी ज्यादा होती है । बंबईमें तो बहुत बड़ी रोशनी होती है । लेकिन

कल मैं यह सुनकर खुश हुआ कि लोग समझ गए हैं कि आज दिवाली-का उत्सव मनानेका दिन है ही नहीं। मगर तो भी एक भ्रमणा पैदा हो गई है कि दिवालीपर कुछ-न-कुछ बत्तियां तो जलानी ही चाहिएं, इसलिए किसी-किसी जगहपर थोड़े तेलके दीपक जल रहे थे और विजलीकी बत्तिया भी थी; लेकिन बहुत कम। मैं घरसे बाहर तो कही जाता नहीं, मगर पता तो चल ही जाता है।

आजसे नया वर्ष आरंभ होता है। मैंने कल इशारा तो किया था, लेकिन अच्छा है कि मैं आज फिर दुहरा दूँ। नए वर्षके दिनमें कोई शुभ-चिंतन या कोई शुभ इरादा कर लेते हैं और पीछे ईश्वरकी कृपा बनी रहे तो सारे वर्षभर उसपर चलनेकी कोशिश करते हैं। ऐसा अगर हम करें और आज जो फिजा है, वह बदल जाय और हिंदू-मुसलमान सब भाई-भाई बनकर रहते हैं, तब दूसरी जो दिवाली हमारे सामने आती है, उस वक्त हमें दिये बत्तियां जलानेका अधिकार हो जाता है। अगर हम एक-दूसरेको दुश्मन मानकर बैठ जाते हैं तो पीछे कोई काम बनता नहीं है। इसलिए मैंने कहा कि आज तो बाहरकी दिवाली मनानेका अवसर है ही नहीं। लेकिन दिलमें जो ज्योति होनी चाहिए उसको प्रकट करनेकी कोशिश हमें करनी है। हमारे दिलमें राम विराजमान है और वहां भी युद्ध चलता है राम और रावणके बीचमें। अगर हृदयमें, उसके बाहर नहीं, रामपर रावणकी जीत होती है तो उसका मतलब है कि हृदयमें ज्योति नहीं है, अंधेरा है। अगर रामकी रावणपर जय होती है और रावण बेकार हो जाता है या परास्त हो जाता है, तब हमारे भीतर तो ज्योति है ही, बाहर भी दिये-बत्ती जलानेका हमको हक हो जाता है। इसलिए अगर बाहरकी रोशनी भीतरकी ज्योतिका ही नमूना है तब तो खैर है और अगर भीतर अंधेरा है और बाहर हम दिये-बत्ती जलाते हैं और ऐसा मान लेते हैं कि यह तो सब चलता है, तब हम पाखंडी और झूठे बनते हैं। मेरी उम्मीद है कि हम झूठे तो कभी न बनें।

मैंने कल आपसे कहा था कि कांग्रेस-कार्य-समितिकी जो बैठकें हो

रही हैं, उस बारेमें कुछ तो मैं आपसे कह सकूंगा। कल तो समय नहीं रहा था। क्योंकि १५ मिनटसे ज्यादा तो मैं लेना नहीं चाहता। आज कार्यसमितिकी बैठकका तीसरा दिन है और अभी भी वह बैठी हुई है। एक बात तो जो बहुत बड़ी मुझको आपसे कहनेका अधिकार है, वह यह कि आज तीन दिनसे कांग्रेसके ये लोग, जो कि कार्यसमितिके हैं और दूसरे भी जिनको कि आचार्य कृपलानीने विशेष रूपसे बुलाया है, सब बैठे हैं। यह अच्छी बात है कि सब ऐसा मानते हैं कि कांग्रेसकी, जबसे वह बनी है तबसे, अर्थात् ६० वर्षसे, यही एक नीति रही है कि कांग्रेस कोई धर्मका प्रचार करनेवाली संस्था नहीं है। कांग्रेसमें सब धर्मोंके माननेवाले हैं या ऐसा कहो कि सब धर्मियोंकी हैं, इसलिए किसी एक धर्मकी नहीं है। वह आम लोगोकी संस्था है और जो राज्य-प्रकरण है उसको मद्दे-नजर रखकर ही कांग्रेसको चलना है। ऐसे अगर वह चलती है तो पीछे वह धार्मिक संस्था नहीं रहती। मान लीजिए, राज्य-प्रकरणमें एक चीज यह है कि हमें सबको खाना देना है; तब अगर कांग्रेस सच्ची है तो उसे जितने इन्सान यहां रहते हैं उन सबको खाना देना चाहिए। अगर कांग्रेस ऐसा करे कि जो लोग उसके साथ हैं या ऐसा कहो कि हिंदुओं और सिखोंको ही खाना दें, क्योंकि वे उसमें बड़ी तादादमें हैं और बाकी लोग भूखों मरें और ऐसा कहे कि हमको उनकी क्या परवाह पडी है, तब वह कहनेमें तो धार्मिक संस्था होगी, लेकिन असलमें अधर्मकी संस्था बन जायगी। अगर वह यह कहे कि जो लोग इसके पीछे हैं उनकी सेवा करो और दूसरोंको काटो, तो वह कोई धर्म नहीं, बल्कि धर्मके नामपर अधर्म करना हुआ।

लेकिन अगर मैं रामका नाम लेता हूं, और कोई दूसरा नाम नहीं लेता, तो मुझे कोई कानून उसके लिए मजबूर नहीं कर सकता। यह बात दूसरी है कि मैं खुद अपनेको मजबूर करूं या अपनेको ऐसा बुजदिल मानूं कि अरे, फलां आदमी है, उसके हाथमें तलवार है, अगर मैंने ऐसा नहीं किया तो वह मेरा गला काट देगा। अगर मैं बुजदिल नहीं हूं, तो जो यह कहता है कि खबरदार, तू रामका नाम इस

जगहपर लेता है, तुझे अल्लाका ही नाम लेना होगा, तब मुझको यह हक होना चाहिए और हक है कि उसको यह कह दूं कि मैं अल्लाका नहीं, रामका ही नाम लूंगा। तब वह इतना ही कर सकता है न, कि मेरा गला काटे, तो काट डाले। वह धर्मकी बात हो गई, जिसे हम निजी धर्म या व्यक्तिगत धर्म कहते हैं। इस धर्मको मिटाने-वाली कोई ताकत दुनियामें है ही नहीं। हा, आदमी आपने आप मिटाना चाहे तो मिट सकता है या तब मिटता है जब दिलमें ज्योति न होकर अंधेरा-ही-अंधेरा होता है। उम हालतमें उसे अपने क्लिसे तो कुछ सूझता नहीं, किसी दूसरेका सहारा ले लेता है, या कोई दूसरा उसको कहता है कि ऐसे चल, इस वक्त चल, तो वैसे ही वह चलता है, क्योंकि वह अंधेरेमें पड़ा हुआ होता है। लेकिन जो आदमी धर्मको पकड़कर बैठा है, वह तो ईश्वरका ही आदेश मानेगा, किसी दूसरेका नहीं। ऐसी ही जब कोई संस्था चलती है और लोगोंकी भलाईके लिए चलती है तो वह चीज सबके लिए लागू हो सकती है जो धर्म-सगत होती है, कोई दूसरी चीज नहीं। इस तरहसे वह एक अधर्म की संस्था नहीं, धर्मकी संस्था बन जाती है। यही राज्य-प्रकरणका मेरी निगाहमें सच्चा अर्थ है और जबसे कांग्रेसका जन्म हुआ है तबसे ही वह ऐसे चली है। इसलिए आपको खुश होना चाहिए, चाहे आप कांग्रेसमें है या नहीं। मैं भी तो कांग्रेसमें नहीं हूं, उससे क्या हुआ? आखिर मैं कांग्रेसका खिदमतगार रहा हूं, उसकी सेवा की है। तब चवन्नी नहीं देता हूं तो क्या? मुझको अगर प्रेसिडेंट बनना है तो चवन्नी देनी चाहिए, लेकिन वह भी नहीं। ऐसे अगर आप सब मेरी तरहसे हैं तो बड़ी भारी बात है। अगर आपने कांग्रेसके दफ्तरमें रजिस्टर करा लिया है तो भी ठीक है, अगर बाहर है, और फिर भी कांग्रेसके भक्त हैं और उसकी सेवा करते हैं तो भी ठीक है। तीन दिनसे मैं कांग्रेस-कार्य-समितिमें बैठा हूं। उसमें इख्तलाफ राय है और काफी है। आखिर वे इन्सान हैं, कोई पत्थर तो है नहीं, एक एक बात कहता है तो दूसरा दूसरी। विचारका विरोध तो हो सकता है, लेकिन आचारमें विरोध नहीं होना चाहिए। इसलिए इस विचार-विरोधमें ही उन्होंने

तीन दिन काटे। लेकिन इतना तो सब चाहते हैं कि कांग्रेस जैसी आज-तक रही है, ऐसी ही रहनी चाहिए। ऐसा करनेमें अगर वह मिट भी जाती है, तो मिट जाय। मिट तो नहीं सकती, हां, अल्पमत हो सकती है, और आज वह बहुमतमें है, हममें मुझको तो शक है। क्योंकि अगर वह बहुमतमें होनी तो हिंदुस्तानमें जो पाकिस्तान-जैसी चीज बनी, बननी नहीं चाहिए थी। यहाँ हिंदुस्तानमें मुसलमानोंपर कितनी ज्यादतियां हुई है, उनके मैं तो आपको बहुतसे उदाहरण बता सकता हूँ, लेकिन मैं क्या बताऊँ? मुझसे ज्यादा आप खुद जानते हैं। पाकिस्तानमें हिंदू और सिखोंपर क्या कम ज्यादतियां हुई हैं, इस बातको छोड़ दो। यह देखना हमारा काम नहीं है। दुनियाके दूसरे लोग धर्मका पालन नहीं करते, इसलिए क्या मैं भी अपने धर्मका पालन न करूँ? इसलिए कांग्रेसको जो उसका मौलिक धर्म है, उसपर कायम रहना है, चाहे वह बहुमत में रहे या अल्पमत में। उसी निगाहसे वह अपना प्रस्ताव बना रही है। वह सीधा और सच्ची तरह से बात करना चाहती है। तब सच्ची बात और क्या हो सकती है सिवा इसके, कि हम एक भी मुसलमानको मजबूर करके यहांसे बाहर नहीं भेजना चाहते। मुसलमान भले हैं या बुरे हैं, यह बात इसमें नहीं आती। क्या हम ऐसा कहते हैं कि हिंदुस्तानमें सब फरिश्ते ही रह सकते हैं, या फरिश्ते भी न सही, तो क्या जो अच्छे और भले लोग हैं, केवल वही रह सकते हैं, तब क्या हिंदुओं और सिखोंमें कोई बुरे या बदमाश आदमी है ही नहीं और अगर हैं तो उनको आप क्या कहेंगे? क्या यह कहेंगे कि यहांसे चले जाओ, नहीं तो तलवारसे गला कट जायगा। किसी आदमीको बदमाश मानने या उसका गला काटनेका आपको कोई हक नहीं है। हमने मुसलमानों-पर ज्यादतियां कीं। रोज-ब-रोज मेरे पास ऐसी चीजें आती रहती हैं, उनमें अतिशयोक्ति हो सकती है, लेकिन आखिर निचोड़ मैं यही पाता हूँ कि वे सब सच्ची बातें हैं। कांग्रेसकी तरफसे जब कोई चीज की जाती है तो फिर कांग्रेस महासमितिको बुलाना पड़ता है। कांग्रेसका आम अधिवेशन तो वर्षमें एक बार हुआ करता है। वह तो



एक तमाशा-सा होता है, क्योंकि वह इतना हजूम होता है कि कोई आदमी ठीक तरहसे सोच भी नहीं सकता। लेकिन वे लोग जानते हैं कि कांग्रेसकी जो महासमिति बनी है, वह सब सोच-विचारकर ठीक काम ही करती है, इसलिए वे सब उसपर दस्तखत दे देते हैं। सो कांग्रेस महासमिति हमेशा नैयार रहती है और वह परसों यहां मिलनेवाली है। उसके मामले जो कुछ सामान रखना है वह आपकी इस कार्यसमितिको ही रखना है। वह कांग्रेस महासमितिकी नौकर है। अगर वह कोई चीज बनाकर उनके मामले नहीं रखती है तो पीछे वह कह सकते हैं कि तुमने अच्छा काम नहीं किया है और तब उसको इस्तीफा देना पड़ता है। कांग्रेस महासमिति कार्य-समितिको बना सकती है और मिटा भी सकती है। अगर वह कार्य-समितिकी चीजको बहाल न करे या उसमें कोई बड़ी तब्दीली कर दे तब भी उसको इस्तीफा देना चाहिए। इसलिए कार्य-समिति कहती है कि हम जो कुछ करना चाहते हैं वह आपके नामसे ही करना है। अगर अपने नामसे ही वह कुछ कहती है तो उसका उतना असर नहीं होता। क्योंकि १५ आदमी जमा होकर यह कहते हैं कि किसी मुसलमानको कत्ल नहीं करना है तो १५ आदमियोंके माननेसे क्या हुआ? अगर महासमितिके नामसे कहते हैं तो उसका असर बहुत बढ़ता है। इसलिए तीन दिनसे मैं तो कांग्रेस-कार्यसमितिको यही सलाह दे रहा हूँ कि वह बिलकुल साफ-साफ कह दे कि हमको यही करना है। लोग इसमें राजी रहते हैं या नाराज, इसकी हम कोई फिक्र न करें। अगर हम कांग्रेसके सच्चे सेवक हैं तो हमको यही करना चाहिए। अगर कांग्रेस महासमिति उसको फेंकना चाहे तो फेंक दे। आखिर हमको जगतके सामने खड़ा होना है और पाकिस्तानको भी। हम बहुत-सी बातें इसलिए करते हैं कि हमको जगत क्या कहेगा। मैं तो कहता हूँ कि जिस बातको आप सच मानते हैं वही करें और पीछे जगत भी उसको सच ही कहेगा। जो पच कहता है वह परमेश्वरकी आवाज होती है, ऐसा कहते हैं। जो जगत् है, वह पंचके समान है। इसलिए जो जगत कहता है, वही सही तरीकेसे ईश्वरका न्याय है।

आज कार्यसमिति बैठी हुई है और कल भी बैठनेवाली है। मेरी तो यही प्रार्थना है कि वह कांग्रेस, महासमितिके सामने ऐसा प्रस्ताव रखे जिससे हिंदुस्तानकी जय हो और सब लोग यहां आरामसे रह सकें। इसके यह मानी नहीं है कि जो देशद्रोही हों उनको भी हम कुछ न कहें। लेकिन हम किसीको देशद्रोही मानकर ही न बैठ जायं। अगर कोई वास्तवमें देशद्रोही सिद्ध होता है तो उसको चाहे कत्ल कर दो, फांसीपर चढ़ा दो, गोली मार दो। पर मुमलमान वफादार हो नही सकता और केवल हिंदू व सिखोंने ही वफादारीका इजारा ले लिया है, तो मैं कहता हूं कि यह बड़ी गुनाहकी बात होगी। कांग्रेस तो ऐसा काम नहीं करेगी, मुझको ऐसा पूरा विश्वास है। आप भी यही प्रार्थना करें कि कांग्रेस जो हिदायत करे उससे हम भी ऊंचे जायं, सारा हिंदुस्तान ऊंचा जाय और उसके साथ दूसरे हिस्सोंको भी ऊंचा जाना है। कांग्रेस हिंदुस्तानको ऊंचा उठानेके लिए ही बनी है; लेकिन कांग्रेस किसीसे कुछ छीनकर या किसीका धन लूटकर ऊंचे नहीं जाना चाहती। सारे जगतके लिए कांग्रेस मरेगी, मगर वह किसीको मारेगी नहीं। मैं कांग्रेसमें आया तबसे ही नहीं, कई वर्षोंसे कांग्रेसका यह उद्देश्य रहा है। कांग्रेसने हमेशा इस बातकी कोशिश की है कि यूरोपसे जो लोग धन लूटनेके लिए इधर आते हैं, वह लूट बंद हो, ताकि एशिया और अफ्रीकाके लोग चैनसे रह सकें। यह काम करनेके लिए ही हिंदुस्तानको जिंदा रहना है और इसी कामके लिए हिंदुस्तानकी आजादी है, किसी दूसरे कामके लिए नहीं है।

: १४८ :

१४ नवंबर, १९४७

(आज शामके भजनको ही गांधीजीने अपनी चर्चाका विषय बनाते हुए कहा —)

भाइयो और वहनो,

जब मैं आगाखान महलमें, जिसे मुझे, देवी सरोजिनी नग्न, मीराबेन और महादेवभाईको बंद रखनेके लिए कैदखानेका रूप दे दिया गया था, उपवास कर रहा था, तब इस भजनने मुझपर अपना अधिकार कर लिया था। यहां मैं उपवासके कारणोंमें नहीं जाना चाहता।

उसके बारेमें मैं सिर्फ इतना ही कहना चाहता हूं कि उन २१ दिनोंतक मैं जो टिका रहा, उसकी वजह वह पानी नहीं था, जो मैं पीता था, न वह संतरेका रस ही था जो कुछ दिनोंतक मैंने लिया था, जो मेरी गैरमामूली डाक्टरी देखरेख हो रही थी, वह भी उसका कारण नहीं थी, मगर मैंने अपने भगवान्को, जिसे मैं राम कहता हूं, अपने दिलमें बसा रखा था, उमी वजहसे मैं टिका रहा। मैं इस भजनकी लकीरोंपर इतना मोहित था कि मैंने संबंधित लोगोंसे कहा कि वे तारके जरिए इसके ठीक-ठीक शब्द भेजे, जिन्हे मैं उस वक़्त भूल गया था। मुझे जवाबी तारसे जब यह पूरा भजन मिला तो बड़ी खुशी हुई। भजनका भाव यह है कि रामनाम ही सब कुछ है और उसके सामने दूसरे देवताओंका कोई महत्त्व नहीं है। अपने जीवनकी यह उपदेश भरी कहानी मैं आप लोगोंको इसलिए सुनाना चाहता हूं कि अगले दिन यान्त्री शनिवारको नई दिल्लीमें ए० आई० सी० सी० का जो महत्त्वपूर्ण अधिवेशन होनेवाला है, उसमें उसके मेबर अपने दिलोंमें भगवान्को रखकर सारे विचार और सारी चर्चाएं करें। वह उन्हें करना ही होगा, क्योंकि वे कांग्रेसियोंके नुमाइंदे हैं। और इसलिए अगर उनके मुखिया कांग्रेसी अपने दिलमें भगवान्के बजाय शैतानको रखते हैं, तो वे अपने नमकके प्रति इसाफ नहीं करते।

ए० आई० सी० मी० के सामने रखे जानेवाले प्रस्तावोंपर वकिंग कमेटीने पूरे तीन घंटोंतक चर्चा की। चर्चामें यह सवाल उठा कि किस तरह ऐसा वातावरण तैयार किया जाय जिससे सारे हिंदू और सिख निराश्रित इज्जत और हिफाजतके साथ पश्चिमी पंजावमें अपने-अपने घरोंको लौटाये जा सकें। वे इस नतीजेपर पहुंचे कि बुराई पाकिस्तानसे ही शुरू हुई, मगर उन्होंने यह भी महसूस किया कि जब बड़े पैमानेपर उस बुराईकी नकल की गई और हिंदुओं और सिखोंने पूरबी पंजाव और उसके नजदीकके यूनियनके हिस्सोंमें भयंकर बदले लिये, तो बुराईकी शुरूआत करनेका वह सवाल फीका पड़ रहा। अगर ए० आई० सी० सी० विश्वासके साथ यह कह सकती कि जहांतक यूनियनका ताल्लुक है, पागलपनके दिन बीत गए और यूनियनके एक सिरेसे दूसरे सिरेतक सब लोग समझदार बन गए हैं, कमेटी पूरे विश्वासके साथ यह भी कह सकती थी कि पाकिस्तान डोमिनियनको हिंदू और सिख निराश्रितोंको इज्जत और पूरी हिफाजतके साथ अपने यहां वापस बुलानेके लिए लाचार होना पड़ेगा। यह हालत सिर्फ तभी पैदा की जा सकती है जब आप लोग और दूसरे हिंदू और सिख रावण या शैतानके बदले राम यानी भगवानको अपने दिलोंमें स्थापित करें। क्योंकि जब आप शैतानको अपने दिलोंसे हटा देंगे और मौजूदा पागलपनको छोड़ देंगे, तब हर एक मुसलमान बच्चा भी यहां उतनी ही आजादीसे घूम-फिर सकेगा, जितनी आजादीसे एक हिंदू या सिखका बच्चा घूमता है। इसमें मुझे कोई शक नहीं है कि तब जो मुसलमान निराश्रित लाचार होकर अपने घर छोड़ गए हैं, वे खुशीसे लौटेंगे और तब हर एक हिंदू और सिख निराश्रितके हिफाजत और इज्जतके साथ पाकिस्तानमें अपने घर लौटनेका रास्ता साफ हो जायगा।

क्या मेरे शब्द आप लोगोंके दिलोंमें गूँज सकेंगे और ए० आई० सी० सी० समझदारी और इन्साफभरा फैसला कर सकेगी ?

: १४६ :

१५ नवंबर, १९४७

भाइयो और बहनो,

मैं महसूस करता हूँ कि आप लोग स्वभावतः यह उम्मीद करेंगे कि दोपहरको ए० आई० सी० सी० की बैठकमें मैंने जो कुछ कहा है वह आप लोगोंको बतलाऊंगा। मगर मेरी उमे दोहरानेकी इच्छा नहीं होती। दरअसल मैंने वहापर वही बात कही थी, जो मैं आप लोगोंको इतने दिनोंसे कहता रहा हूँ। अगर मुझे पूरी ईमानदारीसे राष्ट्रका पिता कहा जाता है, तो सिर्फ इसी अर्थमें सच है कि सन् १९१५ में मेरे दक्खिन अफ्रीकाके लौटनेके बाद कांग्रेसका जो स्वरूप बना, उसके बनानेमें मेरा बड़ा हाथ था। इसका मतलब यह है कि देशपर मेरा बड़ा असर था। अगर आज मैं ऐसे अमरका दावा नहीं कर सकता। इससे मुझे चिंता नहीं है, कम-से-कम वह होनी नहीं चाहिए। सबको सिर्फ अपना फर्ज अदा करना चाहिए और नतीजेको भगवानके हाथोंमें छोड़ देना चाहिए। भगवान्की मर्जीके बगैर कुछ भी नहीं होता। हमारा फर्ज सिर्फ कोशिश करना है। इसलिए मैं तो ए० आई० सी० सी० की बैठकोंमें इस फर्जको ध्यानमें रखकर गया था कि अगर बैठककी कार्रवाई शुरू होनेसे पहले मेम्बरोंसे कुछ कहनेकी मुझे इजाजत मिल गई, तो मैं उनके सामने वह बात रख दूँ जिसे मैं सच मानता हूँ।

आप लोगोसे मैं कंट्रोलके बारेमें कुछ कहना चाहता हूँ। ए० आई० सी० सी० की बैठकमें चूँकि मैं मौजूदा अहमियत रखनेवाले दूसरे मामलोंपर ज्यादा देरतक बोला, इसलिए कंट्रोलके विषयका सिर्फ इशारा-भर कर सवा।

मैं महसूस करता हूँ कि कंट्रोल रखना गुनाह है। कंट्रोलका तरीका लड़ाईके दिनोंमें अच्छा रहा होगा। एक फौजी देशके लिए वह आज भी

अच्छा हो सकता है। मगर हिंदुस्तानके लिए वह नुकसानदेह है। मुझे विश्वास है कि देशमें अनाज या कपड़ेकी कोई कमी नहीं है। इस साल बरसातने हमें धोखा नहीं दिया है। हमारे देशमें काफी कपास है और चरखे और करघेपर काम करनेवाले काफी लोग हैं। इसके अलावा, देशमें भिले हैं। इन्होंने मुझे लगता है कि ये दोनों कंट्रोल बुरे हैं। हमारे यहां दूसरे कंट्रोल भी हैं, जैसे पेट्रोल, शक्कर वगैरका कंट्रोल। इन चीजोंपर कंट्रोल रखनेमें मैं कोई मौजूदगी नहीं देखता। इससे लोग आलसी और पराधीन बनते हैं। आलस और पराधीनता देशके लिए किसी भी दिन बुरी चीज है। इन कंट्रोलोंके बारेमें मेरे पास रोजाना शिकायतें आती हैं। मुझे उम्मीद है कि देशके नुमाइंदे समझदारीभरा फैसला करेंगे और सरकारको इन घूसखोरी, पाखंड और काले बाजारको बढावा देनेवाले कंट्रोलोंको हटानेकी सलाह देंगे।

: १५० :

१६ नवंबर, १९४७

भाइयो और बहनो,

आज शामको गाये गए भजनमें कहा गया है कि इन्सानका बड़े-से-बड़ा उद्योग भगवान्को पानेकी कोशिश करनेमें है। वह मंदिरों, मूर्तियों या इन्सानके हाथों बनाई हुई पूजाकी जगहोंमें नहीं मिल सकता और न उसे ब्रतों और उपवासोंके जरिए ही पाया जा सकता है। ईश्वर सिर्फ प्यारके जरिए मिल सकता है, और वह प्यार लौकिक नहीं अनौकिक होना चाहिए। मीराबाई, जो हर चीजमें भगवान्को देखती थी, ऐसे प्यारकी जिंदगी बिताती थी। उनके लिए भगवान् ही सब कुछ था।

रामपुर स्टेटके शासक मुसलमान है, मगर इसका यह मतलब नहीं है कि वह एक मुस्लिम स्टेट है। कई साल पहले मरहूम अलीभाई मुझे वहां ले गये और मैं वहां उनके घरमें ठहरा था। मुझे उस वक्तके

नवाब साहबसे भी मिलनेका मौका मिला था । क्योंकि वे उस जमानेके मशहूर राष्ट्रीय मुसलमान मरहूम हकीम साहब अजमलखान और मरहूम डॉक्टर असारीके दोस्त थे । तब वहां हिंदू और मुसलमान आजके बनिस्बत ज्यादा शांति और मेल-जोलसे रहते थे । मगर पिछले इतवार-को जो हिंदू दोस्त वहासे मुझे मिलनेके लिए आए थे, उन्होंने दूसरी ही कहानी सुनाई । उन्होंने कहा कि अगरचे वह स्टेट हिंदुस्तानी सघमे शामिल हो गई है, फिर भी मुस्लिम लीगका छल-कपटभरा असर वहां है । अगर वही एक स्कावट होती, तो उसपर आसानीसे काबू पाया जा सकता था । मगर वहां हिंदू महामभा भी है, जिसे राष्ट्रीय स्वयंसेवक-संघके आदमियोंसे मदद मिलती है, जिनकी इच्छा यह है कि सारे मुसलमानोको हिंदुस्तानी सघसे निकाल दिया जाय ।

सवाल यह है कि जो कांग्रेस-जन अपने कांग्रेसके मकमदके प्रति वफादार है, वे अपनी हालत कैसे अच्छी बनावे ? क्या वे कामयाबीकी आशासे सत्याग्रह कर सकते है ? यह जानकर उन लोगोको तृणी हुई कि कांग्रेस महासमिति कांग्रेसके मकसदपर मजबूतीमे जमी हुई है और उसे हिंदुस्तानके वननेसे इन्कार करती है, जिसमे सिर्फ हिंदू ही मालिको-जैसे रह सकें । कांग्रेसके उसूल और मकमद इतने उदार है कि उसमे देवकी मारी जातिया शामिल हो जाती है । उममे ओछी नाप्रदायिकताके लिए कोई जगह नहीं है । वह मियासी संस्थाओमे सबसे पुरानी है । लोगोकी सेवा ही उसका एकमात्र आदर्श है । ए० आई० सी० सी० में जो कुछ हो रहा है, उससे उन्हे अपनी लड़ाईके लिए बल मिला है । फिर भी, इसके बारेमें वे मेरी राय चाहते थे । मैंने कहा कि मैं आपके वहांकी हालत नहीं जानता, इसलिए कोई नियम तो नहीं बना सकता । न मुझे उन सन बातोंका अध्ययन करनेका समय है । लेकिन इतना तो मैं विश्वासके साथ कह सकता हूं कि सत्याग्रह दुनियामें सबसे बड़ी ताकत है, जिसके सामने आपका बताया हुआ विरोधी संगठन लंबे समय-तक टिक नहीं सकता ।

आजकल हथियारबंद या दूसरी तरहके किसी भी विरोधको सत्याग्रहका नाम देना एक फैशन-सा हो गया है । इससे समाजको नुक-

सान होता है। इसलिए अगर आप लोग मत्याग्रहके पूरे अर्थको समझ लें और जान लें कि मत्य और प्रेमके रूपमें जीता-जागता भगवान् मत्याग्रहके साथ रहता है, तो आपको यह माननेमें कोई हिचकिचाहट नहीं होगी कि मत्याग्रहपर कोई विजय नहीं पा सकना। हिन्दू-महासभा और राष्ट्रीय स्वयंसेवक-संघके बारेमें मुझे जो कहना पडा है उसका मुझे दुःख है। मुझे अपनी गलती जानकर खुशी होगी। मैं राष्ट्रीय स्वयंसेवक-संघके मुखियासे मिला हूँ। मैं इस संघकी एक बैठक में भी शामिल हुआ था। तबसे मुझे उनकी बैठकमें जानेकेलिए डांटा जाता रहा है और मेरे पास राष्ट्रीय स्वयंसेवक-संघके बारेमें शिकायतोंके कई खत आए हैं।

हालाकि हम सब अपने देशमें माप्रदायिक भ्रगड़ोंकी आग को बुझानेमें लगे हैं, तो भी हमें हिन्दुस्तानके बाहर रहनेवाले अपने भाइयोंको नहीं भूलना चाहिए। आप जानते हैं कि संयुक्त-राष्ट्र-संघके सामने हमारा हिन्दुस्तानी प्रतिनिधि-मंडल दक्षिण अफ्रीकाके हिन्दुस्तानियोंके अधिकारोंके लिए कितनी बहादुरी और एकतासे लड़ रहा है। आप सब श्रीमती विजयलक्ष्मी पंडितको जानते हैं। वह हिन्दुस्तानी नुमाइदा-मंडलकी मुखिया इसलिए नहीं है कि पंडित जवाहरलालकी बहन हैं, बल्कि इसलिए है कि वह इसके नायक हैं और अपना काम होशियारीसे करती हैं। उनके साथ बड़े अच्छे-अच्छे लोग हैं और वे सब एक रायसे बहा बोलने हैं। मुझे सबसे बड़ी खुशी जफरल्ला माह्व और इस्पहानी माह्वके भाषणोंसे हुई, जो आजके अखबारोंमें छपे हैं। उन्होंने संयुक्त राष्ट्र-संघके लोगोंके सामने माफ-माफ शब्दोंमें यह कह दिया कि दक्षिण अफ्रीकामें हिन्दुस्तानियोंके साथ वही बरताव नहीं किया जाता जो गोरोंके साथ किया जाता है। वहां उनकी वेडज्जती की जाती है और उनके साथ अशुनोंकी तरह बरताव करके उनका बहिष्कार किया जाता है। यह सच है कि दक्षिण अफ्रीकाके हिन्दुस्तानियोंके कगाल और भूखे नहीं हैं। लेकिन आदमी सिर्फ रोटीसे ही नहीं जी सकना। मानव-अधिकारोंके मामलेमें पैसा कोई चीज नहीं है। और ये हक दक्षिण अफ्रीकाकी सरकार हिन्दुस्तानियोंको नहीं देती। हिन्दुस्तानके हिंदू और



मुसलमान विदेशोंमें रहनेवाले हिंदुस्तानियोंके सवालोंने दो-राय नहीं है, जो यह मावित करता है कि दो-राष्ट्रोंका उमूल गलत है। इमसे मैंने जो सबक सीखा है, और आप लोगोंको मेरे कहनेसे जो सबक सीखना चाहिए, वह यह है कि दुनियामें प्रेम सबसे ऊंची चीज है। अगर हिंदुस्तानके बाहर हिंदू और मुसलमान एक आवाजसे बोल सकते हैं, तो यहां भी वे जरूर कर सकते हैं, बशर्ते उनके दिलोंमें प्रेम हो। गलती इन्सानसे होती ही है। लेकिन वह चाहे तो अपनी गलतियोंको सुधार भी सकता है। यह भी इन्सानके स्वभावमें है। माफ करना और भूल जाना हमेशा संभव है। अगर आज हम ऐसा कर सके और बाहरकी तरह हिंदुस्तानमें भी एक आवाजसे बोल सके, तो हम आजकी मुसीबतोंसे पार हो जाएंगे। जहातक दक्षिण अफ्रीकाका संबंध है, मुझे आशा है कि वहांकी सरकार और वहांके गोरे उम बातसे फायदा उठाएंगे जो इस मामलेमें मशहूर हिंदू और मुसलमान एक रायमें माफ-साफ कह रहे हैं।

: १५१ :

मौतवार, १७ नवंबर, १९७७

(लिखित संदेश)

कल मैं रामपुर और अपने उन भाइयोंके वारेंमें बोला था जो दक्षिणी अफ्रीकामें हैं। मुझे लगता है कि आज मुझे इस विषयपर ज्यादा खुलकर कहना चाहिए। मैं १८९३ से १९१३ तक, २० साल दक्षिण अफ्रीकामें रहा हूँ। उम लंबे अरमें, जब कि मेरा जीवन बुरा रहा था। शायद एक ही साल छूटा होगा, मैं हिंदुस्तानियोंके साथ ही गहरे संबंधमें नहीं आया, बल्कि उन सफेद लोगोंके साथ भी जो कि इस बड़े देशमें आकर बस गए हैं। तबसे अबतक अगर दक्षिण

अफ्रीका आगे बढ़ा है तो हिंदुस्तानने दिन दुगुनी और रात चौगुनी तरकीबी की है। जो कल नामुमकिन मालूम होता था। वह आज हो गया है। इसके कारणोंमें जानेकी आवश्यकता नहीं। हकीकत यह है कि हिंदुस्तान बर्तानवी कामनवेल्थ (राष्ट्रसमूह) में आ गया है, याने इसका दर्जा वही है जो दक्षिणी अफ्रीकाका। क्या एक उपनिवेशके लोगोंको दूसरे उपनिवेशमें गुलाम माना जाना चाहिए? एक एशियाई कौम बर्तानवी राष्ट्रसमूहके इतिहासमें पहली दफा सब सदस्योंकी मर्जीसे शामिल होती है। अब देखिए कि आंग्रेजियाकी हकूमत या वहाँके डाक्टर एस० पी० वर्नाडिने हिंदुस्तानके बर्तानवी राष्ट्रसमूहमें दाखलेके पांच दिन बाद डरबनकी नेटाल इंडियन कांग्रेसको क्या संदेश भेजा। उन्होंने लिखा—“क्योंकि आप नए उपनिवेशकी नई आजादी मना रहे हैं जो आपके नजदीक हिंदुस्तानके इतिहासमें एक बड़ा दिन है, इसलिए मैं आशा करता हूँ कि दक्षिणी अफ्रीकाके सब हिंदुस्तानी अपने आप नए उपनिवेशमें चले जायेंगे और वहाँ जाकर उस संदेशका प्रचार करेंगे जो उन्हें दक्षिणी अफ्रीकामें दिया गया है, याने शांति और अनुशासनसे रहना और उन मजहबी भगडोंसे बचना जिनकी वजहसे आज हिंदुस्तानमें हज़ारों मारे जा रहे हैं।” यह बात खाम देखनेकी है। साफ जाहिर है कि डाक्टर वर्नाडिंको इसमें शक है कि यह दाखिला एक बड़ा दिन था और फिर वह नेटाल कांग्रेसको बिन-मांगी सलाह देते हैं कि दक्षिणी अफ्रीकाके हिंदुस्तानियोंको हिंदुस्तान चला जाना चाहिए और उस संदेशका प्रचार करना चाहिए जो उन्होंने दक्षिणी अफ्रीकामें सीखा है, याने शांति और जव्तसे रहना और मजहबी दंगोंमें न पड़ना। मुझे बहुत डर है कि दक्षिणी अफ्रीकाका आम सफेद आदमी इसी तरह मोचता है, इसलिए हमारे देशवालोंके रास्तेमें तरह-तरह के अड़ंगे लगाए जाते हैं। उनका दोष यही है कि वे एशियाके हैं और उनका रंग काला है।

• दक्षिणी अफ्रीकाके सबसे आला पश्चिमी लोगोंसे मैं प्रार्थना करता हूँ कि वे अपने इस तास्सुब (पक्षपात) पर फिरसे सोचें जो उन्हें एशिया और काले रंगके बरखिलाफ बनाता है। उनके बीचमें हकियोंकी बहुत

बड़ी आवादी पड़ी है। कुछ लिहाजमें उनके साथ बर्ताव एशियावालोके माथके बर्तावमें भी बदतर है। मैं उन यूरोपियनों से, जो बहा जाकर बम गए हैं, जोरसे कहूंगा कि वे जमानेको पहचाने। या तो यह तास्मुब हर लिहाजसे गलत है या अग्रेजों और वर्तानियाके बडे राष्ट्रसमूहके दूसरे सदस्योंने एशियाई कौमोको सदस्य बनाकर ऐसी गलती की है, जो माफ नहीं की जा सकती। बर्मा आजाद होनेका है और लका भी राष्ट्रसमूहका जल्द सदस्य बन जायगा। इसका मतलब क्या है ?

मुझे मिखाया जाता है कि राष्ट्रसमूहका सदस्य होना अगर आजादीमें ज्यादा अच्छा नहीं तो कम-से-कम उसके बराबर है। इन आजाद हकूमतोके जिम्मेदार मर्द और आँरतोको इस बातपर खूब मोचना होगा कि आजादी लेनेके बाद वे क्या करेंगे। आज बहुत-सी आजाद हकूमतें बनानेका आदोलन चल रहा है। यह ठीक और अच्छी चीज है, लेकिन क्या इसका अन्त यह होगा कि एक और लड़ाई होगी जो पिछली दो लडाइयोंसे, अगर मुमकिन हुआ तो, ज्यादा खतरनाक होगी, या इसका नतीजा यह होगा, जैसा कि होना चाहिए, कि मनुष्य-जातिका भाई-चारा बढ़ेगा ? एक उपनिषदका श्लोक है—“मनुष्य जैसा सोचता है वैसा ही बन जाता है।” मयाने आदमियोंका तजर्बा इसकी सचाईकी गवाही देता है। इस तरह दुनिया वंसी ही बनेगी जैसी कि उसके सयाने आदमी सोचते हैं। एक फालतू विचार कोई विचार नहीं होता। अगर हम ऐसा कहे कि दुनिया मूढ़ जनताकी चाहके मुताबिक बनेगी तो बड़ी भूल होगी। वह कभी सोच नहा सकती—वह तो भीडकी तरह पीछेही चलती है। आजादीका मतलब हाना चाहिए लोक-राज। लोक-राजका अर्थ है कि हर शख्सको बुद्धि पानेका मौका मिले। बुद्धिका अर्थ केवल जानकारीसे अलग है। दक्षिण अफ्रीकामें जैसे योग्य सिपाही हैं वैसे ही अच्छे किसान भी हैं। उन्हीं तरह वहा बहुतसे बुद्धिमान स्त्री और पुरुष भी हैं। अगर वे लोग अपने खा जानेवाले वातावरणसे ऊँच न उठें और अगर उन्होंने इस समस्यापर कि रफेद लोग सबसे ऊँचे हैं अपने देशको ठीक रास्ता

नहीं दिखाया तो दुनियाके लिए बड़े दुःखकी बात होगी। क्या यह खेल खेलते-खेलते लोग थक नहीं गए ? ।

मैं आपको थोड़ी देर और रोकूंगा, ताकि कंट्रोलके बारेमें आपसे कहूं जिसपर आज खूब बहस हो रही है। क्या उन पंडितोंके शोरमें, जो दावा करते हैं कि कंट्रोलके फायदोंके बारेमें वे सब कुछ जानते हैं, जनताकी आवाज़की कोई सुनवाई नहीं होनी चाहिए ? कितना अच्छा हो कि हमारे मंत्री जो कि जनतामेंसे चुने गए हैं और जनताके हैं, जनताकी आवाज सुने, बजाय उन दफ्तरी घिम-घिसके माहिरोंकी जिनके बारेमें वे खूब जानते हैं कि उन्होंने सिविल नाफरमानीके वक्त उन्हें खूब नुकसान पहुंचाया था। तब इन पंडितोंने पूरी कड़ाईसे हकूमत की। क्या आज भी उन्हें ऐसा ही करना चाहिए ? क्या लोगोंको कोई मौका नहीं दिया जायगा कि वे अपनी गलतियोंसे सीखें ? क्या मंत्री यह नहीं जानते कि उन नमूनोंमेंसे जो मैं नीचे दे रहा हूं (इतना ध्यान रहे कि उनमें सब कंट्रोलमें आ जाते हैं) अगर किसी एक उदाहरणमें कंट्रोल हटानेसे जनताको नुकसान पहुंचे तो वे इतनी ताकत रखते हैं कि उसपर फिरसे कंट्रोल लगा दें ?

कंट्रोलोंकी जो फेहरिस्त मेरे सामने है उससे मेरे-जैसा सादा आदमी तो हैरान हो जाता है। मैं तो केवल इतना ही कहता हूं कि अगर कंट्रोलोंके साइन्स नामकी कोई चीज है तो उसको ठंडे दिलसे जांचना होगा। इसके बाद लोगोंको इस बातकी तालीम देनी होगी कि सब चीजोंपर कंट्रोलका क्या मतलब है और खास-खास चीजों-पर कंट्रोलका क्या अर्थ है। जो फेहरिस्त मुझे मिली है उनमेंसे ऐसे ही कुछ नमूने निकालकर नीचे देता हूं—एक्सचेंजपर, रुपया लगानेपर, केपिटल, इंश्योरेंस, बैंकोंकी शाखाएं खोलनेपर, इंश्योरेंसमें पैसा लगानेपर, मुल्कसे बाहर जाने और अदर आनेवाली हर किस्मकी चीजोंपर, अनाजपर, चीनीपर, गुड, गन्ने और शर्बतपर, वृन्स्पति-पर, पेट्रोल और मिट्टीके तेलपर, सीमेंटपर, फौलादपर, अभ्रकपर, कोयलेपर, चीजोंके इधर-उधर ढोनेपर, मशीनरी लगाने और फ़ैक्टरी खोलनेपर, कुछ सूबोंमें मोटरें बेचनेपर, चायकी खेतीपर,

कपड़ेपर, जिनमें गरम कपड़े भी शामिल हैं, पावरपर, अल्कोहलपर, कागजपर ।

: १५२ :

१८ नवंबर, १९४७

भाइयो और वहनो,

आप लोगोंने तो वे सब प्रस्ताव पढ़े ही होंगे जो अखिल भारतीय कांग्रेस-कमेटीमें पाम हो गए है । उनमें काफी प्रस्ताव तो ऐसे है जो हमारे जीवनमें—और जीवनके बड़े हिस्सेमें, ऐसा कहो—हर एक आदमीके कामके है । वे ऐसे नहीं है जिनपर सिर्फ हकूमतको अमल करना है । उनपर जवाहरलाल, राजेद्रप्रसाद—अब तो राजेद्रबाबू निकल गए—और दूसरोंको भी अमल करना है; जैसे कि कंट्रोल । खानेपर, पहननेपर, हर चीजपर जिनपर कंट्रोल है उन्हें अमल करना है । ऐसे ही हमको भी करना है । अगर हम दगावाजी करें और कानूनकी पाबंदी न करें तो इसका नतीजा खतरनाक होगा । जब हम एक गज कपड़ेसे काम चला सकते हैं तो क्यों दस गज जमा कर रखें और सोचें कि ले तो लें, घरमें पड़ा ही रहेगा ? जब हम ऐसे बन जायगे कि हम अपना ही देखें और हिंदुस्तानके न हों तो हम बदमाश हो जायंगे ।

अखिल भारतीय कांग्रेस-कमेटीके अभीके प्रस्ताव ऐसे है कि मैं चाहता था कि एक-एक प्रस्ताव सबको समझाऊं । अभी तो यहीं हूं, मौका मिल गया तो सुना दूंगा । लेकिन उनका क्या मतलब है यह तो आज कह दूं । जो लोग डरके मारे घर छोड़कर दूसरी जगह चले गए हैं उनको फिर उनके घरोंमें बसानेका जो प्रस्ताव है वह हर एक आदमी पर लागू होता है । हम कन्याकुमारीसे लेकर काश्मीर तक जितने रहनेवाले हैं वे सब हिंदुस्तानके हैं । हिंदुस्तानके दो टुकड़े हो गए तो क्या, हम सब भाई-भाई हैं, इसलिए हम सबपर

जिम्मेदारी आ जाती है। अगर एक ही आदमी अपना पेट भरता जाता है और गरीबोंकी परवाह नहीं करता है, चाहे वह स्वादके लिए ही खाता हो, तो वह चोरी करता है और हिंदुस्तानका गुनहगार बन जाता है। हिंदुस्तानको जितना अनाज चाहिए उतना उसके पास नहीं है तो क्या हुआ ? गरीबोंको भी तो अनाज मिलना ही चाहिए। धनी लोगोंको अगर एक, दो, चार व छः 'छटांक मिले और तो भी वे उसीसे ही गुजर करें तब तो मैं समझूंगा कि धनी और गरीब सब एक हो गए। दूसरोंको छोड़कर मैं जिस धनीके घर पड़ा हूं उसकी बात तो कहूं। आप मुझसे पूछें कि घनश्यामदासको उनका जितना हिस्सा मिलता है, क्या उतनेसे ही उनका गुजर हो जाता है तो मैं कहूंगा कि नहीं होता। आखिर मुझे सच्ची बात तो कहना ही है। वह धनवान है तो उन्हें हर तरहसे मब मिल जाता है। मुझको पता नहीं चलता कि जितने लोग यहा आने हैं उन्हें दूध मिलता है या नहीं। मुझको दूध मिल जाता है, वह कहासे आता है, कैसे आता है यह मैं थोड़े देखता हूं। एक बकरी रखो, दो बकरी रखो; वह महात्मा है न, तो उसे दूध दो, जितना गेहूं चाहिए उतना अच्छे से-अच्छा गेहूं दो; क्योंकि वह महात्मा है न ! मैं यह थोड़े पूछता हूं कि यह कहासे आता है—महात्माको भाजी चाहिए तो भाजी दो, फल चाहिए तो फल दो। कार्य-समितिके जितने सदस्य आते हैं उनको कुछ ता देना ही है तो फलका रस दो। करोड़ों की जायदाद लेकर बैठे हैं। ये तो धनी लोगोंके हाल है। यह सब करोडपतियोंको मिल सकता है। लेकिन तब भी वे भूखे रहे तभी तो कुछ हो सकता है, नहीं तो गरीब कहाँसे लाएं ? धनी लोग तथा जो त्तिजारत करते हैं वे अनुचित मुनाफा न लें और सच्चे व्यापारी बनें। वे मुनाफा लें; लेकिन कितना ? जितना पेट भरनेको चाहिए उतना ही लें। अगर मब एक ही तरह मुनाफा लें तो फिर क्या ! अनाजपर कंट्रोल क्या ? कोई कंट्रोल नहीं चाहिए। इसी तरहसे सब हो जायं तो अच्छा है।

आला दर्जेकी चीज यह है कि हम तबतक शांतिसे नहीं बैठ सकते जबतक सब शरणार्थी अपने-अपने घर नहीं लौट जाते। मुसलमान

आया तो उसको काट डाले ; वह पाकिस्तानसे डरके मारे जायदाद छोड़कर भागकर आया है, इसलिए यहासे उसे हटा दे, ऐसा करना पागलपन है । अब तो अखिल भारतीय कांग्रेस-कमेटीने हुक्म दिया है और जो भाई जहा पड़े है धनको वही रखना है और आरामसे रखना है और जो लोग खुशीसे घर लौटना चाहते है उन्हें लौटाना है । और लोग खूबसूरत घर छोड़कर आ गए, लखपति, करोड़पति सैंकड़ों हजारो थे वे घरबार छोड़कर आ गए, लेकिन जो बेचारे गरीब थे वे तो अब भी पड़े है । मै आज तो सब मुनाना नही चाहता ; लेकिन हमारा फर्ज क्या है, वह हमारा प्रस्ताव बताता है । वही आलीं दर्जेकी चीज है । वे जो मुसलमान रहते हैं वे निकम्मे है, ऐसा मानकर बंटे तो वह बडा गुनाह हो जाता है । यह सबका परमधर्म हो जाता है कि हम किसीको न निकाले । तीन-चार दिन पहले कार्य-समितिका प्रस्ताव भी लोगोने देखा और अखबारोंमें जो इशारा आया था उसे भी देखा । तो भी मुसलमान जा रहे है । लोग कहते है कि तुमने जोर दिया तो कांग्रेस महासमितिनं उसे मान लिया । उन्हें - मुसलमानोंको — तो यहासे चला ही जाना चाहिए, नही तो वे मारे जाएगे । लोग पूछते है कि क्या तुम उन्हें मरने दोगे ? मै क्या करूंगा, यह तो मैने बता दिया है ; मै करूंगा या मरूंगा । जब मै मरने को तैयार हूं तो अगर मुसलमानोंको मरना पड़े तो वे भी मरे । वे जाड़ेके दिनोंमें ३०० मील चलकर जाएं हम ऐसे निष्ठुर बन गए है ! लोग कहते है कि कैपोंमें ज्यादा आदमी नही मरते है - रोज दस-बीस मरते है । अब अगर मानो कि पांच हजार, दस हजार, पचास हजारमें इतने मरें तो इस हिसाबसे हिंदुस्तानमें कितने मरते है, क्या इसकी परवाह नही कि वे कैसे करते है ? किसीको खाना नही मिलता, किसीको हैजा हो जाता है, किसीको पेचिश हरे जाती है, किसीको कुछ हो जाता है, इस तरहसे वे मरते है । लेकिन क्यों मरते है, क्या इसकी किसीको परवाह है ? हम परवाह करते है कि हमारे लिए खाना है कि नहीं और सब कुछ है कि नहीं । हम देखते रहते है कि जहांसे मुसलमान भाग गया वहा हिंदू और सिखको बसाना है । हां, हर जगह

तो ऐसा हुआ नहीं, तो भी हुआ तो है। इससे मुझको बहुत दुःख पहुँचा और मैंने कई बार आप लोगोंको बताया भी है। अब तो कांग्रेस महासमितिके भी कह दिया कि ऐसा जो हुआ है वह बहुत बुरा हुआ। यह बात करोड़ोंतक पहुँचाना है तो यह एक दिनमें तो हो नहीं सकता। हकूमतमें बड़े-बड़े पंडे हैं—जवाहर, सरदार, राजेद्रबाबू, लेकिन अब तो राजेद्रबाबू नहीं रहे—उनको क्या नाश्रुश करना ! इसलिए कह दिया कि हाँ, करेंगे। मैंने सुना है कि अब तो कांग्रेसमें भी ऐसे ही बन गए हैं कि वे समझते हैं कि यहाँ अब मुसलमानोंको रहना ही नहीं चाहिए। वे समझते हैं कि तभी हिंदू-धर्मका भला हो सकता है, हिंदू-धर्म ऊँचा जा सकता है। लेकिन वे जानते नहीं हैं कि दिन-ब-दिन हिंदू-धर्म नीचे जा रहा है। अगर वे दिलको नहीं बदलते तो यह बहुत खतरनाक बात है। कांग्रेस-कमेटीमें जितने प्रतिनिधि आए हैं वे सारे हिंदुस्तानके प्रतिनिधि हैं। वे अगर सब एक ही दिलके हैं, और होना चाहिए, तो हिंदुस्तानकी शकल बदल जाएगी। उनका यह धर्म हो जाता है कि वे दूसरा होने ही नहीं देंगे। हिंदुस्तानमें जितने चले गए हैं, उनको किम तरह लाय यही उनका बड़ा काम है। हम तबतक परेजान रहेंगे जबतक हिंदुस्तानसे जितने मुसलमान गए हैं उन्हें यहाँ ले न आए। ऐसा वातावरण पैदा करना है और यह मुश्किल काम नहीं है। यह तो खूबीकी बात है कि यहाँ अभी ३॥ करोड़ मुसलमान हैं—कोई जानता नहीं है कि कितने गए और कितने आनेवाले हैं। मानलो कि जितने गए हैं वे सब आ गए तो वे अपने घर-में रहे, उनका घर पड़ा है, उसमें हमको कोई खर्च तो करना नहीं पड़ेगा। उनका जो घर है वह हम दें, इतना ही हमारा काम है। लेकिन सब घर खाली कहा है ? उनमें तो शरणार्थी घुस गए हैं। तो भी उनको बसाना तो होगा ही। अगर हम ऊटपटाग बातें कर लेते हैं, लेकिन दिल साफ नहीं रखते तो बाहरवाले कहेंगे कि जो हिंदुस्तानके नुमाइंदे आए थे वे क्या ऐसे खोटे थे ? मैं समझता हूँ कि वे ऐसे नहीं हैं। वे दिन चले गए जब हम गुस्सा रखते थे कि वे चले जाएँ। आज हम सबको भाई-भाई समझते हैं।



मैं समझ लूँ कि दिल्लीके लोग अच्छे हो गए है, गुड़गावके लोग अच्छे हो गए हैं। मैं हालहीमें जब पानीपत गया था तब वहाँ सब ठीक रहते थे, लेकिन अब सुनता हूँ कि वहाँ जो शरणाथी आए है वे मुसलमानोंके घरमें चले गए है और अब मुसलमान पाकिस्तान जाना चाहते है। वे कह सकते हैं कि हम खुशीसे पाकिस्तान तो जाना नहीं चाहते, क्योंकि वहाँ खीर या पकवान तो पडा नहीं है पहननेको अच्छा कपडा भी नहीं है और यह हो भी कैसे सकता है, जैसे हम यहाँ है वैसे वे वहाँ है। और आखिर वहाँ बहुत इतजाम है और यहाँ नहीं, ऐसी बात तो है नहीं। वहाँ जो गए हैं वे लिखते है कि अगर हम हिंदुस्तानमें रहते तो अच्छा था। अब घरबार छोड़ दिया—कैपोंमें पड़े है, बडे परेशान है। ऐसा तो होगा ही। तो फिर क्या वजह है कि पानीपतके मुसलमान पाकिस्तान जाना चाहते है? अगर ऐसी बात है तो पानीपत मेरे लिए कसौटी बन जाती है और मुझे भी शायद वहाँ जाना पड जाय। वह यहाँसे ५० मील दूरीपर तो है। वह दूर नहीं कहा जा सकता, वह दिल्ली ही-जैसा है। अब अगर वहाँके एक भी मुसलमानको पाकिस्तान जाना पड़ेगा तो मुझे चुभेगा और आपको भी चुभेगा। हा, जब वे रहते है तो उन्हें जो पैसा मिलता है उसका खाना भी मिलना चाहिए। वे मेहनती हैं—कमाते है और खाते है। अगर पैसे दे दें और खाना न मिले तब फिर कैसे रहेगे? अगर ऐसे कारीगरको जो भाई-भाई बनकर रहते हैं, जाना पडे, क्योंकि वहाँ पंजाबसे दूसरे भाई आ गए हैं, तो इससे और खराब चीज कोई हो ही नहीं सकती। पानीपतमें जितने शरणाथी पडे है उनसे मैं कहूँगा कि वे मुसलमानोंका घर छोड़ दें और मुसलमान भी कहें कि हम रहेगे—हिफाजतके लिए हमें पुलिसकी जरूरत नहीं है, हम आपसमें रहेगे। पुलिसका यही काम रहे कि जितना अनाज आए उसे सबको दें, कपड़ा सबको दें, इससे ज्यादा काम करनेकी जरूरत नहीं। तब मैं कहूँगा कि कांग्रेस महासमितिने जो किया है वह अच्छा किया है और हम भी उसके साथ है। हम सब चाहे चार आनेके सदस्य हों या नहीं, कांग्रेसका अदब करते हैं। इतने दिनोतक जिस

संस्थाने देशकी सेवा की है तो आज भी, जब कि खिलाफ वातावरणमें जान-बूझकर जो चीज वह कह रही है उमकी ताईद करें और अमलमें लाएं ? बम, आज मैं इतना ही कहूंगा ।

: १५३ :

१९ नवंबर, १९४७

भाइयों और बहनों,

कल शामको मैंने हिंदू-मुस्लिम-संबंधोके बारेमें पास किये गए ए० आई० सी० सी० के खास ठहरावका जिक्र किया था । लेकिन आज ही मुझे मिसाल देकर आपसे यह कहना पड़ता है कि दिल्लीमें उस ठहरावको कैसे बेकार बनाया जा रहा है । मुझे इस बातकी कल्पना भी नहीं थी कि जिस शामको मैं जनताके बरतावके बारेमें अपना शक जाहिर कर रहा हूं, उसी शामको पुरानी दिल्लीके केन्द्रमें उसे सच साबित करके दिखाया जायगा । कल रात मुझसे कहा गया कि चादनी चौककी एक मुसलमानकी दुकानके सामने हिंदुओं और सिखोंकी बहुत बड़ी भीड़ इकट्ठी हुई थी । वह दुकान थी तो मुसलमानकी लेकिन उसका मालिक उसे छोड़कर चला गया था । वह इस शर्तपर एक निराश्रितको दी गई थी कि मालिकके लौट आनेपर उसे दुकान छोड़ देनी होगी । खुशीकी बात है कि दुकानका मालिक लौट आया । वह हमेशाके लिए अपना व्यापार नहीं छोड़ना चाहता था । जिस अफसरके हाथमें यह काम था, वह दुकानमें रहनेवाले निराश्रितके पास गया और उसे असल मालिकके लिए दुकान खाली कर देनेको कहा । पहले तो वह निराश्रित कुछ हिचकिचाया, लेकिन बादमें उसने कहा कि आप जब शामको दुकानका कब्जा लेनेके लिए आएंगे, तो मैं जरूर खाली कर दूंगा । अफसर शब शामको दुकानपर लौटा, तो उसे पता चला कि वहां रहनेवाले निराश्रितने दुकानका

कब्जा उसके मालिकको सौपने के बजाय अपने साथियों और दोस्तोंको इस बातकी सूचना कर दी, जो, कहा जाता है कि वहां धमकी दिखानेके लिए इकट्ठे हो गए थे। चादनी चौकके थोड़ेसे पुलिसवाले उस भीड़को काबूमें न रख सके। इसलिए उन्होंने ज्यादा मदद बुलाई। पुलिस या पौजके सिपाही आए और उन्होंने हवामें गोली चलाई। डरी हुई भीड़ बिखर तो गई, लेकिन साथ ही एक राहगीरको छरेसे घायल भी करती गई। तकदीरसे वह घाव जानलेवा साबित न हुआ। लेकिन फिसादी लोगोंके प्रदर्शनका अजीब नतीजा हुआ ! वह दुकान खाली नहीं की गई। मैं नहीं जानता कि आखिरमें उम अफसरके आदेशको ठुकरा दिया गया या इस वकततक वह दुकान खाली कर दी गई है। फिर भी, मुझे आशा है कि हिंदुस्तानको जो बहुमूल्य आजादी मिली है, उसमें अगर सरकारी सत्ताको सच्ची सत्ता बने रहना है, तो वह अपराधीको अपराधकी सजा दिये बिना न रहेगी। वरना सरकारकी सत्ता सत्ता ही न रह जायगी। मुझसे कहा गया है कि हिंदुओं और सिखोंकी वह भीड़ दो हजारसे कम न रही होगी।

यह खबर जिस तरह मुझे मिली, उसे कुछ कम करके ही मैंने सुनाया है। अगर फिर भी उसमें मुधारकी कोई गुजाइश हुई और वह मेरे ध्यानमें लाई गई, तो मैं खुशीमें आपको बता दूंगा।

यही सब कुछ नहीं है। दिल्लीके दूमरे हिस्सेमें मुसलमानोंको अपने घरोंसे जबरन निकालनेकी कोशिश की जा रही है, ताकि वहां हिंदू और सिख निराश्रितोंको जगह दी जा सके। इसका तरीका यह है कि सिख लोग अपनी तलवारे म्यानसे निकालकर बुमाते हैं और मुसलमानोंको अपने घर न छोड़नेपर भयानक बदला लेनेकी धमकी देकर डराते हैं। मुझसे यह भी कहा गया है कि सिख शराब पीते हैं, जिसके नतीजोंका आसानीसे अंदाजा लगाया जा सकता है। वह नंगी तलवारें लेकर नाचते हैं, जिससे रास्ता चलनेवाले लोग डर जाते हैं। मुझसे यह भी कहा गया है कि चांदनी चौकमें और उसके आसपास यह रिवाज है कि मुसलमान कबाब या गोश्तकी बनी दूसरी खानेकी चीजें नहीं बेचते, लेकिन सिख और शायद दूमरे निराश्रित भी बंद की

हुई ये चीजें वहां आजादीसे बेचते हैं। इससे उस मुहल्लेके हिंदुओंको बड़ा दुख होता है। यह बुराई यहांतक बढ़ गई है कि लोगोंको चांदनी चौकमें खडी भीडमें निकलना मुश्किल मालूम होता है। उन्हें डर लगता है कि कहीं उनके साथ बुरा या असभ्य बरताव न किया जाय। मैं अपने निराश्रित दोस्तोंसे अपील करता हूं कि वे अपने खातिर और अपने देशके खातिर इस तरहकी बातें न करें।

कृपाणोके बारेमें थोड़े समयके लिए यह कानून बना दिया गया है कि सिख एक खास नापमे बड़ी कृपाण नहीं रख सकते। इस पाबंदीके दरमियान बहुतसे सिख दोस्त मेरे पास आते हैं और मुझसे कहते हैं कि मैं अपना अमर डालकर एक खास नापसे बड़ी कृपाण रखनेपर लगाई पाबंदीको हटाने की कोशिश करूं। उन्होंने कुछ साल पहले दिया हुआ, प्रिवी कौंसिलका यह फैसला मुझे कह सुनाया जिसमे कहा गया है कि कोई सिख किसी भी नापकी कृपाण अपने साथ रख सकता है। मैंने वह फैसला नहीं पढ़ा है। मैं समझता हूं कि जजोंने कृपाणका अर्थ किसी भी नापकी 'तलवार' लगाया है। उम समयकी पंजाब-सरकारने प्रिवी कौंसिलके फैसलेपर अमल करनेके लिए यह ऐलान किया कि हर आदमी तलवार रख सकता है। इसलिए पंजाबमें कोई भी आदमी किसी भी नापकी तलवार रख सकता है।

मुझे पंजाब सरकार या सिखोंकी इस बातसे कोई हमदर्दी नहीं है। कुछ सिख दोस्तोंने मेरे सामने ग्रंथ साहबके ऐसे हिस्से पेश किये हैं, जो मेरी इस रायका समर्थन करते हैं कि कृपाण बेगुनाहों पर हमला करने या किसी भी तरह इस्तेमाल करनेका हथियार नहीं है। सिर्फ ग्रंथ साहबके आदेशोंको मानने वाले सिख ही विरले मौकोंपर बेगुनाह औरतों, मासूम बच्चों, बूढ़े और दूसरे असहाय लोगोंकी रक्षाके लिए कृपाणका उपयोग कर सकता है। इसी कारणसे एक सिख सवा लाख विरोधियोंके बराबर माना जाता है। इसलिए जो सिख नशा करता है, जुआ खेलता है और दूसरी बुराइयोंका शिकार है, उसे पवित्रता और संयमका धार्मिक प्रतीक कृपाणको रखनेका कोई हक

नहीं है, जो सिर्फ बताए हुए ढंग और मौकोंपर ही काममें लाई जा सकती है ।

मेरी रायमें कृपाणके मनमाने उपयोगको सही साबित करनेके लिए प्रिवी कौंसिलके गए-गुजरे फैमलोकी मदद चाहना बेकार और नुकसान-देह भी है । हम हालमें ही गुलामीके बंधनमें छूटे हैं । आजादीकी हालतमें सारी अच्छी पावदियोंको तोड़ना बिलकुल गैर मुनासिव है । क्योंकि उनके बिना समाज आगे नहीं बढ़ सकता । इसलिए मैं अपने मित्र दोस्तोंसे कहूंगा कि वे किसी भी ऐसे काममें, जिसके सही और मुनासिव होनेमें शक हो, कृपाणका उपयोग करके महान् सिख-पंथके नामपर धब्बा न लगावें । जिस पंथको ऐसे कई शहीदोंने, जिनकी बहादुरीपर सारी दुनियाको गर्व है, बनाया उसे वे मिटा न दें ।

मैं एक दूसरी बातकी तरफ आपका ध्यान खीचना चाहता हूँ । मुझे एक छावनीकी कहानी सुनाई गई, जिसमें फौजपर असभ्य बरतावका इलजाम लगाया गया है । छावनोका सारा जीवन भीतरी और बाहरी शुद्धता और सफाईका नमूना होना चाहिए । इसकी रक्षाके लिए दोनोंको एक-दूसरेसे बढकर कोशिश करनी चाहिए । इसलिए मुझे आशा है कि जो सूचना मुझे दी गई है, वह कानून और व्यवस्थाके इन रक्षकोंपर आम तौरपर लागू नहीं की जा सकती—वह एक अपवाद ही है । फौज और पुलिसको सचमुच सबसे पहली आजादीकी चमक और उत्साह महसूस करना चाहिए । उनके बारेमें लोगोको यह कहनेका मौका न मिले कि ऊपरसे लदे हुए भयानक संयम और पाबंदियोंमें ही उनसे अच्छा बरताव कराया जा सकता है । उन्हें अपने सही बरतावसे यह साबित कर देना है कि वे भी दूसरोंकी तरह हिंदुस्तानके योग्य और आदर्श नागरिक हो सकते हैं । अगर ये कानूनके रक्षक ही कानूनको ठुकराएंगे, तब तो राज चलाना भी नामुमकिन हो सकता है । और अखिल भारत-कांग्रेस-कमेटीके ठहरावोको ठीक तरहसे अमलमें लाना सबसे ज्यादा मुश्किल हो जायगा ।

तस्वीरका धुंधला पहलू बतानेके-वाद अब मैं आप लोगोंको उसका चमकीला पहलू भी खुशीसे बताऊंगा । मुझे आदर्श बहादुरी-

की एक आंखोंदेखी कहानीका जो वर्णन मिला है, वह मैं आपको सुनाता हूँ ।

“भीर मकबूल शेरवानी वारामूलामें नेशनल कान्फरेंसका एक नौजवान बहादुर नेता था । उसने अभी तीसवें बरसमें प्रवेश ही किया था ।

“यह जानकर कि वह नेशनल कान्फरेंसका बड़ा नेता है, हमलावरोंने उसे निशात टाकीजके पास दो खभोंसे बांध दिया । पहले उन्होंने उसे पीटा और बादमें कहा कि वह नेशनल कान्फरेंस और उसके नेता शेर काश्मीर शेख अब्दुल्लाको छोड़ दे । उन्होंने शेरवानीसे कहा कि वह आजाद काश्मीरकी आरजी हकूमतकी, जिसका हेडक्वार्टर पालंद्री में है, वफादारी की सौगंध ले ।

“शेरवानीने मजबूरीमें नेशनल कान्फरेंसको छोड़नेसे इन्कार कर दिया । हमलावरोंसे साफ कह दिया कि शेर काश्मीर अब राजके प्रधान मंत्री है । हिंदुस्तानी संघकी फौज काश्मीरमें आ पहुंची है और वह थोड़े ही दिनोंमें हमलावरोंको काश्मीरसे निकाल बाहर करेगी ।

“यह सुनकर हमलावर गुस्सा हुए और डर गए । और उन्होंने १४ गोलियोंमें उनका शरीर छलनी बना डाला । उन्होंने उसकी नाक काट ली, उसके चेहरेको बिगाड दिया, और उसके शरीर पर एक इस्तहार लगा दिया, जिसपर लिखा था—‘यह गद्दार है । इसका नाम शेरवानी है । सारे गद्दारोंका यही हाल किया जायगा ।’

“मगर इस बेरहमीभरे खून और आतंकके बाद ४८ घंटोंके भीतर ही शेरवानीकी भविष्यवाणी सच साबित हुई । हमलावर घबड़ाकर बारामूलासे भागे और हिंदुस्तानी फौजने जोरोंसे उनका पीछा किया ।”

यह ऐसी शहादत है जिसपर कोई भी अभिमान कर सकता है, फिर वह हिंदू, सिख, मुसलमान या दूसरा कोई भी क्यों न हो ।

एक दोस्तने मुझे फखकी एक ऐसी मिसाल सुनाई है, जिसका तेज दुखदायी परिस्थितियोंमें भी कम नहीं होता, और दोस्तीका ऐसा उदाहरण बताया है, जो कड़े-से-कड़े वक्तमें भी खरी उतरती है । यह नारायणसिंह नामके एक पुराने अफसरकी कहानी है । उन्होंने पच्छिमी

पंजाबमें अपनी बहुत बड़ी मिल्कियत खो दी है। अब वह दिल्लीमें हैं। उनके पाम कुछ भी नहीं बचा है। इसलिए या तो उन्हें अब भीख मांगनेपर लाचार होना पड़े या मौतका शिकार होना पड़े। वह अपने एक पुराने दोस्तसे मिले, जिसे वह अपने साथ दुःखी नहीं होने देना चाहते थे, क्योंकि अपनेपर आए हुए दुर्भाग्यकी उन्हें बिलकुल परवाह नहीं थी। वह सिख अफसर अपने दोस्त और माथी अफसर अलीशाहसे मिलकर बेहद खुश हुए। अलीशाह भी अपना सब कुछ खो बैठे हैं। वे फिरकेवाराना पागलपनकी वजहसे नहीं, बल्कि किमी और कारुण्यमें बद-किस्मतीके शिकार हुए हैं। वह भी नारायणमिहकी तरह ही बहादुर है, और दोनोंको एक-दूसरेकी दोस्तीका अभिमान है। वे दोनों अपनी पच्चीस सालकी जुदाईके बाद जब मिले, तो इतने खुश हुए कि अपने दुर्भाग्यको भूल गए।

: १५४ :

२० नवंबर, १९४७

भाइयो और बहनो,

मुझे एक ही शरूमकी तरफसे दो चिट्ठे मिली है, जिनमेंसे एकमें लिखनेवाले भाईने कहा है कि उन्होंने अपनी नौकरी छोड़ दी है और वे मेरे मातहत काम करना चाहते हैं। दूसरी चिट्ठेमें उन्होंने प्रार्थनामें एक भजन गानेकी अपनी इच्छा जाहिर की है। उनकी पहली इच्छाके बारेमें मुझे कहना पड़ता है कि उन्होंने अपनी नौकरी छोड़कर गलती की है। यह सच है कि अंग्रेजी हकूमतके दिनोंमें मैंने लोगोको सरकारसे असह-योग करनेकी सलाह दी थी, मगर अब ऐसी बात नहीं है। अगर कोई आदमी चाहे, तो वह अपनी रोजी कमानेके लिए कहींपर नौकरी करते हुए भी अपने देशकी सेवा कर सकता है। हर रोजी कमानेवाला शरूम, अगर वह ईमानदारीसे और किसी भी किस्मकी हिंसा किये बगैर ऐसा

करता है, देशसेवा ही करता है। लेखकको यह भी महसूस करना चाहिए कि मेरे पास उनके लिए कुछ काम नहीं है। अगर वे कुछ सेवा करना चाहते हैं, तो उन्हें उम गोशालामें अपनी सेवाएं देनी चाहिए जिसका मैं अभी जिज्ञा करूंगा।

प्रार्थनामे भजन गानेके बारेमे तो यह है कि हर किसीको उसमें गाने नहीं दिया जा सकता। मिर्फ वे ही लोग पहलेमे इजाजत लेकर गा सकते है, जो भगवान्के सेवक कहे जाते हैं।

(उम्के बाद गांधीजीने मुचेतादेवी और उनके साथी कार्यकर्त्ताओंके साथ किये गए ओखला छावनीके अपने मुआइनेका जिज्ञा किया। उन्होंने कहा—)

उस छावनीकी तारीफके लायक सफाईको देखकर मुझे खुशी हुई। वहांपर जगह-जगह यात्रियोंके लिए धर्मशालाएं बनी है, जो मेलोंके वक्त वहां आते है। वे मेले निश्चित समयके बाद वहां भरते रहते है। ये धर्म-शालाएं अब निराश्रितोंके काममें लाई जाती है। वहां पानीकी कुछ दिक्कत है, जिसे अधिकारी लोग दूर करनेकी कोशिश कर रहे है। इसमे मुझे कोई शक नहीं कि आज वहां जितने निराश्रित है उनसे कही ज्यादा निराश्रितोंको, अगर पानी पुरानेकी गारटी दी जा सके, उस जगहमें आसरा दिया जा सकता है।

जब मैं निराश्रितोंके बारेमें बोल रहा हूं, तब कुछ ऐसे दोषोंके बारेमे उनका ध्यान खीचना चाहूंगा जो मुझे बताए गए है। मुझसे यह कहा गया है कि निराश्रितोंमें आपसमें ही काला बाजार चल रहा है। जिन अफसरोंके जिम्मे निराश्रितोंकी देखभालका काम है, वे भी दोषी बताए जाते हैं। मुझसे कहा गया है कि जिन अफसरोंके हाथमें छावनियोंका इंतजाम है, उन्हें घूस दिये बिना वहां जगह पाना मुमकिन नहीं है। दूसरी तरहसे भी उनका बरताव दोषसे परे नहीं माना जाता। यह ठीक है कि सभी अफसर दोषी नहीं हो सकते, लेकिन एक पापी सारी नावको डुबो देता है।

इसके बाद मुझसे कहा गया है कि निराश्रित लोग छोटी-मोटी चोरियां भी करते हैं। मैं उनसे पूरी ईमानदारी और खरे बरतावकी



आशा रखता हूँ। मुझे यह रिपोर्ट दी गई है कि निराश्रितोंको जाड़ेसे बचनेके लिए जो रजाइयां दी जाती है, उनमेंसे कुछ चीर दी जाती है, उनकी रूई फेंक दी जाती है और छीटके कमीज वगैरा बना लिये जाते हैं। मुझे इसी तरहकी दूसरी बहुत-सी बातें बताई गई है, लेकिन मैं निराश्रितोंके सारे बुरे कार्योंका वर्णन करके आपका वक्त नहीं बरबाद करना चाहता। मैं आज शामके विषयपर जल्दी ही आना चाहता हूँ।

दिल्लीकी किशनगज नामकी बस्तीमें एक गोशालाका सालाना जलसा हो रहा है। कल आचार्य कृपलानी उस जलसेके सभ्य बनने-वाले हैं और मुझपर यह जोर डाला गया है कि मैं कम-से-कम १० मिनटके लिए तो भी जलसेमें जाऊँ। मुझे लगा कि मुझे किसी जलसे या उत्सवमें सिर्फ शोभा के लिए नहीं जाना चाहिए। १० मिनटमें न तो वहाँ मैं कुछ कर सकता हूँ और न देख सकता हूँ। और, मैं सांप्रदायिक सवालोंमें ही इतना उलझा रहता हूँ कि मुझे दूसरी बातोंकी तरफ ध्यान देनेका समय नहीं मिलता। इसलिए मैंने अपनी मजबूरी जाहिर की। जलसेका इंतजाम करनेवाले लोगोंने मेरी लाचारीको महसूस करके मुझे माफ कर दिया और कहा कि अगर आप गोसेवाके बारेमें—खासकर गोशालाओंके बारेमें—अपनी बात प्रार्थना-सभामें कह देगे, तो हमें संतोष हो जायगा। मैंने उनकी यह बात खुशीसे मान ली। मैं माफ शब्दोंमें यह कह चुका हूँ कि हिंदुस्तानके पशु-धनको सभालने व बढ़ानेका काम और गाय और उसकी संतानके साथ उचित बरताव करनेका काम सियासी आजादी लेनेके कामसे कहीं ज्यादा कठिन है। मैं इस मामलेमें श्रद्धा और लगनसे काम करनेका दावा करता हूँ। मेरा यह भी दावा है कि मुझे इस बातका सूच्चा ज्ञान है कि गाय कैसे बचाई जा सकती है। लेकिन मैं यह कबूल करता हूँ कि अभीतक मैं आम लोगोंपर किसी तरह ऐसा असर नहीं डाल सका जिससे वे इस सवालपर उचित ध्यान दे सकें। जो लोग गोशालाओंका इंतजाम करते हैं वे उनके लिए पैसा लगाना या फंड जमा करना तो जानते हैं, लेकिन हिंदुस्तानके पशु-धनका वैज्ञानिक-ढंगसे पालन-पोषण करनेका उन्हें बिलकुल ज्ञान नहीं होता। वे यह नहीं जानते कि गायको कैसे पाला जाय कि वह ज्यादा दूध दे। उन्हें यह भी नहीं

मालूम कि गायके दिये हुए बैलोंका कैसे विकास किया जाय, या उनको नसल कैसे सुधारी जाय ।

इसलिए हिंदुस्तानभरमें गोशालाएं ऐसी सस्थाएं होनेके बजाय—जहा कोई शरूस हिंदुस्तानके ढोरोंको ठीक तरहसे पालनेकी कला सीख सके, जो आदर्श डेरिया हों, और जहांसे लोग अच्छा दूध, अच्छी गाये, अच्छी नसलके सांड और मजबूत बैल खरीद सकें—सिर्फ ऐसी जगहे है, जहां ढोरोंको बुरी तरह रखा जाता है । इमका नतीजा यह हुआ है कि हिंदुस्तान दुनियांमें ऐमा खास देश होनेके बजाय, जहा बडे अच्छे ढोर हों, और जहा सस्ते-से-मस्ते दामोपर जितना चाहो उतना शुद्ध दूध मिल सके, आज इस मामलेमें शायद दुनियाके सारे देशोंसे नीचे है । गोशाला-वाले इतना भी नहीं जानते कि गोबर और गोमूत्रका अच्छे-से-अच्छा क्या उपयोग किया जाय ; न वे यही जानते हैं कि मरे हुए जानवरका कैसे उपयोग किया जाय । नतीजा यह हुआ है कि अपने अज्ञानकी वजहसे उन्होंने करोडो रुपए गवा दिए हैं । किसी माहिरने कहा है कि हमारा पशुधन देशके लिए बोझ है और यह सिर्फ नष्ट कर देनेके ही काबिल है । मैं इससे सहमत नहीं हूं । मगर यदि आम अज्ञान इमी तरह कुछ दिनोतक और बना रहा, तो मुझे यह जानकर ताज्जुब नहीं होगा कि पशु देशके लिए बोझ बन गए हैं । इसलिए मुझे उम्मीद है कि इस गोशालाके प्रबध करनेवाले इसे हर दृष्टिकोणसे एक आदर्श सस्था बनाने की पूरी-पूरी कोशिश करेंगे ।

: १५५ :

२१ नवंबर, १९४७

भाइयो और बहनो,

जब मैं आप लोगोंके सामने अपना भाषण दे रहा हूं, तब शायद जिस गोशालाके बारेमें मैंने कल शामको आपसे कुछ कहा था, उसका

सालाना जलसा अभी हो रहा है। मैं एक बात कहना चाहूंगा। कल शामके अपने भाषणोंमें मैंने फौजियोंके लिए हिंदुस्तानमें चलाई जानेवाली विभिन्न डेरियोंका जिक्र नहीं किया था। डॉ० राजेन्द्रप्रसादने मुझे बतलाया है कि वे डेरिया अभी भी चल रही हैं। बरसों पहले मैं बंगलोरकी सेंट्रल डेरी देखने गया था। तब कर्नल स्मिथकी देख-रेखमें वह चल रही थी। मैंने वहाँ कुछ सुदर ढोर देखे थे। उनमें एक इनाम पाई हुई गाय थी। वे लोग मानते थे कि एशियाभरमें वह सबसे अच्छी गाय है। वह हर रोज ७५ पौंड दूध देती थी या एक ही बारमें इतना दूध देती थी, यह मुझे बराबर याद नहीं है। वह गाय बिना किसी रोक-टोकके चाहे जहाँ घूम-फिर सकती थी। उसके लिए जहाँ-तहाँ चारा रखा रहता था, जिसे वह चाहे तब खा सकती थी। यह इस तसवीरका अच्छा पहलू है।

दूसरा पहलू मैंने नहीं देखा, मगर मुझे प्रामाणिक तौरपर कहा गया है कि बहुतसे नर बछड़ोको मार डाला जाता है, क्योंकि उन सबको बोझ ढोने लायक बल नहीं बनाया जा सकता। ये डेरिया, बहुत ज्यादा नहीं, तो सैकड़ों एकड़ जमीन घेरे हुए है। ये सब खास तौरपर यूरोपियन सिपाहियोंके लिए है। इनमें कई करोड़ रुपया लगा है। अब चूँकि ब्रिटिश सिपाही हिंदुस्तानमें नहीं है, इसलिए मैं इनकी और ज्यादा जरूरत नहीं समझता। मुझे पूरा विश्वास है कि अगर हिंदुस्तानी सिपाहीको यह मालूम हो कि ये खर्चीली डेरिया उसके लिए चलाई जा रही है, तो उसे शर्म मालूम होगी। मुझे यह भी विश्वास है कि हिंदुस्तानी सिपाही ऐसे किसी खाम बरतावका दावा नहीं करेगा जिसका मामूली नागरिक भी उतना ही हकदार न हो।

गद्य और भ्रम के बारेमें सबसे ज्यादा प्रामाणिक और शायद पूर्ण साहित्य, खादी-प्रतिष्ठानके श्री सतीशचंद्रदास गुप्तद्वारा लिखे हुए एक बड़े भारी ग्रंथमें पाया जा सकता है। जहाँ-तहाँके साहित्यके अवतरणोंसे इस ग्रंथको नहीं भरा गया है, बल्कि उसे निजी अनुभवके आधारपर, जब वे एक बार जेलमें थे, तब लिखा गया है। बंगाली और हिंदुस्तानीमें उसका अनुवाद हो चुका है। पुस्तकको ध्यानसे पढ़ने-

वाले लोग इसे हिंदुस्तानके पशुधनको अच्छा बनाने और दूधकी पैदावार-को बढ़ानेके काममें बहुत-उपयोगी पाएंगे। इस किताबमें गाय और भैंसकी तुलना भी की गई है।

(इसके बाद गाधीजीने एक सवालका जिक्र किया ; जो उनके पास श्रोताओंमेंसे किसीने भेजा था। सवाल यह था—हिंदू क्या है ? इस शब्दकी उत्पत्ति कैसे हुई ? क्या हिंदुत्व नामकी कोई चीज है ? इसका जवाब देते हुए गाधीजीने कहा—) ये सब वक्तके लिए योग्य सवाल है। मैं इतिहासका कोई बड़ा जानकार नहीं हूँ। मैं विद्वान् होनेका दावा भी नहीं करता। मगर हिंदुत्वपर लिखी हुई किसी प्रामाणिक किताबमें मैंने पढ़ा है कि हिंदू शब्द वेदोंमें नहीं है। जब सिकंदर महान्ने हिंदुस्तानपर चढ़ाई की, तब सिंधु नदीके पूरवके देशमें रहनेवाले लोग, जिसे अंग्रेजीदां हिंदुस्तानी 'इंडस' कहते हैं, हिंदूके नामसे पुकारे गए। सिंधुका 'स' ग्रीक भाषामें 'ह' हो गया। इस देशके रहनेवालोंका धर्म हिंदू-धर्म कहलाया, और जैसा कि आप लोग जानते हैं, यह सबसे ज्यादा सट्टिप्पणु (रवादार) धर्म है। इसने उन ईसाइयोंको आमरा दिया जो विधर्मियोंसे सताए जाकर भागे थे। इसके सिवा इसने उन यहूदियोंको, जो बेनिडजराइल कहे जाते हैं; और पारमियोंको भी आमरा दिया। मैं इस हिंदू-धर्मका सदस्य होनेमें अभिमान महसूस करता हूँ जिसमें सभी धर्म शामिल हैं और जो बड़ा सहनशील है। आर्य विद्वान् वैदिक धर्मको मानते थे और हिंदुस्तान पहले आर्यावर्त कहा जाता था। वह फिरसे आर्यावर्त कहलाए ऐसी मेरी कोई इच्छा नहीं है। मेरी कल्पनाका हिंदू-धर्म मेरे लिए अपने आपमें पूर्ण है। बेशक, उसमें वेद शामिल हैं, मगर उसमें और भी बहुत कुछ शामिल है। यह कहनेमें मुझे कोई नामुनासिब बात नहीं •मालूम होती कि हिंदू-धर्मकी महत्ताको किसी भी तरह कम किये बगैर मैं मुसलमान, ईसाई, पारसी और यहूदी-धर्ममें जो महत्ता है उनके प्रति हिंदू-धर्मके बराबर ही श्रद्धा जाहिर कर सकता हूँ। ऐसा हिंदू-धर्म तबतक जिंदा रहेगा, जबतक आकाशमें सूरज चमकता है। इस बातको तुलसीदासने एक दोहेमें रख दिया है—

दया धरमको मूल है, पाप मूल अभिमान ।

तुलमी दया न छोड़िये, अब लगी घटमें प्रान ॥

मेरे ओखला छावनीके मुआइनेके वक्त जो बहन मेरे साथ थी, वे इम खयालसे घबडा गई कि निराश्रितोकी कुछ छावनियोंमें बुरा आचरण होनेकी मैंने जो बात कही थी, उसका संबंध कही ओखला छावनीसे तो नहीं है । ओखला छावनीको मैंने बहुत जल्दीमे देखा है, इसलिए उसके बारेमे ऐमो कोई बात कहना मेरे लिए नामुमकिन है । अपने भाषणमें मैंने आम छावनियोंमें होनेवाले बुरे आचरणोंका ही जिक्र किया है ।

मै इस बातका जिक्र किए बिना नहीं रह सकता कि मुझे जो सूचना मिली है उसके मुताबिक दिल्लीकी करीब १३७ मसजिदें हालके दंगोंमें बरदाद-सी कर दी गई है । उनमेसे कुछको मंदिरोंमें बदल डाला गया है । ऐसी एक मसजिद कनाँट प्लेसके पास है, जिसकी तरफ किसीका भी ध्यान गए बिना नहीं रह सकता । आज उसपर तिरंगा झंडा फहरा रहा है । उसे मंदिरका रूप देकर उसमे एक मूर्ति रख दी गई है । मसजिदोको इम तरह बिगाडना हिंदू और सिख-धर्मपर कालिख पोतना है । मेरी रायमें यह बिलकुल अधर्म है । जिस कलकका मैंने जिक्र किया है, उसे यह कहकर कम नहीं किया जा सकता कि पाकिस्तानमें मुसलमानोंने भी हिंदू-मंदिरोंको बिगाडा या उन्हे मसजिदोंका रूप दे दिया है । मेरी रायमें ऐसा कोई भी काम हिंदू-धर्म, सिख-धर्म या इस्लाम-को बरवाद करनेवाला काम है ।

(गांधीजीने इस बारेमें अखिल भारत-कांग्रेस-कमेटीका हालका ठहराव लोगोंको सुनाया ।)

आज हमेशासे ज्यादा समयके लिए प्रार्थना-सभामे ठहरनेका खतरा उठाकर भी मै अतमें एक बात कह देना अपना फर्ज समझता हूं । मुझसे यह कहा गया है कि गुडगांवके पाम रोमन कैथोलिकोंको सताया जाता है । जिस गावमें यह हुआ है, उसका नाम कन्हाई है । वह दिल्लीसे करीब २५ मीलपर है । एक हिंदुस्तानी रोमन कैथोलिक पादरी और एक गांवके ईसाई प्रचारक मुझसे मिलने आए थे । उन्होंने मुझे वह खत

दिखाया जिसमे कन्हाई गावके रोमन कैथोलिकोंने हिदुओंद्वारा अपने सताये जानेकी कहानी बयान की थी। तर्जुब यह है कि वह खत उर्दूमें लिखा था। मैं समझता हूं कि उस हिस्सेके रहनेवाले हिदू, सिख या दूसरे लोग केवल हिदुस्तानी ही बोल सकते और उर्दू-लिपिमें ही लिख सकते हैं। सूचना देनेवाले लोगोंने मुझे बताया कि वहाके रोमन कैथोलिकोंको यह धमकी दी गई है कि अगर वे गाव छोड़कर चले नहीं जायगे, तो उन्हें नुकसान उठाना पडेगा। मुझे आशा है कि यह धमकी भूठी है और वहाके ईसाई भाई-बहनोको विना किसी रुकावटके अपना धर्म पालने और काम करने दिया जायगा। अब हमे सियामी गुलामीसे आजादी मिल गई है। इसलिए आज भी उन्हें धर्म और कामकी वही आजादी भोगनेका हक है, जो वे ब्रिटिश हफूमतके दिनोंमें भोगते थे। मिली हुई आजादीपर यूनियनमे सिर्फ हिदुओंका और पाकिस्तानमें सिर्फ मुसलमानोंका ही हक नहीं है। मैं अपने एक भाषणमें आप लोगोसे कह चुका हूं कि जब यूनियनमें हिदुओं और सिखोका मुसलमानोके खिलाफ भडका हुआ गुस्सा कम हो जायगा, तो संभव है वह दूसरोपर उतरे। लेकिन जब मैंने यह बात कही थी तब मुझे यह आशा नहीं थी कि मेरी भविष्यवाणी इतनी जल्दी मच सावित होने लगेगी। अभीतक मुसलमानोके खिलाफ बड़ा हुआ गुस्सा पूरी तरह शांत नहीं हुआ है। जहातक मैं जानता हूं, ये ईसाई विलकुल निर्दोष है। मुझे सुझाया गया कि उनका गुनाह यही है कि वे ईसाई है। इससे भी ज्यादा बड़ा गुनाह है कि वे गाय और सूअर का गोश्त खाते हैं। मैंने उत्सुकतासे मिलने आये हुए पादरीसे पूछा कि इस बातमें कोई मचाई है? तब उन्होंने कहा कि इन रोमन कैथोलिकोंने अपनी मरजीसे बहुत पहले ही गाय और सूअरका मांस खाना छोड़ दिया है। अगर इस तरहका नादानीभरा द्वेष चालू रहा तो आजाद हिंदुस्तानका भविष्य अंधेरा ही समझिए। वह पादरी जब रेवाडीमें थे, तब उनकी खुदकी साइकिल उनसे छीन ली गई और वह मौतझे वाल-बाल वचे। क्या यह दुःख सारे गैर-हिदुओं और गैर-सिखोंको मिटाकर ही मिटेगा?

: १५६ :

२२ नवंबर, १९४७

(गुडगांवके नजदीक एक गांवमे ईसाइयोंके साथ होनेवाले बुरे बर-  
तावका फिरसे जिक्र करते हुए गाधीजीने अपने आजके भाषणमे कहा —)  
भाइयो और बहनो,

मुझे खबर मिली है कि कुछ-कुछ ऐसा ही बरताव सोनीपतके ईसा-  
इयोंके साथ हुआ है। मुझसे कहा गया है कि पहले तो वहां ईसाइयोसे  
प्रार्थना की गई कि वे निराश्रितोंको अपने मकानोंका उपयोग करने दें।  
ईसाइयोंने खुशीमे इसकी इजाजत दे दी और इसके लिए उन्हे धन्यवाद  
भी दिया गया। मगर यह धन्यवाद अभिशापमें बदल गया; क्योंकि  
उनके दूसरे मकान भी जबरदस्ती निराश्रितोंके काममें ले लिये गए और  
उनमे कह दिया गया कि अगर वे सोनीपतमे अपनी जिदगीको बहुत दुःखी  
नहीं देखना चाहते, तो वहांसे चले जायं। अगर यह बात ऐसी ही हो,  
जैसी कि वह कही गई है, तो साफ जान पड़ता है कि यह बीमारी बढ़  
रही है और कोई नहीं बता सकता कि यह बीमारी हिंदुस्तानको कहां  
ले जानेवाली है।

जब मैं कुछ दोस्तोंसे चर्चा कर रहा था, तब मुझसे कहा गया कि  
जबतक पाकिस्तानमे होनेवाली इमी किस्मकी बुराइयां कम नहीं होतीं,  
तबतक हिंदुस्तानी सधमे ज्यादा सुधार की उम्मीद नहीं की जा सकती।  
इस बातके समर्थनमे मेरे सामने लाहौरके वारेमे जो कुछ अखबारोंमें  
छपा है, उसका उदाहरण रखा गया। मैं खुद अखबारोंकी खबरोंको  
सोलह-आने सच नहीं मानता और मैं अखबार पढ़नेवालोंको भी चेतावनी  
दूंगा कि वे उनमे छपी कहानियोंका अपने ऊपर आसानीसे असर न पड़ने  
दें। अच्छे-से-अच्छे अखबार भी खबरोको बढा-चढाकर कहने और उन्हें  
रंगनेसे बरी नहीं है। मगर मान लीजिए कि जो कुछ आपने अखबारोंमें  
पढा वह सब सच है, तो भी एक बुरे नमूनेकी कभी नकल नहीं की  
जानी चाहिए।

एक ऐसे समकोण चौखटकी कल्पना कीजिए, जिसमें स्लेट नहीं लगी है। अगर उस चौखटको जराभी षेढगे तरीकेसे पकडा जाय, तो उसके समकोण न्यूनकोण और अधिककोणमें बदल जायेंगे। और अगर चौखटको एक कोनेपर फिरसे ठीक ढंगसे पकडा जाय, तो दूसरे तीन कोने अपने आप समकोण बन जायेंगे। इसी तरह अगर हिन्दुस्तानी सघकी सरकार और लोग, सही बरताव करें, तो मुझे इसमें जरा भी शक नहीं कि पाकिस्तान भी ऐसा ही करने लगेगा और सारा हिन्दुस्तान फिरसे समझदार बन जायगा। ईसाइयोंके साथ किये गए बुरे बरतावको, जिन्होंने, जहांतक में जानता हूं, कोई अपराध नहीं किया है, इस बातका संकेत समझा जाय कि इस पागलपनको और ज्यादा बढ़ने देना ठीक नहीं है। और अगर हिन्दुस्तानको दुनियाके सामने अपना अच्छा लेखा-जोखा रखना है, तो एकदम और तेजीके साथ इस पागलपनका मुकाबला किया जाय।

(इसके बाद निराश्रितोंकी समस्यापर बोलते हुए गांधीजीने कहा—)

उनमें डाक्टर, वकील, विद्यार्थी, शिक्षक, नर्स वगैरा है। अगर उन्होंने गरीब निराश्रितोंसे अपने आपको अलग कर लिया, तो वे अपने ऊपर पड़े हुए एकसे दुर्भाग्यसे कोई सवक नहीं ले पायेंगे। मेरी राय है कि सब व्यवसायी और गैर-व्यवसायी, धनवान और गरीब निराश्रित एक साथ रहे और जिस तरह लाहौरके धनवान लोगोंने लाहौरको आदर्श शहर बनाया—और जिसे हिन्दुओं और सिखोंको लाचार होकर खाली करना पड़ा—उस तरह वे भी आदर्श शहर बसाएं। ये शहर, दिल्ली-जैसी धनी आबादीवाले शहरोंका बोझ हलका करेंगे और इनमें रहनेवाले लोगोंकी तंदुरुस्ती बढ़ेगी और उनकी तरक्की होगी। अगर कुसक्षेत्रकी बड़ी छावनीमें रहनेवाले दो लाखसे ऊपर निराश्रित बाहरा और भीतरी सफाईके मामलेमें आदर्श बन गए, अगर व्यवसायी और धनवान गरीब निराश्रितोंके साथ बराबरीके आधारपर रहे, अगर उन्होंने तंबूओंकी इस ब्रस्तीमें अच्छी सड़कें बनाकर संतोषकी जिदगी बिताई, अगर वे सफाईसे लगाकर सारे काम खुद करते रहे और दिनभर किसी-न-किसी उपयोगी काममें लगे रहे, तो वे सरकारी बजटपर बोझ नहीं रह जायेंगे।



और उनकी सादगी और सहयोगको देखकर शहरोंमें रहनेवाले लोग सिर्फ उनकी तारीफ करके ही नहीं रह जायेंगे, बल्कि उन्हें अपने जीवनपर शर्म मालूम होगी और वे निराश्रितोंकी सारी अच्छी बातोंकी नकल करेंगे। तब मौजूदा कड़ुवाहट और आपसी जलन एक मिनटमें गायब हो जायगी। तब निराश्रित लोग, चाहे वे कितनी ही बड़ी तादादमें क्यों न हों, केंद्रीय और मुकामी सरकारोंके लिए चिंताके विषय नहीं रह जायेंगे। लाखों निराश्रितोंद्वारा वितार्थ गई ऐसी आदर्श जिंदगीकी दुःखी दुनिया तारीफ करेगी।

अंतमें मैं कंट्रोलोंको हटानेके बारेमें खासकर अनाज और कपड़ेका कंट्रोल हटानेके बारेमें चर्चा करूंगा। सरकार कंट्रोल हटानेमें हिचकिचाती है, क्योंकि उमका खयाल है कि देशमें अनाज और कपड़ेकी मच्ची तंगी है। इसलिए अगर कंट्रोल हटा दिया गया तो इन चीजोंके दाम बहुत बढ़ जायेंगे। इससे गरीबोंको बड़ा नुकसान होगा। गरीब जनताके बारेमें सरकारका यह खयाल है कि वह कंट्रोलोंके जरिए ही भुखमरीसे बच सकती है। और तन ढकनेको कपड़ा पा सकती है। सरकारको व्यापारियों, अनाज पैदा करनेवालों और दलालोंपर शक है। उसे डर है कि ये लोग कंट्रोलोंके हटनेका बाजकी तरह रास्ता देख रहे हैं, ताकि गरीबोंको अपना शिकार बनाकर बेईमानीसे कमाये हुए पैसेसे अपनी जेबें भर सकें। सरकारके सामने दो बुराइयोंमेंसे किसी एकको चुननेका मवाल है। और उनका खयाल है कि मौजूदा कंट्रोलोंको हटानेके बदले बनाए रखना कम बुरा है।

इसलिए मैं व्यापारियों, दलालों और अनाज पैदा करनेवालोंसे अपील करता हूं कि वे अपने प्रति किये जानेवाले इस शकको मिटा दें और सरकारको यह यकीन दिला दें कि अनाज और कपड़ेका कंट्रोल हटनेसे कीमतें ऊंची नहीं चढ़ेंगी। कंट्रोल हटानेसे काला बाजार और बेईमानी जइसे भले ही न उखाड़ी जा सकें, लेकिन इमसे गरीबोंको आजसे ज्यादा सुख और आराम मिलेगा।

: १५७ :

२३ नवंबर, १९४७

भाइयो और बहनो,

एक भाई लिखते है कि अगर हक नहीं मिले तो क्या हिंसाका मार्ग नहीं लेना चाहिए ? हिंसासे हम हक ले नहीं सकते । मै तो कहूंगा कि हिंसासे कुछ मिल ही नहीं सकता । लगता तो है कि मिल सकता है, लेकिन कैसे ? हां, एक बच्चा है, उसके हाथमें रुपया है, उसको दो-चार तमाचा मार दू और रुपया ले लूं, तो मीठा तो लगेगा कि रुपया तो ले लिया लेकिन मैने गुमाया कितना ! बच्चा बेचारा करे क्या ? लेकिन मेरा दिल चुभेगा कि बेचारे बच्चेका रुपया ले लिया, मारपीट करके । लेकिन ऐसे पाजी दुनियामें भरे पड़े है । मै तो ऐसा कर नहीं सकता । ऐमा छीननेका मेरा हक नहीं है । छीन लिया तो नतीजा बुरा होगा । इसलिए मै कहता हूं कि हिंसासे हक ले नहीं सकते । हक लेनेका एक ही तरीका है और वह मैने प्रकट कर दिया है । वह सबको पसंद पडा । उसमें लिखा है कि लोगोंका हक क्या है और कैसे मिल सकता है । मै तो कहूंगा कि हक है ही नहीं । जिसके पास फर्ज नहीं है तो उसका हक नहीं है, अर्थात् सब हक अपने फर्जमेंसे निकलता है—फर्ज नहीं तो हक नहीं है । जैसे मै खाता हूं, खानेका धर्म है तो खाता हूं, शौकसे लिया तो कुछ-न-कुछ रोग पैदा होगा । अगर खाता हूं धर्म समझकर, ईश्वरका नाम लेता हूं, दुनियाकी सेवा करता हूं तो मुझे हक मिल जाता है । क्या मिलता है ? सेवा करनेका हक मिलता है । आप कहेंगे कि इसको हक कैसे कहेंगे ? आप विचार करेंगे तो यह मालूम हो जायगा । मै तो कहूंगा कि बही हक हो जाता है । मानो कि मै दिनभर काम करता हूं तो आठ आना कमा लेता हूं—वह आठ आना हकसे मिलता है । हक कैसे आया ? काम किया तब । काम न करूं और आठ आना पैसा लूं तो हकसे

नहीं लिया, छीन लिया। हक तो तभी होता है जब मजदूरी करनेका इकारार कर दिया और वह दिलसे किया अर्थात् मनसे, वचनसे, कर्मसे किया। लेकिन अगर दिलसे काम नहीं करता हूँ, सरदारका बिगाड़ता हूँ, सरदार देखता नहीं है, इसलिए धोखा दू तो वह पाप है। और जब देखता हूँ कि दूसरेको तो एक रुपया मिल रहा है तो मैं भी एक रुपया ले सकता हूँ, लेकिन कब? सरदारको कहकर। उनको कहूँ सबको तो एक रुपया मिलता है तो मैं कैसे आठ आनेमें काम करूँ—एक रुपया नहीं तो पंद्रह आने तो दे दो। वह कहे कि आठ आनेमें काम करो तो करो नहीं तो चले जाओ। तब मैं क्या करूँ? क्या माल जला दूँ, उसका काम रोक दूँ, धरना दूँ, फाका करूँ, क्या करूँ? मैं कहूँगा कि मैं इस्तीफा दे सकता हूँ, लेकिन आठ आनेमें तो मजदूरी नहीं कर सकता हूँ—यह तो शराफत हुई। मैं तो कहूँगा कि जो कुछ करना चाहो वह शराफतसे करो। शराफतमें यही आता है कि हम धर्मका पालन करें, फर्जको अदा करें और फर्ज करके अहिंसासे हक पैदा करें। हिंसाके मारफत कुछ भी लेनेकी कोशिश न करें—इसीसे दुनिया चलती है, नहीं तो दुनिया बिगड़ती है।

तो क्रिस्तियोंके बारेमें तो कह दिया था। आज मैं आप लोगोंको हरिजनोके बारेमें कहूँगा। वह तो हमारे लिए शर्मकी बात है कि रोहतकमें, रोहतक जिलेमें कहो, हर जगह हरिजन पड़े हैं—पहले भी थे, अब भी हैं। तो वहां भी हरिजन पड़े हैं। वहां तो जाट लोग पड़े हैं, गायद अहीर भी पड़े हैं। उनके दिलमें ऐसा हुआ कि हरिजन है, वे हमारे गुलाम है, जो कुछ काम लेना है लेंगे—वहां फिर हक की बात आ गई—वे तो जन्मसे गुलाम पैदा हुए हैं। पानी चाहिए तो दें, खाना खाए तो ठीक है, नहीं तो हकसे ले नहीं सकते। इसको मैं तकबरी (अभिमान) मानता हूँ। जब अंग्रेजी सल्तनत थी तब चल्ती थी और अब वह चीज ज्यादा बन गई। बेचारे हरिजन गरीब हैं तो मेरे पास आए और कहा कि हमपर ऐसी गुजर रही है तो क्या हम गुलामीमें रहें, कि मर जाएं या रोहतक छोड़ दें या क्या करें? अभी वे छोड़ भी नहीं सकते, यह समझने लायक बात है। यदि वे

रोहतक छोड़ते हैं तो दूसरे लोग मरेंगे, क्योंकि उनका काम बिगडता है ; लेकिन हरिजनोंको गुलामी ही करना है तो ऐसा हो जाता है । तो वे बेचारे आ गए—मदरसेमें पढते है, कोई आगे पढता है, कोई पीछे है, उद्योग भी मीखते है ; लेकिन वे लोग जो नाराज कर रहे हैं उनको क्या कहे । अब तो हम ऐसे हो गए है कि हम सोचते नही कि हम कहां जा रहे है । अंग्रेजी सल्तनत चलती थी तब डरते थे कि हमको मारपीट डालेंगे । अब वह सल्तनत चली गई तो कौन क्या कर सकता है ! जजके सामने पेश किये जाएंगे तो जजको भी डरा सकेंगे । जज क्या कर सकता है ? अब ऐसी तकबरी पैदा हो गई है । इसका नतीजा यही आता है कि हरिजन तवाह हो जाता है । तो मैंने उन लोगोंसे कहा कि आप बापा साहब (ठक्कर बापा) के पास जाइए,—उन्होंने तो हरिजनों और आदिवासियोंकी सेवा करनेके लिए जन्म लिया है, वे हरिजनोंके लिए सब कुछ करने हैं । तो वे गए और पीछे मेरे पास आए और मुझको सुनाया कि बापा साहब कुछ नहीं करते है । मैं तो समझ गया कि वे क्या चाहते हैं । वे यही बैठे हैं । मैंने कहा कि आप डाक्टर गोपीचदके पास जाइए । वे तो प्रधान मंत्री बन गए है तो क्या, पहले तो हरिजन-सेवक-संघका सब काम करते थे । आज आनेवाले थे तो मैंने कहा कि उनसे मिलू । मिला । लेकिन वहा जो लोग जालिम बन गए है, मजबूर करते है, हठीले बन गए है तो क्या करना ? आज अंग्रेजी सल्तनत तो है नही, बैसा कर भी नहीं सकते है, तो वे करें क्या ? तो मैंने सोचा कि आज मैं हरिजनोंकी करुण कथा सुनाऊ । हम इतना भी नहीं कर सकते है ? आज हमारा धर्म क्या है ? आजतक हम उन्हें अछूत, गुलाम मानते आए है, वह अधर्म किया । गलती की और पाप किया, उसके प्रायश्चित्तके रूपमे हरिजन-सेवक संघ बना, सघने बहुत काम भी किया है । सब हिंदूने ऐसा नहीं किया—करोड़ोंकी संख्यामे हिंदू, सब हिंदूने तो उसे अपनाया भी नहीं है । अगर सब हिंदुओंने अपना लिया होता तो मुझे यह करुण कथा क्यों सुनानी पड़ती ? अंग्रेजोंके राज्यमें तो करते थे—उनको गाली देते थे कि अगर ये नहीं होते तो हम अछे हो जाते, लेकिन

अब तो वे चले गए—हम अब अच्छे है या बुरे ? मैं तो कहूंगा कि पहलेसे ज्यादा बुराइया आ गई । हम ज्यादातिया तब करते थे और अब भी करते हैं, पहले तो मुसलमानोंपर ज्यादातियां कीं, यह भी पाप किया—पाकिस्तान है यह भूल जाओ, उसका खयाल मत करो । समझो कि अगर एक आदमी पाप करता है तो क्या हम भीकरें । सोचोगे तो मालूम होगा कि वह बुरा है—एक बुराईसे दूसरी बुराई पैदा होती है । हमने काफी लोगोंको मार डाला है, हमारे दिलमें भूठी हिम्मत आ गई है कि मारो क्रिस्तियोंको, पीछे हम जाटिस्तान, अही-रिस्तान, हर एक अपना-अपना स्थान बनाएगे ; लेकिन हिंदुस्तान कोई नहीं बनाएगा । हरिजनोंको तो अपना ही चाहिए—वे तो हम जैसे हिंदू है, वो पंचम जाति तो है नहीं । पंचम वर्ण तो हिंदूमे है नहीं, चार वर्ण हैं—उनमें एक नीचा और दूसरा ऊंचा तो है ही नहीं । इन चारोंमें ऐसा है कि एक धर्म सिखाता है, दूसरा रक्षा करता है, तीसरा तिजारत करता है—घर भरनेके लिए नहीं, अपने लिए करोड़ों रुपया पैदा करनेके लिए नहीं, प्रजाके लिए भले ही पैदा करे—और चौथा प्रजाकी सेवा करता है । लेकिन चारो साथ-साथ खडे रह सकते है, बैठ सकते हैं । अगर शूद्र है, वह बैरिस्टर बन जाय तो वह बैरिस्टरी नहीं कर सकता, ऐसी बात नहीं है । वह बैरिस्टर होकर भी सेवा कर सकता है । जो धर्म सिखाता है वह भी सेवा करता है, तिजारत करता है, नौकरी करता है वह सेवा करता है और भाड़ू लगाता है वह भी सेवा करता है—ये चारों सेवा है, सेवाक्षेत्र बन गया है । पीछे जो धर्म सिखाता है उसको ज्यादा सीखना पड़ता है—इसका मतलब यह नहीं है कि वह अगर उस कामको छोडकर दूसरा काम करता है तो पाप करता है । वह उस कामको नहीं कर सकता ऐसी बात नहीं है । इसी तरह हमने अनेक जातियां पैदा की और अब पंचम वर्ण पैदा करते है, तो हमगरी गलती है, दुष्टता है । अगर हम अपने-अपने धर्मके मुताबिक चलें तब तो हो सकता है । आज हमारे हाथमे बागडोर आ गई है तो हिंदू-सिख सब अपने-अपने धर्मके अनुसार चलें तो मैं समझता हूं कि सबका काम चल सकता है । मैंने भी समाप्त कर दिया और यह भी समाप्त हो गई ।

: १५८ :

२४ नवंबर, १९४७

भाइयो और बहनो,

जब मैं प्रार्थनामें आता हूँ आप लोग मेहरबानी करके मेरे और मेरी लड़कियों के लिए काफी जगह गुजरनेके लिए छोड़ देते हैं, मगर जानेके समय लोग चरण छूनेके लिए मेरे इर्द-गर्द भीड़ कर देते हैं। वह अच्छा नहीं लगता। मेरी प्रार्थना है कि जानेके समय भी आप लोग मुझे शांतिसे रास्ता दें। आपकी मुहब्बत मैं समझता हूँ, और उसकी मुझे कदर है। मगर मैं चाहता हूँ कि यह मुहब्बत बाह्य उभारकी जगह किसी रचनात्मक कार्यका रूप ले। इस बारेमें मैं बहुत बार कह चुका हूँ और लिख चुका हूँ। रचनात्मक कार्यक्रमसे मुख्य तो आज कौमी मेल-जोल है। पहले भी भगडा होता था मगर उसमें किमीको बर्बाद करनेकी बात नहीं होती थी। अब तो मारनेकी ही बात है। जहर फैल गया है। एक तरफसे हिंदू और सिख, दूसरी तरफसे मुसलमान एक दूसरेके दुश्मन बन गए हैं। इसका शर्मनाक नतीजा आप देख ही चुके हैं।

प्रार्थनामें आनेवालोका अपना हृदय वैरभावसे खाली हो, यह बस नहीं। उन्हें सांप्रदायिक मेलजोल फिरसे कायम करनेमें सक्रिय भाग लेना है। खिलाफतके जमानेमें हिंदू-मुस्लिम-ऐक्यका हमें गर्व था। उन दिनोंमें मिली-जुली बड़ी-बड़ी सभाओंमें जाना मैं भूला नहीं। उस ऐक्यको देखकर मेरा हृदय आनदसे उछलता था। क्या वे दिन फिर कभी वापिस नहीं आवेंगे।

हिंदुस्तानकी राजधानीमें कल ही जो दुःखद घटना हुई उसका विचार कीजिए। कहा जाता है कुछ हिंदू और सिखोंने एक खाली मुस्लिम घरका कानून विरुद्ध कब्जा लेनेकी कोशिश की। उसपरसे भगडा हुआ और कुछ लोगोंको चोट पहुँची। मगर किसीकी मृत्यु नहीं हुई। यह घटना बुरी थी। मगर उसे और भी बढ़ाया-चढ़ाया गया। पहली

खबर यह थी कि चार सिख मारे गए हैं। नतीजा वही हुआ जो ऐसी चीजोंमें होता है। बदलकी भावना भड़की और कई लोग छुरेमें घायल हुए।

मुनता हूं कि अब एक नया तरीका इस्तेमाल होने लगा है। छोटी कृपाणकी जगह सिख लोग बड़ी तलवार रखने लगे हैं। तलवार खीचकर हिंदुओंके माथ या अकेले मुसलमानके घरोंमें जाते हैं, और उन्हें मकान खाली करनेको धमकाते हैं। अगर यह खबर मच्छी है तो राजधानीमें ऐसी चीज अमह्य पशुपन है। अगर यह मही नहीं है तो इसकी तरफ और ध्यान देनेकी जरूरत नहीं। सही है तो न सिर्फ मत्ताधारियोंको, बल्कि जनताको भी फौरन इसकी तरफ ध्यान देना चाहिए। जनताके पीठ-बलके बिना सत्ताधीश कुछ नहीं कर सकते।

मैं नहीं जानता कि ऐसी हालतमें मेरा धर्म क्या है? इतनी बात स्पष्ट है कि हालत ज्यादा बिगड़ रही है। जल्दी ही कार्तिककी पूर्णिमा आनेवाली है। मेरे पास तरह तरहकी अफवाहें आती हैं। मैं उम्मीद रखता हूं कि जैसे दशहरा और बकरीदके समय हुआ, उन्हीं तरह अब भी ये अफवाहें भूठी सिद्ध होंगी।

इन अफवाहोंसे एक पाठ तो हम सीख ही सकते हैं। आज हमारे पास शांतिकी कोई मिलिक्यत जमा नहीं। हमें रोजकी कमाई रोज करना है। यह स्थिति किसी राष्ट्र या राज्यके लिए अच्छी नहीं। देशके हरेक सेवकको ध्यानपूर्वक सोचना है कि वह इस खा जानेवाले जहरको मिटानेके लिए क्या कर सकता है और उसे क्या करना चाहिए।

यहापर लायलपुरके सरदार संतसिंहजीके एक लंबे पत्रकी चर्चा करना अच्छा होगा। वे पहले सेंट्रल असेम्बलीके सदस्य थे। उन्होंने सिखोंका जबर्दस्त बचाव किया है। उन्होंने मेरे पिछले बुधवारके भाषणका जो अर्थ किया है, वह उस भाषणके शब्दोंमेंसे नहीं निकलता। मेरे मनमें तो वह था ही नहीं। शायद सरदार साहब जानते होंगे कि १९१५ में दक्षिण अफ्रीकासे लौटनेके बाद मेरा सिख मित्रोंके साथ घनिष्ठ संबंध रहा है। एक समय था कि जब सिख, हिंदुओं और मुसलमानों-

की तरह मेरे वचनोंको वेद-वाक्य मानते थे। अब समय बदल गया है, उसके साथ लोगोंके ढंग बदल गए हैं। मगर मैं जानता हूँ कि मैं नहीं बदला। शायद सरदार साहब नहीं जानते, मिख आज किस तरफ बहे जा रहे हैं। मैं उनका पक्का मित्र हूँ। मुझे अपना कोई स्वार्थ नहीं साधना। सो मैं सब चीज देख सकता हूँ। मैं उनसे माफ-साफ दिल खोलकर बात कर सकता हूँ, क्योंकि मैं उनका सच्चा मित्र हूँ। मैं यह कहनेकी हिम्मत करता हूँ कि कई बार सिख भाई मेरी सलाहको मानकर कठिनाइयोंमेंसे बच निकले हैं। इसलिए मुझे कभी यह खयाल भी नहीं आया कि मुझे सिखोंके बारेमें, या तो किमीके भी बारेमें, सोच-समझकर बोलना चाहिए। सरदार साहब और हरेक मिख जो सिख जातिका भला चाहता है और आजके प्रवाहमें वह नहीं गया, इस बहादुर और महान् जातिको पागलपन, शराबखोरी और उममेंसे निकलनेवाली बढियोंसे बचानेमें मदद करे। जिस तलवारका वे काफी प्रदर्शन कर चुके हैं और बुरी तरह इस्तेमाल कर चुके हैं, उमें अब वापस म्यानमें रख दें। अगर प्रिवी कौमिलके फैसलेका यह अर्थ है कि कृपाणका मनलब है किमी भी मापकी तलवार, तो भी, वह उससे मूर्ख न बनें। किसी भी वेउमूल शराबी आदमीके हाथमें जानेसे, या उसका मनमाना इस्तेमाल करनेसे कृपाणकी पवित्रता जाती रहती है। पवित्र चीजका पवित्र और बाकानून मौकेपर ही इस्तेमाल हो सकता है। इसमें शक नहीं कि कृपाण शक्तिका प्रतीक है। कृपाण रखनेवालेको वह तभी शोभा देती है जब वह अपने आपपर आश्चर्यजनक काबू रखे और बहुत ही भारी विरोधी ताकतके सामने उसका इस्तेमाल करे।

सरदार साहब मुझे यह कहनेके लिए माफ करेंगे कि मैंने सिख-इतिहासका ध्यानपूर्वक अध्ययन किया है और ग्रंथ साहबके तत्त्वोंका अमृतपान किया है। उन वचनोंके हिसाबसे देखा जाय तो जो सिखोंने किया बताया जाता है, उसका कोई बचाव नहीं हो सकता। वह अपने आपको बर्बाद करनेका रास्ता है। किसी भी हालतमें सिखोंकी बहादुरी और ईमानदारीका इस तरह नाश नहीं होना चाहिए। वे सारे



हिंदुस्तानके लिए भारी संपत्ति हो सकते हैं, आज तो वे भयरूप बन गए हैं। सो नहीं होना चाहिए।

यह कहना कि सिख इस्लामके पहले नंबरके दुश्मन हैं, बिलकुल वाहियात बात है। मुझे भी यही अल्काब दिया जा चुका है न ! क्या यह अल्काब मुझे सिखोंके साथ बांटना पड़ेगा ? मेरा सारा जीवन इस इल्जामको गलत मिद्ध करनेवाला है। सिखोंपर यह इल्जाम लगाया जा सकता है क्या ? गेरे-काश्मीरको जो सिख आज मदद दे रहे हैं, उनसे तो वे पाठ मीखें। उनके नामसे जो मूर्खताके कारनामे किये जा रहे हैं, उसका वे पश्चात्ताप करें।

मैं जानता हूँ कि एक बुरी और भयानक बान यह चलती है कि हिंदू सिखोंको छोड़ दे तो उन्हें पाकिस्तानमें कोई खतरा नहीं। सिखोंको पाकिस्तानमें कभी बर्दाश्त नहीं किया जाएगा। ऐसे भाई-भाईको मारनेवाले मौदेमें मैं तो कभी हिस्सेदार नहीं बन सकता। जबतक हरेक हिंदू और सिख बाइज्जत और सुरक्षित रूपसे पश्चिमी पंजाबमें अपने घर वापस नहीं जाता, और हरेक मुमलमान यूनियनमें अपने घर उसी तरह नहीं लौट आता, तबतक इस बदकिस्मत देशमें शांति होनेवाली नहीं। जो लोग अपनी खुशीमें खाम कारगोमें अपने घरोंको न लौटना चाहे उनकी बात अलग है। अगर हमें शांतिसे, एक-दूसरेको मदद देनेवाले पड़ोसी बनकर रहना है तो जनताके तबादलेके पापको घोना होगा।

पाकिस्तानकी बुराइयोंको यहां दुहरानेकी जरूरत नहीं, उससे हिंदू और सिख दुखियोंको कोई फायदा पहुंचनेवाला नहीं। पाकिस्तानको अपने पापोंका बोझ उठाना है। और मैं जानता हूँ वह भयानक है। मेरी क्या राय है, यह जानना सबके लिए काफी होना चाहिए। अगर उस रायकी कोई कीमत है तो वह यह है कि १५ अगस्तसे बहुत पहले मुस्लिम लीगने शरारत शुरू की थी। मैं यह भी नहीं कह सकता १५ कि अगस्तको उन्होंने नई-जिंदगी शुरू कर दी और शरारतको भूल गए। मगर मेरी यह राय आपको कोई मदद नहीं कर सकती। महत्त्वकी बात यह है कि यूनियनमें हमने

उनके पापोंकी नकल की, और उनके माथ हम भी पापी बन गए। तराजूके पलडे करीब-करीब बराबर हो गए। क्या अब भी हमारी मूच्छा छूटेगी और हम अपने पापोंका प्रायश्चित्त करेगे ? या फिर हमें गिरना ही है ?

: १५६ :

२५ नवंबर, १९४७

भाइयो और बहनो,

आज मैं आपसे पाकिस्तानसे आए हुए शरणार्थियोंके बारेमें कुछ कहना चाहता हूं, लेकिन अभी मुश्किलकी बात यह है कि उनको शरणार्थी कहना चाहिए कि नहीं। कल चंद भाई मुझको कहते थे कि आप हमको शरणार्थी क्यों कहते हैं ? एक तरहसे तो उनकी बात सच्ची है, क्योंकि शरणार्थी तो उनको कहते हैं जो शरण चाहते हैं। वे वहासे कष्टके मारे आ तो गए, लेकिन यहा किसीकी शरण क्यों चाहें ? और शरण भी किसकी, जब सारा हिंदुस्तान है और वह सबका है ! यहां तो मैं पाकिस्तानको भी उसमें मानता हूं। लेकिन अगर वह नहीं है और ऐसा कहो कि हमारे दो टुकड़े हो गए हैं, तो भी युनियन तो सबका है और होना भी चाहिए। तब वे वहां आते हैं तो अपने हकसे आते हैं। इसलिए उनकी बात मुझको सच्ची लगी। जब आदमीको किसी जगह कष्ट होता है और वह वहांसे भागता है और आकर अपनी माके गोदमें छिप जाता है, तब उसको शरणार्थी कहेंगे या हकसे आया है, ऐसा कहेंगे ? मैंने उनको कहा कि आप यह तो मानेंगे कि मुझे कोई द्वेष-भाव तो हो नहीं सकता कि जो मैं इस कटु भाषाका इस्तेमाल करूं। हकीकतमें यह पहले अंग्रेजीका शब्द 'रिफ्यूजी' था और हम तो अंग्रेजी भाषाके अबतक ऐसे गुलाम रहे हैं कि गुलामीमेंसे छूट नहीं सकते हैं। इसलिए 'रिफ्यूजी' शब्द तो पहले बना और उसका एक ही मानी हो सकता था जो कि पीछे अखबारवालीने शरणार्थी या निराश्रित किया। तब उन्होंने कहा कि

अंग्रेजीमें और भी तो शब्द बहुत है, जैसे 'सफरस' (पीड़ित) है कि नहीं, तो फिर-उनको 'सफरस' क्यों नहीं कहते ? मैं तो अंग्रेजी इतनी जानता हूँ, इसलिए 'सफरस' कैसे कहूँ ! तो फिर क्या कहूँ उनको ? पीछे मेरे दिलमें ऐसा हुआ कि दुःखी तो वे हैं ही, इसलिए दुःखी कहो । वैसे तो हम सभी यहां दुःखी पड़े हैं; लेकिन जो लोग लाखोंकी तादादमें अपने घरबार छोड़कर यहां आए हैं, वे दरअसल दुःखी हैं । इसलिए उनके बारेमें मैं आज कुछ कहना चाहता हूँ ।

मेरे पास आज तीन किस्मके लोग मिलने आए । एक किस्मको तो मैं छोड़ देना चाहता हूँ । लाहौरमें उसका एक बड़ा मारा कवीला था । कुछ होटल वगैरह उसका चलता था, तो वहां उसका सब घरबार और मालमता छूट गया और अपनी बीबी-बच्चोको लेकर यहां आ गए । सबको तो यहां नहीं लाए । लेकिन मुझको सब हाल सुनाया और पीछे कहने लगे कि मुझको यहां कहीं घर दिलवा दो । मैंने कहा कि मेरे हाथमें कोई हकूमत तो है नहीं, और अगर हकूमत भी होती तब भी मैं घर दिलवाने-वाला नहीं था । एक तो दिल्ली शहरमें वैसे ही घर कम है और यहांके लांग ही काफी परेशानीमें पड़े हैं, इमपर भी उनसे हकूमत घर छुड़वा लेती है । जब कोई अमलदार या राजदूत आ गया तो उनको तो तंबूमें नहीं रख सकते हैं । इसलिए उनको किसीका घर या कोठी खाली कराकर दे देते हैं । जो लोग उनमें पहलेसे रहते हैं, वे जब कहते हैं कि हम कहां जाएं तो कहा जाता है कि कहीं भी जाओ । हकूमत यहांतक तो नहीं जाती, लेकिन जा सकती है, और कई लोगोंको इस तरहके नोटिस मिले हैं कि तुम्हें अपना घर खाली करना पड़ेगा । जब यह श्रवण है तो जो ये लाखों लोग दुःखी पड़े हैं, उनको घर कहांसे दिया जाय ? उसने कहा कि हम सत्रह आदमी खोकर यहां आए हैं । मैंने कहा कि आप सत्रह आदमी खोने लायक तो थे । ऐसे भी कवीले हैं जिनमें एक मर्द और औरतके सिवा दूसरे कोई हैं ही नहीं । अगर आप यह मानें कि सारा हिंदुस्तान हमारा है तो जो सत्रह गए वे तो गए, लेकिन बाकी हिंदुस्तानके लोग तो हैं । खैर, यह तो एक ज्ञानवार्ता ही गई, उसको तो छोड़ो । तब मैंने उनको कहा कि जो कैप यहां चल रहे हैं उनमें आपको चले जाना चाहिए ।

वहा सब किस्मके लोग रहते है और वहा रहना कोई बुरी बात नही है । उसने कहा कि क्या मै कोई भिक्षार्थी हूं । मैने कहा, हागिज नही । अगर मै कैप चलानेवाला बनूं तो किमी भिक्षुकको अन्न दूगा ही नहीं । आप सब लोग तगडे है, काम करो और खाओ, कपडे बनाओ और पहनो । हां, रातमे कुछ कपडा ऊपर तान लो जिममे कि ऊपरमे जो ओम गिरती है, उससे बच जाओ । दिनमे उसकी भी कोई जरूरत नही होती । आकाश साफ होना है और सूर्यनारायण जो गर्मी देता है वह गर्मी लेनी चाहिए । मै तो दिनके समय घरमे रहता नही । बाहर सूर्यनारायणकी धूप मुझको अच्छी लगती है । उसने कहा कि हम तो ऐसे नही है, हमारे तो छोटे-छोटे बच्चे है, हमे तो रहनेके लिए मकान ही चाहिए । मैने कहा कि क्या आपके ही बच्चे है और किमीके है ही नही ? मै तो जिम कैपमें गया वही देखा कि माताए और उनके बच्चे मभी वहां रहते हैं । कोई उनमे गर्भवती भी है और वही बच्चे पैदा करती हैं । तब आपको वहां रहनेमे क्या आपत्ति है ? वहां जो दूसरे लोग खाते है वह खाओ और वे जो मेहनत करते है वहां करो । तुम तो काफी चुस्त और तगडे हो, होटल वगैरह भी चला सकते हो । तो फिर क्यों नही ऐसा काम करते जिससे दूसरोंको भी राहत मिले ?

उन्होंने कहा कि यहां जो मुसलमान रहते है वे खाली करके क्यों नही जाते ? वे अबतक क्यों यहां बैठे है ? यह सुनकर मुझे काफी चोट लगी । मुसलमान एक तो पहलेसे ही डरके मारे हट रहे है और जो बाकी रहे है उनमेसे भी रोज कुछ-न-कुछ हलाक हो जाते हैं । हर कोई जाकर उनको कहता है—यहांसे हटो, हमको तुम्हारे घरमें रहना है । इस तरह हरेक आदमी अगर हाकिम बन जाए तो फिर रैयत कौन रहेगा और देश किमका होगा ? हर आदमी तो हकूमत चलानेवाला हो नही सकता । दुनियामे किमी जगहपर भी ऐसा नहीं होता । हां, जहां बिलकुल जगली लोग रहते है वहां कहते हैं कि कोई हाकिम नहीं होता । लेकिन लुटेरोंका भी कोई हाकिम रहता ही है । जैसे अलीबाबा और चालीस चोरकी वार्ता चलती है तो वहां भी उनका एक सरदार तो था ही । इस तरह दुनियामें कोई जगह नही जहां सब आदमी हाकिम हों या कोई भी हाकिम

न हो। हम हाकिम बनना और अपने ऊपर हकूमत चलाना तो जानते ही नहीं। तभी तो आज इस झूठे पडे है। आप उन लोगोंके घोरोपर, जो कि डरके मारे उन्हे छोड़ गए है या मारे गए है या पुलिसने पकड लिए है, ऐसी नजर करें, यह बहुत बुरी बात है। यह बात आपके लायक नहीं। आप अगर कह सकते है तो मुझसे कह सकते है, क्योंकि मैं जहां रहता हूं वह एक महल-जैसा घर है। मुझे कह सकते हो कि तू यहासे हट जा और किसी कैपमे चला जा। तुझको क्या है? न तेरे पाम पत्नी है, न लड़के हैं और न लडकी है, ये कोई दूसरी-तीसरी लडकिया लेकर बैठ गया है और कहता है कि मेरी लडकिया है। वहा कैपमे जा। वे भी तेरी ही लडकियां है। मैं तुम्हारी यह बात सुनूंगा। हां, हंमूंगा तो सही, क्योंकि अगर मैं भाग भी गया तब क्या आप यहा रह जायेंगे? यह घर तो दूसरेका है, मेरा नहीं है। हा, इस घरका मालिक ऐसा है कि उसने मुझको ही मालिक बना रखा है और यह कह रखा है कि जिसको तुझे रखना है रख और न रखना हो मत रख। मुसलमान तो अपने घोरोसे हटने लायक हैं कहा, उनसे बहुत लायक तो गांधी है। उसको यहांसे उठाकर कही भी पटक देगे तो उमकोतो इस तरहसे कोई पडने देगा नहीं। उसे तो कोई दूध देगा, कोई फल देगा और कोई खजूर दे देगा, इस तरह उसका निर्वाह तो हो ही जाएगा। नंगा वह रहनेवाला नहीं है, कपडे भी उसको मिल जायेंगे। जब इस तरहसे मैंने उनको कहा तो वे गर्मिदा बन गए।

इसके पीछे मेरे पास जो लोग आए वे सिख भाई थे। उन्होंने कहा कि हम ऐसे सिख नहीं है जैसे यहां है। खूवीकी बात यह थी कि उनके पास कृपाण नहीं थी। मैंने पूछा तो नहीं कि उनके पास कृपाण क्यों नहीं है, लेकिन दार्थोंमें कडा पहना हुआ था और मेरा खयाल है कि दाढी भी थी। उन्होंने कहा कि हम बहुत परेशानीमें पडे है। हम हजारा जिलेके है। मैंने पूछा कि वहां आप क्या करते थे? उन्होंने कहा कि वहां हमारे खेत थे और उनमें खेती किया करते थे। यहां भी हम खेती चला सकते है, अगर हमें जमीन और खेती करनेका सामान दे दिया जाय। मुझको दर्द हुआ कि वे बात तो ठीक ही कहते हैं। मैंने कहा कि आप पूर्वी पंजाबमें क्यों नहीं जाते? उन्होंने बताया कि पूर्वी पंजाबकी हकूमत

हमें कहती है कि जो लोग पश्चिमी पजाबमें आए हैं उन्हींको हम ले सकते हैं। सब जगहसे अगर लोग आए, तो उतनी जगह हम कहाँसे दे सकते हैं ? चूँकि तुम लोग मरहदी सूबेके हो इसलिए केंद्रीय सरकारके पाम जाओ। यह जवाब हमको वह से मिलता है।

केंद्रीय सरकारके पाम जो जमीन रहती नहीं है, लेकिन वह अगर इन लोगोको जमीन दे दे और खेतीका काम ये करने लगे तो बहुत ही अच्छा हो। उनके लिए बैल, हल और बीज वगैरहका भी प्रबंध सरकारको करना चाहिए। दिल्ली प्रांतमें इतनी जमीन है या नहीं, इसका मुझको पता नहीं है। लेकिन जो लोग हल जोतना चाहते हैं उनको कहीं भी बसा देना चाहिए। अगर हकूमत मेरे हाथमें होती तो मैंने उनके लिए एक अलग कैप खोल दिया होता। वहापर वे सब अपने लिए खाना-पीना पैदा करेंगे। अगर वैसे नहीं तो हकूमत उनके खातेमें लिखकर इस कामके लायक पैसा दे दे। वे कहते हैं कि आज तो पैसे हमारे पास नहीं है, लेकिन हम मेहनती आदमी हैं और अगर हम खेतीका काम मिल गया तो हम सब कुछ पैदा कर लेंगे, हम कोई शौकसे तो बैठेंगे नहीं। मुझको ऐसा लगता है कि ऐसे खेतिहर-लोग जो इधर-उधर पंडे हैं उनसे हमारे मुल्कका नुकसान होता है। वे हमारे ही भाई हैं, इसलिए उनके लिए कुछ-न-कुछ करना चाहिए। हकूमतमें मैं किससे मिलूँ, मुझको पता नहीं। मगर मैं आपकी मार्फत हकूमतको गुनाना चाहता हूँ कि ऐसे लोगोकी मदद करना हमारा काम हो जाता है। वे कहते हैं कि हम कहाँ रहे और क्या खाएं ? मैं तो कहूँगा कि उनके लिए कोई अलग कैप होना चाहिए और जबतक वह न हो तबतक वे इन्हीं कैपोमें रहकर अपना गुजारा करें। अगर यहां उनको जगह नहीं मिलती है तो सारे हिंदुस्तानमें कहीं कोई खाली जगह मिलती हो वह हमारी ही जगह है। वे यह भी नहीं कहते कि हमें किसी मुसलमानका घर दिलवा दो। वे कहते हैं कि हमने जो मुसीबत भुगती वह हम दूसरोको देना नहीं चाहते। हम तो गरीब लोग हैं। वैसे तो तगडे हैं, लेकिन हमारा तगड़ापन किसीको डरानेको नहीं है। हमें तो ईश्वरसे डरकर बैठना है और जिस तरहसे जीवन बसर हो सकता है वैसे करना है। लेकिन मैंने कहा कि ये सब

चीजें केवल चंद दिनोंके लिए हैं। उन्होंने पूछा कि यह कैसे? जैसा कि यहां भी एक भाईने पूछा है कि आप कहते हैं कि पाकिस्तानसे आने-वालोंको वही जाना होगा और यहांसे गए हुए मुसलमानोंको यहां आना होगा, यह कैसे होगा? मैंने कहा कि यह आज नहीं तो कल होकर रहेगा। लेकिन उमकी शर्त यह है कि पहले हम लोग यहां अच्छे बने। हम ऐसा मान लें कि हमारा कोई दुश्मन ही नहीं है, मुसलमान भी हमारे दुश्मन नहीं है। कुछ लोग कहते हैं कि मुसलमान यहां भी फिफ्तकालम है। बेचारे क्या 'फिफ्तकालम' हो सकते हैं! हम यहां ऐसे पड़े हैं कि हमको कोई सता नहीं सकता और अगर सताएगा भी तो भगवान् उमको देखेगा या हमारी हकूमत ही उमको मार डालेगी। आज अगर हम यहां ठीक हो जाते हैं तो कल सब काम ठीक हो सकता है। तब तो मैं भी आजाद हो जाऊंगा। आज तो मैं परेशान पड़ा हूं, मेरे लिए अब जीना भाररूप बन गया है। मैं सोचता हूं कि क्यों मैं यहां पड़ा हूं। अगर दिल्ली मान जाए तो मैं तगडा बन जाता हूं और तब मैं भागता हुआ चला जाऊंगा पश्चिमी पंजाबमें, और जो मुसलमान यहांसे गए है उनको कहूंगा कि मैं तुम्हारे लिए सब सामान तैयार करके यहां आया हूं, आप अब जहां चाहें और जब चाहे तब वापिस जा सकते हैं। अगर ऐसा मौका आ गया, और कभी-न-कभी तो यह मौका आना ही है, क्योंकि करोड़ों आदमी कैसे एक-दूसरेके दुश्मन बनकर रह सकते हैं? हमारे यहां जो ३। या ४ करोड़ मुसलमान हैं, उनको मारो या यहांसे भेज दो, यह कोई बनने-वाली बात नहीं है। यह तो ख्वाबमें भी नहीं आ सकता और न मैं ऐसा ख्वाब चाहता हूं। लेकिन आज तो मैं भारस्वरूप पड़ा हूं। एक दिन वह था जब मेरी चलती थी, मगर आज नहीं चलती। तो क्या मैं भाग जाऊं? मैं जिदा रहूं या मर जाऊं, लेकिन जितने ये दुःखी लोग हैं उनको कभी-न-कभी अवश्य अपने-अपने घरोंको वापिस लौटना है और पूरी शान तथा मर्दानगीके साथ, किसीसे लडनेके लिए नहीं, बल्कि अपने भाइयोंसे भेंट करनेके लिए। उसी तरहसे, मुसलमानोंको यहां आना है। केवल वही चीज हमको जिदा रख सकती है और दूसरी तरहसे हम जिदा नहीं रह सकते।

: १६० :

२६ नवंबर, १९४७

भाइयो और बहनो,

एक भाईने मुझे खत लिखा है। उसमें बबईके एक अखबारकी कतरन भेजी है। उस कतरनमें लिखा है, गांधी तो कांग्रेसका ही बाजा बजाता है। लोग वह सुनना भी नहीं चाहते। इस तरहसे कांग्रेस रेडियो वगैरका अपने ही प्रचारके लिए इस्तेमाल करेगी तो आखिरमें यहाँ हिटलरगाही कायम हो जायगी। मैं कांग्रेसका बाजा बजाता हूँ, यह बात सर्वथा गलत है। मैं तो किसीका बाजा बजाता ही नहीं या फिर मारे जगतका बजाता हूँ। उस कतरनमें यह भी कहा है कि अहिंसाकी बात तो यो ही ले आते हैं, हेतु तो यही है कि हकूमतको अपना ही गान करना है। मैं यह कहता हूँ कि जो हकूमत अपना गान करती है वह चल नहीं सकती। और, मैं तो धर्मकी ही सेवा करना चाहता हूँ। धर्मसे संबंध रखनेवाली बातें ही आप लोगोको सुनाता हूँ। हो सकता है कि कुछ लोग मेरी बातें सुनना पसंद न करते हों, मगर, दूसरे लोग मुझे लिखते हैं कि मेरी बातोंसे उनका कितना हौसला बढ़ता है। जिन्हें मेरी बातें नापसंद हों उन्हें कोई मुननेके लिए मजबूर नहीं करता। और, अगर आपका मन कहीं और है तो यहाँ बैठकर भी आप मेरी बात बिना सुने जा सकते हैं। आप लोग मुझे छोड़ देंगे, तो मैं यहाँ प्रार्थना भी नहीं कराऊंगा और भाषण भी नहीं होगा। मैं खास तौरसे रेडियो पर बोलने जानेवाला नहीं, मुझे वह पसंद नहीं है। यहाँपर भी मुझे क्या कहना है, यह मैं सोचकर नहीं आता।

हमारी काफी औरतें पाकिस्तानमें पडी है, लोग उन्हें बिगाडते हैं। वे बेचारी ऐसी बनी है कि उसके लिए शर्मिदा होती है, मेरी सुमझमें उन्हें शर्मिदा होनेका कोई कारण नहीं। किसी औरतको मुसलमान जब-दंस्ती पकड़ लें और समाज उसको निकम्मी मानने लगे और भाई, मां, बाप, पति सब छोड़ दें तो यह घोर निर्दयता है। मैं मानता हूँ कि जिस



औरतमे सीताका तेज रहे उसे कोई छू नहीं सकता । मगर आज सीता कहांसे लावे ? और सब औरतों तो सीता बन नहीं सकती । जिसे जबर्दस्ती पकड़ा गया, जिसपर अत्याचार हुआ, उससे हम घृणा करे क्या ? वह थोड़े ही व्यभिचारिणी है । मेरी लड़की या बीबीको भी पकड़ा जा सकता है, उसपर बलात्कार हो सकता है, लेकिन मैं कभी उससे घृणा नहीं करूंगा । ऐसी कई औरतें मेरे पास नोआम्वालीमें आ गई थी । मुमलमान औरतें भी आई हैं । हम सब बदमाश बन गए हैं । मैंने उन्हें दिलासा दिया । शर्मिदा तो बलात्कार करनेवालेको होना है, उन बेचारी बहनोंको नहीं ।

एक भाई कहते हैं कि मान लीजिए कि कंट्रोल मिट जाय, देहातोंमें लोग अपने लिए अनाज पैदा करने लगें, गावके लोग फसल बगैरा काटनेके लिए एक-दूसरेकी अपने आप मदद करे तो अनाज सस्ता होगा ; लेकिन अगर किसानको दाम देकर मजदूर लगाने पड़ेंगे तो दाम बढ़ेगा । पहले तो यह रिवाज था ही, एक किसान दूसरे किसानोंको निमंत्रण देता था फसल काटनेका और साफ करके घरमें ले जानेका काम हाथोंहाथ खतम हो जाता था । आज हम वह रिवाज भूल गए हैं, मगर उसे वापस लाना चाहिए । एक हाथसे कुछ काम नहीं हो सकता ।

फिर वह भाई यह भी कहते हैं कि मंत्रियोंमेंसे कम-से-कम एक तो किसान होना ही चाहिए । हमारे दुर्भाग्यसे आज हमारा एक भी मंत्री किसान नहीं है । सरदार जन्मसे तो किसान हैं, खेतीके बारेमें कुछ समझ रखते हैं, मगर उनका पेशा बैरिस्टरी का था । जवाहरलालजी विद्वान् हैं, बड़े लेखक हैं, मगर वह खेतीके बारेमें क्या समझे ! हमारे देशमें ८० फीसदीसे ज्यादा जनता किसान है । सच्चे प्रजातंत्रमें हमारे यहां राज्य किसानोंका होना चाहिए । उन्हें बैरिस्टर बननेकी जरूरत नहीं । अच्छे किसान बनना, उपज बढ़ाना, जमीनको कैसे ताजी रखना, यह सब जानना उनका काम है । ऐसे योग्य किसान होंगे तो मैं जवाहरलालसे कहूंगा कि आप उनके मंत्री बन जाइए । हमारा किसान-मंत्री महलोंमें नहीं रहेगा, वह तो मिट्टीके घरमें रहेगा, दिनभर खेतोंमें काम करेगा, तभी योग्य किसानोंका राज्य हो सकता है ।

: १६१ :

२७ नवंबर, १९४७

भाइयो और बहनो,

आपने देखा होगा, शायद देखोगे, क्योंकि देखा तो अभी कैसे होगा कि मैं आज गवर्नर जनरलके पास चला गया था, अभी अखबारोंमें आ जायगा। और बादमें लियाकतअली माहवसे भी मिलने गया। ऐंसा मौका आ गया दोनोंके पास जानेका। काफी वाते हुई और कुछ काम भी वे कर रहे हैं। लियाकत साहब बीमार तो हैं और मैंने देखा कि विस्तरमें ही उनको पड़ा रहना पड़ता है। छातीका दर्द उनको हो गया था और घड़कन भी होनी है। वह तो अब ठीक हो गई है, लेकिन बहुत दुबले हो गए हैं। वे गवर्नर जनरलके मकानमें ही ठहरे हुए हैं, इसलिए मैं वहां उनके पास चला गया था। जैसे जवाहरलालजी भी यहाके प्रधान मंत्री हैं वैसे वे पाकिस्तानके प्रधान मंत्री हैं। तो वे, और वहाका जो अर्थमंत्री है उसका नाम मैं भूल गया हूँ, सरदार पटेल और पीछे दो और, ये सब एकसाथ मिले और उन्होंने कुछ-न-कुछ कर भी लिया है। पूरा-पूरा तो उसका बयान मैं नहीं दे सकता हूँ। अगर वह सब हो जाय तो मुमकिन है कि आज इतनी भीडमें जो हम लोग पडे हैं और जिस परेशानीसे हम गुजर रहे हैं उससे तो निकल पाएँ। लेकिन सब तो ईश्वरके हाथमें है कि क्या होनेवाला है और क्या नहीं। आखिर इन्सान तो सिर्फ कोशिश ही कर सकता है।

आपने यह भी देख लिया होगा कि शेख अब्दुल्ला माहव भी यहां आ गए हैं। जितने काश्मीरके लोग हैं वे तो सब उनको 'शेरे काश्मीर' कहते हैं। और वह है भी ऐसा ही। बहुत काम उन्होंने कर लिया है और सबसे आला दर्जेका काम तो उन्होंने यह किया कि काश्मीरमें जितने हिंदू, मुसलमान और सिख रहते हैं उन सबको अपने साथ ले लिया है। तादादमें तो मुसलमान बहुत अधिक हैं और हिंदू और सिख तो मुट्ठीभर हैं, ऐसा हम कह सकते हैं, लेकिन तो भी उनको अपने साथ लेकर वे चलते

है। वे खुश न रहे ऐसा कोई काम वे नहीं करते। पीछे हमने देखा कि वे यहाँ आते हुए जम्मू भी चले गए थे। जम्मूमें हिंदुओंकी तरफसे ज्यादातिया हुई है और काफी ज्यादातिया हुई है। उनका पूरा-पूरा बयान तो हमारे अखबारोंमें नहीं आया। महाराजा साहब भी वहाँ चले गए थे और नए प्रधान मंत्री भी। तब तहाँ दो प्रधान मंत्री है क्या, या कुछ और हैं, मजाकमें मैं उनसे पूछ रहा था। उन्होंने कहा कि मुझको भी यह पता नहीं, मगर इतना तो है कि मैं वहाँवा इतजाम कर रहा हूँ। दो हो या एक हो। तो वे भी जम्मूमें चले गए थे। जम्मूमें जो कुछ हुआ वह महाराजाने करवाया या जो उनके नए प्रधान मंत्री है उन्होंने करवाया, इसका तो मुझको पता नहीं। लेकिन वहाँ हुआ और हमारे लिए यह बड़ी शर्मनाक बात है कि हम ऐसा करे। शेख अब्दुल्लाने यह सब देखकर भी अपना दिमाग बिगड़ने नहीं दिया और जम्मूमें जो हिंदू पड़े है उन्होंने भी उनका साथ दिया। पीछे उममें उनको कहना भी क्या था ? यह होते हुए भी उनको तां बताना है, काश्मीरको और मारे हिंदुस्तानको भी, कि यही तरीका है जिससे हिंदू, मुसलमान और सिख सब मिलकर रह सकते हैं और एक-दूसरेपर गतवार कर सकते हैं। तभी काश्मीर और हिंदू दोनों एकसाथ रह सकते हैं। उनकी तरफमें कोशिश तो ऐसी ही हो रही है ; लेकिन उसमें एक रुकावट है। वह पहाड़ी मुल्क तो है ही, चौदह हजार फुट तो शायद नहीं, लेकिन दस हजार फुट ऊंचा तो है। बहुत बर्फ वहाँ पड़ती है इसलिए एक जगहमें दूसरी जगह आना-जाना आराममें नहीं हो सकता। आरामसे तो पाकिस्तानमें ही होकर जा सकते हैं। लेकिन कौन कह सकता है कि वे जाने दे या न जाने दे। इसके अलावा जो अफ्रीदी हमलावर है, या उनको पाकिस्तानके कहो, उनके साथ कुछ लड़ाई तो चल ही रही है। तब इस हालतमें काश्मीरके लोग वहाँसे होकर कैसे आवें ? यों तो हिंदू सरकारने उनको मदद भी भेज दी है। तब उनका सीधा रास्ता तो यूनियनमेंसे ही मिल सकता है। काश्मीरमें वैसे कोई बड़ी तिजारत तो नहीं है, लेकिन वहाँके लोग उद्यमशील हैं और हाथके कारीगर हैं। फलोंका तो काश्मीर एक बड़ा बगीचा है लेकिन ये सब चीजें कौन वहाँसे यहाँ लाए और कैसे लाए ? हवाई जहाजसे

तो सब चीजें आ नहीं सकती, और जो बेचनेवाले हैं वे भी कैसे हवाई जहाजसे आएं ? ऐसे तो काम नहीं बन सकता । इसलिए वहां एक ही रास्ता है जो पूर्वी पंजाबमें पठानकोटकी तरफसे है । है तो वह छोटा-मा ही रास्ता, लेकिन है । तब पूर्वी पंजाबमें जो हिंदू रहते हैं, वे इतने बदमाश हो गए हैं कि उस रास्तेसे कोई मुसलमान आ नहीं सकता । शेख साहब कहते हैं कि यही सबसे बड़ा खतरा है । शेख अब्दुल्ला तो एक बड़ा आदमी है, लेकिन वह कहते हैं कि हम भी अगर उधरसे जाते हैं, तो हमको भी बहुत दुश्चारी होती है । यह जरूरी नहीं कि कोई मिपाही ही हो, बल्कि आम लोग भी वहांके, यह पूछ लेते हैं कि तुम कौन हो, लाओ तुम्हारी पगड़ी उतारकर देखे तो कि चोटी भी है कि नहीं, और इसके बाद दूसरी-तीसरी चीजे भी पूछ लेते हैं । अगर वह हिंदू या सिख है तो खैर है और अगर मुसलमान निकला तो बस फिर खत्म हुआ । ऐसी हालत है वहां !

तब गवर्नर जनरल और ये जो चार लोग इकट्ठे बैठ गए हैं वे अगर कुछ कर लें तो अच्छा ही है, और कुछ कर भी लिया है । मगर उनके करनेसे क्या ? जब जनता विगड़ी हुई है तो फिर कोई काम बनता नहीं है । मैं तो पूर्वी पंजाबकी जनताको यह कहूंगा कि अब बहुत हो चुका, हमने कितनी खराबियां की, मगर अब तो भूल जाओ । या हमेशाके लिए यही होनेवाला है ? मैं कहना हूं कि यह रास्ता बिलकुल साफ हो जाना चाहिए । उसमें हकूमतको भी पूरा काम करना है । अगर यह काम न कर सकी और हवाई जहाजोंसे थोड़ा-बहुत लश्कर वहां भेज दिया तो उससे क्या हुआ ? उससे क्या काश्मीरका व्यापार चलनेवाला है ? अगर नहीं तो क्या हिंदू यूनिजन काश्मीरियोंका पेट भरता रहेगा ? यह तो हो नहीं सकता है । आज अगर हमारी हकूमतके पास करोड़ रुपये आ गए हैं तो क्या वह उनको इधर-उधर उड़ाती रहेगी ? सुनता हूं कि अब हकूमतमें हर एक आदमीको एक-एक सेक्रेटरी मिलनेवाला है । क्या होगा उसका, और क्या दरमाहा उस सेक्रेटरीको मिलनेवाला है, मुझको तो कुछ पता नहीं चलता । अगर इस तरहसे हम पैसे उड़ाते रहे तो हमारा जल्दी ही खात्मा होनेवाला है । हमारा मुल्क करोड़पतियोंका नहीं है, एक गरीब मुल्क है, जहां लोग ताबेके पैसे भी बड़ी मुश्किलसे पैदा करते हैं । यहां जो करोड़पति या ताजिर

(व्यापारी) लींग है, वे तो केवल मुट्ठीभर है। उनके पास भी जितना पैसा पडा है वही क्या है ? इस तरह अगर पैसा उड़ाया जाय तो वह भी एक मिनट-में खत्म हो सकता है। पीछे तो सारा हिंदुस्तान पडा है, उमका खर्च भी हमें चलाना है। हम पैमेका दुरुपयोग तो कर ही नहीं सकते। तब हकूमतको यह देखना होगा कि किस तरहसे यह रास्ता सुरक्षित हो सकता है जिससे कि कोई भी आदमी उस रास्तेमें आ-जा सके। काश्मीरमें बहुत खूबसूरत कपडे बनते हैं, वे आ सकते हैं, शाल आ सकते हैं, और भी जो चीजें कारीगर लोग बनाते हैं वे सब उस रास्तेमें आ सकती हैं। काश्मीरकी मेवा यहा आ सकती है। आज तो अगर काश्मीरका सेव खाना हो तो बहुत मुश्किल-से ही मिलेगा। काश्मीर भारतीय-यूनियनमें आ तो गया; लेकिन इस तरहसे वह कहातक हमारे साथ रह सकता है ? अगर काश्मीरको सुरक्षित रास्ता न मिले तो फिर क्या होगा यह मुझको भी पता नहीं है। अब एक तीसरी बात और कहकर आजका मामला तो मैं खत्म करता हूं।

अभी मेरे पास पाकिस्तानके 'डान' और 'पाकिस्तान टाइम्स' दोनों अखबार आ गए हैं। ये दोनों पाकिस्तानके अच्छे बड़े अखबार हैं। जब 'डान' में या 'पाकिस्तान टाइम्स' में कुछ निकलता है तो हम यह नहीं कह सकते कि अरे, यह तो कुछ अखबार नहीं है। तब तो वहाके लोग भी कह सकते हैं कि 'हिंदुस्तान टाइम्स' में जो लिखा है, वह क्या है, 'बंबई क्रानिकल' में जो लिखा है वही क्या है ? यह तो एक निकम्मी बात हो जाती है। मैं तो यह मानता हूं कि वे भी अच्छे अखबार हैं, उनको मुसलमान लोग पढ़ते हैं और अच्छे-अच्छे मुसलमान उनको चलाते हैं। तो उनमें वे काठियावाडके मुसलमानोंके वारेमें लिखते हैं। जब सरदार जूनागढमें चले गए थे तब तो मुझका बहुत अच्छा लगता था यह देखकर कि वहांके मुसलमानोंने भी उनका इस्तकबाल किया। वे कहने लगे, आप तो भले आए, हम सब परेशान हो रहे थे, अब शायद आरामसे रह सकेंगे। जब काठियावाडके सब राजा और प्रजा एक तरफ मिल गए हैं तब जूनागढ कहातक अलग जा सकता था ! इसलिए मुझकी अच्छा लगा कि कुछ मारपीट भी न हुई और मारा मामला निपट गया। वे बिलकुल अहिंसापर तो कायम नहीं रहे, मगर जो हिंसा उन्होंने अस्तित्थार की थी

उसमें उन्होंने बहुत सोच-विचारकर काम लिया । मैं तो यह सब देखकर खुश हुआ था । लेकिन अभी सुनता हूँ और 'डान' अखबारमें भी है कि काठियावाड़में मुसलमान आज आरामसे नहीं बैठ सकते हैं । ठीक मौकेपर एक मुसलमानका भेजा हुआ मुझको तार भी मिल गया है । काठियावाड़ ऐसा मुल्क है जहां मुसलमान बहुत आरामसे रहते थे और उनको कोई छूता भी नहीं था । वहां अच्छे और तगड़े मुसलमान भी थे और बलवाखोर भी थे । बलवा वे कोई आपस-आपसमें नहीं करते थे, बल्कि जीविकाके लिए कुछ कर लेते थे । आज उसी काठियावाड़में उनको ऐसा लग रहा है कि वे वहां रह सकेंगे कि नहीं । तब क्या काठियावाड़से सारे-के-सारे मुसलमान चले जाए या उनको हिंदू लोग काट डालें ? हैरान है वे सब-के-सब और मेरे लिए तो यह एक बहुत बड़ी दुश्वारी है, क्योंकि मैं काठियावाड़में पैदा हुआ हूँ, वहांके सब राजाओंको जानता हूँ । वहांपर तो जो मेरा लडका-मा ही सावलदास गांधी है वही जूनागढका सब कुछ होकर बैठ गया है । उसने एक आरजी हकूमत भी बना रखी है । इन लोगों की हकूमतके होते हुए काठियावाड़में ऐसा हो कि जिस मुसलमानने कुछ भी नहीं किया है उसको भी लोग मार डालें तो फिर यह आरजी हकूमत क्या हुई ? जब लोग इस तरहसे कानूनको अपने हाथमें ले लेते हैं तो फिर मुसलमान कैसे वहां सही-सलामत रह सकते हैं ? अगर यह पीछे सब जगह फैल जाए तब क्या हो, मैं जानता नहीं । यह सब वहां हुआ है या नहीं यह भी नहीं जानता, लेकिन 'डान' में जो लिखा है वह मैंने पढ़ा है और तार भी मेरे पास आ गए है । बादमें मैंने चंद हिंदुओंसे भी पूछा और उन्होंने भी कहा कि हां, कुछ आग लगानेके मामले तो हुए है, कुछ लूट भी हो गई है, मगर किसीका खून भी हुआ कि नहीं यह हम नहीं जानते और मुसलमानोंकी औरते भी ढीनी गई है कि नहीं यह भी हम नहीं कह सकते । लेकिन 'डान' तो लिखता है कि ये चारों बातें हुई हैं और अच्छे बड़े पैमानेपर हुई हैं । बहुत से तार मेरे पास आ गए थे, लेकिन मुझको एक ही तार बताया गया और दूसरे तार गफलत से नहीं बताए गए । शायद ऐसे पचास तो आगए होंगे,

मुसलमानोंने इधर-उधरसे भेजे होंगे। और उनको हक है मुझसे यह कहनेका कि तुम्हारा लड़का वहांका तबकुछ बना हुआ है। लड़का जो कुछ करे उसकी जिम्मेदारी मैं कैसे लूँ ? लेकिन इससे तो मैं दुनियाको या उन मुसलमानोंको क्या समझा सकता हूँ ? वे तो ठीक ही मुझको लिखते हैं। लेकिन मैं लड़केको पुनाता भी कब ? आज ही तो मैंने सब पढा है। इसलिए मैं आपकी माफत, अपने लड़केको ही नहीं, सारे काठियावाडको सुनाना चाहता हूँ कि अगर हिंदू वहांके ऐसे पाजी हो गए हैं—हिंदू ही हो सकते हैं; क्योंकि सिख तो वहां है ही नहीं, क्या हुआ अगर एक-दो वैसे काम करनेके लिए चले गए हों—तब काठियावाड सही-मलामत नहीं रह सकता। हमने जूनागढ़ लिया तो सही, मगर इस तरहसे हम उसको खोनेवाले हैं, ऐसे ही, जैसे कि हमने अपनी मुल्ककी आजादी ली तो सही, लेकिन खोनेके लिए ली। पीछे वे सुनाते हैं कि याद है सरदारने जूनागढ़में क्या कहा था ? उसने कहा था कि अगर मुसलमानका एक बच्चा भी होगा तो उसके एक बालको भी कोई छू नहीं सकेगा, वशर्ते कि वह काठियावाड, यानी हिंदू यूनियनके प्रति बफादार बनकर रहा। अगर मुसलमानकी एक भी छोटी लडकी है और उसको कोई छूता है तो मैं देख लूंगा। वह तो ऐसा कह सकते थे, क्योंकि एक तो सरदार, और दूसरे हिंदुस्तानके गृहमंत्री थे। उनको तो कहनेका हक था। उन्होंने कहा तो, लेकिन वह अब कहा गया, मैं पूछता हूँ। मेरे दिलमें चुभता है कि काठियावाडमें ऐसा हो सकता है और वहांके लोग इस तरह दीवाने बन सकते हैं। हमारा धर्म गया, कर्म गया और इस तरहसे हमारा मुल्क भी चला जायगा। मेरा तो यही धर्म था कि मैं आप लोगोंको यह सब बता दूँ। हमारे अखबारोंमें तो ऐसी चीजे आती नहीं हैं। मेरे पास ये सत्र आ जाती हैं। मेरा धर्म तो था कि मैं इतनी तहकीकात करता, लेकिन मेरे पास कहां इतना वक्त है ! इसलिए जैसे मैंने सुना वैसे ही मैंने आपको कह दिया। मैं तो जब लियाकतअली साहबसे मिला तब भी मैंने कहा कि अगर आपकी इजाजत हो तो एक बात पूछना चाहता हूँ। उन्होंने कहा कि पूछो। तब मैंने कहा कि क्या आप काठियावाडके बारेमें कुछ जानते हैं ? उन्होंने कहा कि मैं सब कुछ जानता

हूँ। ऐसा वहाँ हुआ है और यही चारों बातें हुई हैं, लेकिन कितने पैमाने-पर हुई, यह मैं नहीं कह सकता। वे तो पाकिस्तानके प्रधान मंत्री है। इसलिए उन्होंने तो सब साफ-साफ कहा, हालांकि मैं तो दबी जबानसे ही बात कर रहा था। तब मैंने सोचा कि आज शामको मैं इसको जरूर कह दूंगा। मेरे दिलको इस बातसे कितनी चोट पहुंची है।

काठियावाड मेरा घर है। जब घर ही इस तरहसे जल जाता है तो फिर किसीको कहनेका क्या मौका रह जाता है! तब दिल्लीवालोंको मैं क्या सुना सकता हूँ? मेरे पास तो कुछ ऐसा बन गया है कि इर्द-गिर्द चारों ओर यही चलता है। तब फिर उसमें मैं कैसे साबूत रह सकता हूँ। जो इन्मान है और समझदार है वह इस तरहके वातावरणमें साबूत रह नहीं सकता। यह मेरी दुःखकी कथा है या कहीं मारे हिंदुस्तानके दुःखकी कथा है, जो मैंने आपके सामने रखी है।

: १६२ :

२८ नवंबर, १९४७

भाइयो और बहनो,

आप जानते हैं कि आज गुरु नानक साहबका दिन है। मुझको भी किसीने निमंत्रण तो भेज दिया था, मगर उस वक्त तो मैंने कह दिया था कि आनेके लिए तो मुझे आप माफ करेगे। लेकिन आज बाबा विचित्र-सिंह मेरे पास आ गए और उन्होंने कहा कि आपको तो आना ही चाहिए। वे १० बजे मिले थे और एक घंटेमें ही जाना था। तो फिर मैंने समझा कि अब मुझको जाना ही चाहिए। अपनी ओरसे मैंने तो कुछ किया नहीं है, लेकिन आज सिख भाई मुझसे नाराज तो हैं। हां, मैंने उनको एक कडवी घूट पिलानेकी चेष्टा की है। यह तो है, लेकिन ऐसे ही बनता है दुनियामें। तब उन्होंने कहा कि कुछ भी हो, आपको तो वहाँ आना ही चाहिए। वहाँ हजारों सिख भाई-बहनें होंगी और उनमें काफी दुःखी सिख भी पड़े होंगे, जो आपकी बात सुनना चाहते हैं। तब मैंने कहा कि



अच्छा, मुझको ११ बजे ले जाइए । ११ बजे शेख अब्दुल्लाको भी अपने साथमें लेकर आए । उनको भी वही ले जानेवाले थे । मैंने कहा कि शेख अब्दुल्ला कैसे वहां जा सकता है ; क्योंकि आज तो ऐमा बन गया है न कि सिख और मुसलमान तो एक-दूसरेको बर्दाश्त ही नहीं कर सकते ; लेकिन कुछ भी हो, शेख अब्दुल्लाने एक बहुत बड़ा काम कर लिया है । काश्मीर-में उन्होंने हिंदू, सिख, और मुसलमानको एक साथ रखा है और एक साथ मरना और एक साथ जीना, ऐसा कर लिया है । तब मैंने सोचा कि शेख अब्दुल्लाको भी ले जाना चाहिए । इसलिये मैं उनको अपने साथ ले गया । मुझको यह बड़ा अच्छा लगा । हजारों सिख भाई-बहनें वहां थीं । मैंने कुछ थोड़ा-सा ही कहा, लेकिन शेख अब्दुल्ला तो काफी बोला और सब लोगोंने बहुत ध्यानसे सुना । आंखसे भी कोई कुछ बताता नहीं था, आवाज तो कौन करनेवाला था ! क्योंकि हम लोगोंको तो निमंत्रण देकर वे ले गए थे । आखिर सिख बहादुर तो है ही, इसलिए यह सब अच्छी तरहसे हो गया । मैंने सोचा कि आपको इतनी खबर तो देनी ही चाहिए ।

मेरे पास बगालसे एक खत आ गया है । वहां जो मुस्लिम चेंबर ऑफ कामर्स है उसका वह खत है । जवाब तो मैं नहीं दे सकता हूं, लेकिन सोच लिया है और पीछे घनश्यामदासको भी मैंने पूछा कि आप कुछ इस बारेमें जानते हैं । उसने बताया कि यह जो मुस्लिम चेंबर ऑफ कामर्स है उसको गवर्नमेंटके साथ ताल्लुक करना है, गवर्नमेंटके साथ खतोकितावत करना है । लेकिन हकूमत तो सबकी है, हिंदू, मुसलमान, पारसी सबकी । तब मुसलमान एक चेंबर बनाए, हिंदू दूसरा, पारसी तीसरा और अंग्रेज चौथा, तो ऐसा कैसे बन सकता है । इसलिए सरकारने इन्कार कर दिया । तब वे लिखते हैं कि कैसा गोलमाल करते हैं कि मारवाड़ी चेंबर रह सकता है । यूरोपियन चेंबर रह सकता है, लेकिन मुस्लिम चेंबर है, वह गही रह सकता । मुझको उनकी यह बात अच्छी लगी और मेरे दिलको चोट लगी । अगर सरकार मुस्लिम चेंबरके साथ कोई ताल्लुक नहीं रखती तो पीछे मारवाड़ी चेंबरके साथ भी नहीं रख सकती और यूरोपियनके साथ भी नहीं होना चाहिए । अबतक यह सब था और यूरोपियन चेंबर तो

इसलिए भी बन गया था कि वे लोग हकूमतमे थे । यहां यूरोपियनोंकी हकूमत चलती थी, तभी तो वाइसराय उनके प्रेमिडेंट बनते थे । पीछे तो ऐसा बन गया था कि बडे दिनोंके अबसरपर उनको कलकत्ता तो जाना ही होता था, तो वहा यूरोपियन चेंबरमे एक बडा व्याख्यान भी दे देते थे । लेकिन अब वह मिलसिला रह नहीं सकता । जो यूरोपियन है वह अलग करें, मुसलमान अलग और मारवाडी अलग, इम तरहसे कैसे हो सकता है ! केवल एक इंडियन चेंबर ही बन सकता है । अगर हिंदू, मुसलमान और पारसी सब अलग-अलग अपने व्यापारिक चेंबर बनाने लगे तो फिर हिंदुस्तानकी आजादी किसके लिए होगी ? और यूरोपियनोंको तो खसूमन आज भुक जाना चाहिए । उनको अलग रहकर कोई चीज करनी ही नहीं चाहिए । वे कहें कि हमको कोई अलग हक नही चाहिए । जो दूसरोंके हक हैं वही हमारे हक है । तब आजाद हिंदुस्तानकी यह एक बडी भारी निशानी बन जाती है । यूरोपियन चेंबरवाले हर साल वाइसराय साहबको बुला लेते थे, लेकिन आज मेरी निगाहमें तो वे वहाके प्रधान मंत्रीको या उप-प्रधानमंत्रीको या ऐसा कहो कि लार्ड माउंटबेटन साहबको भी अपने यहां बुला नहीं सकते है । हा, एक यूरोपियनकी हैसियतसे वे वहां यूरोपियनोंसे मिलने जा सकते हैं । मगर चेंबरकी हैसियतसे वे माउंटबेटन साहबको नहीं बुला सकते । मैं तो बहुत अदना आदमी हूं, लेकिन मेरी राय यह है कि इसमें मुझको शक नही । इसी तरहसे जो मारवाडी चेंबरके लोग है वे हकूमतसे किसी आदमीको बुला नहीं सकते है वैसे मारवाडी मारवाड़ियोंकी हैमियतसे किसीको भी बुला सकते हैं, मगर चेंबरकी तरफसे नही । उन सबकी हस्ती मारे हिंदुस्तानकी हस्तीके साथ है । मुसलमान भी यहां कोई अलग कौमकी हैसियतसे नही रह सकते । हिंदी होकर रहें । इसी तरहसे जो सिख हैं वे, जो हिंदू है वे, और यूरोपियन है वे भी यहां हिंदी होकर ही रह सकते हैं । वे सब हिंदुस्तानके वफादार होकर रह सकते हैं । दूसरा कोई स्थान मैं उनके लिए नहीं पाता हूं । इसलिए मैंने सोचा कि जो अहम बात है उसको तो मैं उनको कह दूं । मैं यहांसे लिखूं और पीछे वह उनके पास पहुंचे, इससे पहले अच्छा है मेरी आवाज उनतक पहुंच जाय । मुसलमान अगर ऐसा

कहें कि वे राजनैतिक दृष्टिसे अलग रहेंगे और दूसरी तरहसे भी, तो यह कोई चलनेवाली बात नहीं है। जो यूरोपियन है, वे क्रिस्टी बनकर रह सकते हैं और क्रिस्टीधर्ममें जो खूबियां हैं उनका वे पालन कर सकते हैं। यह तो उनका सामाजिक या धार्मिक क्षेत्र हुआ। लेकिन जहातक राज्य-व्यवहार या राज्य-प्रकरणका संबंध है उसमें वे सब एक ही-जैसे माने जा सकते हैं। उसी तरह व्यापार तो सबके लिए है ही। तब उसमें मारवाडी कहे कि हम खा जाएं, गुजराती कहे हम खा जाएं और पंजाबी कहे हम खा जाएं, तो पीछे बाकी मारा हिंदुस्तान क्या खाएगा? ऐसे हमारा काम निपटता नहीं है।

एक चीज तो कहनी मैं भूल गया, जो भूलनी नहीं चाहिए। वहां सिख-सभामें तो मैंने कह दिया था, लेकिन यहां भी जो सिख है या हिंदू भी है, क्योंकि जो बात एकके लिए मत्य है, वह दूसरोके लिए भी है, तो मैं कहूंगा कि आज सिखोका नया दिन है, ऐसा मानना चाहिए। इसलिए आजसे ही सिखोका यह धर्म हो जाता है कि वे सब लोगोंको अपना भाई-भाई समझे। गुरु नानक साहबने कोई दूसरी बात सिखाई ही नहीं। वे तो मक्का शरीफ भी चले गए थे और गुरु ग्रंथ साहबमें भी काफी लिखा है। गुरु गोविंदने क्या किया था? बहुतसे मुसलमान उनके शागिर्द थे और उनको रखनेके लिए, या उनकी हिफाजतके लिए, उन्होंने कई अन्य लोगोंको मारा भी। ऐसा वह नहीं करते थे कि एक सिखको बचाने के लिए दूसरोको मारा हो। तलवार उन्होंने ली तो थी, लेकिन उसमें एक मर्यादा रख दी थी। तब मुसलमानोंने चाहे कुछ भी किया हो, लेकिन हमें उनकी नकल नहीं करनी। हम लोग सब शरीफ रहे और अपने धर्मका पालन करें। आज जब मैं वहां सिख-सभामें बोलने गया तो मुझको तो इस बातका बहुत ही दर्द हुआ कि रास्तेमें मुझको एक भी मुसलमान नहीं दिखाई दिखा। चादनी चौकमें एक भी मुसलमान न दिखाई देता हो, इससे बड़ी शर्मकी बात हमारे लिए और क्या होगी? मैंने देखा कि वहां आदमियोंकी बहुत भीड़ थी और मोटरकी तो लंबी-लंबी कतार चलती थी। लेकिन उनमें कोई मुसलमान नहीं था। सिर्फ एक मुसलमान शेख अब्दुल्ला मेरे पास

बैठे थे। जब ऐसी हालत है तब हमारा काम कैसे निपट सकता है ?

एक भाई मुझको लिखते हैं कि जो सोमनाथ मंदिर था उसका जीर्णोद्धार होगा। उसके लिए पैसा चाहिए और वहां जूनागढ़से जो आरजी हकूमत मावलदास गाधीने बनाई है, उसमेंसे वे ५० हजार रुपया उसके लिए दे रहे हैं। जामनगरने एक लाख रुपया देनेको कहा है। सरदारजी आज जब मेरे पास यहाँ आए तो मैंने उनसे पूछा कि सरदार होकर क्या तुम वहाँ ऐसी हकूमत बनाओगे कि जो हिंदू-धर्मके लिए अपने खजानेमेंसे जितने पैसे चाहे निकालकर दे दे। हकूमत तो सब लोगोंके लिए बनाई गई है। अंग्रेजी शब्द तो उसके लिए 'सेकुलर' है, अर्थात् वह कोई धार्मिक सरकार नहीं है, या ऐसी कही कि वह किसी एक धर्मकी नहीं है। तब वह यह तो कर नहीं सकती है कि चलो, हिंदुओंके लिए इतना पैसा निकालकर दे दे, मिखोंके लिए इतना और मुसलमानोंके लिए इतना। हमारे पास तो एक ही चीज है और वह यह कि सब लोग हिंदी है। धर्म तो अलग-अलग व्यक्तिका अलग-अलग रह सकता है। मेरे पास मेरा धर्म है और आपके पास आपका।

एक भाईने और लिखा है, एक पर्वमें, और अच्छा लिखा है। वह कहते हैं कि अगर जूनागढ़की हकूमत सोमनाथके जीर्णोद्धारके लिए पैसा देती है या यहाँकी मध्यवर्ती हकूमत कुछ देती है तो वह एक बड़ा अधर्म होगा। मैं मानता हूँ कि वह बिलकुल ठीक लिखा है। तब मैंने सरदारजीसे पूछा कि क्या ऐसी ही बात है ? उन्होंने कहा कि मेरे जिदा रहते हुए यह बननेवाली बात नहीं है। सोमनाथके जीर्णोद्धारके लिए जूनागढ़की तिजोरीसे एक कौड़ी नहीं जा सकती। जब मेरे हाथसे यह नहीं होगा तो सांवलदास बेचारा क्या करनेवाला है ! सोमनाथके लिए हिंदू काफी पड़े हैं जो पैसा दे सकते हैं। अगर वे कंजूस बन जाते हैं और पैसा नहीं देते तो वह ऐसे ही पड़ा रहेगा। डेढ़ लाख तो हो गया है और जामसाहबने उसके लिए एक लाख रुपया दे दिया है। रुपयेका इंतजाम तो हो जायगा।

एक बात और मेरे पास आ गई है। आपने देखा होगा कि पाकिस्तानमें हमारी लड़कियोंको मुसलमान छीन ले गए हैं। उनको छुड़ानेके लिए

कोशिश हो रही है, और वह होनी ही चाहिए। हर एक लडकीको जो कि वहां अबतक जिंदा पडी है, वापिस लानेकी कोशिश की जाय। अगर जुल्म और जबरदस्ती करके उसे उन्होंने बिगाड दिया है, तो क्या उसका धर्म और कर्म सब खत्म हुआ ? मैं तो ऐसा मानता नहीं हूँ और कल मैंने आपको इस बारेमे बताया भी था। जबरदस्तीसे किसीका धर्म नहीं बदला करता। लेकिन उस लडकीको लानेके लिए कुछ पैसे दो, ऐसी भी बात आज चलती है। कुछ गुंडे आ जाते हैं और कहते हैं कि लाओ, एक-एक हजार रुपया फी लडकी दे दो, हम उनको ला सकते हैं। तब क्या यह कोई व्यापार बन गया है ? अगर मेरी इन तीन लडकियोमेसे एकको कोई उठा ले जाता है और वह पीछे मेरे पास आकर कहे कि एक हजार या एक-सौ ही दे दो, मैं वापस ला दूंगा, तो मैं जवाब दूंगा कि तू उसको मार डाल। अगर ईश्वर उसको बचाना चाहते हैं तो मेरी लडकी मेरे पास आ जायगी। लेकिन क्या तू उसके लिए सौदा करना चाहता है ? एक तो लुटेरा बनता है और फिर दंगाबाजी करता है। अपने धर्मको तो तूने छोड दिया और चूकि मेरी लडकी है, इसलिए अब मुझको दबानेके लिए आया है। मैं एक कौडी नहीं देनेवाला हूँ। इसी तरह सेकोई भी मां-बाप अपनी लडकियोंके लिए ऐसा सौदा न करे। उनकी लडकी खुदाके पाम पडी है। ईश्वर सब जगह है। अगर एक लडकीका पति मर जाता है तो वह लडकी कहां जायगी ? हां, यह बात दूसरी है कि अगर लडकीको वहांसे आना है और किराया नहीं है, तो किराया दे देते हैं। लेकिन अगर वह गुडा आता है और कहता है कि इतने पैसे दे दो तो कोई बननेवाली बात नहीं है। इसी तरहका एक दृष्टांत मैं दे देता हूँ वहांका, और यहांका भी; क्योंकि यहां हमने भी तो ऐसा ही किया और मुसलमान लडकियां छीनी हैं। तब पूर्वी पंजाबकी सरकार या मध्यवर्ती सरकार जिन्ना साहबसे कहे कि एक लाख रुपया दे दो, जितनी मुसलमान लडकियां हमारे कब्जेमे हैं सब दे देंगे, तो क्या हमारी हकूमत ऐसा पाजीपनका काम करेगी ? मैं तो हकूमतको एक कौडी भी नहीं दू। एक तो उसके यहां ऐसा नीच काम हुआ है और पीछे उस नीचताके बदलेमें वह पैसा भी मांगे ! हकूमतको तो मेरे पास आकर तोबा करनी चाहिए और मुझ-

को लडकी भी वापिस करें और उसके साथ ही कुछ इनाम भी दें । ऐसे अगर हम शुद्ध न रहे और हम वहादुर न बने तो फिर हमारा काम अच्छी तरहसे होनेवाला नहीं है ।

कल काठियावाडकी बात मैंने कही थी । मैंने तो जो पाकिस्तानके अखबारोंमें पढ़ा और पीछे कुछ हिंदुओंमें भी सुनाया वही आपको कह दिया था, लेकिन आज जब सरदारजी मेरे पास थे तब मैंने उनसे पूछा । मैंने कहा कि जब आप वहां गए तब तो आपने बड़े-बड़े व्याख्यान दिए थे कि वहां एक भी मुसलमान लड़के या लडकीको कोई छू भी नहीं सकेगा । मगर अब मैं सुनता हूं कि उनको लूटा गया, मारपीट भी हुई, उनकी जायदाद वगैरा जला दी गई और उनकी लड़कियोंको भी उठा ले गए । उन्होंने कहा कि जहांतक मैं जानता हूं और ठीक जानता हूं कि वहां एक भी मुसलमानको मारा नहीं गया और एक भी मुसलमानका मकान जलाया नहीं गया और लूटा भी नहीं गया । हा, इतना तो कुछ हो गया, लेकिन वह तो उनके पहुंचनेसे पहले की बात हुई, जब कि वहां यह सब गोलमाल चल रहा था । तब कुछ लुटमार भी हुई और शायद एकाध मकान जलाया भी गया है, लेकिन ये दो बातें तो तब भी नहीं हुई, न तो किसीको मारा गया और न किसी लडकीको उठाया गया । वहां तो मध्यवर्ती सरकारका एजेंट या कोई कमिश्नर वगैरा भी रहता है तो उसको हुक्म चला गया है कि इस तरहकी चीज नहीं हो सकती, तुमको पूरा बंदोबस्त करना है । कोई भी, मुसलमानको वहां छू नहीं सकता, लूटना और मारना तो दूर रहा । बादमें वहां ऐसा कुछ नहीं हुआ । मैंने कहा कि क्या मैं इस बातको शामकी सभा में कह सकता हूं । उसने कहा कि बड़ी खुशीसे तू कह सकता है, अगर कुछ हुआ है तो मैं उसके पीछे पड़ूंगा । उसने यह भी कहा कि वहां जो कांग्रेसी हिंदू हैं उन्होंने अपनी जान खतरेमें डालकर भी मुसलमानोंको और उनकी मिल्कियत वगैराको बचाया । वहां कोई गुंडाबाजी चल नहीं सकती । जबतक मैं वहां पड़ा हूं और गृह-विभाग मेरे हाथमें है तबतक मैं ऐसा कभी भी नहीं होने दूंगा । मैं तो यह सब सुनकर राजी हुआ और मैंने पूछा कि क्या मैं यह सब लोगोंको बता दूं । उसने कहा कि बड़ी खुशीसे, और मेरा नाम लेकर तू कह सकता है ।

मुझे कितनी खुशी हुई इस बातकी कि कल ही हमने ऐसा कहा था और आज मुझको यह खबर मिल गई ।

: १६३ :

२६ नवंबर, १९४७

भाइयो और बहनो,

मैंने आपसे कल कहा था कि सिखोंके लिए तो कलका दिन एक बहुत बड़ा अवसर था, लेकिन हमको भी वह ऐसा ही मानना चाहिए । अगर सचमुच कलसे उन्होंने एक नया जीवन शुरू किया है और जो गुरु नानक सचमुच हमारे सबके लिए रख गए है, उसके मुताबिक वे चलना चाहते हैं तो जो चीजें आज दिल्लीमें बन रही है, वे होनी नहीं चाहिए ।

मैंने आज तो अखबारोंमें भी पढ़ लिया है और यों भी मैंने सुन लिया था कि दिल्लीमें काफी लोग शराब पीते है । शराब पीनेवाले क्या-क्या कर सकते है, यह तो हम जानते ही हैं । तां वे कहते है कि अब तो शराबका मामला बड़ा कठिन हो गया है और दिल्लीमें वह बहुत फैल गया है, यहां-तक कि उसको काबूमें लाना बहुत मुश्किलकी बात हो गई है । अगर कलसे एक नया पन्ना खुल गया है तो यह होना चाहिए कि जो शराबका दौर पहले चलता था वह अब कम हो जाना चाहिए । शराब पीकर तो हम दीवाने ही बन सकते है । तब शराब क्या पीना था ! सब चीजें तो मैं आपको बताऊं भी क्या, मेरे पास तो न जाने क्या-क्या आ जाता है ।

एक तो यह चीज हुई और दूसरी, उसमें कुछ तो हुआ है, ऐसा कहते हैं—वह यह कि जिन मस्जिदोंमें हमने नुकसान किया था, वह तो है, लेकिन वहां मस्जिदको मंदिर बना लिया था, वहां अगर पुलिस या मिलिटरीकी चौकी पडी है तब तो वह जैसी थी वैसी ही बंद रहती है । लेकिन मुझको तो वह भी चुभेगा, क्योंकि अगर नया पन्ना हमने कल खोल लिया है तब यह कैसे बन सकता है ? जिन मस्जिदोंको मंदिर बना रखा है, उसमें

सिखोका काम तो नहीं हो सकता । लेकिन सिख एक बड़ी कौम है, और वे अगर यह निश्चय कर लेते हैं कि हमको तो आज से पाक ही बनना है और पाक काम ही करना है तो पीछे उसका हिंदुओपर भी असर पडता है, इसमें मुझे थोडा-सा भी शक नहीं है । तब सिख लोग तो सचाई और हकके फैलानेवाले बन जाते हैं और उनका पेशा ही यह बन जाता है कि हम तो हर जगह अमन चाहते हैं, दूसरा तो कुछ है ही नहीं । अगर ऐसा हो जाता है तो फिर शक दूसरी ही बदलनेवाली है । अतः जिन लोगोंने मस्जिदोको मंदिर बनाया है उन्हें वहामे मूर्तिया उठा लेनी चाहिए और जो मस्जिद है, उसको मस्जिद-जैसी ही रखना चाहिए । अगर ऐसा बन जाए तो फिर जो पुलिस या मिलिटरी हम वहां रखते हैं उसकी दरकार भी क्यों रहेगी । जब सब लोग भले हो जाते हैं तो पुलिसकी दरकार ही नहीं रहती ।

एक तीमरी चीज और है और वह यह कि हमारी काफी लडकियोंको पाकिस्तानमे लोग उडा ले गए हैं । कहा ले गए हैं वे, इमका तो हमें कुछ पता ही नहीं है । तो कल मैंने कहा था कि एक कौडी भी हम किसी लडकी-को खरीदनेके लिए न दे । जिन्होंने हमारी लडकियोको उडानेका गुनाह किया है वे उनको वापिस दे दे और उनके साथ-साथ पश्चात्ताप भी करें । हम उसके लिए पैसा दे यह बन नहीं सकता है । लेकिन एक बयान हमारे लिए भी मेरे सामने आता है और वह तो बहुत खतरनाक बयान है । वे कहते हैं कि पूर्वी पंजाबमे हम जिन मुस्लिम लडकियोंको अपने पास रखकर बैठ गए हैं, उनका हम बेहाल करते हैं । मैं नहीं समझ सकता कि हम इन्सानियतसे यहांतक गिर गए हैं ! मुझमे तो यह वर्दाश्त होता नहीं है, यह मैं कबूल करता हूं । उन लडकियोंको तो हमें अपनी मां या अपनी लडकियो-जैसी ही समझना चाहिए । जो मुसलमान लडकी है तो वह मेरी ही लडकी है । तब मेरी जो ये लडकी हैं, इनका कोई बेहाल करे, और मैं मौज उड़ाऊं, जिदा बना रहूं और खूब खाऊं-पीऊं तो यह कैसे कर सकता हूं । जिन भाईने यह खबर दी है उसमें मुझको लगता है कि कुछ-न-कुछ अतिशयोक्ति है । लेकिन अतिशयोक्ति मानकर उसे भूलना तो नहीं चाहिए और पीछे अगर उसमें अतिशयोक्ति है भी



तो अच्छा ही है, क्योंकि उससे हमको सोचना तो पड़ेगा कि क्या इन्सान यहां-तक भी गिर सकता है। वह चीज तो ऐसी है कि जो हमारे रंदर कपन पैदा कर दे। तो कलसे हमने एक नया पन्ना खोल दिया है, क्योंकि जब सिखोंने खोल दिया तो हिंदुओंने भी खोला और कहो कि मुसलमानोंने भी। लेकिन मुसलमानोंको तो भूल जाओ, क्योंकि यूनियन में तो हमने उनको लाचार बना दिया है। लेकिन हिंदू और सिख तो लाचार नहीं हैं। तब उनको वरावर यह सोचना है कि क्या करना चाहिए। हां, यहां तो हम ऐसा करते नहीं है। लेकिन कही भी अगर कोई गुनाह करता है तो मैं गुनहगार बन जाता हूं, ऐसा मुझको लगता है और आपको भी ऐसा ही लगना चाहिए। मैंने अगर कुछ गुनाह किया है तो आप भी यही सोचें कि गाधीने गुनाह किया तो हम लोग भी गुनहगार है। हम ऐसे ओत-प्रोत वनें कि जैसे एक समुद्र-के बिन्दु होते है। अगर समुद्रके बिन्दु अलग-अलग होकर रहे तो वे सूख जाते हैं, मगर जब वे समुद्रमे ही रहते है तो वे सब मिल जाते है और बड़े-बड़े जहाजोको भी अपनी छातीपर उठा लेने है। जैसे समुद्र का हाल है वैसे हमारा है। आखिर हम भी तो मनुष्योंका समुद्र है। अगर एकने बुरा किया है तो सबने किया। पीछे ऐसा होनेसे वह बुराई मिट जाती है। हम सबको जाग्रत हो जाना चाहिए। इसलिए मैंने आपको इतनी चीजे तो कही, लेकिन मैं अब इसके बाद कंट्रोल पर आना चाहता हूं।

चीनीपरसे तो कंट्रोल हट गया और मेरी उम्मीद तो ऐसी रहती है कि कपडोंपर और खुराकपर जो दूसरे-तीसरे कंट्रोल है, वे भी सब छूटने ही चाहिए। लेकिन वे कैसे छूटें और उनके छूटनेके वाद हमारा धर्म क्या हो जाता है? चीनीका तो कंट्रोल छूट ही गया, इसलिए पहले तो मैं उसकी बात कर लू। अभी तो चीनीके बड़े-बड़े कारखाने हैं, उनके लोग ऐसा न करें कि चलो, अब तो हमें छुट्टी मिल गई है, इसलिए हम जितने प्रैसे लोगोंके पाससे छीन सकते हैं उतने छीन लें। अगर वे चीनीका दाम बढ़ा दे तो पीछे सब लोग कंगाल हो जायंगे। यह तो अच्छी बात है कि चीनी खानेवाला सारा हिंदुस्तान तो नहीं है। उनको कुछ खाना है तो गुड़ खाना चाहिए और गुडपर तो कोई अंकुश वगैरा है ही नहीं। गुड़को

तो देहाती लोग आरामसे अपने-अपने घरोंमें बना सकते हैं, लेकिन चीनी तो वे नहीं बना सकते। उसके लिए तो हिंदुस्तानमें बड़े-बड़े यंत्रालय बने हैं और जो लखपति-करोड़पति लोग हैं। वे कुछ मजदूर रखकर उनमें चीनी बनाते हैं। लेकिन गुड़ तो जहाँ भी गन्ना पैदा होता है वहाँ आम बन सकता है। और फिर गुड़ तो बड़ा खाने लायक होता है, अगर वह शुद्ध बना है तो। बचपनमें मेरे पिता मुझको ले जाते थे या पिताके पास जो दूसरे नौकर रहते थे, उनके साथ मैं चला जाता था उन देहातीमें जहाँ गन्ना पैदा होता है। तो वहाँके लोग हमें बिलकुल ताजा और स्वच्छ गुड़ खानेके लिए देते थे। तब तो वह एक खुराक जैसा बन गया, मगर चीनी खुराक नहीं बन सकती। तब गरीब लोग तो गुड़ खाएँ, लेकिन आज उनमेंसे कुछ चाय पीनेवाले भी तो बन गए हैं और पीछे चायमें वे गुड़ नहीं, बल्कि चीनी डालते हैं। मैं तो लोगोंको यह सिखा दूँ कि उसमें गुड़ डालो, लेकिन मेरी वे माननेवाले थोड़े ही हैं ! तब अगर चीनीका दाम बढ़ता है तो वे सोचें कि चीनीपर भी अंकुश रहता तो ही अच्छा था, हमें इतने दाम तो देने पड़ते। ऐसी हालतमें जितने चीनीके व्यापारी या कारखानेदार हैं उनका यह परमधर्म हो जाता है कि आपसमें मिलकर कुछ ऐसी व्यवस्था करे कि जिससे सारा हिंदुस्तान यह देखे कि आज हमको आजादी मिल गई है तो इस आजादीमें हम केवल शुद्ध कौड़ी ही कमाएँगे। इस आजादीमें हम लोगोंको दगा नहीं देंगे और धोखेबाजी भी नहीं करेंगे, जो भी सड़ान या गंदगी है उसको निकाल बाहर करेंगे। अगर वह नहीं होता है तो मुझको सुनना ही पड़ेगा, क्योंकि आखिर काफी काम मैंने इसपरसे कंट्रोल हट जानेके लिए किया है और अभी भी कर रहा हूँ। चीनीके व्यापारी और कारखानेदार अगर अपने मुनाफेके टके बढ़ा देते हैं तो फिर चीनीका दाम बढ़ता ही है। अगर वे सौमेंसे पाँच लेते हैं, तब तो वह शुद्ध कमाई ही मानी जायगी और अगर दस या बीस फीसदी अपनी जेबमें डालते हैं, तो वह शुद्ध कौड़ी नहीं कही जा सकती। सौमेंसे पाँच बहुत काफी है, उससे अधिक तो लेना नहीं चाहिए। तब जो दूसरे कंट्रोल हैं वे तो अपने आप ही उड़ जाते हैं। हकूमतको यह न कहना पड़े कि तब तो सब कहते थे कि अंकुश उड़ा दो और अब वह उड़ा तो दिया, लेकिन जो गरीब

लोग हैं वे क्या खायेंगे ? गरीबोंको तो वह मिलती ही नहीं है । ऐसा नहीं होना चाहिए । जो कारखानेवाले पड़े हैं उनको स्वच्छ बनना है और आपसमें मिलकर एक मंडल बना लें और एक ही भाव बाध दें । उससे ज्यादा कोई भी कारखानेदार न ले । लेकिन ऐसा भी नहीं होना चाहिए कि जो गन्ना बानेवाले किसान लोग हैं उनको गन्नेका दाम कम दे । अगर किमानोको ज्यादा दाम दें और उसकी वजहसे कुछ भाव बढ़ता है, तब तो वह शुद्ध कौड़ीकी ही बात हो गई । वे सच्चा हिमाव करे और वह हिसाब सबको बता दे कि कल किमानोके पास इतना जाता था और आज उनको इतना मिलता है जो सीधा किमानोकी जेबमें जाता है और बीचमें उसे कोई खा पही मकता । हम लोग तो कल जो दो रुपए फी सदी या पाच रुपये फी सदी लेते थे, आज सवा पाच भी नहीं लेते हैं । मान लीजिए, मिलवालोंने तो पाचसे ज्यादा नहीं लिए, लेकिन जो बीचमें छोटे-छोटे ताजिर लोग आ जाते हैं, वे अगर ज्यादा दाम लेते हैं तो फिर चीनीके खानेवाले तो मर जाते हैं । तब कारखानेदारोंको चाहिए कि वे चीनी मीधी खानेवालोंको बेच डालें । अगर यह हो जाता है तब तो काम मीधा-मीधा चलता है, इसमें मुभको शक नहीं है ।

एक भाईने लिखा है कि देखो तो सही, जो लोग तीमरे दर्जेमें सफर करते हैं उनके रेल-किराए भी बढ़ा दिए हैं, हालांकि दूमरे और पहले दर्जेके किरायोंसे तो वे कुछ कम बढे हैं । लेकिन वह लिखते हैं और ठीक लिखते हैं कि तीमरे दर्जेके किरायोंमें इतनी-सी वृद्धि भी हमको क्यों करनी पडी ? माना कि हमको अब ज्यादा काम करना है और उसके लिए हमको पैसे चाहिए, लेकिन ऐसी बहुत-सी चीजे हैं, जैसे तंबाकू है, बाहरसे कई चीजे ऐसी आती हैं और यहा भी बनती हैं कि जो हरएक आदमीके जीवन-निर्वाहके लिए आवश्यक नहीं है । इन चीजोंपर चाहो तो कुछ कर बढ़ा दो । उसमेंसे कुछ बन सकता है । तब जो हकूमतमें हमारे बड़े-बड़े लोग पड़े हैं उनको देखना और हिसाब करना है कि इस तरहकी बुद्धिसे क्या कुछ निकाल सकता है । लेकिन यह समझने लायक बात तो है ही, और हकूमतको भी यह देखना है कि ऐसे लिखनेवाले भी मेरें पास पड़े

हैं। वे कोई निकम्मे नहीं, बहुत समझदार हैं। आज अगर करोड़ों रुपये हमारे हाथ में आ गए हैं तो करोड़ों ही हम खर्च कर डालें, ऐसा नहीं है। करोड़ोंमेंसे एक-एक कौड़ी लेकर भी हम आहिस्ता-आहिस्ता और फूक-फूककर चलें। एक कौड़ी हम खर्च तो करें, लेकिन वह हिंदुस्तानकी भोंपड़ियोंमें जाती है कि नहीं, मेरे लिए तो यही हिसाब काफी रहता है। जो करोड़ों रुपये हिंदुस्तानकी भोंपड़ियोंमेंसे खिचकर आते हैं, उनमेंसे कितना हम उनको वापिस भेज सकते हैं? जो सच्चा पंचायती राज्य या लोकराज्य होता है उसे लोगोंके पाससे पैसा तो लेना पड़ता है, लेकिन उसका दाम दस गुना उनके घरोंमें चला जाना चाहिए। जैसा कि मैं तालीमके लिए लोगोंसे पैसा लेता हूँ तो मैं ऐसी तालीम उनके लडकोंको दूँ और इस तरहसे खर्चका अंदाजा करूँ कि जिससे दस गुना पैसा उनको वापिस मिल जाय। मान लीजिए, मैं देहातोंमें सफाईका काम करूँ, लोगोंके लिए सड़कें और रास्ते बनवाता हूँ ता देहातके लोग यही सोचेंगे कि जो पैसा हम देते हैं वह हमारे ऊपर ही खर्च होता है। नतीजा यह होगा कि आज मिलिटरीके पीछे हम जो इतने दीवाने बन गए हैं, तब उतने नहीं रहेंगे। हमारे दिलमें पीछे यही विचार पैदा होगा कि मिलिटरीपर तो कम-से-कम खर्च करें और आम लोगोंपर ज्यादा-से-ज्यादा। तब तो लोग मिलिटरी भी खुद ही बन जाते हैं और उसका काम सीख लेते हैं। इस तरहसे जब वह अपनी और अपने पड़ोसीकी भी रक्षा कर लेते हैं तो फिर हिंदुस्तानकी रक्षा तो अपने आप हो जाती है। ऐसे तो हिंदुस्तानपर कोई गंदी नजर डाल भी नहीं सकते हैं।

आज तो ऐसा है कि अंग्रेजी राज तो यहांसे गया, लेकिन अंग्रेजी हवा अभी नहीं गई है। हम उस हवाको बदल दें। वे तो यहां एक बड़े पैमानेपर खर्च करते थे और ऐसा खर्च कि जो लोगोंके पास वापिस नहीं आता था; लेकिन आज तो सब-का-सब खर्च हमको वापिस आना चाहिए, तब तो हमारे लिए खैर हो जाती है। बस, आज तो इतना ही मैं आपसे कहूंगा।

: १६४ :

३० नवंबर, १९४७

भाइयो और वहनो,

कल ही मैं तो आपसे कहना चाहता था, लेकिन चूंकि और बहुत कुछ कहना था, इसलिए रह गया। आपने देखा होगा कि ये लड़कियां जो बैठती हैं तो फर्शपर ही बैठ जाती हैं और उससे ठंड लगती है। मैंने तो कह दिया था कि हमारे पास इतने कागज पड़े हैं या अखबार है जिनका हमने इस्तेमाल कर लिया है, उनपर बैठो; लेकिन आज तो किसी भाईने चद्दर बिछा दी है तो अच्छा किया। इस बेदरकार रहते है यह एक तरहसे तो अच्छा भी है। हम क्यों ऐसे नाजुक बनें कि हम अगर कहीं बैठ गए तो हमको ठंड लगे। फिर भी घासपर अगर हम बैठते हैं तो एक कागजका टुकड़ा अच्छा-सा मिल जाय और वह गीला नहीं हो जाता है तो वह ठंडसे बचा लेता है। ऐसा नहीं हो तो पीछे हमारा तो एक पुराना तरीका भी है कि जहां भी कहीं जाना है, सबको आसन अपने साथ ही लेकर चलना है और पीछे जहां भी बैठना होता है वही आसन बिछाकर बैठना है। आज तो हम यह सब भूल गए हैं और ऐश-आराममें पड़ गए हैं। लेकिन मैं तो कहता हूं कि कागजका टुकड़ा भी छोड़ो, ले लो अगर लेना ही है तो, और वह भी एक खासा अखबार है तो, मगर जो आसन होता है, या तो ऊनका या फिर जूटका या दोनोंमेंसे किसीका, नहीं तो फिर कपड़ेका या सूखी घासका ही हो, वह एक बड़ी चीज है। जहां बैठना है, उसे बिछाया और बैठ गए और पीछे उसको बगलमें रखकर चले गए। क्योंकि मुझको ठंड लगती है, इसलिए सबको ठंड तो लगती ही होगी। पीछे डाक्टरोंका भी बताया हुआ है कि भीगी जमीनपर या कि वहां जहां ठंड लगती है, नहीं बैठना चाहिए। जो भाई धोती पहनते हैं या जो बहनें सिलवार या घाघरी पहनती हैं, वे अगर भीतर मोटा कपड़ा पहना हुआ है तो आसनका काम दे देता है। लेकिन वे भी तो नाजुक बन गई हैं तों फिर उनके पहननेको भी मुलायम चीज ही होनी चाहिए। वे मोटा कैसे पहनें

और भीतर जो कपड़ा पहनते है वह मुलायम होना चाहिए। तब वह यहांकी जो सर्दी है, उससे बचा नहीं सकते।

अभी मेरे पास तो बहुतसे तार आ गए है काठियावाडसे। उनके बारे-में मैंने मुना तो दिया है जो कुछ भी मैंने सुना था और पीछे जो पाकिस्तान-के अखबारोंमें लिखा था। उनको भी वहासे हजारों लोग पढते हैं, शायद दस हजार पढने हों। कितने पढने होंगे, इसका तो मुझे कुछ पता नहीं; लेकिन उनमें जो चीजें आती हैं, उनके बारेमें मैं ऐसा सोचूं कि क्या पता ऐसा हुआ है कि नहीं तो ऐसे काम नहीं निपटता। इसलिए मैंने बड़ा अच्छा किया कि जो कुछ उनमें पढा था वह आपके सामने रख दिया। मैं नहीं जानता कि वह सब सही है या नहीं। अगर वह सही है तो सारे काठियावाडके लिए बड़ी शर्मकी बात है और अगर सही नहीं है तो पीछे जो अखबारोंमें लिखनेवाले है उनके लिए शर्मकी बात है। तब एक या दूसरोंके लिए वह शर्मका बात तो हो ही गई। उस बारेमें सरदारजी क्या करने है, यह भी मैंने आपको बता दिया था। आज भी वे आ गए थे और मुझको मुनाते थे कि वहासे जो बातें आती है वे तुम्हारे कहने लायक नहीं होती। वे तो बहुत बनी-बनाई आती है।

लेकिन राजकोटमें जो तार आ गया है वह तो आपके समझने लायक है। काफी लंबा तार है, उसका थोड़ा-गा बयान मैं आपको दे देता हूं। आखिर मैं तो काठियावाडके मुगलमानोंको पहचानता हू। उनमेंसे एक-एकको तो नहीं पहचानता, लेकिन वहा जो खोजा लोग रहते है, भीना हैं, बाघेर है और किमानोंमें भी कुम्बिय है, महर है इन सबको मैं जानता हूं। आखिर मैं तो वहा पैदा हुआ हूं और करीब-करीब १७ साल वहा रहा हूं। करीब-करीब क्या, पूरे १७ साल रहा हूं; क्योंकि कहीं बाहर ता पढने मैं गया ही नहीं। मेरे बापने मुझको कहीं भेजा ही नहीं। मेरा पढना तो वही पूरा हुआ और कालेजमें तो क्या हुआ, कोई दो-चार महीने पढा था और वह भी भावनगरमें। इम्तहान भी मेरा अहमदाबादसे आगे नहीं जा सका। यह मेरे हाल थे। पीछे वहां कुछ था तो मैं सब चीजें देख लेता था; और वादमें भी आता-जाता सबसे मिलता रहा। तो वे लिखते हैं कि तुमको तो हमारी तरफसे बड़ी चिंता हो गई है और तुम्हारी चिंता

पीछे हमारी चिंता बन गई है। यह ठीक है कि काठियावाड़मे हिंदू कुछ बिगड़ गए और आज तो कहां ऐमा नहीं हुआ, और उन्होंने कुछ मारपीट भी की, मुसलमानोंको कुछ रंज भी पहुंचाया, उनके घर ढाए और जलाए भी; लेकिन हमने उसको आगे बढ़ने ही नहीं दिया। जितने कांग्रेसके लोग थे और उनके मुखिया तो डेवर भाई थे। उनको तो मैं अच्छी तरह पहचानता हूं। वे उनको बचाने गए और उनको काफी कामयाबी भी मिली। सब लोगोका तो इस लूटमारमे हाथ नहीं था, क्योंकि अगर सबका हाथ होता तो फिर राजकोटमे जितने मुसलमान थे, उन सबके मकान जल जाते, मारपीट भी बहुत होती और कोई खून हो गया होता। लेकिन यहांतक तो, नौबत नहीं पहुंची। कांग्रेसवालों और दूसरे लोगोंने वहां बहुत एह्तियातसे काम लिया। डेवर भाईके साथ तो यहांतक भी हुआ, हालांकि वह तो खामा बडा आदमी है और वकील भी है, लेकिन भीडको जब इस तरहसे गुस्सा आ जाता है तो फिर छोटे-बड़ेकी बात ही छूट जाती है, उन्होंने कहा कि अच्छा, इनको बचाने आता है, गालियां दी और बहुत परेशान भी किया। डेवर भाईके साथ जो दूसरे लोग हैं, वे लिखते हैं कि कुछ नुकसान तो किया, लेकिन डेवर भाईको तो दूसरे लोगोंने बचा लिया। तब तारमे तो यह भी लिखा है कि वहांके जो ठाकुर साहब है उन्होंने भी हमारे साथ हाथ बटाया और वहाकी जो पुलिस है, उसने भी। तब वहां दंगा करनेवाले रहे कौन ? हिंदु महामभा और राष्ट्रीय स्वयंसेवक सघ, ऐमा वे कहते हैं। इन लोगोंने कुछ-न-कुछ तो किया भी, लेकिन इनकी कोशिश तो यह थी कि मुसलमानोको, कमसे कम राजकोटसे, तो निकाल ही दें। मगर वह कर नहीं सके। लेकिन अब हम निश्चित हो गए और मुसलमानोंके लिए कोई खतरा अब नहीं रहा है। और आप भी अब निश्चित रहिए। दूसरी जगह भी हम देखनेकी कोशिश कर रहे हैं और इसके बाद एक दूसरा तार हम भेजेगे।

वहींसे एक मुसलमान भाईका भी तार आ गया है। वे लिखते हैं कि हम तो कांग्रेसवालों और दूसरे लोगोके बहुत अहसानमंद हैं। हमारी जान-मालकी रक्षाके लिए उन्होंने पूरा कोशिश की। लेकिन बंबईसे एक दूसरा तार आया है, वह भी मुसलमानका ही है। वे लिखते हैं कि

पहले जो आपने कहा था वह तो ठीक कहा था, लेकिन अब जो तुमको काठियावाड़के बारेमें मुनाया गया है, वह ठीक नहीं है। वहां काफी हुआ है और अभी भी हो रहा है।

मुझको नहीं मालूम कि मैं बंबईसे जो तार आता है उसको सच मानूं या इस दूसरे मुसलमानके तारको। लेकिन जो बंबईसे तार आता है उसमें मुझको शक हो जाता है, क्योंकि वे तो बंबईमें बैठे हुए लिखते हैं और दूसरा तार तो उनका है जो खुद काठियावाड़में पड़े है। और पीछे जो काठियावाड़में है वे मुझको धोखा भी नहीं दे सकते, धोखा देकर वे जायगे कहें? इसलिए मुझको ऐसा लगता है कि जो बंबईसे तार आया है उसमें कुछ अतिशयोक्ति या मुवालागा है। क्या है और क्या नहीं, यह तो मुझको पीछे पता चल जायगा, लेकिन अभी तो मैं उसे सबके सामने रख दूँ।

एक तार भावनगरसे भी आया है। वह वहांके महाराजाका है। उनको भी मैं पहचानता हूँ, क्योंकि मैं तो वहां तीन-चार महीने रहा हूँ। इसलिए महाराजाको मेरे लिए यह लगता कि वह परेशान क्यों होता है। उन्होंने लिखा है कि तुम फिर क्या करते हो। हम यहां सब जाग्रत हैं और यहाके हिंदू भी जाग्रत हैं। मुसलमानोंको कोई नुकसान नहीं होने देगे। तुमको इस बारे में कुछ शक मनमें नहीं लाना चाहिए।

लेकिन जूनागढ़से अभी एक तार आ गया है। वह मुसलमानोंकी तरफसे है और वे लिखते हैं कि ये लोग तो तुमको धोखा दे रहे हैं। तुम एक कमीशन बिठाकर इसकी तहकीकात कराओ कि हम लोगोंको परेशान किया जाता है कि नहीं। यह तार जवाहरलालजी, सरदारजी और दूसरे लोगोंको भी भेजा है और उनमें एक मैं भी आ गया हूँ। मैं कहता हूँ कि हर एक चीजके लिए इस तरहसे कोई कमीशन नहीं बैठ सकता है। कमीशन बनाना कोई छोटी बात नहीं होती। हा, अगर कोई चीज कोई ऐसी है कि सचमुच इतना नुकसान हुआ है तो फिर इसमें कमीशन बिठानेकी क्या दरकार है? काठियावाड़के लिए तो मैं ही कमीशन-जैसा पडा हूँ। अगर मेरे ध्यानमें कुछ आता है तो मैं दवा सकता हूँ, वहांके राजा लोगोंको और रैयतको भी। मैं यह दावा नहीं करता हूँ कि मैं हर चीजमें कामयाब रहता हूँ और वह मेरी हर बातको मान ही लेते हैं; लेकिन काठियावाड़के लिए



तो ऐसा है न, कि जैसा बिहारके लिए कहो। बिहारमे अगर कोई कहे कि तू कमीशन बिठा दे तो मैं क्या कमीशन बिठाऊंगा ? मैं तो खुद ही वहां पड़ा हू। वहाके सब लोग मुझको चाहते है और मेरी मान भी लेते हैं। तो वहांके लिए कोई कमीशन बिठाना तो ठीक नही हुआ।

मेरे पास तो राजकोटमे काफी खत भी आए है मुसलमानोके। वे लांग काफी हिंदुओके दोस्त है और कांग्रेसमे भी खुश है। तब हिंदू महा-सभा और राष्ट्रीय स्वयंसेवक सघमे कौन है। उनमे मुझको कोई अदायत तो हो नही सकती। वे सोचते है कि हिंदू-धर्मको बचानेका वही तरीका है, लेकिन मैं मानता हूं कि इस तरहसे हिंदू-धर्मकी रक्षा नही होगी। वे मानते है कि अगर एक आदमीने कुछकर लिया है तो उसके साथ मारपीट करना। मगर मैं यह कहता हूं कि बुराईका बदला बुराईसे क्या देना। हमारी जो हकूमत पडी है उसको मताओ और उसमे कहो कि ऐसा क्यों होता है। और फिर हमारी हकूमत तो जाग्रत पडी है और जितना भी हो सकता है कोशिश कर रही है। तब हिंदूमहासभाको मैं कहूंगा और राष्ट्रीय स्वयंसेवक सघको भी—ये दोनों हिंदुओकी सस्था है और अच्छे बडे और पढे-लिखे आदमी इनमे है, जैसे कि और सस्थाओमे भी है—आप हिंदू-धर्मको ऐसे नही बचा सकते, अगर यह बात सही है कि इन्होंने ही मुसलमानोको मताया है और अगर यह बात सही नही है तो फिर किसने उनको मताया है ? कांग्रेसने नही सताया, वहाकी हकूमतने नही सताया और यहाकी हकूमतने नही, तो पीछे और कौन हिंदू है जिसने किया ? आज तो यह इल्जाम मारे हिंदुओं और सिखोंपर पडता है जैसा कि पाकिस्तानमे सारा इल्जाम मुसलमानोंपर पडता है, और वह ठीक तो पडता है। इसलिए मैं कहूंगा कि जो बेगुनाह है और जिनके खिलाफ इल्जाम लगाए गए है उनको अपना नाम साफ करना चाहिए। जूनागढमे जो मुसलमान भाई पडे है वे अगर इन्साफ चाहे तो वह मिल सकता है, फिर कमीशन हम किसलिए बिठाएं ?

वहांकी बात मैंने आपको कह दी, लेकिन अब यहाके बारेमे भी तो आपको कुछ सुनाऊं। सरदारजीने कुछ इंतजाम तो कर लिया है और जितनी मस्जिदें हमने यहां रखी है उनकी वे रक्षा करने जा रहे हैं। आपने अखबारों-

में उनका यह नोटिस तो देख लिया होगा कि सात दिनके अदर जितनी मस्जिदोंपर कब्जा किया हुआ है वे खाली कर दें, नहीं तो पुलिसको भेजकर खाली कराई जायगी। मैं तो कहता हूँ कि वे पुलिस भेजकर क्या करेंगे ? वहाँ अगर मस्जिदमे किमी हिंदूने मूर्ति रख दी है, पीछे वह मूर्ति तो सोनेकी हो सकती है, चांदीकी भी, पीतल, मिट्टी या पत्थरकी भी हो सकती है, लेकिन ऐसा कहते हैं और मैं भी मानता हूँ कि जबतक उसमे प्राण-प्रतिष्ठा नहीं की गई है और जबतक लोग पाक हाथसे उसकी पूजा नहीं करते है तबतक वह मेरी दृष्टिमें तो मूर्ति नहीं, बल्कि पत्थर या सोनेका टुकड़ा है। ऐसी कुछ मूर्तियां कनाट प्लेसके कोनेवाली मस्जिदमे भी बिठा दी गई हैं और उनमे अभी तो हनुमानजी नहीं है। मेरे नजदीक तो वह नहीं है। मेरे नजदीक तो वह पत्थरका टुकड़ा है जिसे हनुमानजीकी शव्ल दे दी है और कुछ सिद्धर भी लगा दिया है। मेरी दृष्टिमें तो वह कोई पूजाके लायक नहीं है। पूजाके योग्य तो वह तभी बन सकता है जबकि उसको कही हकसे बिठाया जाय, और उसकी प्राण-प्रतिष्ठा की जाय। वह सब तो नहीं हुआ। इसलिए जिन लोगोंने उनको वहाँ बिठाया है उनका यह धर्म हो जाता है कि वे दिनके आरंभके साथ उसको वहाँसे उठा ले जायें और पीछे जहाँ भी उसको रखना है वहाँ रखें। इस तरहसे वे एक तो मस्जिदको बिगाडते है और दूसरे उस मूर्तिका अपमान करते है। हिंदू-धर्ममे हम मूर्तिपूजक होकर भी इस तरहसे किमी मूर्तिकी पूजा करे तो वह धर्म नहीं, बल्कि अधर्म है। तब सरदारजीको क्या पडी कि वह वहाँ पुलिस भेजें ! आप जितने हिंदू है वे सब पहरेदार बन जाए और जिन मस्जिदोंमे मूर्तियां रखी है वहाँसे उनको हटा दे। जो मस्जिदें बिगडी हुई है हमको कहना चाहिए कि हम उनकी मरम्मत कर देंगे। लेकिन आज तो सरदारजी कहते है कि हकूमत अपने खर्चपर उनकी मरम्मत कर लेगी ; हकूमत क्यों करेगी, इसलिए न कि हम नहीं कर रहे है। उसको तो सबकी रक्षा करनी है। लेकिन यह हमारे लिए धर्मकी बात हो जायगी। आज जितने हिंदू या सिख है, लेकिन सिखको तो मैंने कही मूर्ति बिठाते हुए सुना नहीं, उनकी तो एक ही मूर्ति या पुस्तक कहो, वह गुरुग्रंथ साहब ही है। मैंने वो देखा नहीं कि किसी सिखने गुरुग्रंथ साहबको मस्जिदमें लाकर

रखा हो। अगर किसीने ऐसा किया भी है तो उसने गुरुग्रंथ साहबका अपमान किया है। गुरुग्रंथ साहबको तो गुरुद्वारेमे ही रखा जा सकता है। जो पवित्र सिख है वही उसको ऊंची जगहपर सजाकर रखते हैं। मेरे जैसा अगर कोई हो तो वह तो बहुत सुंदर खादी बिछाकर उसको रखे। लेकिन आज यदि देसी-परदेसीका तो खयाल नहीं है, फिर भी बड़े खूबसूरत ऊनी और रेशमी वस्त्र हम हाथोमे तैयार करते हैं। उम रेशमको हम वहा बिछाएं और गुरुग्रंथ साहबको रखे तब तो वह पूजाके लायक है और अगर कोई सिख उसे मस्जिदमे लेजाकर रखता है तो वह गुरुग्रंथ साहबकी तौहीन करता है और वह पूजाके लायक नहीं हो सकता।

आज एक मुसलमान मेरे पास आया। मैं समझा नहीं कि वह क्या कहना चाहता था। लेकिन उसके हाथने एक कुरानशरीफ थी, जो आधी जली हुई थी। लेकिन उसके लिए तो वह भी पाक थी। इसलिए उसने उसको बहुत साफ कपडेमें लपेटा हुआ था। उसने आरंभसे वह कपड़ा खोला और मुझको दिखाया। वह कुछ बोला तो नहीं, लेकिन रोने जैसी उसकी शक्ल बन गई और पीछे चला गया। बृजकिशनजीसे तो कुछ बातें भी की, लेकिन मैं तो काममे पड़ा हुआ था। इसी तरह अगर एक मुसलमान यहा आकर कुरानशरीफ बिठा जाता है और मुझको और आपको मारता है तो मैं कहूंगा कि वह कुरानशरीफकी तौहीन करता है। कुरानशरीफ यह नहीं कहती कि किसीको मजबूर करके उसे रखो।

इसलिए मैं तो बड़े अदबसे कहना चाहता हूं हिंदू-महासभा और राष्ट्रीय स्वयंसेवक सघसे तथा और भी लोगोसे, जो मेरी सुनना चाहते हैं और साथ-साथ सिखोको भी, क्योंकि सिख तो बड़े हैं और अगर वे सीधे हो जाते हैं और गुरुनानकके सच्चे अनुयायी बन जाते हैं तो हिंदू भी आप-ही-आप सीधे हो जाते हैं। मेरे दिलमे सिखोंकी कद्र है। लेकिन आज क्या हिंदू और क्या सिख, सब विगडते जा रहे हैं और हिंदुस्तानको धूलमे मिला रहे हैं। जिस हिंदुस्तानको हमने ऊंचे चढाया है, क्या उसको नीचे खींचकर हम मटियामेट करेगे? क्या हम अपने धर्म, कर्म और देशको इस तरहसे धूलमे मिला देंगे? ईश्वर हमको इस चीजसे बचा ले।

: १६५ :

मौनवार १ दिसंबर, १९४७

(लिखित सदेश)

भाइयो और बहनो,

कई मित्र नाराज होते है कि मैं 'अगर यह सही है तो' कहकर क्यों कोई निवेदन करता हूं। मुझे पहले तय कर लेना चाहिए कि बात सही है या नहीं। मैं मानता हूं कि जब-जब मैंने 'अगर' इस्तेमाल किया है मैंने कुछ गमाया नहीं है। जो काम उस समय मेरे हाथमें था उसे फायदा ही हुआ है।

इस वक्तकी चर्चा काठियावाड़के बारेमें है। मित्र लोग कहते हैं कि मैंने काठियावाड़के बारेमे मुसलमानोंपर ज्यादातियोंके झूठे बयानको मश-हूरी दी है। अधिकतर इल्जाम सरासर झूठे थे। जो थोड़ी-बहुत गड़बड़ी हुई थी उसे फौरन काबूमे लाया गया। मेरे 'अगर' के साथ उन इल्जामोंका जिद्द करनेसे सचाईको कोई नुकसान नहीं पहुंचा। काठियावाड़के सत्ता-धीश और कांग्रेस, जिस हदतक सचाईपर खड़े रहे है, उतना ही उन्हें फायदा होगा। मगर मित्र लोग कहते है कि सचाई आखिरमें जाहिर होकर रहती है। इसमें भले शक न हो, मगर उससे पहले नुकसान तो हो ही जाता है। जिन्हे सच-झूठकी कुछ पड़ी नहीं, ऐसे बेईमान लोग मेरे कथनको अपनी बात सिद्ध करनेके लिए काममें लाते है। इस तरहसे झूठको फैलाया जाता है। मैं इस तरहकी चालबाजीसे आगाह रहूं। जब-जब इस तरहकी चालाकी खेलनेकी कोशिश की गई है वह निष्फल हुई है और ऐसा करनेवाले बेईमान लोग जनतामे झूठे बने है। मैं 'अगर' कहकर इल्जामोंका जिद्द करता हूं तो उससे किसीको घबरानेकी जरूरत नहीं, शर्त सिर्फ यह है कि जिनपर इल्जाम लगाया जाता है वे सुचमुच इल्जामसे सर्वथा मुक्त हों।

इससे उल्टी स्थितिका विचार कीजिए। काठियावाड़की मिसाल लीजिए। अगर पाकिस्तानके बड़े-बड़े अखबारोंमें लिखे इल्जामोंकी तरफ

मैं ध्यान न देता, खास करके जब पाकिस्तानके प्रधान मंत्रीने भी कहा कि इल्जाम मूलमें सही है, तो मुमलमान उन इल्जामोंको वेद-वाक्य माननेवाले थे। मगर अब भले मुसलमानोंके मनमें उनकी सचाईके बारेमें शक है।

मैं चाहता हूँ कि इमपारसे काठियावाड़के और दूसरे मित्र यह पाठ सीखे कि हम अपने घरमें तो किसी तरहकी गडबड होने नहीं देंगे, टीकाका स्वागत करेंगे, चाहे वह कड़वी टीका ही क्यों न हो; अधिक सच्चे बनेंगे और जब कभी भूल देखनेमें आवे उसे सुधारेंगे। हम यह सोचनेकी गलती न करें कि हम कभी भूल कर ही नहीं सकते, कड़वी-से-कड़वी टीका करनेवालेके पास हमारे विरुद्ध कोई-न-कोई सच्ची काल्पनिक शिकायत रहती है अगर हम उसके साथ धीरज रखें, जब कभी मौका आवे उसकी भूल उसे बतावें, हमारी गलती हो तो उसे सुधारें, तो हम टीका करनेवालेको भी सुधार सकते हैं। ऐसा करनेसे हम कभी रास्ता नहीं भूलेंगे। इसमें कोई शक नहीं कि क्षमता तो रखनी ही होगी। समझदारी और शिनाख्तकी हमेशा जरूरत रहती है। जान-बूझकर शरारतकी ही खातिर जो बयान दिए जाते हैं उनकी तरफ ध्यान नहीं देना चाहिए। मैं मानता हूँ कि लंबे अम्याससे मैं शिनाख्त करना थोड़ा-बहुत सीख गया हूँ।

आज हवा बिगडी हुई है, एक दूसरे पर इल्जाम-ही-इल्जाम लगाए जाते हैं। ऐसी हालतमें यह सोचना कि हम गलती कर ही नहीं सकते, मूर्खता होगी। हम ऐसा दावा कर सके वह खुशकिस्मती आज कहां! अगर मेहनत करके हम भगड़के फूलनेसे रोक सके और फिर उसे जड़-मूलसे उखाड़ फेंके तो बहुत हुआ। यह हम तभी कर सकेंगे अगर हम अपने दोष देखने और सुननेके लिए अपनी आंखें और कान खुले रखें। कुदरतने हमें ऐसा बनाया है कि हम अपनी भूल नहीं देख सकते, वह तो दूसरे ही देख सकते हैं। इसलिए बुद्धिमानोंकी यही है कि जो दूसरे देख सकते हैं उनसे हम फायदा उठावे।

कल प्रार्थनामें जाते समय मुझे जो जूनागढ़से लंबा तार मिला उसकी बात कल पूरी नहीं हो सकी। कल मैंने उसपर सरसरी नजर ही डाली थी। आज उसे ध्यानपूर्वक पढ़ गया हूँ। तार भेजनेवाले कहते

हैं कि जिन इल्जामोंका मैंने पहले दिन जिक्र किया था वे सब सच्चे हैं । अगर यह सही है तो काठियावाड़के लिए बहुत बुरी बात है । अगर जो इल्जाम साथियोंने स्वीकार किए हैं और मैंने छापे हैं उनको बढ़ानेकी कोशिश की गई है तो तार भेजनेवालोंने पाकिस्तानको नुकसान पहुंचाया है । वे मुझे निमंत्रण देते है कि मैं खुद काठियावाड़में जाऊं और अपने-आप सब चीजोंकी तहकीकात करूं । मैं समझता हूं कि वे जानते है कि मैं आज ऐसा कर नहीं सकता । वे एक तहकीकात कमीशन मांगते हैं । मगर उससे पहले उन्हें केस तैयार करना चाहिए । मैं मान लेता हूं कि उनका हेतु जूनागढ़को या काठियावाड़को बदनाम करना नहीं है । वे सच निकालना चाहते हैं और अल्पमतकी जानमाल और इज्जतकी रक्षाका पूरा प्रबंध करना चाहते हैं । वे जानते है कि हरएक आदमी जानता है कि अखबारी प्रचार, खास करके जब वह पूरी-पूरी सचाईपर न हो, न जानकी रक्षा कर सकता है, न मालकी, न इज्जतकी । तीनों चीजोंकी रक्षा आज हो सकती है, उसके लिए तार भेजनेवालोंको सचाईपर कायम रहना चाहिए और हिंदू मित्रोंके पास जाना चाहिए । वे जानते हैं कि हिंदुओंमें उनके मित्र है । वे यह भी जानते हैं कि अगरचे मैं काठियावाड़से बहुत दूर बैठा हूं, मगर यहांसे भी उनका काम कर रहा हूं । मैंने जान-बूझकर यह बात कह दी और मैं सब सच्ची खबरें इकट्ठी कर रहा हूं । मैं सरदार पटेलसे मिला हूं और वे कहते हैं कि जहांतक उनके हाथकी बात है, वे कौमी भगड़ा नहीं होने देंगे और कहीं कोई मुस्लिम भाई-बहनोसे बदतमीजी करेगा उसे कड़ी सजा दी जायगी । काठियावाड़के कार्यकर्ता, जिनके मनमें कोई पक्षपात नहीं, सच ढूंढनेकी और काठियावाड़के मुसलमानोंको जो तकलीफ पहुंची हो, उसको दूर करने की पूरी कोशिश कर रहे हैं । उन्हें मुसलमान उतने ही प्यारे है जितनी अपनी जान । क्या मुसलमान उनकी मदद करेंगे ?

: १६६ :

२ दिसंबर, १९४७

भाइयो और बहनो,

मैने तो आपको कही था कि आज मुझको पानीपत जाना है। इरादा ऐसा था कि ४ बजे वापस आ जाऊंगा। लेकिन काम इतना निकल गया था कि बडी मुश्किलसे ५॥ बजकर ५ मिनट हो गई थी—३ मिनट तो हो ही गई थी आया। तब प्रार्थनाकी आवाज मुनी। प्रार्थना तो शुरू हो ही जानी चाहिए थी, मैं रहूं चाहे न रहूं। मैने तो कह दिया है कि प्रार्थना शुरू हो ही जानी चाहिए। नियमके मुताबिक चलना ही चाहिए। पीछे मुह्र धोने चला गया इसलिए देर लग गई। मैं इसके लिए क्षमा चाहता हूं।

मैं क्यों पानीपत गया, इसका थोडा-सा तो इशारा कर दिया था। मेरी उम्मीद तो थी और अब भी उम्मीद नहीं छोड़ आया हूं कि किसी-न-किसी तरह पानीपतके मुसलमानोको रख सकें तो अच्छा है। हमारे लिए तो अच्छा है ही, सारे हिंदुस्तानके लिए भी अच्छा है और जो हिंदुस्तानके लिए अच्छा है वह पाकिस्तानके लिए भी अच्छा है।

वहां आज लोग मुसीबतमे पडे है। वहांसे जो दुःखी लोग आए हैं—दुःखीको शरगार्थी कहते हैं—वे दुःखमें है और रहनेवाले है, जबतक अपने घर नहीं चले जाते है। वैसे ही मुसलमान मजबूर होकर जो पाकिस्तान गए है वे भी दुःखमे ही रहनेवाले है। इसमे आप कोई शक न रखें।

मैं धर्मका पालन करता हूं तो वहां चला गया, यह अच्छा हुआ। डाक्टर गोपीचंद भार्गव भी आ गए थे, गृह-मंत्री सरदार स्वर्णसिंह भी आ गए थे। मुझको पता नहीं था कि डाक्टर गोपीचंद आनेवाले थे। सरदार स्वर्णसिंहने तो कहला भेजा था कि मेरी दरकार हो तो मैं आ सकता हूं। मैने कहा कि दरकार तो नहीं है; क्योंकि जो कुछ करना है, वह करूंगा; लेकिन वे आ गए। पूर्वी पंजाब उनका इलाका है तो उनका तो वह हक है, इसलिए वह भी आ गए। देशबंधु गुप्ताने कहला भेजा था

कि मैं बीमार हूँ सो नहीं आऊगा । मैंने कहा कि ठीक है; लेकिन वहां तो उनका घर पड़ा है, इसलिए वह भी आ गए । तो अच्छा हुआ सब आ गए । मौलाना है वह जो यहां हमेशा आते हैं, वह भी आए । पीछे उन लोगोसे बातचीत की । मुसलमानोंसे अकेलेमे बातचीत की ; लेकिन दोनों मत्री तो साथ थे । उन लोगोंने कहा कि मत्री तो रहे । जो बात मत्रीसे शलहदा है, जिसे मैं इस्तेमाल न कर सकू तो वह किस कामकी है ! उन लोगोंने कहा कि वहा उस वक्त जो बात हो गई थी तब तय किया था कि रहेंगे और आपको कहा भी था । बादमें हालत बिगड गई । जैसा तुम कहते थे, कुछ भी हो ही नहीं पाया, इसलिए हम परेशान हो गए । हमारी इज्जतकी कोई परवाह नहीं की गई । जब इज्जत, माल और जान, तीनोंकी रक्षा नहीं हो सकी तो कैसे रहेंगे ? जो कुछ भी हो, घर गिरा तो क्या, आग लगी तो क्या, जानको जाने देगे, मालको जाने देगे, लेकिन मानकी हिफाजत करना अपना काम है । उसकी हिफाजत कर सफेंगे तो रहेंगे । तो मैंने कहा कि मरनेकी बात कहते है वह तो ठीक है, लेकिन मनमे जगत-प्रेम है वही ईश्वरका भक्त है ।

पीछे वहा जो दुःखी शरणार्थी है उनसे बहुत बातें हुई । यह करते-ही-करते ३॥ बजे गए । यहांसे १०॥ बजे निकल गया था और करीब ११॥ बजे वहा पहुंच गया । ३ बजे तक बातें चलती रही—बातें काफी थी । पीछे दुःखी लोगोसे मैंने कहा, पीछे डाक्टर गोपीचंद भार्गव थे उन्होंने कहा, सरदार स्वर्गमिह खडे हुए तो गोलमाल शुरू हो गया, लोगोंने चीखना शुरू कर दिया, इसलिए नहीं कि वे लोग उनका अपमान करना चाहते थे, लेकिन वे लोग अब गवारा वही कर सकते थे । वह क्या बताएंगे हमको, इसलिए वे लोग गुस्सा हो गए ।

काफी लोग थे—करीब २० हजार होंगे । मैदान भर गया था । छत सब भर गई थी । इस तरहसे लोग भरे थे । मेरी बात तो शांतिसे सुनी । पीछे उन्होंने शुरू किया तो लोग खड़े हो गए । हमारेमे तो रिवाज हो गया है कि गुस्सा बता दे । सब खड़े हो गए, चीखना शुरू कर दिया कि मुसलमानोंको हटा दो । मैंने कहा कि मुसलमानोंका जाना अच्छा नहीं है, उनका घर है तो रहने दो, मजबूर करनेसे क्या होगा ? यहां ऐसा करोगे



तो वहां हमारा काम बिगड़ जायगा । तो यह सब समझाया । मैं तो बैठने-वाला था, लेकिन स्वर्गांसिंह गृह-मन्त्री हैं, बहादुर आदमी है, वे माननेवाले नहीं । उन्होंने कहा कि ऐसे कैसे चलेगा ? उन्होंने बोलनेकी बड़ी चेष्टा की ; लेकिन काम चला नहीं । लोग चीखते ही रहे, सब खड़े रहे । तो दुःखी लोगोंके जो प्रमुख हैं, नुमायदा है, वह उतरे । पीछे उन्होंने शुरू किया । मुझको पता नहीं था कि वे शायर है, पंजाबीमें शुरू किया, पहले तो भजन शुरू किया—वे लोग तो जानते है कि पंजाबियोंमें ऐसा है कि उनको भजन अच्छा लगता है—पीछे पंजाबीमें ही डाटा और कहा कि मैं तो आपका नुमायंदा हूं, आप क्यों नहीं सुनते, चीखनेसे क्या होगा ? सभा बिगाड़नेमें आपका क्या फायदा होगा ? आपका नुकसान ही है । तो पीछे शांति हुई, मेहनतसे । लोग बैठ गए तो पंजाबीमें सब बाते हुई ।

मैं पंजाबी बोल तो नहीं सकता, लेकिन समझ लेता हूँ । उन्होंने जो कहा वह मुझको अच्छा लगा था । मुसलमानोंके साथ बैठे थे तब भी कहा था कि हम दो चीज जरूर करनेवाले हैं, पाकिस्तानमें चाहे कुछ भी हो, हम बहशी नहीं बनेंगे । हम आजादीकी सलतत चलाते है तो ऐसा थोड़े होने देगे । मुस्लिम लडकीको जो भगा लिया है उसको हम हर हालतमें वापस करेगे । हा, कोई भी आदमी बता दे, कह दे कि वह लडकी वहा है, क्योंकि हमको पता तो है नहीं, तो वह जहा होगी वहांसे हम लाएंगे । और दूसरी बात यह कि जिन मुसलमानोंको मजबूरीसे हिंदू और सिख बनाया है वे मुसलमान ही है; धर्म-परिवर्तन हुआ है उसे हम वाकानून नहीं समझेगे; क्योंकि यह नीतिके विरुद्ध है । ऐसे जो लोग पडे है उनकी हम हिफाजत करेगे । अभी जैसे है वैसे ही उनकी हिफाजत करेगे, पाकिस्तान चाहे करे या न करे । स्वर्गांसिंहने तीमरी बात भी कह दी कि मस्जिदोंकी भी हिफाजत करेगे । ये तीन चीज तो हर हालतमें हम करनेवाले है ।

हां, जान-मालके बारेमें कभी क्या कह सकता है ! हकूमत है, पुलिस है, वह पूरी कोशिश तो करेगी ; लेकिन अगर सब-के-सब लोग लूटमार करने लगे तो क्या गोलीसे उडा दे ? क्या करे ? हम लाचार है, हमारी आजादी लूली है, हम लाचारी कबूल करते है । हा, लोगोंको डाटेगे ; लेकिन लाचारी तो कबूल करनी ही चाहिए । उन्होंने लोगोंको खूब सम-

भायो, मिननतकी कि हमारी लाज, आबुरू, शर्म सब आपके हाथमें है, उमकी आप रक्षा करें। हकूमत हमारी थोड़ी है, हकूमत आपकी ही है, आपने ही हमें भेजा है तो हम पड़े है। जब हम पड़े है तो हम काम तो करें और आप हममें मदद दे। यह सब समझाया। इममें काफी समय लग गया। गोल-माल हो गया, उसे शात करनेमें काफी देर लगी। हमेशा ऐसा रहा है कि ऐसे मौकेपर जब लोग बेचैन हो जाते है, गुस्सा कर लेते है, तब मैंने देखा है कि थोड़ी देर बाद जब वे लोग ठंडे दिलमें सोचते है तो समझने लग जाते है। मैं जब आजादीकी लड़ाई करता था तब भी देखा था। ऐसी भी नौबत आजाती थी कि सभाको खत्म कर देगे; लेकिन देखा था कि बादमें समझ जाते थे। तो पीछे नुमायदे आए। मैंने कहा था तो वे मेरे पीछे आए। मैंने उनको गाडीमें ले लिया। अगर न लू और वहा बैठ जाऊं तो यहां समयमें पहुंच नहीं सकता था, इसमें भी समय लगता, मिनट-मिनटका हिसाब करना पड़ता था, जब यहा आना था।

मैंने आराम करना छोड़ दिया, जब सब दुःखी है तब मैं क्या आराम करूं। उनमें तो मुझको बहुत आराम है ही। तो वे सुनाने है कि जो यहां दुःखी पड़ है वे खुद बहुत रजमें पड़े है। कुछ तो है ही, जैसा मैंने देखा था वंसा ही है, ऐसी बात नहीं है। कुछ इनजाम तो हुआ ही है, कुछ छूने लगाई गई है, वे अब तबूमें रहते है, ऐसा तो है, लेकिन खाना जैसा होना चाहिए वंसा नहीं है, पूर्वी पजाबके गवर्नरने भी देखा और कबूल किया कि ऐसा तो नहीं होना चाहिए। कपड़ेके वारेमें ऐसा होता है कि अच्छे कपड़ेको भीतरसे ही कोई ले जाता है—कौन लेता है, क्या बहू। उसको छोड़ देता हूं, लेकिन पीछे उनको टूटे-फूटे सड़े कपड़े मिल जाते है, ऐसा नहीं होना चाहिए। जो चीज उनके लिए भेजी जाती है वही मिलनी चाहिए। वहा लोग मरते भी है, मृत्यु तो होनी ही है। दो मरनेवालोको जलानेके लिए लकड़ी मिली ही नहीं। सारा दिन चला गया। कोई डॉक्टर महाशय है उनका नाम भूल गया, उनके हाथमें इसका इंतजाम है। वे एक जगह नहीं मिले, दूसरी जगह गए, वहां नहीं मिले तो तीसरी जगह गए, वहां भी नहीं मिले। इस तरह दिनभर चला गया, शामको ७ बज गया तो कुछ लोगोंने उनके रिश्तेदारको कहा कि वहांसे लकड़ी नहीं मिली तो क्या हुआ। हम आठ-आठ आना

देते है इम तरहसे १०) या १५) हो गए । लेकिन वह तो तगडा आदमी था । उमने रुपए लेना मजूर नही किया । उसने कहा कि लकड़ी नही मिलती है तो मेरा नसीब, मै दफना दूंगा । हिंदू दफन नही करते, लेकिन उसने दफना दिया । तो मुझको दुःख हुआ कि ऐसा नही होना चाहिए ।

पीछे मुझको मुनाया कि कोई भी चीज हो, वह बडे शरणाथीको तो मिल जाती है, गरीबको नही मिलती है; क्योंकि वे अफमरोके हाथमै नही है । रखें भी कैसे, कहांतक रखे, वहां जो लोग पडे है, उनको ले लिया, उनकी मारफत करते है । अगर वे भले है, परमार्थी है, सेवाभावी है तब तो हो जाता है, लेकिन जब मेवाभावी नही रहते हैं तो दुश्चारी हो जाती है । मै सब चीज जाहिर कर देता हूं । हम मारपीट तो न करें, इससे जहर पैदा होता है । हमारे पास दूसरा तरीका है, वह यह कि साफ-साफ कह देना चाहिए । ढाकनेसे काई फायदा तो होता नही है । मै कहता हूं कि जो चीज बनी है वैसा कह देना चाहिए । जो बुरा करते है उनपर इल्जाम लगाया जाय तो उसमें बुरा क्या है ? इल्जामके लायक है तो कहना ही चाहिए । ऐसा समझकर मै सुनाता हूं कि यह बात बुरी है । एक तो हम दुःखी है, लाखो लोग घर-वार छोडकर आए है, फिर ऐसा करने लगे यह बहुत दुःखकी बात है । आज मुझको एक छोटा-सा लडका मिला, वह स्वेटर पहने था, उस निकालकर खडा हो गया । मेरे सामने आखें तो बहुत करता था मानो कि खा जायगा । लेकिन बच्चा था, क्या करनेवाला था ? कहने लगा कि आप बात करते है कि आप हिफाजत करने आए है ! लेकिन मेरा बाप मर गया है तो मुझे मेरा बाप तो दे दो । वह तो मर गया, मै कहासे लाऊ ? आखिर उस लडकेको गुस्सा आ गया । मै समझ सकता हूं कि अगर इतनी ही उम्रका मै रहता तो शायद मै भी ऐसा ही करता । यह सुनना पडता है, मुझको गुस्सा नही आया, दया आई ।

आजका नजारा देखा । ऐसा था तो पीछे वे कहते है कि इतना तो करो कि हम जो शरणाथी है वे सब खराब थोडे है, उनके हाथमे इंतजाम दे दो, ऊपरमें मजिस्ट्रेट वगैरा तो हैं ही, वहाके लोगोके ऊपर भी तो देखना पडता है, मजिस्ट्रेट वगैरा हमारे ऊपर भी देख-रेख करे; लेकिन कंबल बाटने हैं तो हमको दे दो । बच्चोको दूध तो मिलना

चाहिए, फिर भी मिलता नहीं, वह तो ऊपरके अमलदारोंके लिए है। वे या सेवा-भावके लिए जो कमेटी बनी है उसके सदस्य पी जाय, इससे बेहतर तो यह है कि हमको दे दो। चोरी होती है तो क्या, जैसा करते हैं वैसा भोगेंगे। पीछे वे कहते हैं कि उनके पास और दुःखी भाई लोगों-ने चिट्ठी भेजना शुरू किया। चिट्ठियोंमें वे लिखते हैं कि महात्माको तो कहो कि वह हमारी भी मुने। वे सुनाते थे कि उनमें गंगा-पेसी बातें लिखी हैं। तो मैं समझता हूँ कि मैं चला गया तो अच्छा हो गया। मैंने उनसे कहा कि अगर आप शांतिसे रहें और आप मुसलमानोंको कहे कि आप भाई हैं, यही रहो, पानीपतमें तो बहुत-सी लडाई हो गई हैं, तो यह सबसे आला दर्जेकी चीज हो जायगी।

आप २५००० आदमी डेरेमें रहते हैं, दूसरे आते है तो इससे क्या। आपको खाना मिल जाय, पहनने और ओढनेको कपडा मिल जाय, छत्र हो या तंबू ही मिल जाय तो ठीक है। कहीं भी रहोगे तो अभी चौथी चीज तो मिल नहीं सकती। इन तीनों चीजोंसे आप बहुत-सी चीजें पैदा कर सकते हैं। तो मैंने सोचा कि यह आप लोगोंको मुना दूँ। आप भी समझें कि हमारे हिंदुस्तानमें कैसे-कैसे खेल चल रहे है और उसपर हम कैसे काबू पा सकते है। आज तो हकूमत है। हकूमत आपपर जवरदस्ती तो कर नहीं सकती। आजादी हमने पाई है तो क्या ऐसा होना चाहिए ? कल जवाहरलालने सुदर कहा है। आज देख लिया, मैं हमेशा कहां पढ़नेवाला था, पढ़नेका मौका कहां आता था। जवाहर कहता है कि मुझको प्रधान मंत्री कहते हैं तो मुझको चुभता है, मैं प्रधान मंत्री कब बना था ? हा, यह कहो तो अच्छा लगेगा कि मैं अब्बल दर्जेका खादिम हूँ, सेवक हूँ। अगर सब ऐसे बन जायं कि प्रधान सेवक है तो उनको २४ घंटे लोगोंका खयाल करना है। पीछे उनके नीचेके नौकर ऐसा करेंगे तो हमारा देश सचमुच स्वर्णभूमि बन सकता है, रामराज्य हो सकता है, खुदाई राज्य बन सकता है। तब हमारी आजादी मुकम्मिल बन सकती है। अगर हम आजादीके बाद ऐसा करेंगे जैसा आज हो रहा है तो ऐसी आजादी मुझको चुभती है। क्या हमारी आजादी ऐसी हाँगी ? ऐसी कभी नहीं होगी।

: १६७ :

३ दिसबर, १९४७

भाइयो और बहनो,

मेरे पास काफी लोग आते हैं, सबका हिमाव तो मैं आपको देता नहीं हूँ, कोई ऐसी चीज होगी है तो कह देता हूँ। तो आज भी कुछ भाई लोग मेरे पास आए। उनका कोई ताल्लुक हमारी हकूमतके प्रधान जो हैं उनसे हुआ होगा। तो वे कहते हैं कि प्रधानने एक समय तो एक चीज कही थी, लेकिन अभी अपनी प्रतिज्ञा, वचनको भंग कर रहे हैं। वह कैसे, मैं तो कह नहीं सकता हूँ। उनके पास लिखित खत था कि उन्होंने एक बार कल या तीसरे दिन—ऐसा कहा था और अब ऐसा कहते हैं। तो मैंने कहा कि लिखित चीज तो बताइए। आखिर मैं भी वैसा ही हूँ जैसे आप है। मैं हकूमत तो हूँ नहीं, मेरे पास कोई अधिकार तो है नहीं; लेकिन मैं सेवक हूँ, उनका दोस्त हूँ, उनके साथ काम किया है, इसलिए उनके साथ बात कर सकता हूँ, लेकिन ऐसी बात कैसे कहूँ? इसपर मुझको लगा कि ऐसा क्यों होता है, हमसे कहे एक बात और करे दूसरी बात। ऐसा होता है तो मुझपर बीतती है न? मैं समझता हूँ कि मैंने कभी झगडा करके, समझके किसीको धोखा नहीं दिया है। हाँ, हो सकता है कि आदमीको जानकारी नहीं है, मद्भावसे कहता है, बुरा हेतु नहीं है, उसे धोखा मानें और दुःख मानें तो ऐसी बहुत-सी चीज दुःखकी होती है। बहुत-सी चीज वगैर समझे होती हैं और उससे भी वचन-भंग हो जाता है; लेकिन अगर कोई जान-बूझकर अपना वचन-भंग करता है तो बुरा करता है। ऐसा नहीं होना चाहिए। इसके लिए जहानक हो सके वहातक मौन ही रखना चाहिए। कभी बेकार एक शब्द भी नहीं कहना चाहिए, और अगर एक बार दिलकी बात निकाल दी तो उसके मुताबिक काम करना चाहिए। हम ऐसा करेंगे तभी हम एक-वचनी बन सकते हैं। और अभी जब सारे देश ही हकूमत चलाने हैं तो हमको सावधानीसे काम करना चाहिए, उसमें मर्यादा होनी चाहिए, विवेक होना चाहिए और नम्रता

होनी चाहिए, उड़डता नहीं होनी चाहिए । ये सब हो तब हमारा काम आखिरतक पहुच सकता है और लोगोको कुछ कहनेकी गुजाइश नहीं रहेगी । हा, एक बार कह दिया कि अमुक चीज मुफ्तमे बाटेगे, ऐसा तो होता नहीं है, लेकिन मानो कि हुआ, बादमे कहा कि दो पैसा लेगे तो वह वचन-भंग हुआ । इस तरहसे वचनका भंग करना ही नहीं चाहिए । आज हम ऐसे बन गए है कि हमारे पास वचनकी कोई कीमत ही नहीं रही । आज बोल दिया और कल अलग हो जाते है । आज मै कह देता हूं कि कल कोई ४ बजे आपके पास आता हू, लेकिन उस वक्त नाचमें चला गया या और कहीं चल देता हू तो वह वचन-भंग होता है । मै तो कहूंगा कि हमे बड़ी सावधानीसे काम करना चाहिए । तो मैने सोचा कि मै कह तो दू कि वह हकूमतपर लागू नहीं होता, व्यक्तिपर लागू होता है । सब वचनपर कायम रहे, बोलें तो तौलकर बोलें, आवेशमें तो कुछ कहना ही नहीं चाहिए । जैसे हम एक चीजका बयान देने है कि मारपीट हो गई, पीछे उसमे रग डालनेके लिए कह देते है कि खून हुआ । ऐसी बात तो छिप नहीं सकती, अभी नहीं तो बादमे, कभी-न-कभी तो मालूम हो ही जायगी । मै तो यही कहूंगा कि ऐसा करना ही नहीं चाहिए ।

अभी मुझे एक डाक्टर सिधसे लिखते है कि वहा जितने हरिजन रहे है वे वेहाल है । हरिजन अगर अकेले वहां रह गए और कोई दूसरे नहीं रहते तो वे कहते है कि उनको वहां मरना है । अगर मरना नहीं है तो गुलामीमें रहना होगा और आखिरमे मुसलमान बनना होगा । यह बहुत बुरी बात है । आज तो ऐसा हो गया है कि पाकिस्तानकी हकूमत जो कहती है उसको उनके मातहत जो आदमी है, वे करते नहीं है । आज हिंदुस्तानमे भी ऐसा हो गया है । जवाहरलाल कह देगे सरदार कह देगे कि हम तो मुसलमानोकी हिफाजत करेगे, हम नहीं चाहते कि जबरदस्ती एक भी मुसलमानको पाकिस्तान जाना पडे, लेकिन चलती नहीं है, उनके पास ऐसे करनेवाले नहीं है ; क्योंकि उनके मातहत करते नहीं है, पीछे प्रजा तो करती ही नहीं है ।

मैने कल मुनाया ही था कि मै पानीपत चला गया था । वहां २५००० हिंदू सिख दुःखी पडे है । उनके साथ पाकिस्तानमे अच्छा सलूक नहीं

हुआ। तभी तो उनको भागना पडा, दुःख पडा तभी तो भागे, नही तो भागनेकी क्या गरज पडी थी ! जब वे ऐसा दुःख उठाकर आए है तो क्या वे दूसरेको भगाए ? लेकिन ऐसा होता है। मैं पाकिस्तानको किस मुद्दसे कहूं ? तो भी कहना पड़ता है। वे लिखते है— लंबा-चौड़ा खत लिखा है, मेरे पास पडा है— वहां कोई हरिजन रहना नही चाहता। वे अगर एक जगह बैठना चाहते है तो बैठकर रह नही सकते, उनसे जबरदस्ती काम लिया जाता है। कहा जाता है कि पैखाना माफ करो, भाड़ू निकालो। यह सब हमको करना चाहिए। लेकिन उनको ऐसा करनेको कहते है तो आज भगी पैखाना ही साफ करे, ऐसी बात थोड़ी है। एक भगी हमेशा पैखाना साफ करनेका काम करे, ऐसी बात तो होनी ही नही चाहिए। अगर वह बैरिस्टर बन सकता है तो वह क्यों न बने ? हम ऐसा क्यों कहे कि तुम यही काम करो— उनके दिलकी बात होनी चाहिए। अगर उनसे ऐसा कहा जाय कि मुसलमान बनके रहो, नही तो ठीक नही है तो बेचारे हरिजन जाय कहा ? क्या करे ? आपने देखा ही होगा कि जगजीवनरामने एक लंबा बयान दिया है। उसमे उन्होंने कहा है कि हरिजनको वहांसे आ जाना चाहिए। अगर वे आना चाहते है तो उनके लिए सब सहूलियत पैदा करनी चाहिए। जबतक वे पाकिस्तानमे भी रहते है तबतक उनको उनकी खुशीके मुताबिक करने देना चाहिए, नही तो छोड देना चाहिए। ऐसा नही करते है तो हमेशा के लिए हिंदू और सिखको चुभनेवाली बात है हिंदुस्तान या पाकिस्तान कुछ भी बने, तो भी हम एक-दूसरेको भूल नही सकते। हमको तो एक शराफतसे काम करना है, किसीको रंज पहुंचाना नही है, किसीको मजबूर करके मुसलमान भी नही बनाना है, किसीकी लडकीको या औरत को मजबूर करके छीनकर भागकर नही जाना है। कल डाक्टर गोपीचंद भागव और सरदार स्वर्णसिंहने भी कहा था कि इसको हम वर्दाश्त करनेवाले नही है। आजकल अगर कोई मुसलमान कहे कि मैं हिंदू बन गया हूं तो उसे मानना नही चाहिए, हरिजन कहे कि हम मुसलमान बन गए है तो वह मानने लायक चीज नही है। इसके मारे ऐसा कह देते है लेकिन उसे मानने लायक चीज नही समझना चाहिए ; क्योंकि वह बेकानून चीज है।

अभी एक बात और रह गई है—काठियावाडमे दो किस्मकी चीजें आती है। एक किस्मकी तो ऐसी आती है कि जो तुमने लिखा था वैसी ही चीज बन गई है। आज भी ऐसा तार आया है। दूसरी किस्मकी कांग्रेसकी चीज है कि नहीं ऐसा नहीं बना है। कांग्रेसवाले ऐसा करते ही नहीं है, हिंदूमहासभावाने और राष्ट्रीय स्वयंसेवक संघवाले करते है। वे कहते है कि मुसलमानोको कोई नुबसान ही नहीं पहुँचा है। हिंदूमहासभावाने और राष्ट्रीय स्वयंसेवक संघवाले कहते है कि हमने तो किसीका मकान जलाया ही नहीं है। मै किमकी बात मानू ? कांग्रेसकी या मुसलमानोंकी या हिंदूमहासभा और राष्ट्रीय स्वयंसेवक संघकी ? हमारे मुल्कमे ऐसा हो गया है कि ठीक-ठीक पता लगाना मुश्किल हो गया है। गलती हो गई तो मान लेना चाहिए। हिंदुओसे गफलत हो गई, हिंदुओने ज्यादातिया की तो कह देना चाहिए। इसमें क्या है ? अगर नहीं हुआ है और मुसलमान अतिशयोक्ति करते है कि उनका मकान जला दिया गया है, उनको जबरदस्ती हिंदू बनाया गया है, उनकी लडकी भगा ली गई है तो डंका पीटकर संसारको बता देना चाहिए कि बात क्या है, इसमे मुझे कोई शक नहीं है। इसी तरहसे अगर हिंदू महासभा और राष्ट्रीय स्वयंसेवक संघसे कुछ नहीं हुआ है तो मै धन्यवाद देनेवाला हूँ। बड़ी अच्छी बात है। सही क्या है वह मै नहीं जानता हूँ। इसे जाननेकी मेरी कोशिश तो चल रही है। मै वहाँ जिनको जानता हूँ उनका मैने लिखा है। मुसलमानोंको लिखा है कि क्या हुआ है, उमका हवाला दो, तब तो मै ममभू कि किस तरहसे काम चल रहा है। आखिर इसका अजाम क्या आएगा, वह नहीं जानता हूँ।

अभी दक्षिणी अफ्रीका की बात है। आपने देखा होगा कि पंडित विजयालक्ष्मीने क्या कह दिया है। वह कहती है, हम यहाँ हार तो गए, क्यों ? क्योंकि दो-तिहाई मत नहीं मिले। दो-तिहाई मत मिले तब अमरीकामे काम हो सकता है, लेकिन काफी लोगोंने मदद दी और कहा कि आप जो कहती है वह सही है। दूसरी बात यह कि मच तो हमारे साथ है, पीछे हमारी एक प्रकारकी विजय तो हो ही गई है। इसलिए दक्षिण अफ्रीकावालोंको मायूस नहीं होना चाहिए। लेकिन मै तो दूसरी बात कहूँगा। वह विजयालक्ष्मी बहन तो कह नहीं सकती ; क्योंकि वह तो यहाँसे



सरकारकी ओरसे गई थी—आपके पास उपाय नहीं है तो मेरे पास तो है, मैंने तो जनुबी (दक्षिण) अफ्रीकामे शुरू किया था, तो मैं कहूंगा कि हारना-जीतना क्या है, चाहे दक्षिण अफ्रीकाके अग्नेज कहे, स्मट्स कहे कि वह वहा हमको नहीं चाहते, जाओ, नहीं तो मारेगे, खाना-पीना नहीं देगे जैसे पाकिस्तानमे होता है और यहा भी ऐसा होता है कि हम मुसलमानोंको खाना नहीं देगे। पाकिस्तानमे हिंदू और सिखको भगा दिया गया उनसे कहा गया कि नहीं जाओगे तो मारेगे। जैसे अभी बन्नुमे काफी हिंदू, सिख पड़े है, उनका क्या हाल होगा, मुझे पता नहीं है। आज ही मेहरचंद खन्ना आए थे तो उन्होंने कहा कि दूसरी जगह भी पड़े तो है, लेकिन कहा नहीं जा सकता कि जिंदा रहेगे; और अगर जिंदा रहना है तो इस्लाम कबूल करना ही है; लेकिन बन्नुमे तो बहुतमे हिंदू सिख पड़े है, वे क्या करे ? जैसे जेलमे रहते है वैसे पड़े है। बाहर निकल नहीं सकते; भीतर रहते है तो खाएं क्या, ऐसी बड़ी आपत्तिमें पड़े है। हकूमत क्या करे ? वह भी पेचीदगीमे पड़ी है। मैं जो यहा कहता हू, वैसे ही वहा दक्षिण अफ्रीकामे हिंदू, मुस्लिम, सिख सब पड़े है। उनको मैं एक ही बात कहूंगा कि हार-जीत तो चलती है। लेकिन सच्ची हार-जीत तो आप ही खानेवाले है, नहीं तो आप कहे कि हम इज्जतमे रहेगे, हटेंगे, नहीं। यहासे सब गए, ऐसी बात नहीं है। हमको बुलाया गया था। जो गिरमिटमे गए थे, फिर वहा हमारे बाल-बच्चे पैदा हो गए। तो यदि वहा किमीका रहनेका हक है—हब्शी को छोड़कर, क्योंकि वह तो उनका देश है—तो सबसे पहले इनका है। वोर लोगोको भी हमारे-जितना हक नहीं है।

अमरीकामे सब देशके नुमायदे गए थे। जमा हो गए थे। तो हमारे देशके नुमायदेको भी जाना था। वह बुरा नहीं, अच्छा किया। वहा तो इन्साफ करने जमा होते है, इन्साफ नहीं कर पाते या कर नहीं सकते यह बात दूसरी है। लेकिन मैं तो कहूंगा कि दक्षिण अफ्रीकामे हम लडे, तलवारसे नहीं, बाहुबलसे नहीं, आत्मबलसे। आत्मबल तो छोटी लड़की जा मेरे पास बैठी है उसके पास है, और बैठे है उनके पास है, सिपाहियोंके पास है। तलवारको तो कोई छीन सकता है, हथियारको छीन लेगा, हाथ-

को काट डालेगा ; लेकिन आत्माओं तो कोई छीन नहीं सकता — वह तो मनावन मृत्य है, आज रहेगा, कल रहेगा, परमों रहेगा । बिना आत्माके शरीर निकम्मा है । शरीर तो दफन होनेवाला है । मेरी पत्नी मर गई तो उसे मैं रख नहीं सका, जला दिया उम्मी रोज । दो दिन भी नहीं रख सका । महादेव मर गया, वह तो मेरा सब काम करनेवाला था । तो मैं उसको रख थोड़े सका ! जो काम करता था वह चला गया तो उसके शरीरको जला दिया । तो मैं तो यही कहनेवाला हूं कि अगर दक्षिण अफ्रीकावालोंमें अपनापन है और मैं मानता हूं कि वह है, अगर हिम्मतवान हैं तो उन्हें नम्रतासे कहना है कि अमरीकामे दो-तिहाई मत तो नहीं मिले, लेकिन काफी तो मिले । दक्षिण अफ्रीकाके लोगोंसे कहे कि हम नम्रतासे कहते हैं कि आप इतना तो करें कि हमें इज्जतसे रहने दें । हम इज्जतसे रहेगे । वहां महकर्मोंमें हमें कोई हिस्सा नहीं चाहिए । आप हमें मदद न करे, लेकिन हमें हवा तो खाने दें, पानी पीने दे, जमीनमें रहने दें, जिस जगह हम रहना चाहते हैं, पैसे देकर रहना चाहते हैं, मुफ्तमें नहीं, हमें आपका मत नहीं चाहिए, मिले तो जैसे अंग्रेजोंको मिलते हैं वैसे मिले, नहीं तो नहीं मिले । उसके लिए हम सत्याग्रह नहीं चलाएंगे ; लेकिन हमें अपनी इज्जत रखनी है और हमें पानी चाहिए, रोटी चाहिए और जमीन चाहिए, और हमारे लडकोंको तालीम चाहिए, इसके लिए पैसे न दे उसे तो समझ सकेंगे । हम डहर घूमते हैं तो लडकोंको तालीम तो दें । यह हमारा हक है और इन चीजोंके लिए इस तरहसे लडनेका हमारा हक है । हारनेकी बात तो है नहीं, मरनेकी बात है । करना या मरना इसके सिवा कोई दूसरा चारा नहीं है । अगर दुनियामे हमें इज्जत रखनी है तो करना या मरना है । इसमें कोई बेहालकी बात नहीं है । यह सीधा धर्म है । यह मैं दक्षिण अफ्रीकावालोंको बताता हूं और आपको भी बताता हूँ दूसरा मेरे पास ही नहीं ।

: १६८ :

४ दिसबर, १९४७

भाइयो और बहनों,

काठियावाडकी बात पैने कल भी की थी। आज मेरे पारा सामलदास गाधीका तार आया है। कल श्री देवरभाईका तार आया था। दोनों कहते है कि मेरे पास बहुत अतिशयोक्तिभगी खबरे आई है। वहां औरते उडाई ही नहीं गई और जहातक वे जानते है, एक भी खून वहा नहीं हुआ। सरदार पटेलके जानेके बाद तो कुछ भी नहीं हुआ। इसके पहले थोडी लूटपाट और दगा हुआ था। सामलदासको मेरे कहनेकी चोट लगी, लगनी ही चाहिए थी। वह खुद बर्बईसे काठियावाड चले गए है। वहा और तहकीकान करके मुझे ज्यादा खबर देगे।

इधर अमेरिका, ईरान और लंदनसे मेरे पास तार आते रहे है, जिनमें लिखा था कि काठियावाडमें मुसलमानोंपर बडा अत्याचार किया गया है। इस तरहका प्रचार करना सच्चे लोगोका काम नहीं। इस बारे में ईरानका हिंदुस्तानके साथ क्या ताल्लुक ?

सामलदास गाधी कहते है कि 'मेरे पास हिंदू-मुसलमानका भेद नहीं।' तो जो मुसलमान भाई मुझे लिखते हैं उनका मैं पूरा-पूरा साथ देना चाहता हू। मगर शर्त यह है कि वे सचाईकी राहपर हो। वे अति शयोक्तिभरी खबरें विदेशोंमें भेजे, सारी दुनियामें शोर मचावें, यह मुझे बुरा लगता है। हिंदुस्तानमेसे भी मेरे पास तार आते है उन्हें तो मैं बरदास्त कर लेता हू, लेकिन जब विदेशोसे तार आते है तां मुझे लगता है कि यह तो बहुत हुआ। उससे मुझे चोट लगती है।

होशंगाबादसे एक मुसलमान भाईका खत आया है। उन्होने लिखा है कि येहा गुरु नानकके जन्म दिनपर सिखोंने मुसलमानोंको बुलाया और उनसे कहा कि आप हमारे भाई है, आपसे हमारा कोई भगडा नहीं है। मुझे यह जानकर खुशी हुई। होशंगाबाद वही जगह है, जहां स्टेशनपर एक घटना हो गयी थी। होशंगाबादमें गुरुनानकके जन्म-

दिनपर सिखोंने जैसा किया, वैसा सब जगह लोग करें, तो आज हमपर जो काला धब्बा लग गया है उसे हम धो सकेंगे ।

व्यापारी-मडलवाली बात आगे चल रही है । मैंने इशारा तो किया था कि मारवाडी और यूरोपियन व्यापारी-मडल रहे, तो मुसलमान-चेंबर क्यों न रहे ? एक मारवाडी भाईने मुझे लिखा है कि हम है तो मारवाडी, मगर हमारे चेंबरमे दूसरे भी आ सकते है । मैंने उनसे पूछा है कि आपके चेंबरमे गैर-मारवाडी कितने है और हिंदू कितने है । उनका खत अंग्रेजीमें है, मुझे यह बुरा लगता है । उनकी रिपोर्ट भी अंग्रेजीमें है । क्या मैं अंग्रेजी ज्यादा जानता हूँ ? मेरा दावा है कि जितनी मैं अपनी जबान जानता हूँ, उतनी अंग्रेजी कभी नहीं जान सकता । माका दूध पीनेके समयमे जो जबान सीखी, उससे ज्यादा अंग्रेजी—जिसे १२ बरसकी उमरसे सीखना शुरू किया—मुझे कैसे आ सकती है ? एक हिंदुस्तानी के नाते जब कोई मेरे बारेमे यह सोचता है कि मैं अपनी जबानसे अंग्रेजी ज्यादा जानता हूँ, तो मुझे गर्म मालूम होती है ।

हम अपने आपको धोखा न दें । यूरोपियन चेंबर वाले भी ऐसा दावा कर सकते है कि हमारे चेंबरमे सब लोग आ सकते है । मगर इससे काम नहीं चलता अगर सब कोई आ सकते है तो अलग-अलग चेंबर रखनेकी जरूरत क्या ? यूरोपियनोंसे मेरा कहना है कि वे हिंदुस्तानी बनकर रहें, अगर वे हिंदुस्तानी बनकर रहे और हिंदुस्तानके भलेके लिए काम करें तो हम उनसे बहुत कुछ सीख सकते है । वे बड़े होशियार व्यापारी हैं । उन्होंने अपना सारा व्यापार बंदूकके जोरसे नहीं, बल्कि बुद्धिकी शक्तिसे बढ़ाया है ।

बर्माके प्रधान मंत्री मुझसे मिलने आ गए थे । वह बड़े नम्र और सज्जन हैं । उनसे मैंने कहा, आप हमारे यहा आए, यह अच्छी बात है । हमारा मुल्क बड़ा है, हमारी सभ्यता प्राचीन है । मगर आज हम जो कर रहे है, उसमे आपके सीखने-जैसा कुछ नहीं है । हमारे देशमे गुरुनानक हुए, उन्होंने सिखाया कि सब दोस्त बनकर रहे, सिख मुसलमानोंको भी अपना दोस्त बनावें और हिंदुओंको भी । हिंदुओं और सिखोंमें तो फक ही क्या है ? आज ही मास्टर तारामिहका बयान निकला है । उन्होंने कहा है, जैसे नाखूनसे मांस अलग नहीं किया जा सकता, वैसे ही हिंदू

और सिख अलग नहीं किए जा सकते। गुरु नानक खुद कौन थे ? हिंदू ही थे न ? गुरु ग्रंथ साहब वेद, पुराणों वगैरके उपदेशोंसे भरा पडा है। बातें तो कुरानमें भी वही है। हिंदू-धर्ममें 'वेदके पेट' में सब धर्मोंका सार भरा हुआ है वरना कहना पड़ेगा कि हिंदू-धर्म एक है, सिख धर्म दूसरा, जैन-धर्म तीसरा, और बौद्ध धर्म चौथा। नामसे सब धर्म अलग-अलग है, मगर सबकी जड़ एक है। हिंदू-धर्म एक महासागर है, जैसे सागरमें सब नदियां मिल जाती है वैसे हिंदू-धर्ममें सब धर्म समा जाते हैं। लेकिन आज हिंदुस्तान और हिंदू अपनी विरामतको भूल गए, मालूम होते हैं। मैं नहीं चाहता कि बर्मावाले हिंदुस्तानसे भाई-भाईका गला काटना सीखें। आज हम अपनी सभ्यताको नीचे गिरा रहे हैं। लेकिन बर्मावालोंको हमारे इस काले वर्तमानको भूल जाना चाहिए। उन्हें यही याद रखना चाहिए कि हिंदुस्तानकी ४० करोड़ प्रजाने बिना खून बहाए आजादी हासिल की है। हो सकता है कि अंग्रेज थके हुए थे। मगर उन्होंने कहा है कि 'हिंदुस्तानियोंकी लड़ाई अनोखी थी।' उन्होंने हमसे दुश्मनी नहीं की, बंदूकका सामना बंदूकसे नहीं किया। उन्होंने हमें नाराज नहीं किया। ऐसे लोगोपर क्या हम हमेशा मार्शल ला चलाते रहें ? यह नहीं हो सकता। मो वे हिंदुस्तान छोड़कर चले गए। हो सकता है कि हमने कमजोरीके कारण हथियार नहीं उठाया। अहिंसा कमजोरोंका हथियार नहीं, वह बहादुरोंका हथियार है। बहादुरोंके हाथमें ही वह मुशोभित रह सकता है। तो आप हमारे जंगलीपनकी नकल न करें, हमारी खूबियोंका ही अनुकरण करें। आपका धर्म भी आपने हमसे लिया है। हिंदुस्तान आजाद हुआ तो बर्मा और लंका भी आजाद हुए। जो हिंदुस्तान बिना तलवार उठाए आजाद हुआ उसमें इतनी ताकत होनी चाहिए कि बिना तलवारके वह उसको कायम भी रख सके। यह मैं इसके बावजूद कह रहा हूँ कि हिंदुस्तानके पाम सामान्य फौज है, हवाई फौज है, जल-सेना बन रही है, और यह सब बढाई जा रही है। मुझे विश्वास है कि अगर हिंदुस्तानने अपनी अहिंसक शक्ति नहीं बढाई तो न तो उसने अपने लिए कुछ पाया और न दुनियाके लिए। हिंदुस्तानका फौजीकरण होगा तो वह बरबाद होगा और दुनिया भी बरबाद होगी।

: १६६ :

५ दिसम्बर, १९४७

भाइयो और वहनो,

मुझको यहा जो खत दिए जाते है वे लवे-लवे मिले तो उनको मैं पढ़ूँ और उत्तर दूँ, ऐसा तो नहीं बन सकता है। तो मैं इतना ही कहूँगा कि ऐसे जो पत्र आते है वे अगर जवाब देने लायक हैं तो दूँ; लेकिन उनको पढ़नेमें समय लगता है। उनको यहा पढ तो नहीं सकता हूँ, क्योंकि उनमें मेरा समय जाता है और आपका भी। एक खतमे लिखा है कि आप लियाकत अली खां साहबसे मिले और बातचीत की। क्या अब भी पता नहीं चला है कि काठियावाडमे कुछ भी नहीं हुआ ? वह भाई अगर यहां हैं तो सुन लें, नहीं है तो भी इसके (रेडियोंके) मारफत सुन ही लेंगे कि काठियावाडमें कुछ भी नहीं हुआ है। सामलदास गांधीने कहा है कि जैसा बयान आपको मिला है वैसा नहीं हुआ। हां, हुआ है; लेकिन उतना नहीं हुआ है। वह पाकिस्तानके अखबारोंमें आ गया और तार भी छूटा। वह भयानक चीज है, लेकिन भयानक चीज नहीं हुई। आज सामलदासका दूसरा तार आया है। वह लिखते है कि मैंने तहकीकात की तब पता चला कि ऐसा हुआ नहीं है और सरदारके आनेके बाद तो कुछ हुआ ही नहीं। पहले जो मुझे खबर दी गई थी उसका कहनेका मतलब यह है कि सरदारने लोगोंको भड़काया तब हुआ, लेकिन उनके जानेके बाद तो कुछ हुआ ही नहीं तो शकल बदल जाती है। तो सामलदास गांधीने कहा कि मैं मुसलमान भाइयोंसे कहूँगा कि आप ऐसे तार क्यों भेजते है। तो मेरे पास उन्ही लोगोंने, जिन मुसलमान भाइयोंने शिकायत की थी, तार भेजे हैं कि उसमे गलती थी, उममे अतिशयोक्ति थी। वे लिखते है कि पाकिस्तानके अखबारोंने जो लिखा है वह गलत है। जितना नुकसान हुआ बताया जाता है वह भी गलत है। उसमे यह भी है कि मुसलमान लोग भड़क उठे हैं, सब दहशतमें है—यह भी गलत है। तो मुझको अच्छा लगा। क्यों ? मैंने तो कह दिया है कि मुसलमान भाइयोंके लिए जितना

मुझसे हो सकता है करूंगा। जो गिरे हैं उन्हें हमें लात नहीं मारनी चाहिए, उनको उठाना चाहिए। यह हमारी इन्सानियत बताता है, हमारी मोहब्बत बताता है; हम सभ्य हैं, शरीफ हैं, यह बताता है। किसीको नीचे गिराना तो मेरेसे कभी हो ही नहीं सकता। मेरा दुश्मन भी हो—मेरा दुश्मन तो कोई है नहीं—तो उसको भी मैं कभी नुकसान नहीं पहुंचाऊंगा। हां, लोगोंका जो बड़ा ख्वाब था कि जब पाकिस्तान हो जायगा तो वहां सब कुछ हो जायगा। ऐसा क्या होगा? ऐसा थोड़ा है कि जो पाकिस्तानमें रहेंगे वे जिदा रहेंगे और जो बाहर रहेंगे वे जिदा नहीं रहेंगे। पाकिस्तान क्या बचा सकता था? पाकिस्तानमें तो समुद्र भरा है हिंदू और मुसलमानोंका। क्या वहां जो हिंदू-सिख भरे हैं उनको भगाएं? वे हटना तो चाहते नहीं थे; लेकिन नहीं होने लायक चीज हो गई। वे हटना थोड़े चाहते थे। मिखोंके पाससे मेरे पाम खत आया है कि वे वहां जाना चाहते हैं और उनको उनके बिना चैन नहीं। मानो कि लायलपुरके नजदीक क्रिमीकी हजार एकड़ जमीन पड़ी है, वहां उसने खेत बना लिया है, बगीचा बना लिया है, केले पकाता है, गेहूँ पकाता है, कपास पकाता है, फल पकाता है तो वह उसको कैसे छोड़ सकता है। जबतक वह वहां लौट नहीं जाता है तबतक उसको चैन मिल ही नहीं सकता। तो वहां तो ऐसा हुआ और यहां क्या हुआ? मिखोंको गुस्सा आया कि हम तो वहांसे भागकर आए और वे लोग यहां आरामसे रहते हैं तो बदला लें। तो मैंने कहा कि यह इन्सानियत नहीं है, हैवानियत है। ऐसा करना नहीं चाहिए। बुरेका बदला अच्छा ही देना चाहिए। बुरेकी नकल नहीं करनी चाहिए। अच्छेकी नकल हो सकती है। यह इन्सानका काम है। तो मुझको अच्छा लगा कि काठियावाड़से तार आया। मैं तो मुसलमान भाइयोंसे कहूंगा कि एक चीज बन गई है तो उसका आधा बताओ; पाव बताओ, उसका दुगुना, दस गुना क्या करना था, और बाहर क्या भेजना था! दुनियामें फैलाएं, ऐसा क्या करना था! पीछे हिंदू, सिख - मिख तो हैं नहीं, हां अभी थोड़े चले गए हैं—विगड जाएं तो दुनिया क्या बचा सकती थी? हां, वे कहते कि क्या तुमने इसलिए आजादी पाई? हम उसे छीन लेते हैं। वह सब बन सकता है; लेकिन जो मर जाय वह थोड़े आ सकता है। इसलिए मैं कहूंगा

कि हम कोई चीज बढ़ाकर न कहे । जो दुःख है वह दुःख तो है ही उसको कोई बाहरवाला हटानेवाला नहीं है । उसको छोटा करके कहे । दूसरोंका जो भला काम है उसको बढ़ाकर बताएँ और बुरेको छोटा करके बताएं तब तो हम दुनियामें काम कर सकते हैं । तो आपको यह खबर देनी थी, दे दी । एक भाईने लिखा था, वह भी आ गया । उसमें और क्या लिखा है, देखूंगा । कहना होगा तो वह खबर कब दे दूंगा ।

अभी एक बात और आपको कहनी है । उसका आपसे कोई ताल्लुक नहीं है; लेकिन आपके मारफत कह तो दूं । मैंने बृजकिशनजीको कह दिया है कि मेरेसे जो मिलने आते हैं उनको ६ तारीखसे १३ तारीखतक वक्त न दें । नहीं मिलना चाहता हूँ, इसका मतलब यह नहीं है कि मैं बीमार हूँ या शौक करता हूँ । वह तो कई महीनेसे वान चल रही है । मैं सेवाग्राम जा नहीं सकता हूँ । इसलिए वे लोग सेवाग्रामसे यहां आ रहे हैं । कलसे कस्तूरबा ट्रस्टकी बैठक शुरू होती है, उसके बाद चर्खा-मघ, फिर नई तालीम पीछे ग्राम-उद्योग संघकी बैठक होगी । इन दिनोंमें चार बैठक हो जायंगी । अच्छी तरहसे हो सकें तो इसमें वक्त तो जायगा । तो इनको वक्त दूँ या मिलनेवालोंको वक्त दूँ ? तो मैंने कह दिया कि मेहरबानी करके इन दिनोंमें वक्त न मागें । हाँ, वादमें मिल सकते हैं । मैं यहां अपना काम नहीं करूंगा ऐसी बात नहीं है । बाहरसे आते हैं तो कितना चाहते हैं; क्योंकि मैं तो सूखा जानवर-सा बन गया हूँ । जब घर रहता है तब कहते हैं कि देखनेके लिए तो चले जाएं । बाहरसे आते हैं तो कहते हैं कि सूखा जानवरको तो देख लें लेकिन समझ लें कि थोड़े दिन घरके भीतर बैठा हुआ है । तो इतना मैंने कह दिया ।

अभी एक बात आपको और कह देनी चाहिए । कह तो चुका हूँ । बातें भी चल रही हैं कि कपडोपर जो अंकुश है, कंट्रोल है, वह छूट जायगा । खुराकपर है वह भी छूट जायगा—कल छूट जायगा, ऐसी बात थोड़ी है । लेकिन प्रवाह चल गया है तो कहते हैं कि तुमने अच्छा किया । सब जगहसे खत आते हैं कि अंकुश छूट जाय तो अच्छा है । तब मुझे कहना चाहिए कि अंकुश छूट जाता है तब हमारा कुछ फर्ज नहीं है, ऐसी बात नहीं है । जब छूट जाता है तो जो इस बारेमें व्यापार करते हैं उनका पहला फर्ज हो



जाना है। मैं घनश्यामदासको भी कहूंगा कि आप ज्यादा कपड़े क्यों नहीं पैदा करते? वह तब तक मकते है कि मैं तो एक मजदूरी कर लेता हूं। जो हुकम होता है वे कपड़े हम बनाते है, जो दाम होता है वह दाम ले लेते है, लेकिन जब अकुश उठ जाता है तब घनश्यामदास क्या करें, दूमरे मित्र लोग क्या करे? छूट मिल गई तो लोगोंको लूटना है? तब तो मेरी हजामत होनेवाली हैं। ऐमा हो गया है कि लोग कहते है कि यह मैंने हटाया। हकूमतमे मेरे भाई-बद है, मेरे दोस्त है, उनको कहा तो छूट गया, ऐसी बात थोड़ी है। मैंने तो हिदुस्तानकी खिदमतकी है। मैं कितना भी बडा होऊ, कितना भी कहूं; लेकिन अगर हकूमतको नहीं जचती है, लोगोंको, जिनकी हकूमत है, नहीं जचती है तो मैं कितना भी कहूं, उमसे क्या? मैं भगवान थोड़े हू कि जो कहू वह अच्छा है। मैं तर्क करता हू, अनुमान करता हू, तब कहता हूं कि कपड़े और दूसरी चीजोंपर जो अकुश है वह हट जाय। इसका मतलब यह है कि अगर आज हमारे पाम ५ मन अनाज पडा है तो कल १० मन होना चाहिए; क्योंकि मैं समझता हूं कि दवाकर बंट गए है। अगर आज किसानके पास नहीं है और तब भी मैं कहूं कि अंकुश हटा लो, लोग भूखे मरेंगे तो क्या? मैं इतना वेवकूफ थोड़े हूं कि कहूं कि लोगोंको भूखे मरने दो! मेरे लिए तो घनश्यामदास बकरीका दूध तैयार करा देते है, फल दे देते हैं, भाजी-तरकारी दे देते है, मैं थोड़े भूखा मरता हूं। मैं क्या ऐमा कर सकता हूं कि लोग भूखे मरें? मैं तो मान बैठा हू कि किसानोके पास अनाज पडा है, लेकिन उतना दाम नहीं मिलता है जिससे वे खाना भी खा सकें। मजबूर करके सरकार उनसे जितना लेती है उतना दे देते है और कहते है कि जब छूट हो जायगी तब बता देगे कि हमारे पाम कितना अनाज है। दूमरे व्यापारी है, जब हमारे पाम हकूमत नहीं थी तब वे नखरा करते थे और हरएक किस्मका पैसा लोगोंसे ले लेते थे, लेकिन अब वैसे एक कौडी भी लेना हराम है। मैं तो समझता हूं कि किसान अनाज निर्काल देगे, उसको अच्छे दामपर बेच देंगे तो भूखे नहीं मरेंगे। माना कि हमारे पास उतना अनाज नहीं है जितना चाहिए, तो क्या जिसके हाथमे जितना अनाज और उतना सब खा जाय और पडोसी भूखा मरे? अगर हम इतने नालायक बन गए तो उसका इलाज नहीं है। तब भी मैं कहूंगा कि

उसका इलाज अकुश नहीं है । अगर, ऐसा हुआ तो हमारी हकूमतको जिसमे आला दर्जेके हमारे लोग हैं, हट जाना है । लोग चालाकी करते है, मचपर नहीं रहते है, जिन व्यापारियोंको लोगोंके लिए व्यापार करना है वे अपना ही घर भरते है, अपने लडके-लडकीके लिए व्यापार करते है तो हमारी जो मल्लत है उसे हट जाना चाहिए, हकूमत क्या करे ? गोली मारे, मजबूर करे ? हमारी ऐसी ताकत है नहीं और ऐसी ताकत हमे चाहिए भी नहीं । पुलिस रखना है तो रखे, लेकिन गोली मारनेके लिए थोडे रखना है ! व्यापार करते है उनको मारना है तो किसके लिए मारे ? किसानोंको मारे तो कौन रहेगा ? मै तो कहूंगा कि ३० वर्षमे तालीम ली वह कहा गई ? इन्मानियत कहा चली गई ? ऐसा चल नहीं सकता । यह तरीका तो जो आजादी मिल गई है उनको खोनेके लिए है इसलिए मै तो कहूंगा कि अकुश हट जाय । अगर हकूमत कहे कि अकुश हटा लेंगे तो लोग मर जाएंगे तो मै कहूंगा कि पचायत राज नहींबना, लोगोंका राज नहीं हुआ, रामराज्य तो हुआ ही नहीं । मै तो उसीके खातिर जिदा रचना चाहता हू । मै कहूंगा कि जो अकुशसे बरी हो जाने है वे अपनेपर अकुश रखकर दूसरोंको खुश करे । पीछे हकूमत चलानेमे जो सिविल सर्विसके लोग है वे कहें कि यह गाधी कहासे निकला, यहा क्यों कूद पटा, उसको हकूमत चलानेका अनुभव कहा है । बादमे अकुश लाना और खाना खिलाना मुश्किल हो जायगा । तो मै कहूंगा कि हा, ठीक है, मै सिविल सर्विससे नहीं गया हू, हकूमत नहीं चलाई है ; लेकिन हजारो करोडों लोगोंमे मै धूमा हू, उनके दिलको जानता हू, इसलिए मै ममभ्रता हू । मै सिविल सर्विसवालोंसे जो हकूमत चलाने है, उनके पामसे प्रमाणपत्र मागूंगा कि वे ऐसा कहे, गाधीकी बात मुन ली और नतीजा यह आया कि अबतक हमारेमे जो काला-बाजार चलता था मिट गया । जो ताजिर करते है वे अपना ही काम नहीं करते है—वे लोगोको साथ रखकर चलें ।

पीछे कपडेका भी आ जाता है । अनाज निकालना तो एक अलग बात भी है । आप कह सकते है कि हमारे यहां अनाज पूरा नहीं है, लेकिन अभीनक किसीने ऐसा नहीं कहा है कि कपास काफी नहीं है । कपास तो यहातक ज्यादा है कि बाहर जाता है । तो कहोगे कि हमारे पास इतनी

मिलें कहां है ? मैं कहूंगा कि मिल मेरे घरमें है, आपके घरमें है, यहां जितनी माताएं बैठी हैं उनके घरमें है। दो हाथ तो मक्के पास है। कपड़ा पहनना है तो चर्खा चलावें, नहीं तो नगे रहें। हा, तो ताजिरपो कहोगे कि खबरदार, जितना पैसा चाहो लोगोसे ले नहीं सकते, और कहोगे कि मिल हम चलाएंगे तो मैं कहूंगा कि वह तो हकूमनके पास है, वह ले सकती है। हमारे पास इतनी मिल है फिर भी उम्मीद है कि कम पड़ेगा तो हमें हाथसे कातना और बुनना पड़ेगा। बुनना आसान है। हमारे यहां इतने जुलाहे, बुनकर पड़े हैं कि जितना चाहिए उतना बुन सकते हैं। लेकिन हमारे यहां शौकीन बड़े हैं, मिलका सूत मिले तो बुन सकते हैं, हाथका सूत नहीं चाहिए। हाथ जब दवावमें आता है कि नहीं बुनेगे तो नगा रहना पड़ेगा तब लाचारीसे हाथके सूतको ही बुनेंगे। अगर हाथके सूतको बुनने लगे तो नगा रहनेकी कोई दरकार नहीं। तो हमारा खूब-सूरत मुल्क, जिमसे इतने करोड़ लोग रहते हैं, जो धंधा जानते हैं, जिनको इतना इल्म है कि कपड़ा किस तरह तैयार किया जाता है, नगा नहीं रह सकता। इस कारण कपड़ेपर अंकुश रखना कि २ गज कपड़ा मिले, ४ गज मिलेगा, ज्यादा नहीं, अच्छा नहीं लगता। कपड़ेपर अंकुश रखना मेरी निगाहमें अज्ञानताकी सीमा है। आज छूट सके तो आज छूट जायगा। हा, अनाजकी बात है तो मैं कहूंगा कि किसान और व्यापारी कहे कि हमें तो लोगोंके लिए पैदा करना है, कोई दगाबाजी नहीं करना है। किसान समझें कि अनाज बोना है तो अपने ही पेटके लिए नहीं, सब लोगोंके लिए। मैं यह भी कहूंगा कि हमारे मुल्कमें आधा सेर पैदा होता है तो हम अपनी जमीनसे एक सेर क्यों न पैदा करे, लेकिन इसके लिए लोगोंको बताना तो चाहिए, उत्तेजन तो दे, हमारे पास जो यंत्र पड़ा है उसे रोक लें और इसमें लगा दें कि क्यों ज्यादा नहीं होता है।

हमारा मुल्क ऐसा है कि भूखे मरने, नंगे रहनेकी कोई दरकार नहीं। हम अपनी अज्ञानतासे नंगे रहते हैं, जितना अनाज चाहिए उतना पैदा नहीं करते, जितना दूध चाहिए उतना दूध पैदा नहीं करते, हमारे यहां इतनी भैंस पडी है तो भी हमारा यह हाल है ! इससे ज्यादा मूर्खता मैं समझ नहीं सकता हूं।

: १७० :

६ दिसंबर, १९४७

भाइयो और बहनो,

आप लोगोने लक्ष्मी वहनका भजन सुना, रामधुन भी सुनी। वे तो यहा नई है, जलसामें चली जाती है। रामधुन तो ऐसी है, भजन भी ऐसी चीज है जिसमे लीन होना पड़ता है। आज आपने समझ लिया कि उनका गाना सुननेके लिए क्यों आतुर रहते हैं—सुर अच्छी रहती है। उन्होने उमके लिए जब पैगाम भेजा तब मुझको अच्छा लगा।

हां, तो आज १५ मिनटसे ज्यादा नहीं बोलना चाहता हूं। कल २५ मिनट लग गए, वह ज्यादा हो गया। यह मेरे लिए शर्मकी बात है। मैं नहीं चाहता हूं कि २५ मिनट लू। १५ मिनट करना है तो मैं १५ मिनट बोलनेका अभ्यास कर लूं। बाकी छूट जाय तो छूट जाय। आज १५ मिनटमें पूरा कर दूंगा।

कल एक भाईने पत्र भेजा था उसको पूरा पढ़ नहीं पाया हूं, थोड़ा पढ़ा है। आज दूसरा पत्र आया है। उसको पढ़ नहीं सका हूं। इसके लिए माफी मांग लूंगा। एक ढेर पडा है, उसमें कही पड़ा होगा। वह खत जिसे पढ़कर आया हूं उसमे लिखा है कि मैं तो भोला-भाला हूं, पीछे दुनिया कैसी चलती है उसको मैं नहीं जानता हूं। उसका उत्तर कैसे दूं, यह भी नहीं जानता हूं। इसलिए धोखा दे सकते हैं। जो धोखा है उसका तात्पर्य भी बताता है। तो वह खबरदार करता है कि मैं सावधानीसे रहूं। वह लिखता है कि देखो, पाकिस्तानमें क्या हो रहा है, हम भी ऐसा ही करे और बदला लें। अगर सावधान रहते है तो कुछ होनेवाला नहीं है—हम बदला लें, हमारे मकान वगैरा तो सब गए। मैं ऐसा नहीं मानता हू। ऐसा समझकर मुसलमानोंके मकानोंको, थोडा या ज्यादा, जलाए तो जिसका मकान जलता है उसके लिए तो उस मकानकी उतनी ही कीमत है जैसे करोड़पतिका मकान जल जाय; क्योंकि उसीमें उसका

गुजारा होता है। यह बड़ा मकानवाला है तो ज्यादा खाता है, ऐसा थोड़ा है। जितना आप खाते हैं, मैं खाता हूँ उतना करोड़पति खाता है। तो मैं आपको यह बताना चाहता हूँ कि जब मुसलमानको मजबूरन पाकिस्तान जाना पड़ता है तो उसको भी नुकसान पहुँचता है।

वह पूछते हैं कि हिंदू, सिख पाकिस्तानमें सब छोड़कर यहाँ चले आए तो वह कब मिलनेवाला है? मुझे कहना है कि हाँ, यह ठीक शिकायत है, लेकिन मैं तो कहूँगा कि मैं सतुष्ट होकर बैठनेवाला नहीं हूँ जबतक सब हिंदू, सिख—मर गए वह दूसरी बात है—अपने मकानपर जाकर बैठ नहीं जाते हैं। जबतक एक भी हिंदू, सिख ऐसा रह जायगा जिसे उसका मकान वापस नहीं मिला हो तबतक मैं शांतिसे नहीं रह सकता हूँ। हा, जाँ मकान जल गया है उसको कहे कि ऐमा-का-ऐसा बना दो, तो ऐसा तो कोई हकूमत नहीं कर सकती, न आपकी हकूमत ऐमा कर सकती है। हकूमतसे ऐसी आशा करनी ही नहीं चाहिए। मैं कहता हूँ कि मॉडल-टाउनमें हिंदू-सिख सब जाकर रहे तो यह काफी है। लाहौरके हिंदू, सिख हैं वे अपने घरपर, जमीनपर जाकर बैठे और कहे कि जो मकान जैसा है दे दो, जाँ जमीन है वैसे दे दो। इसी तरह सब अपने घर चले जाय और अपने घरमें जाकर रह सकते हैं तो मेरे लिए काफी है। हा, इतना होना चाहिए कि जिन मकानोंपर मुसलमानोंने कब्जा कर लिया है वहासे उनको हटा दे और जिस हालतमें वह मकान है, दे दे। उनको हवेली बनाकर, दे, ऐमा थोड़ा है। जमीन है, उसे ही लौटा दे, वम इतना काफी है। लेकिन हा, इस यूनियनमें जिनने हैं वे सच्चे बने, अच्छे बने, गरीफ बने तो दूसरा नतीजा बन नहीं सकता। इसमें मुझे कोई शक नहीं है। मैं तो यह भी कहूँगा कि वे जैसा करे, हम भी वैसा ही करे, ऐसा थोड़ा है। वे नाक कटाकर बैठ गए हैं तो क्या हम भी नाक कटाकर बैठ जायें?

यह भाईका जो खत है उसके जवाबमें मैं कहता हूँ जो हमारी गलती हो गई—गलती मब करते हैं, उसमें क्या, लेकिन जब गलतीपर कायम रहते हैं तब हम जो करते हैं उसको शैतानियत मानता हूँ, उसीपर हग कायम रहे तो वह इन्सर्नियत नहीं है। आदमी तो गलतीका पुतला है, वैसे धर्मका भी पुतला है। जिम जगह गलतियाँ कर लेता है उसको दुरुस्त कर लेता है।

तो वह धर्मका ही पुतला रह जाता है,। तो हम अपने धर्मपर कायम रहें तो पीछे मारी दुनियाको मुनानेको जरूरत नहीं है ।

काठियावाडके मुसलमानोको जितना नुकसान हुआ है उसके बारेमें मुझको लिखना पडा, और यह ठीक भी है, वहांके हिंदुओको उनके बारेमें कहना अच्छा है, वहांकी हकूमतको कहना अच्छा है, यहां हमारी जो हकूमत पड़ी है उसको कहना चाहिए । यह हमारा हक है । हमने ऐसे थोड़े माना है कि जब पाकिस्तान हो जायगा तो वहां सब हिंदू-सिखका मकान जला दें, सब वहांसे चले जाय, ऐसी बात थोड़ी है । लेकिन गलती हो गई तो गलतीको दुरुस्त करो । उसमें वक्त लगता है । हमको भी कह सकते हैं कि तुम भी गलतीको दुरुस्त करो । वे कह सकते हैं कि जितने मुसलमान पडे हैं, जिनको मजबूरन वहां जाना पड़ा है, उनको ले लो । ऐसे ही पाकिस्तानसे यहां जितने हिंदू-सिखोको आना पड़ा है वे वहां चले जाय तो हम दोनों शरीफ बन जाते हैं, पाक बन सकते हैं । नहीं तो पीछे दुनियामें भारी मुह काला होनेवाला है । हमारा मुह सब दिन सफेद रहा है । हा, हम गुडे रहते हैं और गुडेपनसे आजादी ले तो बात दूसरी है । दुनिया कहती है कि हममें शराफतसे आजादी ली । मैं कहूं तो बात दूसरी है, हिंदू-मुसलमान कहे तो बात दूसरी है, बाहरकी दुनिया कहती है हमने जो आजादी ली है, मिल गई है, वह शराफतसे ली है, शराफतसे मिली है । तो शराफतमें उसे हमें रखना भी चाहिए ; गुडेबाजीसे नहीं, गुडेबाजीसे हम उसे गवानेवाले हैं । उसी तरहसे हम अपना आचार रखे तो दुनिया देख ले कि हमने गलती दुरुस्त कर ली । पीछे आप कहे कि दुनिया पाकिस्तानका क्या करती है, देखना है । मैं तो कहूंगा कि दुनिया क्या करेगी, दुनियाको कहनेकी दरकार नहीं । उसे साफ होना ही पड़ेगा । मुझको कहते हैं कि अखिल भारतीय कांग्रेस कमेटीने जो प्रस्ताव पास किया है उसमें मेरा हाथ था, तो मुनाते हैं कि तुमने करा तो लिया, लेकिन लोगोके दिलमें है नहीं—पाकिस्तानसे जो हिंदू, सिख आए हैं वे जाना नहीं चाहते । तो मैं थोड़े कहता हूं कि वे मिस्कीन होकर जायं । यह ठीक है कि पाकिस्तानसे जितने हिंदू, सिख आए हैं वे लाचारीसे आए हैं ; लेकिन मैं कहता हूं कि लाचारीसे जानेकी जरूरत नहीं, शानसे जाय । पाकिस्तानके मुसलमान कहे

कि हम सब मुसलमान ठीक हो गए हैं, आप आइए। ऐसा हम मुसलमानोंसे कहें कि आप मेहरबानी करके आइए, आपका मकान, आपकी जमीन जैमी-की-तैसी पडी है, उसपर कब्जा लीजिए। हमारा दीवानापन मिट गया है। हम शराफतमे चलनेवाले हैं तो आज अच्छा हो जाता है। इसमे धोखा देने की बात क्या है? मैं तो जानता नहीं हूँ कि धोखा कैसा है, किस तरह धोखा दिया जाता है। इसमे दुनियाको धोखा माननेकी बात नहीं है। अखिल भारतीय कांग्रेस कमेटीने प्रस्ताव पास किया है कि जितने हिंदू, सिख यहां आए हैं उन सबको आदरमे, मोहब्बतमे अपने घरोंपर, जमीन पर जाना है, लायलपुरमे जाना है। जैसे हमारे सिख भाई वहां खेती वगैरह चलाने थे तो उनको तो वहां जाना ही है। ऐसा मेरा स्वाब है। यही देखनेके लिए मैं जिदा रहना चाहता हूँ। ईश्वर मेरे स्वाबको पूरा नहीं करना चाहता है तो मुझे उठा ले। दिल्लीमें मैं रह इसीलिए रहा हूँ, दिल्लीमे न कर सकू तो दूसरी जगह क्या करनेवाला हूँ! हम शरीफ हो जाय तो यह चीज बननेवाली है, इसमें मुझे कोई शक नहीं है। पाकिस्तानवाले भले बन जाते हैं और भलेपनसे कहते हैं कि हमारी गलती हो गई, अब हम शराफतमे पेश आएंगे, आप आइए। इस तरहसे ही जाय तो ठीक बन सकता है। तभी हम अच्छे पडोसी बन कर रह सकते हैं।

: १७१ :

७ दिसंबर, १९४७

भाइयो और बहनो,

आज मैं आपको बहुत गूढ बात कहना चाहता हूँ। बात तो हमेशा रहती है; लेकिन यह बहुत नाजुक चीज है। अखबारोमे तो आ गई है। आप लोगोंने देखा है कि कल लाहौरमे यहांसे चंद हिंदू बहनें चली गई थीं और लाहौरमे चंद मुसलमान बहने थी। वे आपसमे मिली— इस कारण कि जिन बहनोंको मुसलमान उठा ले गए हैं और जिन

बहनोंको हिंदू और सिख उठा ले गए हैं, पूर्वी पंजाबमें, उनका क्या किया जाय ? यहांसे काफी मुसलमान चले गए और हो सकता है कि अभी और जायं । अगर हम हिंदू और सिख समझ जाय कि हम एक भी मुसलमानको मजबूर करके वहांसे भेजना नहीं चाहते हैं, अपने आप चले जायं, यह बात दूसरी है । लेकिन ऐसा है कि अपने आप कोई जाना नहीं चाहता । क्यों जायं अपना घरबार छोड़कर ? वहां पाकिस्तानमें उनके लिए घरबार तैयार है, ऐसी बात तो है नहीं । इच्छासे वहां जानेका तय कर लिया है या नौकरीवाले वहां जा रहे हैं तो यह बात दूसरी है । लेकिन ऐसे कम हैं । और, लोगोंको वहां क्या जाना था ! वहां पाकिस्तानमें उनके लिए काम खाली है, ऐसी बात भी नहीं है । पहलेके व्यापारमें वहां उनका कोई हर्ज नहीं होता है तो वे क्यों जायेंगे ?

यह तो हुआ, लेकिन औरतोंका क्या ? यह मामला गूढ है, पेचीदा है । कोई कहते हैं कि बारह हजार औरतोंको हिंदू और सिख उठा ले गए और उससे दुगुनी पाकिस्तानके मुसलमान उठा ले गए । कोई कहते हैं कि यह बहुत कम तादाद है, इससे भी ज्यादा है । मैं तो कहूंगा कि बारह हजार की तादाद कम नहीं है, एक हजार भी कम नहीं है, एक भी कम नहीं है मेरी निगाहमें । ऐसा क्यों हो कि किसी औरतको कोई उठाए ? कोई हिंदू औरत है या सिख औरत है उसको मुसलमान उठाए और मुसलमान औरत है उसको हिंदू और सिख उठाए, यह तो बड़ा अत्याचार है । कुछ लोग जो कहते हैं कि बारह हजारको उठा ले गए, यह कम-से-कम तादाद बताई जाती है । मैं तो कम-से-कम लेना चाहता हूं । मेरे लिए यह बहुत ज्यादा है । बारह हजार औरतोंको पाकिस्तानके मुसलमान उठा ले गए और बारह हजार औरतोंको पूर्वी पंजाबके हिंदू, सिख ले गए । इनको कैसे लाना एक पेचीदा प्रश्न है । इसको हल करनेके लिए वे वहाँ चली गई थी । मुसलमान वहाँ हैं, उन लोगोंने भी मोचा । जितनी हिंदू और सिख बहनोंको उड़ा ले गए हैं उनको वापस लाना चाहिए, इसके लिए ये गई थी । उसी तरह जितनी मुसलमान बहनें हैं उनको भी उनके घर पहुंचाना चाहिए । ऐसा नहीं कि वे आकर ले जाय । हमें ही पहुंचा देना चाहिए । उसमें वहाँके प्रधान गजनफ़थर ली और वहाँके पुलिस



अफसर भी थे—नाम तो भूल गया—और दूसरे भी थे जो इसमें काम कर सकते थे। मृदुला बहन, रामेश्वरी बहन चली गई थीं। दोनों ने मुझे अलग-अलग सुनाया कि सबने मिलकर तय किया कि बहनोंको घर वापस पहुंचाना चाहिए। लेकिन बात यह हुई कि यह कैसे हो सकता है? अगर आज उनको निकालनेके लिए ऐसा करना पड़े कि पुलिस भेजनी पड़े, फौज भेजनी पड़े, उसके साथ बहने भेजनी पड़े तो यह काम करनेका कोई तरीका नहीं है। जैसे कि पाकिस्तान है, तो वहां हिंदू, सिख बहनें चली जायं, पुलिस अफसर चले जायं, शायद पूर्वी पंजाबके अफसरभी चले जायं, उन बहनोको लानेके लिए, और उन बहनोंको ले आएंगे। लेकिन दोनोंमसे एक भी जगह ऐसा हुआ नहीं है। कह सकते हैं कि वे बहनें आना नहीं चाहतीं तो भी लाना है। उसी तरहसे यहांसे भी वहां पहुंचाना है। कोई कह सकता कि हिंदू और सिख बहन मुमलमान बन गई हैं, उनके साथ निकाह कर लिए हैं। हा, हुआ है; लेकिन वे आनेको तैयार नहीं है, यह मैं माननेके लिए तैयार नहीं हूं। मैं इसे गलत बात समझता हूं। उसी तरहसे यहां है। वे बहन खुशीसे रहती है, यह माननेके लिए मैं तैयार नहीं।

दूसरी बात भी मैं सुना चुका हूं। हमारा व्यवहार बहशियाना तौरसे चलता है, पूर्वी पंजाबमें, और ऐसे ही पश्चिमी पंजाबमें। उसमें एक ज्यादा हैवान है और दूसरा कम, ऐसा कहोगे? हैवानमें ज्यादा और कम क्या हो सकता है? राजा गजनफरअलीने कहा है कि दोनोने काला काम किया है। किमने ज्यादा किया और किसने कम, इसे जाननेकी जरूरत नहीं। काफी तादादमें हुआ, किमने पहले की यह तहकीकात करनेकी जरूरत नहीं, इसके निर्णय की जरूरत नहीं। जरूरत यह है कि जिन बहनोंको जबरदस्ती उठा ले गए, हैं, जिनके साथ बुरा व्यवहार हुआ है, उनको उनके घर पहुंचाना है। तो उनको कैसे लाना? यह काम कैसे हो सकता है? मुझको कहना चाहिए कि यह काम पुलिससे नहीं बन सकता है, फौजसे नहीं बन सकता है। चंद बहनोंको पूर्वी पंजाब भेज दो और चंद बहनोंको पश्चिमी पंजाब—तो यह काम हो सकता है, नहीं तो हो नहीं सकता, ऐसी बात नहीं है, लेकिन यह तरीका नहीं है। मैं नहीं कहता कि जान-बूझकर करना नहीं चाहते; लेकिन मैं तजुबुब्कार होनेके

नाते कहता हूँ कि इस तरहसे काम होता नहीं है। यह काम हकूमतका है। मैं यह नहीं कहता कि औरतोंको उड़ानेका काम हकूमतने कराया—पूर्वी पंजाबका काम हकूमतने थोड़े कराया—पूर्वी पंजाबमें हिंदू और सिखों ने किया और पश्चिमी पंजाबमें मुसलमानोंने किया। इसमें तहकीकात क्या करनी है ? वह तो हुआ है। मख्या कितनी ही हो, मैं कम-से-कम बारह हजार मानता हूँ। तो पूर्वी पंजाब और पश्चिमी पंजाब इतनेको तो दे दे।

कुछ ऐमा सवाल उठा है कि उनके घरवाले उनको लेना नहीं चाहते। जगली मा-बाप या पति होंगे जो कहते हैं कि हम अपनी लडकीको या बीबीको नहीं लेगे। उनको तो लेना ही है। उन बहनोंने बुरा काम किया, यह मैं माननेको तैयार नहीं। उनके साथ जबरदस्ती की गई तब हुआ। उनपर काला तिलक लगा देना और कहना कि यह समाजमें रहने लायक नहीं है, अधर्म है। मुसलमानोंमें ऐसा नहीं होता है। उसमें इसलाममें, तो उदारता है कि वह निकम्मा नहीं बनाता है। यहाँ निकम्मे बन जाते हैं ऐमा थोड़ा है। निकम्मे बनानेवाले ही निकम्मे बन जाते हैं। तो मैं तो यही कहूँगा कि यह काम हकूमतका है। हकूमतको पता लगाना है कि से कहा-कहाँ है—दो-चार थोड़े हैं ; बारह हजार है। उनको निकालना है और घर पहुँचाना है। अगर हम समझें कि पुलिसको भेजें, औरतोंको भेजें उन बहनोंको लानेके लिए, तो यह तरीका नहीं है। इस तरीकेसे वे आनेवाली नहीं है। यह पेचीदा सवाल है। इसका मतलब यह है कि लोकमत तैयार नहीं है, बारह हजार औरतें उडा ले गए हैं तो कहोगे कि बारह हजार आदमी ले गए होंगे। और वे गुंडे लोग हैं, तो मैं कहूँगा कि ऐसी बात नहीं है। शरीफ ही गुंडे बन गए हैं। गुंडे तो कोई दुनियामें पैदा होते नहीं। मौका मिलनेपर वे बन जाते हैं और इस तरहसे ले जाते हैं। ऐसा क्यों होता है ? तो मैं कहूँगा कि दोनों हकूमत इस काममें पंगु है। दोनों हकूमतोंने अपना अधिकार यहाँतक नहीं जमाया है कि अधिकारके जरिये उन औरतोंको लावें। अगर इतना अधिकार होता तो पूर्वी पंजाब में जो हो गया है वह होनेवाला नहीं था, इसी तरहसे पश्चिमी पंजाबमें होनेवाला नहीं था। हमें तो तीन महीने पहले आजादी मिली है। हमारी आजादी तो अभी बच्चा है।

मेरी निगाहमें पाकिस्तानने यह जहर फैला दिया। लेकिन उसको क्या कहें ? कहनेसे क्या बन सकता है ? बहनोंको तो बचानेका एक ही तरीका है—वह यह कि हुकूमत अब भी समझ जाय, जाग्रत हो जाय, इसको पहले दर्जेका काम बनाकर इसमें सारा वक्त लगा दे और इसके लिए मरनेतकको तैयार हो जाय। तब इन औरतोंको बचाया जा सकता है, नहीं तो कितनी ही बहनोंको पूर्वी पंजाब भेजो व पश्चिमी पंजाब भेजो इससे वे बचनेवाली नहीं है। बचानेका एक ही तरीका है जो मैं कहता हूं। हा, मदद मांगें तो मदद दें, यह बात दूसरी है। इतनी बड़ी बात मैंने सुना दी।

मैंने कल कह दिया था कि मुझे पंद्रह मिनटसे ज्यादा नहीं लेना है। इसलिए इतना ही कहकर खतम कर दूंगा। दो-तीन मिनट रह गई है, उन्हें मैं छोड़े देता हू।

: १७२ :

मौनवार, ८ दिसंबर, १९४७

(लिखित सदेश)

एक मुस्लिम सोसायटी मुझे चेतावनी देती है कि मुझे हिंदू या मुसलमानोंकी बातें मानकर दलीलमें नहीं उतरना चाहिए। बेहतर यह होगा कि मैं पहले तहकीकात करूं और बादमें जो करना हो सो करूं। सोसायटी आगे चलकर मुझे सलाह देती है कि मुझे काठियावाड़ जाकर खुद सब कुछ देखना चाहिए। मैं कह चुका हू कि आज मैं वह नहीं कर सकता। मुझे दिल्लीमें और दिल्लीके आस-पास अपना धर्म-पालन करना चाहिए। यह सलाहकार भूल जाते हैं कि मेरे मिठासके तरीकेसे, जहांतक आवश्यक था वहांतक, उनकी शिकायत वापिस खिचवा सका हूं। इसमेंसे सीखनेको तो यह है कि जहां सचार्इकी खातिर सचार्इ निकालनेका प्रयत्न रहता है वहां परिणाम अच्छा ही आता है। इस बातको बहुत

बार आजमाया जा चुका है। ऐसी बातोंमें धीरजकी ओर लगकर काम करनेकी बहुत जरूरत रहती है।

सिंधसे दुःखी पत्र आया ही करते हैं। सबसे आखिरका खत कराची से है। उसमें लिखा है, 'खून तो नहीं हो रहे, पर हिंदू इज्जत व आबरूसे यहा रह नहीं सकने। यूनियनसे आए हुए मुसलमान जब चाहें हिंदुओंके घरोंमें आ घुसते हैं और आरामसे कहते हैं—'हम यहां रहने आए हैं।' उनके हाथमें सत्ता नहीं। पर हम उन्हें 'ना' कहनेकी हिम्मत नहीं कर सकते। ऐसे किस्से काफी संख्यामें देखनेमें आते हैं। चंद महीने पहलेका कराची आज स्वप्न-सा हो गया है।' यह एक लंबे खतका सारांश है। मैं जानता हू कि यह खत विश्वास करनेके लायक है। यह बताता है कि वहा अंधाधुंधी मची हुई है। यह तो आदमीका लहू सुखाकर मारनेकी बात हुई। माथ ही इसमें आत्माका भी हनन होता है। पाकिस्तानवालोंसे मेरा अनुरोध है कि वे इस अंधाधुंधीको रोकें। यह बीमारी है। उससे जितनी जल्दी छुटकारा पाया जाय उतना ही अच्छा है।

चीनीपरसे अंकुश उठ गया है। अन्नपरसे, दालों और कपड़ेपरसे जल्दी ही उठ जाएगा। अंकुश उठानेका मूल हेतु यह नहीं है कि कीमतें एकदम कम हों। आज तो असल हेतु यह है कि हमारा जीवन स्वाभाविक बने। ऊपरसे लदा हुआ अंकुश हमेशा बुरा होता है। हमारे देशमें वह और भी बुरा है; क्योंकि हमारी करोड़ोंकी आवादी है और वह एक विशाल देशमें फैली हुई है, जो १६०० मील लंबा और १५०० मील चौड़ा है। यहां देशके बटवारेको सामने रखनेकी जरूरत नहीं। हम फौजी कौम नहीं है। हम अपनी खुराक खुद पैदा करते हैं, या यों कहिए कि कर सकते हैं, और हमारी जरूरतके लिए काफी कपास पैदा करते हैं। जब अंकुश उठ जायगा, लोग आजादी महसूस करेंगे, उन्हें गलतियां करनेका अधिकार रहेगा। यह प्रगतिका पुराना तरीका है, आगे बढ़ना, गलतियां करना, और उन्हें सुधारते जाना। किसी बच्चेको रूईमें लपेटकर ही रखा ज़रूरी तो या तो वह मर जायगा, या बड़ेगा नहीं। अगर आप चाहते हैं कि वह तगड़ा आदमी बने तो आपको उसे सिखाना होगा कि वह सब किस्मके मौसमको बर्दाश्त कर सके। इसी तरहसे हकूमत अगर हकूमत कहलानेक

लायक है तो उसे लोगोको सिखाना है कि कमीका सामना कैसे करना । उसे लोगोके बुरे मौसमका और जीवनकी दूसरी मुसीबतोंका अपनी संयुक्त कोशिशसे सामना करना सिखाना है । बिना अपनी मेहनतके जैसे-तैसे उन्हे जिंदा रखनेमें मदद नहीं करना है ।

इस तरहसे देखा जाय तो अंकुश निकालनेका अर्थ यह है कि हकूमतके चर्द लोगोकी जगह करोड़ोंको दूरदेशी सीखनी है । हकूमतको जनताके प्रति नई जिम्मेदारियां उठानी होगी, ताकि वह जनताके प्रति अपना फर्ज पूरा कर सके । गाडियों इत्यादिकी व्यवस्था सुधारनी होगी, उपज बढ़ानेके तरीके लोगोको बताने होंगे । इसके लिए खुराक-विभागको बड़े जमीदारोंके बजाय छोटे-छोटे किसानोकी तरफ ज्यादा ध्यान देना होगा । हकूमतको एक तरफसे तो सारी जनताका भरोसा करना है, उनके काम-काजपर नजर रखना है और हमेशा छोटे-छोटे किमानोकी भलाईका ध्यान रखना है । आजतक उनकी तरफ ध्यान नहीं दिया गया, मगर करोड़ोंकी जनतामे बहुमत इन्ही लोगोका है । अपनी फसलका उपयोग करनेवाला भी किसान खुद है । फसलका थोडा-सा हिस्सा वह बेचता है और उसके जो दाम मिलते है उनसे जीवनकी दूसरी जरूरी चीजें खरीदता है । अंकुशका परिणाम यह आया है कि किसानोंको खुले बाजारसे कम दाम मिलते है । इसलिए अंकुश उठानेसे किसानोंको जिस हदतक अधिक दाम मिलेंगे उस हदतक खुराककी कीमत बढ़ेगी । खरीदारको इसमें शिकायत नहीं होनी चाहिए । हकूमतको देखना है कि नई व्यवस्थामें कीमत बढ़नेसे जो नफा होगा वह सब-का-सब किसानकी जेबमे जाय । जनताके पास रोज-रोज या हफ्ते-के-हफ्ते यह चीज स्पष्ट करनी होगी । बड़े-बड़े मिल मालिकों और बीचके सौदागरोंको हकूमतके साथ सहयोग करना होगा और हकूमतके नीचे काम करना होगा ।

मैं समझता हूं कि यह आज हो रहा है । इन चर्द लोगोमें और मंडलोंमें पूरा झेल-जोल और सहकार होना चाहिए । आजतक उन्होंने गरीबोंको चूसा है । उनमें आपसमें जो स्पर्धा चलती आई है वह सब दूर करना होगा । खास करके खुराक और कपड़ेके बारेमें इन चीजोंमें नफा कमाना किसीका हेतु नहीं होना चाहिए । अंकुश उठानेसे अगर लोग नफा कमानेमें

सफल हो सके तो अकृश उठानेका हेतु निष्फल हो जायगा । हम आशा रखे कि पूजीपति इस मौकेपर पूरा सहकार देगे ।

: १७३ :

६ दिमवर, १९४७

भाइयो और वहनो,

आज मैं चर्खा-सघके ट्रस्टियोंकी सभामे गया था । वहनोंके साथ तो आध घंटे बात करना ही था । अगर समय रहा, क्योंकि मैं १५ मिनटमे तो खतम करता हू, तो उसके बारेमे कहूंगा, नहीं तो कल कहूंगा ।

आज एक चीज तो अखबारोंमें यह आ गई है कि सरदार पटेल और मैं पिलानी जा रहे है और वह किस कामके लिए ? हवा खानेके लिए । यह बात बिलकुल निकम्मी है । सरदारके दिलमे क्या है यह तो मैं नहीं जानता हू, लेकिन मैं इतना तो जानता हू कि यह हवा खानेका समय नहीं है । सरदार सारा दिन काम करते हैं और रातको आराम करते हैं, वही हवा खाना है । वही हाल मेरा भी है । हां, मेरा काम इतना नहीं है, क्योंकि मेरे हाथमें हकूमत नहीं है । लेकिन मेरे पास लोग आते-जाते है इसलिए थकान हो जाती है, तो भी आराम तो करता ही हूं । आजकल हवा तो यहां भी अच्छी है । इस वक्त हवा क्या खाना था ! आजकल तो यहांकी हवा ठंडी है । पिलानीमें है क्या ? मेरा तो ऐसा है कि करना या मरना । यह भी नहीं कर पाया हूं । अखबारवाले इस तरहकी हवाईं बाते क्यों छापते हैं, यह मैं नहीं समझ सकता हूं । मैं यही संमझूंगा कि अखबारोंमें जो कई बातें आती है, वे गलत है । पीछे मैंने सुना कि—वह अखबारमें नहीं है—क्योंकि हम वहां जा रहे है, इसलिए जयपुरसे हुक्म निकला है कि इतनी चीनी चाहिए, इतना गेहूं चाहिए, क्या-क्या चाहिए । पीछे आदमी तो दो रहे, इसलिए इतना चाहिए नहीं, लेकिन ऐसा हो गया कि वहांके बाजारमें

सन्नाटा हो गया। यह सुनी हुई बात है, देखी हुई नहीं। यह कितनी बुरा चीज है कि जो चीज होनेवाली नहीं, वह भी हो गई। हम ऐसे हैं कि बाजारपर भी असर हो गया। बाजारमें ऐसा हो गया कि इतना दूध चाहिए, इतना सेर चीनी चाहिए, जैसे हम खानके लिए ही जिदा रहते हैं या हमारे साथ इतना बड़ा रिसाला जाता है। ऐसा तो होना नहीं चाहिए। मरदार मिस्कीन है, मैं भी मिस्कीन हू। यह है कि वह आलीशान मकानमें रहते हैं, आलीशान मकानमें तो मैं भी पडा हूँ। नहीं तो कहा डूँडू। तो इस तरहसे है। आलीशान मकानमें रहने हुए भी मिस्कीनकी तरह अच्छा है। बड़ा अच्छा तो यही है—मैं कबूल करूँगा—कि वह मिट्टीके भोपड़ेमें रहें और मैं भी मिट्टीके भोपड़ेमें रहूँ। कुछ भी हो, मैं तो यही बात बताना चाहता हूँ कि इस तरहसे गप्प उड़ती है। मैं तो यही पडा हूँ तो पूछ लेना चाहिए था कि क्यों भाई, तुम पिलानी जाओगे? हमारे पास तार आ गया है और वह भी एसोशियेटेड प्रेसका—उसकी तो एजेंसी यहां है, जो मुझको और चुभा। सरदार तो ज्यादा काममें रहता है। उसको नहीं मुझको तो पूछ सकते थे कि क्या कहीं जानेवाले हो?

दूसरी बात यह है कि एक सिधी भाईका पत्र आ गया है। उसने तो अपना नाम दिया है; लेकिन मैं उसका नाम देना नहीं चाहता हूँ। उनकी तरफसे कोई मनाही नहीं है। सिधके एक डाक्टरकी बात तो मैंने बताई ही थी। नाम नहीं दिया था। उन्होंने बताया था कि वहा हरिजनोंको कितनी तकलीफ है। वह पकड लिए गए। डमी कारण पकड लिए गए या दूसरे कारण, यह मैं नहीं जानता हूँ। कई आदमी जो हरिजनोंकी सेवा करते हैं वे पकड लिए गए हैं। ऐसा मिलमिला आज सिधमें चलता है। हां, इतना है कि खून नहीं होता है, लेकिन जैसा मैंने कल बताया, वह खूनसे बदतर है; क्योंकि खून तो एकका हुआ, वह खतम हुआ, पीछे सब समझ जाएंगे कि इतना हुआ। लोगोंको परेशान कर मारना, यह तो बदतर काम है। एक आदमीको पकड लिया और छोड़ दिया, मुमकिन है दूसरोंको भी छोड़ दें। लेकिन तो भी इस तरह लोगोंको पकडना बुरी बात है। मैं पाकिस्तानकी हकूमतपर इल्जाम नहीं लगाता हूँ; लेकिन मैं पाकिस्तानको सावधान करता हूँ कि अगर वे इस तरह

करते है कि कोई हरिजनोंकी सहायता करता है, इसलिए गिरफ्तार कर ले तो सिधमें कार्यकर्ता कैसे रहेंगे ? हरिजन लोग कैसे रह सकते हैं ? हां, यह चीज पहले अग्रेजों के जमानेमें तो चलती थी। क्या हम भी ऐसा करेगे ?

अभी चंद मिनट बाकी हैं तो चंद मिनटमें वहाकी एक बात सुनइ दूँ—वह औरतोंकी बात है। कस्तूरवा स्मारकका सिलसिला है, वह तो इस कारण है न कि हमारे यहा सात लाख देहात है, वहां वच्चे और बहनें पडी है, उनकी जाग्रति करना, उनकी सेवा करना कस्तूरवा स्मारकका काम है। लेकिन यहा तो एक बडा मामला हो रहा है कि एक तरफसे हिंदू और सिख औरतोंको, लडकियोंको मुसलमान भगा ले गए है। और दूसरी तरफसे हिंदू और सिख मुसलमान लडकियोंको भगा ले गए है। यह बात छोड दो कि कौन ज्यादा भगा ले गए और कौन कम। कुछ भी हो, एक-एक हकूमतमें बारह-बारह हजारसे ज्यादा लडकियोंको भगा ले गए हैं। इसमें कस्तूरवा स्मारक क्या करे ? मेरे हाथमें है तो जो होना चाहिए वह तो करूंगा ही। लेकिन यह एक बात साफ है कि कोई नामके लिए तो कर नहीं सकते है। जो सेवक है तो उन्हे काम करना है - काम किया, खतम हुआ, भूल गए—अखबारमें आए चाहे न आए, इसकी ओर ध्यान नहीं देना चाहिए। इसी तरहसे दूसरा काम भी है—यह काम भी औरतोंका ही है। दूमरे भी मदद करेगे। एक बात यह भी है कि औरतोंके लिए क्या-क्या किया जाय वह तो बताओ। वह थोडा-सा मै यहां बता देना चाहता हू। इसमें जितनी सेविकाएं है, वे शहरोसे है—बहुत-सी सेवकाएं देहातीसे नहीं मिली, दैवयोगसे मिली तो बहुत कम मिली और जो देहातीसे मिली हैं वे भी शहरोसे ताल्लुक रखतीं है। शहरोसे ताल्लुक रखना बुरा है, गंदा है, ऐसा नहीं है; लेकिन ऐसा सिलसिला बन गया है—१५० वर्षोंसे भी अधिक समयसे—कि शहर है वह देहातियोंसे पैसे लेनेके लिए है, देहातीसे कच्चा माल ले, देश-विदेशोंमें व्यापार करे और करोड़ों रुपये कमाये। लेकिन करोड़ों रुपया देहातियोंको नहीं मिलेगा, थोडा मिलेगा, ज्यादा रुपया करोड़पतियों, धनिकों तथा मालिकोंके मिलेगा। शहर देहातियोंको चूसनेके लिए है। इसलिए शहरकी जो सभ्यता है वह देहातीके



ढांचेमें नहीं है। एक बहन शहरकी है तो उसे किस दृष्टिसे देहातको जाना है, तो मैंने तो बता दिया है कि उसे शहरोंकी आवहवा व सभ्यता लेकर नहीं जाना चाहिए। माना कि उसके पास पैसे पड़े हैं, शौककी चीजें पडी है, मोटर पडी है, रंग-रागकी चीजें हैं, मखमल है, ऐसी कीमती चीजें पडी हैं। दांत साफ करनेका—बाहरसे या यहांका हो—मंजन पडा है तो ले लें, दूध ब्रुश ले लें, और अच्छे, खूबसूरत लगते हैं वैसे बूट ले लें, जूतियां ले लें, चप्पल ले लें—ये सब चीजें पडी हैं, इनको लेकर देहात जायं तब देहातकी सेवा कैसे कर सकती हैं? यह देहातके लिए आदर्श है, ऐसा हुआ तो ये चीजें देहातको खा जायगी। होना तो ऐसा चाहिए कि शहर है वह देहातके मारफत समृद्ध बननेके लिए है, पैसे भेजनेके लिए है, देहातकी सभ्यताको जितना बढ़ा सके उतना बढ़ानेके लिए है, लेकिन वैसे हुआ तो उल्टा हो जायगा। अभी मैंने सब बातें तो बताई नहीं हैं; लेकिन इतना तो कह दूं कि जिन बहनोंको सच्ची सेवा करना है, चूमना नहीं है, तो उनको विवेकशक्ति रखनी होगी और विवेककी दृष्टि रखकर जो चीजें देहातोंमें जा सकती है वहां ले जायं। जो सुधार करना है वह भी देहातोंके ढांचेमें करे। तब तो हमारे सात लाख देहात, जो गिरी हुई हालतमें है, ऊपर आ सकते हैं। ऐसा नहीं है कि देहातोंमें जंगली पड़े हैं, वहां कला नहीं है, वहांके जीवनमें कुछ भी अच्छापन नहीं है। देहाती जीवनमें तो बहुत कुछ खूबसूरती भरी है, ऐसा मेरा मत है। यहां बहुत कला भरी है, यहां अनेक प्रकारके उद्योग पड़े हैं, जो सारी दुनिया जानती है। यहांके उद्योग पश्चिममें नमूना बनकर गए। तो मैं आज इतना ही बता देना चाहता हूं कि जिन बहनोंको वहां सेवा करनी है उनको समझना चाहिए कि शहरोंकी चीज शहरोंमें ही छोड़ दें। शहरकी जो उत्तम चीज है, नीति-वर्धक है, उसे ही ले जायं, बाकी शहरमें ही रख जायं। तभी करोड़ों बहन और बच्चोंको ऊपर ले जानेमें मदद दे सकते हैं। इतना तो हम कर ही सकते हैं।

: १७४ :

१० दिसंबर, १९४७

भाइयो और बहनो,

कल तो मैंने आपको कह दिया था कि मैं चर्खा-संघकी सभामे गया था और औरतोंसे थोड़ी बात कर ली थी, पर आज भी वहां तालीमी संघकी बैठकमें जाना पडा, लेकिन शायद आज यह बात छोड दूंगा । आज मुझे चर्खा-संघकी बात करनी चाहिए । चर्खासंघ क्या चीज है, आप जानते ही है । वह तो खदरका काम करता है और चखसि (चर्खीसि) शुरू होता है, माने यह कि पहले कपासका बिनौला निकालना पडता है, पीछे धुनाई करनी होती है, पीछे पूनियां बनानी पडती है, फिर कातना, फिर बुनाईकी बात आती है । मैं उस सबमें जाना नहीं चाहता हू । मैं तो इतना बता देना चाहता हूं कि हिंदुस्तानमें करोड़ों लोग पड़े हैं । अगर वे यह काम करें—यह आसान काम है, हम चर्खा-संघमें ऐसे बच्चोंको भी सिखाते है—तो कपडेका खर्च करीब-करीब बच जाता है । अगर देहातोंमें कपड़े बन जाते हैं तो मुफ्त-सा हो जाता है—मेहनत की और हो गया । अगर देहातमें कपास बो ली तो करीब-करीब सब खर्च बच गया, दुगुना पैसा बच गया—एक तो पैसा खर्च नहीं करना पडा और दूसरा कुछ उद्योग करते हैं, कला भी भूलते नहीं, और आगे बढ़ते हैं । इस कारण, मैं तो कहूंगा कि अगर हम पागल नहीं बनते है तो कपडेका घाटा तो हमारे यहां होना ही नहीं चाहिए । कोई भी मिल न रहे तब भी घाटा नहीं होना चाहिए । आज तो हम मिलका मुह ताकते है, मिलका ही कपडा अपनाते है । आज हम चर्खेको, खदर-गाढ़ेको अपनाना भूल गए हैं । आज कोई खदरकी टोपी पहन लेता है, क्योंकि कुछ अभ्यास हो गया है, उसको साथ लेकर आज्ञादीकी लड़ाई लडी थी, लेकिन आज वह चीज हमारे जीवनमें जिदा नहीं है । यह हमारे लिए दुःखकी बात है । इतने वर्षोंसे चर्खा-संघने काम किया और लोगोंको करोड़ों रुपये दिए, लेकिन फिर भी हम ऐसे-के-ऐसे रह गए है, तो इसके लिए सोचना चाहिए । कल सोचते थे तो

बताया गया कि चर्खाके मारफत क्या काम होता है. वह क्या बताता है । चर्खा अहिंसा बतानेवाली चीज है । अगर सब लोग चर्खामय बन जाते हैं और सब देशत सचमुच समृद्ध बन जायं तो आज जो हालत देखते हैं, करुणामय है, वह बननेवाली नहीं थी । वहां बहस चलती थी । वहां बताया गया किम तरह चर्खेके मार्फत—खादीके मार्फत—कपडेका घाटा आरामसे पूरा करते हैं, करोड़ों रुपए देहातोंमें दाखिल कर सकते हैं । नगद नहीं, लेकिन करोड़ों रुपए जो मिलके कपड़े खरीदनेमें खर्च करते हैं, वह बच जाते हैं । लोग कह सकते हैं कि खादी तैयार करनेमें भी तो कपासका दाम पडेगा, लेकिन मैं कहता हू कि कपासका दाम तो कम पडेगा । आज यहा किस तरहसे कपास निकलता है उसे लगा दो तो उसमें करीब-करीब ऐसा बन जाता है । लेकिन यह हिसाब मच्चा नहीं है । इसलिए नहीं है कि कपड़ोंका दाम मिलमे जो होना चाहिए उससे कममें दिया जाता है । सलतनतकी मदद नहीं हो तो दाम तो बहुत बढ़ जाय, लेकिन उसको सब मदद सरकारसे मिलती है । मिलके लिए सब सुविधा पैदा की जाती है । हम राज चलाते हैं, उसमे धनपति है, उनकी तो चलती है और जो हलपति है उनकी नहीं चलती है । यह एक बड़े दुःखकी बात है । धनपतिसे मेरा द्वेष तो है नहीं, क्योंकि मैं एक धनपतिके घर पडा हू । धनपतिका जो रवैया रहा है उसे जानता हूं । धनपति मिल चलाते हैं, तो मैं थोड़े हिस्से लेता हू, या काम करता हू ! कर भी नहीं सकता और हिस्सा भी नहीं लेना है । हां, उनके मार्फत चर्खाका काम निकाल लू तो अच्छा है, लेकिन कर नहीं पाया हू । ये सब सुविधाएं धनपतियोने सरकारके मार्फत पैदा कर ली है । अगर वे कहते हैं कि गरीबोंके लिए हैं तो वैसा तो अगरज भी कहते थे । लेकिन सच बात यह है कि गरीबोंका काम नहीं होता है । इस हकीकतको दीनतासे कबूल कर लेना चाहिए । अब अगर ऐसा नहीं होता है तो बुरी बात है । कह तो सभी दंगे कि हां, गरीबोंका काम होना चाहिए, लेकिन हमारे जितने मंत्री है वे कहें कि हम तो देहातोंमें जाकर कहने वाले हैं । अगर समाजवादी है, और मेरी चले तो यही आवाज निकलवा लूंगा कि सब समाजवादी बन जायं । अगर समाजवादी सच्चे हैं, लोगोंकी सच्ची सेवा करते हैं—मजदूरोंकी ही नहीं, हलपतियोंकी भी, क्योंकि

इनकी संख्या ज्यादा है, और हम लोगोंको ऊपर उठाना चाहते हैं तो उनसे यही कहलाऊंगा कि हमको तो यहीं सिखाना है कि तुम कपडा खादीका ही पहनो। तुम घरमें खदर बना लो, उममें कोई रुकावट नहीं है। मतलब यह है कि वे क्या कर रहे हैं, यह मैं लोगोंको बता दूंगा। जबसे मैं आया हू तबसे मैं यही कह रहा हूं, तो भी मुझसे कुछ हुआ नहीं है। मुझसे यही हुआ कि कई करोड़ रुपये देहातोंको दे दिये, लेकिन मैं तो चाहता हूं कि हर एक देहातके घरोंमें चर्खा गुंजन करे और गाढेके मिवा दूसरा दीखे ही नहीं। ऐसा बना सकू तो जो दीनता है वह रहनेवाली कहा है ! ऐसा अभीतक हो नहीं सका, यह बहुत दुःखकी बात है।

आजकल यहाँ सब ठीक चल रहा है, गोलमाल नहीं है, ऐसा नहीं है। हिंदू मुसलमानोंके बारेमें एक तरहसे सुनता हूं कि ऐसे व्याख्यान भी चलते हैं—अभी नाम नहीं बताऊंगा क्योंकि पूरा-पूरा नाम अभी नहीं आया है—कि यहां चंद मुसलमान पड़े हैं उनको रहने नहीं देंगे। जो मस्जिदें रह गई हैं उनपर कब्जा करेंगे और उनमें हिंदू रहेंगे। फिर क्या करेंगे, देव जानता है, मैं नहीं जानता हू। मैं समझता हूं कि अगर उनमें हिंदू रहेंगे तो उससे हिंदू-धर्म मिट जाता है। यह दिल्लीकी बात है।

अभी अजमेरकी बात भी आ गई। अजमेरमें भी ऐसा हो रहा है। वहां तो मैं कई बार गया हूं। वहां मुसलमान पड़े हैं, हिंदू पड़े हैं। वहां तो बड़ी भारी दरगाह है। उस दरगाहमें हिंदू भी जाते हैं और हिंदू जाकर मानता भी करते हैं। इसी तरहसे मुसलमान भी जाते हैं। तो सब एक ही बन गए हैं, ऐसा चलता है। धर्मसे नहीं, कर्मसे। हिंदू और मुसलमानके बीच वहां कभी झगडा नहीं हुआ है, ऐसी बात नहीं है। होता था ; लेकिन आज ज्यादा हो गया है। ऐसा थोड़ा-सा अखबारमें आया है, उससे जानना हू वहां काफी मुसलमान मारे गए। पहले तो वे डरे, डरके मारे भागे। पीछे थोड़े रूढ़ गए। फिर झगडा हो गया। सुनता हू कि इर्द-गिर्दके देहातोंमें यही हो रहा है। पूरी खबर मिल जायगी तो सही-सही बता दूंगा। इतना तो कहूंगा कि यह शर्मनाक बात है। हम अभी इतना तो करें कि ईश्वरसे प्रार्थना करें कि हमें ऐसी सुबुद्धि दे कि हम ऐसे न बिगड जायं कि हम हिंदू-धर्मका भी नाश करें।

मुसलमानोंका नाश करनेके बहाने हिंदू-धर्मका भी नाश करें, यह तो कुछ अच्छी बात नहीं हो सकती। अगर हम जिदा रहना चाहते हैं तो हमें सबको जिदा रखना है, तभी हम भी रह सकते हैं। ईश्वरने ऐसा नहीं बताया है कि एकको मारकर दूसरोको जिदा रखें। पाकिस्तानमे सब हिंदू और सिखोंको मार डाले और हिंदुस्तानमें मुसलमानोंको मार डालें और जो बाकी रहे उनको गुलाम बनाकर रखें, यह हो नहीं सकता। तो मैं कहूंगा कि हम विनाशका काम कर रहे हैं। जैसे सस्कृतमें है 'विनाश-काले विपरीतबुद्धिः', ऐसी हमारी बुद्धि विपरीत हो गई है। मारो, काटो, निकाल दो मुसलमानोंको, यह पागलपनकी बात है। बहुत-सी बातें ऐसी हो गई हैं, लेकिन सब नहीं सुना सकता हूँ। क्योंकि मैंने तो ऐसा कर लिया है कि घड़ी निकालकर रखता हूँ, जिससे १५ मिनटसे ज्यादा न बोलू।

: १७५ :

११ दिसंबर, १९४७

भाइयो और बहनो,

पहले तो जिस भाईने बड़ी नम्रतासे पूछा या तो कहा कि कुरान-शरीफमेसे यहां जो आयतें पढ़ी जाती हैं, उसके माने अगर समझा दिये जायें तो अच्छा हो, माने पुराने हों या नए। नया तो कोई हो नहीं सकता। कुरानशरीफ तो मुहम्मदसाहबने उतारा। उनकी जबान है, ऐसा कहते हैं। इसे १३०० वर्ष हो गए, इतना पुराना है। उसमेंका जो हिस्सा हम पढ़ते हैं वह बड़ा बुलंद माना जाता है। जैसे हमारे मंत्रमें है, वह विभूति मानी जाती है, उसे पढ़नेमें ही पुण्य मिल जाता है, वैसे ही यह भी मानो। अर्थ जाने चाहे न जाने, शुद्ध उच्चारणसे ही उसका पुण्य मिल जाता है। मैं उसका अर्थ, निचोड़ दे सकता हूँ, क्योंकि मैं अरबी या फारसी तो जानता नहीं हूँ। मेरे पास शब्दार्थ है। अभी तो नहीं है, कल दे दूंगा। उसका अर्थ यह है कि हम ईश्वरकी प्रार्थना करते हैं। ईश्वर तो एक ही है, उसे चाहे किसी नामसे पुकारो। उसका नाम अल्ला भी है। वह कैसा

है, उसके विशेषण दिए हैं। वह रहीम है, रहमान है, दयावान है, दयाका भंडार है। उसमें यही आता है कि ईश्वर एक है, ईश्वर अनेक नहीं है। उसमें यह भी है कि तू ही हमें शैतानसे बचा सकता है, शैतान तो हमको नीचे गिराता है, शैतान पाप-कर्म कराता है, तो तू ही उस बलासे बचा सकता है। उसमें एक आदमीने इकरार किया है कि वह पुरुषार्थका काम नहीं करता है, दैव कराता है, ईश्वर कराता है। पीछे कहता है कि हे ईश्वर, तू ही शैतानसे बचा सकता है। हम छोटे इन्सान तो समुद्रमें एक बिंदुके समान हैं। तू नहीं बचाएगा तो शैतान हमको खा जायगा। तू महान् है, तू सब कुछ है, तेरी मेहरबानी रहे तो हम बच सकते हैं। तो मैं कहूँगा कि हम उसका जितना उच्चारण करें उमका मनन करें और उसके मुताबिक चलें, कम है। इसीसे दुनिया चलती है। तब आप कहेंगे कि फिर मुसलमान ऐसा मिथ्या आचरण क्यों करते हैं? उसका जवाब यही हो सकता है कि क्रिस्टी आला बन गए हैं, शास्त्रज्ञ बन गए हैं; लेकिन बाइबिलके मुताबिक चलते कहां हैं? उसके मुताबिक चलनेवाले क्रिस्टी कहा है? हिंदू गायत्री मंत्रके मुताबिक कहां चलते हैं? वह कितना बड़ा मंत्र है। हम मदा पढते हैं—“ईशावास्यमिदं सर्वम्” उसके माने यह है कि सारा जगत ईश्वरसे भरा है। सब चीज वही देता है। तो आदमी कहता है कि हमारे पास मारा जो कुछ है वह तेरा है। वह हम सब त्याग देते हैं और जो हमें भोगना चाहिए भोगते हैं। हमारी कोई चीज नहीं है, घरबार सब ईश्वरके अप्रण कर दिया। यह तो बड़ी चीज है। पीछे ऐसा है कि दूसरेका धन है, दूसरेकी दौलत है, उमसे द्वेष न करें। उसकी इच्छातक न करें। उसमें यह सब चीज है। एक ही मंत्रके मुताबिक सब हिंदू चलें, सारा संसार चले, हिंदूके लिए ही थोड़े हैं, हिंदूका नाम भी नहीं है—सिख चलें, सिख नहीं मानते हैं, ऐसा थोड़ा है। तो हम आज दुनियामें जो करुणामय दृश्य देखते हैं वह थोड़े होनेवाला था। तो कहेंगे कि उमके मुताबिक नहीं चले तो कैसे यह दुनिया चलती है? तो मैं कहूँ कि सब-के-सब बदमाश है, ऐसे थोड़ा है। सब हिंदू फरिश्ता थोड़े हैं। सब सिख बदमाश हैं, ऐसा थोड़े हैं। सब हिंदू देवरूप हैं और सब मुसलमान फरिश्ता हैं, ऐसी भी नहीं हैं।

दूसरा मंत्र पारसियोंका है। पहला मंत्र जो होता है वह गुरुदेवको

नमस्कार है। पीछे मस्कृतमे है वह है। पीछे भजन गाते है वह है। इतना होते हुए भी मनको साफ नहीं करते है, यह दुःखकी बात है।

अब हरिजन-बस्तीमे जो चल रहा है, उसकी एक चीज समझा दू, लेकिन आज मैं उसको छोड़ देता हूँ, क्योंकि दूसरा काम करना है। सात मिनट हो गए और १५ मिनटमे खतम करना है।

आज मेरे पास कुछ मुसलमान भाई आए। पहले भी आए थे, आज दुबारा आए। उन लोगोंने मुझमे कहा कि अभी हम पाकिस्तान, पंजाबमें गए थे। यही काम करनेके लिए युक्तप्रातके मुसलमान वहां गए थे। पीछे वहां दूसरे मिले। उनके दिलमे हुआ कि वहां सुलह करा सकेगे तो यहा मुभीता हो जाएगा और पीछे कोई बात नहीं रहेगी। मुझको पूछकर गए थे। तो मैंने कह दिया था कि जाओ। सच्चे दिलसे जाते हो तो अच्छा है। तो आज वहांसे आए। मेरे पास आए और कहा कि हम तुम्हारे पाससे एक चीज चाहते है, इतना चाहते है कि हिंदुओंको कहो, सिखोंको कहो—पहले हिंदूको कहो कि वे लाहौर जायं और हम उनके साथ जाएंगे। पहले हम मरेगे, फिर कोई दूसरा मर सकता है। पर ऐसा तो होगा नहीं। हमने वहांकी हकूमतके साथ बात कर ली है। वह गैर-मुसलमानोंको बसानेके लिए राजी है। तो मैंने कहा कि यह सब लिखकर तो दो। आज-के-आज तो ऐसा होता नहीं। यह बड़ी बात है। अगर ऐसा हो गया तो मेरा बहुत सारा काम हो जाता है। पीछे उन लोगोंने कहा कि करो तो सही, हम जो कहते हैं उसकी जितनी परीक्षा करते हो करो तो उन लोगोंने लिखकर दिया। उसमें लिखा है—

“युक्तप्रातके शांति-दलने दो मर्तबा पश्चिमी पंजाबका दौरा किया। पहली मर्तबा एक महीना और दूसरी मर्तबा एक हफ्ता घूमा। अब वहाँकी हालत पहलेसे अच्छी है। पहलेके मुकाबलेमे अरवाम और हकूमत दोनों अमनके लिए कोशिश कर रहे है। चुनावे पश्चिम पंजाबकी सरकार खाहिशमंद है कि जो गैर-मुस्लिम वहां इस वक्त रहते है तो रहें और जो वहांसे चले गए है वे वापस आएँ, सरकारने यह हिदायत जारी की है कि जो गैर-मुस्लिम पश्चिम पंजाब वापस जाएंगे उनको उनकी मिल्कियत और जायदादपर बन्जा दिया जायगा और जो गैर-मुस्लिम

भाई आएंगे और रहेगे उनकी पूरी हिफाजत की जायगी और उनको कारोबारकी हर तरहसे सहूलियत दी जायगी। अगर बावजूद मिनतके कोई गैर-मुस्लिम वहां रहने या वापस जानेका खाहिशमंद न हो तो उसको अपनी जायदादको बदलने या फरोस्त करनेका पूरा हक है। बलवा-फसाद करनेवालोंको हकूमत सख्त सजा दे रही है और आनेवालोंकी हिफाजतके लिए हर तरहकी तदवीर एहतियात बरत रही है। शांतिदलने वहांके अवाम और सरकारको इस बातके लिए आमादा और तैयार कर लिया है कि पाकिस्तानकी हकूमतका यह फर्ज है कि गैर-मुस्लिमकी इज्जत-आवरूकी पूरी जिम्मेवारी ले। चुनाचे सरकार और अवाम दोनों इसके लिए तैयार है। युक्तप्रातीय शांति-मिशनके सदस्य गैर-मुस्लिम भाइयोंसे गुजारिश करते हैं कि जो भाई पश्चिमी पंजाबमें बसना चाहते हैं हम उनके साथ चलकर उनको वहां बसानेके लिए तैयार है। हम अपनी जानसे ज्यादा उनकी जिम्मेवारी लेते हैं और उनको पूरा इतमीनान कराके हम वापस आएंगे।”

चार मुस्लिम भाइयोंने दस्तखत किए है। इसे मैं अच्छी खबर मानता हूं अगर यह सही है। वे शरीफ आदमी हैं तो मैंने कहा कि लिखकर दे दो तो काम करूं, मैं सारी दुनियाको बताऊंगा। और अगर ऐसी बात नहीं होगी तो बुरी बात है। पीछे मैंने कहा कि माडल टाउनसे काफी हिंदू, मिख आए है, लाहौरमें भी हिंदुओंकी बड़ी-बड़ी इमारतें है, सिखोंकी भी इमारतें है, उनका वहां गुरुद्वारा भी है, क्या वहां जा सकते है ? उन लोगोंने कहा कि जरूर जा सकते है। वहां सब अवाम ठीक हो गए हैं ऐसी बात नहीं है। कुछ जहर तो भरा ही है, वह जल्दी नहीं निकाला जा सकता है। लेकिन हकूमतने तय कर लिया है कि वहां किसीको हलाक नहीं किया जाय।

अगर सचमुच ऐसा होगा तो यह बहुत बड़ी चीज है। मेरी उम्मीद नहीं थी कि इतनी जल्दी काम हो जायगा। कितना सही है, वह मैं नहीं जानता हूं; लेकिन हम कम-से-कम दिलमें समझें तो सही कि ऐसा करने-वाले मुसलमान भी पड़े हैं। ऐसा समझें कि सब मुसलमान बदमाश हैं तो वह इन्सानियत नहीं है। उनमें भी शरीफ पड़े हैं। पीछे उनके साथ एक हिंदू आया। वह भी खत लाया। अब ज्यादा वक्त नहीं है, इसलिए उसे पढ़ूंगा।



नहीं, लेकिन उसमें भी यही चीज है। वह वहां होटल, विश्रामगृह चलाता है। वहां करीब एक हजार आदमी हमेशा आते हैं। मुसलमान ज्यादा आते होंगे; लेकिन कुछ हिंदू भी आते होंगे। उनके आनेमें कोई रुकावट नहीं होती है। उस खतमें उन्होंने लिखा है और कहते हैं कि हिंदू भाइयोंको वहां जानेमें कोई रुकावट नहीं है। इतना मैं आजके तजुर्बेसे कहता हूं। लेकिन मैं यह नहीं कहता हूँ कि कल चले जाओ। मैं ऐसा भी नहीं कहनेवाला हूँ कि न जाओ, जाओ तो अच्छा है।

: १७६ :

१२ दिसंबर, १९४७

भाइयो और बहनो,

एक भाईने खत लिखा है। उसमें लिखा है कि मैंने कल कहा था कि पाकिस्तान जाना शुरू करें। मैंने तो कहा था कि मैं उस बातकी जांच अवश्य करूंगा, निश्चय हो जायगा तो कहूंगा। मैं देख लू कि जिन भाइयोंने कहा है वह ठीक है या नहीं। तब कहूंगा कि जाओ या नहीं जाओ। तो वह भाई कहता है कि मैं अभी जाना चाहता हूँ, क्योंकि वहा लूटमार चल रही है, आते हैं तो कोई पूछता नहीं है, तन ढाकनेको कपड़ा और खानेको अनाज नहीं मिलता, हमारे लिए कुछ भी नहीं होता है। हां, मैं जानता हूँ कि ऐसा है। ऐसा हो गया है कि सबको पूछ नहीं सकते, सब चीज पहुचनेवाली भी नहीं है। मेरा खयाल है कि जितनी तजवीज हो सकती है, कर रहे हैं। लेकिन अगर तजवीज नहीं है तो भी मैं कह नहीं सकता कि आज जाओ। नहीं आए थे तो बात दूसरी थी, लेकिन जब आ गए हैं तब ठीक-ठीक हो जाय तब जायं। मैं अभी खुद यह कहनेको तैयार नहीं हूँ कि आप अभी जायं। हां, तैयारीमें रहें तो अच्छा है। जितनी जल्दी जाने लायक हो सकें उतना अच्छा है।

मैंने कल कहा था कि कुरानशरीफकी जो आयत पढ़ी जाती है उसका

तर्जुमा सुना दूंगा। उसका सार तो वता दिया था। मेरे पाम आज तर्जुमा पडा है। इसमें यह है कि मैं अल्लाहकी शरण लेता हूँ, वह भी शैतान पापात्मासे बचने के लिए। पीछे कहा है कि मैं शुरू करता हूँ ईश्वरके नामसे ही। मैं जो कुछ भी कहता हूँ उसीके लिए, क्योंकि सब कुछ बख्शनेवाला वही है। जो रहीम है, रहमान है, दयालु है वह सब वही है। पीछे कहा है कि अल्लाह एक है, वह जन्म नहीं लेता और जन्म नहीं देता है। जन्म नहीं देता है, यह गलत है, गलत तर्जुमा हुआ है। सबको जन्म देने वाला तो वह ही है। उसकी बराबरीका कोई नहीं है—वह तो अकेला है। इसलिए हम कहते हैं कि वह निरंजन है, निराकार है। गुणका भी आगार है—गुणकी थाहको वता नहीं सकते। ऐसी चीज उसमें है।

आज मेरे पास चार-पांच खत आ चुके हैं। एक तो काठियावाड़से है। मैंने कहा था कि काठियावाड़से मुसलमान भाइयोंने लिखा, लेकिन चंद मुसलमानोंको वह भी चुभा है। क्यों, मैं जानता नहीं हूँ, क्योंकि जिन लोगोंने शिकायत की थी वे खुद लिखते हैं कि कुछ हुआ नहीं है और जो हुआ भी तो उसे मिटानेके लिए कांग्रेसियोंने पूरा जोर लगाया, इसलिए हम आरामसे घरमें हैं।

एक खत ब्रह्मदेशसे आया है और दूसरा शायद बंबईसे। उनमें किसीके दस्तखत तो हैं नहीं, तो जवाब किसको दूँ? बंबईसे लिखते हैं कि तुम्हें कुछ करना तो है नहीं। वह कहते हैं कि आप गोलमाल करते हैं। मैं यहां गोलमाल करता हूँ या क्या करता हूँ, वह तो जो सुनते हैं वे जानते हैं, और मैं जानता हूँ। जो भाई खतमें नाम नहीं देते हैं तो किसको कहूँ वह कहते हैं कि काठियावाड़में हुआ है, तो पीछे उस खतमें अपना नाम-धाम तो देना चाहिए, तब मैं तहकीकात करूँ। तहकीकात करना मेरे हाथमें तो है नहीं। हकूमतको कहूँगा कि तहकीकात करो। यह कैसी बात है कि आप बैठे हैं और लोग शिकायत करते हैं।

एक खत अजमेरके बारेमें भी है। वह हिंदुओंका खत है। उसमें लिखा है कि जो तुमने कहा वैसा नहीं हुआ है। हुआ है सही; लेकिन हिंदुओं की तरफसे शुरू नहीं हुआ, मुसलमानोंकी तरफसे शुरू हुआ। ऐसे तो चलता ही आया है। तो मुझको ऐसा लगा कि ऐसे कहनेवाला पक्ष भी है। ईश्वर ही

जानता है कि क्या सही है । मेरे पास तो वहांसे कोई चीज आई नहीं है । अखबारमें जो चीज आई उसको पढ़कर मैंने बताया । कुछ दूसरोंने भी कहा कि वहां क्या हो रहा है । तो मैंने कहा कि अगर हम ऐसा करते रहें तो यहांकी हकूमतको कायम नहीं रख सकेंगे ।

पीछे एक भाई लिखते हैं कि सोमनाथके मंदिरके जीर्णोद्धारके लिए पैसे निकालने हैं । सरदारने कहा कि इस मंदिरका जीर्णोद्धार किया जाय, लेकिन उन्होंने कह दिया कि जूनागढ़की तिजोरी या यहांकी हकूमतकी तिजोरीसे पैसा नहीं निकलेगा । मैं कहता हू कि यह ठीक है ; लेकिन वह कहते हैं कि क्यों न निकले, मैं इसके बारेमें ज्यादा कहना नहीं चाहता लेकिन इतना तो कहूंगा कि अगर इसके वास्ते पैसे निकलें तो सबके लिए निकलें । तो यह बड़ी बात हो जायगी ।

कलकत्तेमें जो हुल्लड हो गया उसकी काफी चीजे अखबारोंमें आ गई है । उसपरसे लगा कि आज हमारे यहां एक वायुमंडल पैदा हो गया है कि किसी-न-किसी तरहसे हम हुल्लडसे ले सकते हैं । यह खतरनाक बात है । मैंने तो ऐसा कभी सिखाया नहीं । ३० वर्षतक अंग्रेजोंसे लड़ाई चली ; लेकिन यह ठंडी ताकतकी लड़ाई थी । किसीसे मारपीट करनेकी लड़ाई नहीं थी—किसीके पाससे जवरन छीननेकी नहीं थी । बंगालमें जो हकूमत है वह हमारी है, उसमें कांग्रेसके आदमी हैं । उनके साथ ऐसा क्या करना था ! मानो कि गलती की, मैं तो जानता नहीं हू कि क्या गलती की, लेकिन मानो कि की है, तो जवरदस्ती क्या करनी थी ! हम वहशियाना तौरसे क्यों पेश आए ? अखबारोंमें जब ऐसी चीज आती है और मैं उसे पढ़ता हू कि इस तरहसे हुआ तो मैं आपके सामने निचोड़ रखता हू । वहांके हुल्लडमें विद्यार्थीगण भी हैं । वे अच्छे लिखे-पढ़े हैं, तो उनका यह मार्ग तो हो नहीं सकता है कि एसेबलीमें जो उसके सदस्य जाना चाहते हैं उनको रोकें और हर एक जगहसे सब दरवाजे रोक दें, इतना ही नहीं, भीतर भी चले जाएं । लेकिन उन लोगोंने ऐसा किया तो मुझको ऐसा लगता है कि इस तरहसे हम हकूमत चलानेवाले नहीं हैं । इस तरहसे मजबूर करना है कि जो हम नहीं चाहते हैं उसको कानून न बनाओ । बंगालकी हकूमतने जो कानून बनाया है उसमें यही है कि जो तूफान बरसैरा करते

है, उनको रोका जाय । मानो कि यह भद्रा कानून है, तो जब हमारी हकूमत है तब उसका बाकानून इलाज कर सकते हैं, तूफान नही करसकते है । तूफान क्या करना था ! हम अंग्रेजोंके विरुद्ध भी ऐसा नही करते थे और जब कोई ऐसा करता था तब मै डाटता था । हम शरीफ-जैसे काम करते थे—मै तो उपवाम भी कर लेता था ।

आज जो हमारी हकूमत है उमके मामले बहुतसे काम पडे है । इस कामके लिए सब काम रोकना, पीछे सिपाही जाते है, डडा चलाते हैं । तो उसकी शिकायत करना, गोली चलाते है तो उसकी शिकायत करना, अश्रुगंस चलाते हैं तो उमकी शिकायत करना—दोनों चीजे हो नहीं सकती । आजादीका यह अर्थ हो नही सकता कि तूफान करें और अगर उनपर डंडा चलाया जाय तो शिकायत करे । तो क्या हकूमत ऐसे लोगोंको सजा भी न दे ? इसलिए इसकी शिकायत करना ठीक नही । हा, बाकानून करो और जितना कर सको करो । लोगोंको समझाओ, अखबारोंमें लिखो, वहांकी पार्लमेंटमें शिकायत करो, वहां न हो तो यहांकी मरकजी हकूमतको कहो । हमारे पास ऐसे सब सामान हैं ? उसे निकम्मा नहीं कह सकते । तीन महीनेमें उसे क्या कह सकते है ? हम तीन महीनेके बालक हैं, तीन महीनेकी आजादी है । इसलिए हम सम्पूर्ण हो गए, ऐसा मैं नही कह सकता हू । इसलिए जो गोलमाल कर रहें है उनसे नम्रतासे कहूंगा कि वे ऐसा न करें ।

गोलमाल करनेवालोंमें गुडे पडे है, ऐसा नही है, या अनपढ पडे है, ऐसा नही है । उसमें पढ़े-लिखे है । वे अगर ऐसा करें तो सब काम रुक जायगा । जो काम हम करना चाहते है वह रुक जायगा । लोगोंको खुराक पहुंचाना है, लोगोंको हर तरहकी मदद देनी है यह सब काम रुक जायगा । सब काम रोक देना हमारा पेशा बन गया है ? ऐसा होना नही चाहिए । ईश्वरका शुक्र है कि कलकत्तेके जितने आदमी हैं उन सबने यह काम नहीं किया, लेकिन अगर सब-के-सब भी करें तो भी यह शराफतकी चीज हो नहीं सकती । मुझको लगा कि ऐसी चीज रोकी जानी चाहिए तो मैने कह दिया । लोगोको समझना चाहिए कि हकूमत हमारी है ; अगर हकूमतसे इमदाद नही मिलती है तो कानूनके मुताबिक लड़ना चाहिए ।

: ११७ :

१३ दिसम्बर, १९८७

भाइयो और बहनो,

जब मैं हरिजन-निवास जाता था तब बहाकी बानोंके बाग़में रोज थोडा-थोडा आपको बताना चाहता था। पर मैं ऐसा कर न सका। आज आपको फिरसे चरखेकी बात सुनाना चाहता हूँ। बहापर यह संवाद चला था—चरखेका क्या महत्त्व है? मैं क्यों उसपर इतना जोर देता हूँ?

जब मैंने पहले-पहल चरखेकी बात शुरू की थी तब मुझे यह पता नहीं था कि पंजाबमें चरखेका काफी प्रचार था। लेकिन जब मैं गया, तो बहाकी बहनोंने मेरे सामने सूतके ढेर लगा दिए थे। बादमें पता चला कि गुजरात-काटियावाड़में भी एकाध जगह चरखा चलता था। गायकवाडकी रियासतोंमें बीजापुर नामक एक गाव है। बहा गंगा बहन भटकती हुई जा पहुँची थी। इन्हे पता था कि मैं चरखेके पीछे दीवाना हूँ। बहा परदेवाली चंद राजपूत औरतें चरखा चलाती थी। गंगा बहनने उन्हे पूनी देकर उनसे सूत खरीदना शुरू किया। उस समय बहुत कम दाम दिए जाते थे। बादमें तो हमने काफी प्रगति कर ली। उस समय हमें इतनी ही कल्पना थी कि खादीके जरिए हम बहनोका पेट भर सकेंगे। उनका पेट कहां बड़ा होता है? दो-पैसेकी जगह तीन पैसे मिल गए कि वे खुश हो जाती थी।

बादमें मैंने समझ लिया कि चरखेमें तो बड़ी ताकत भरी है। वह अहिंसाकी ताकत है। एक तरफ तो हिंसाकी, मिलिटरीकी ताकत और दूसरों तरफ बहनोके पवित्र हाथसे चरखा चलानेसे पैदा होनेवाली अहिंसाकी जबरदस्त ताकत! इसीलिए मैंने चरखेको अहिंसाका प्रतीक कहा है। अगर सब लोग इस चीजको समझते तो चरखेको जला न देते।

एक समय सारी दुनियामें चरखा चलता था। कपासका जितना

पड्डा बनता था सब हाथका बनता था । हिंदुस्तानमें ढाकाकी मलमल और शवनम सब जगह प्रसिद्ध हो गई थी । सबकी आंखे उनपर लग गई थी । कपानमेंसे इतना खूबमूरत कपडा पैदा हो सकता है, इसपर सबको ताज्जुब होता था । उस रोचक इतिहासको मैं छोड़ देता हूं । मगर उस वक्त चरखा गुलामीका प्रतीक था । वहनोंको मजबूर किया जाता था कि इतना सूत तो देना ही होगा और अपने मालिकोंसे वे यह नहीं कह सकती थी कि इतने कम दामपर हम सूत नहीं कानेगी । तंगीसे पेट भर जाय, इतना दाम भी तो उन्हें नहीं मिलता था । औरतोंको लूटा जाता था । उस करुण इतिहासको भी मैं छोड़ देता हूं । मगर जो चरखा गुलामीका प्रतीक था, वही आजादीका प्रतीक बना, हिंसाके जोरसे नहीं, बल्कि अहिंसाके जोरसे । अली भाई चरखेकी कुकडीको अहिंसक बम कहा करते थे । अपने हाथोंसे सूत कातना, कपडा रुपया बचाना और चरखेमेंसे ताकत पैदा करना—यही चरखेका बनाना, रहस्य है

१९१७में चरखा शुरू हुआ । १९१७में मेरा पंजाबका दौरा हुआ । आजादी तो हमने ले ली, पर जो आघो और तूफान आज देशमें चल रहा है, उसका क्या ? हमने चरखा चलाया, पर उसे अपनाया नहीं । वहनोंने मुझपर मेहरबानी करके चरखा चलाया । मुझे वह मेहरबानी नहीं चाहिए । अगर वे समझ लेती कि उसमें क्या ताकत भरी है तो आज जो हालत है वह होनेवाली नहीं थी । अगर हमें अहिंसक शक्ति बढ़ानी है तो फिर चरखेको अपनाना होगा और उसका पूरा अर्थ समझना होगा । तब तो हम तिरंगे झंडेका गीत गा सकेंगे । आज हमारे तिरंगे झंडेमें चरखेका चक्र ही रह गया है । उसमें दूमरा अर्थ भी भर दिया गया है । वह अच्छा है । मगर पहले जब तिरंगा झंडा बना था, तब उसका अर्थ यही था कि हिंदुस्तानकी सब जातियां मिल-जुलकर काम करें और चरखेके द्वारा अहिंसक शक्तिका संगठन करे । आज भी उस चरखेमें अपार शक्ति भरी है । अंग्रेज चले गए हैं, मगर हमारा लश्करका खर्च बढ़ गया है, यह शर्मकी बात है । इतने साल अहिंसासे काम लिया, अब हमारी आंखें लश्करपर लगी हैं । क्योंकि हम चरखेको भूल गए हैं, इसीलिए हम आपसमें

लडते हैं। अगर सब भाई-बहन दुबारा चरखेकी सच्ची ताकतको समझकर उसे अपनावें तो बहुत काम बन जाय। जब मैं पंजाव गया था, तब वहाँके मिख और मुसलमान भाइयोंने मुझमें कहा था—‘चरखा चलाना तो औरतोका काम है। मदोंके हाथमें तो तलवार रहती है।’ बादमें कुछ पुरुषोंने चरखा चलाया था, मगर उसे अपनाया नहीं। आज अगर सब भाई-बहन चरखेको जला दें, खादीको फेंक दें, तो मुझे उसकी परवा नहीं। लेकिन अगर उसे रखना है तो समझ-बूझकर रखें। अहिंसा बहादुरीकी पराकाष्ठा, आखिरी सीमा है। अगर हमें यह बहादुरी बताना हो, तो समझ-बूझसे, बुद्धिसे चरखेको अपनाना होगा। ४० करोड़ की आवादीमेंसे छोटे बच्चोंको छोड़ दीजिए, फिर भी, अगर ५-७ बरससे ऊपरके बच्चे और बड़ी उमरके सब तंदुरुस्त लोग काते, तो हिंदुस्तानमें कपडेकी कमी कभी नहीं हो सकती और करोड़ों रुपये बच जाते हैं। मगर वह सब भूल जाइए। सबसे बड़ी चीज यह है कि करोड़ोंके एक साथ काम करनेसे जो शक्ति पैदा होती है उसका सामना कोई शस्त्र-बल नहीं कर सकता। मैं यह सिद्ध न कर सकू तो दोष मेरा है, अहिंसाका नहीं। मेरी तपश्चर्या अघूरी है, अहिंसाकी शक्तिमें कभी कमी नहीं आ सकती। उस शक्तिका प्रदर्शन चरखे द्वारा हो सकता है, क्योंकि चरखा करोड़ोंके हाथोंमें रखा जा सकता है और उससे किसीको नुकसान नहीं हो सकता। करोड़ों आदमी मिल नहीं चला सकते, दूसरा कोई धंधा नहीं कर सकते। चरखेमें नीतिशास्त्र भरा है, अर्थशास्त्र भरा है और अहिंसा भरी है।

: १७८ :

१४ दिसंबर, १९४७

भाइयों और बहनो,

मुझे एक खत मिला है। उसमें एक भाई लिखते हैं कि ‘एक मुसलमान भाईको मजबूर होकर पाकिस्तान जाना पड़ा है। वह अपनी मेहनतकी

कमाईका कुछ सोना-चांदी मेरे पास हांड गए हैं। क्या आप बता सकते हैं कि यह सोना-चांदी असली मालिकके पास कैसे भेजा जाय ?” अगर वह लिख भेजें तो मैं हकूमतमे कहूंगा कि वह मालिकके पास उसकी मिल्कियत भेजनेका इतजाम कर दे। मैंने इसका जिक्र इसलिए किया है कि हम जान लें कि हममे अब भी ऐसे शरीफ़ आदमी पड़े है। इस भाईके दिलमें ख्याल भी नहीं आया कि चलो, दोस्त तो गया, उसका माल हडप कर जायं। उसे अमानतको लौटानेकी फिक्र है। अगर हम सब भले बन जायें तो सब अच्छा ही होनेवाला है।

मैंने आपसे वायदा किया था कि हरिजन-निवाममें जब मैं जाता था तब वहाँ जो चर्चा होती थी, उसके बारेमें आपको थोड़ा-सा बता दूंगा। आज मैं आपको नई तालीमके बारेमे कुछ कहना चाहता हूँ। नई तालीमको शुरू हुए आठ साल हुए है। इस संस्थाका उद्देश्य राष्ट्रको नए आधार-पर शिक्षा देना है। उसके लिए यह कोई लंबा समय नहीं है। बुनियादी तालीमका आमतौरपर यह अर्थ किया जाता है कि दस्तकारीके जरिये शिक्षा देना। मगर यह कुछ अशतक ही ठीक है। नई तालीमकी जड़ इससे गहरी जाती है। उसका आधार है सत्य और अहिंसा। व्यक्तिगत जीवन और सामाजिक जीवन, दोनोंमे ये ही उसके आधार है। विद्या वह जो मुक्ति दिलानेवाली हो—‘सा विद्या या विमुक्तये’। भूठ और हिंसा तो बंधनकारक है। उनका शिक्षामे कोई स्थान नहीं हो सकता। कोई धर्म यह नहीं सिखाता कि बच्चोंको असत्य और हिंसाकी शिक्षा दो। सच्ची शिक्षा हर एकको मुलभ होनी चाहिए। वह चंद लाख शहरियोंके लिए ही नहीं मगर करोड़ों देहातियोंके लिए उपयोगी होनी चाहिए। ऐसी शिक्षा कोरी पोथियोंसे थोड़े मिल सकती है ! उसका फिरकेवाराना मजहबसे भी कोई ताल्लुक नहीं हो सकता। वह तो धर्मके उन विश्वव्यापी सिद्धांतोंकी शिक्षा देती है, जिनमेसे सब संप्रदायोंके धर्म निकले हैं। यह शिक्षा तो जीवनकी किताबमेंसे मिलती है। उसके लिए कुछ खर्च नहीं करना पड़ता और उसे ताकतके जोरसे कोई छीन नहीं सकता। आप पूछ सकते हैं कि बुनियादी तालीमका काम करनेवाले भाई क्या ऐसे सत्य और अहिंसामय बन चुके हैं ? मैं निवेदन करूंगा कि



मैं ऐसा नहीं कह सकता। मैं यह थोड़े ही बता सकता हूँ कि किसके दिलमें क्या है। हिंदुस्तानी तालीमी संघके अध्यक्ष डॉ० जाकिरहुसैन है। श्री आर्यनायकम् और आशादेवी उसके मंत्री हैं। उन्होंने यह कभी नहीं कहा कि वे सत्य और अहिंसामें विश्वास नहीं रखते। अगर उनका सत्य और अहिंसामें विश्वास न हों तो उनका तालीमी संघसे हट जाना ही मुनासिब होगा। नई तालीमके शिक्षक सत्य और अहिंसाको पूरी तरह माननेवाले हों, तभी वे सफलता पा सकेंगे। तब वे कठोर-से-कठोर व्यक्तियोंको चुबकके मानिन्द खींच सकेंगे। उनमें वे सब गुण होने चाहिए, जो स्थित-प्रज्ञके बताए गए हैं, और जो आप रोज प्रार्थनाके संस्कृत श्लोकोंमें सुनते हैं। तालीमी संघको कांग्रेसने जन्म दिया, मगर अभी वह कांग्रेस-जैसा कहां बना है? कांग्रेसमेंसे मैं निकल गया, मरदार भी निकल जायं, जवाहरलाल भी चले जायं, जितने वहां आज काम करते हैं, वे सब मर जायं, तो भी कांग्रेस थोड़े ही मरनेवाली है? वह तो जिंदा ही रहनेवाली है। मगर तालीमी संघके बारेमें आज ऐसा नहीं कह सकते। उसे ऐसा बनना है। हर संस्थाको ऐसा बनना चाहिए कि व्यक्ति निकल जायं, तो भी उसका काम बंद न हो, बल्कि बराबर बढ़ता और फैलता जाय।

: १७६ :

मौनवार, १५ दिसंबर, १९४७

(लिखित संदेश)

भाइयो और बहनो,

अखबारोंमें पढ़कर मुझे दुःख हुआ कि शरणार्थियोंने ६ म्यूनिसिपल स्कूलोंके मकानोंपर कब्जा कर लिया है और दिल्ली म्यूनिसिपल कमेटीकी पूरी कोशिशोंके बावजूद उन्हें खाली नहीं किया। कमेटी इन मकानोंको खाली करवानेके लिए पुलिसकी मदद लेने जा रही है।

यह रिपोर्ट विश्वासके लायक लगती है। यह किस्सा शर्मनाक अंधाधुंधीका एक नमूना है। यूनियनकी राजधानीमें ऐसी चीजें हरएकके लिए शर्मका कारण है। मैं आशा करता हू कि कब्जा करनेवाले अपनी बेवकूफीके लिए पछताएंगे और अपने आप स्कूलोंके मकान खाली कर देंगे। अगर ऐसा न हुआ तो आशा है, उनके दोस्त उनको समझा सकेंगे और सरकारको अपनी धमकीपर अमल नहीं करना पड़ेगा। शरणाधिकियोंके सामने यह आम शिकायत है कि इतना दुःख सहन करनेके बाद भी वे समझदार, गंभीर और मेहनती कार्यकर्त्ता नहीं बने। हम सब आशा करते हैं कि आम तौरपर सब शरणार्थी और खास तौरपर यह स्कूलोंका कब्जा लेनेवाले भाई प्रायश्चित्त करके इस शिकायतको गलत साबित कर देंगे।

शनिवारको मैंने कलकत्तेकी दगा-खोरीका जिक्र किया था। वहां शरारत करनेवाले शरणार्थी नहीं थे। उसकी भूमिका भी अलग थी। सब नेताओंका, चाहे वे किसी भी खयालों या पार्टिके क्यों न हों, यह फर्ज है कि वे हिन्दुस्तानकी इज्जतकी दिलोजानसे रक्षा करें। अगर हिन्दुस्तानमें अंधाधुंधी और रिश्वतखोरीका राज चले तो हिन्दुस्तानकी इज्जत बच नहीं सकती। मैंने रिश्वतखोरीका यह जिक्र इसलिए किया है, क्योंकि अराजकता और रिश्वतखोरी दोनो एक ही कुटुंबके हैं। कई विश्वासपात्र जरियोंसे मुझे पता लगा है कि रिश्वतखोरी बढ़ रही है। तो क्या हरएक अपना ही खयाल करेगा और हिन्दुस्तानकी भलाई कोई नहीं सोचेगा ?

एक भाई लिखते हैं : “मैंने अभी आपकी कलकी प्रार्थनाका भाषण रेडियोपर सुना। उसमें आपने कहा है कि यू० पी० के कुछ मुसलमान भाइयोंने जो लाहौर जाकर आए हैं, पाकिस्तानकी हकूमतकी तरफसे आपको विश्वास दिलाया है कि गैर-मुस्लिम, खास करके हिंदू, वहां जाकर अपना कारोबार शुरू कर सकते हैं। पहली बात तो यह है कि हिंदुओंको ही बुलाना और सिखोंको नहीं, यह चालाकी है, और सिखों और हिंदुओंमें फूट डलवानेकी चाल है। इस तरहके आश्वासन धोखाबाजी है, मजाक है। शायद आप-जैसे ही मुसलमानोंकी बातोंमें आ सकते हैं। मैं आपको ११ दिसंबरके ‘हिन्दुस्तान टाइम्स’ की एक कतरन भेजता हूँ। उससे आपको पाकिस्तान सरकारकी सचिद्वै और साफदिलीका पता चल जायगा।

यह पढ़कर भा क्या आप यह मानते<sup>1</sup> है कि जो मुसलमान आपके पास आते हैं वे ईमानदार है ? वे सिर्फ इतना ही बताना चाहते है कि पाकिस्तान सरकार अल्पमतवालोंके प्रति न्याय करती है और पाकिस्तानमें सब ठीकठाक चल रहा है, अगरचे वाकयात इससे उल्टे है । अगर वे मुसलमान दुबारा आपके पास आवें तो कृपा करके उन्हे यह कतरन दिखाइएगा । मै विश्वास रखता हू कि आप भूले नहीं होंगे कि २० नवबरको जो हिंदू और सिख अपनी कीमती चीजें बैंकसे निकलवाने लाहौर गए थे, उनका क्या हाल हुआ था । हिंदुस्तानी मिलिटरीपर, जिसकी रक्षामे ये लोग गए थे, मुसलमानोंने हमला किया । पाकिस्तानी अफसरोंके सामने यह वाकया बन । मगर उन्होंने दंगाखोरोंको रोकनेकी कोई कोशिश नहीं की ।” कतरनमे लिखा है :

“लाहौर ‘सिविल और मिलिट्री गजट’ अखबारमें हालहीमे एक रिपोर्ट छपी थी कि गैर-मुस्लिम व्यापारी और दुकानदार, जो दंगेके दिनोंमें भाग गए थे, धीरे-धीरे महीनोंका बंद पड़ा अपना कारोबार फिरसे चलानेकी आशासे वापिस आ रहे है । मगर उनकी दुकानें बगैरा वापिस करनेसे पहले उनसे ऐसी नामुमकिन शर्तोंपर दस्तखत कराए जाते है कि कई निराश होकर वापिस चले गए हैं । फिर बसानेवाला कमिश्नर इन शर्तोंपर दुकानें खोल देता है :

१—बिक्रीका पूरा हिसाब रखा जाय ।

२—बिना इजाजत मालिक कुछ भी माल या रुपया दूसरी जगह न ले जाय ।

३—अपनी दुकानका चालू धंधा रखनेका वचन दे ।

४—बिक्रीसे जितनी कमाई हो रोज-की-रोज बैंकमें जमा की जाय, बिना इजाजत उसमेंसे कुछ भी निकाला न जाय ।

५—दुकानदार कायमी तौरपर लाहौरमें ही रहेगे ।

मुसलमानोंपर ऐसी कोई शर्त नहीं है तो हिंदुओंपर क्यों ? हिंदू कहते हैं कि इन शर्तोंका वे पालन न कर सकेंगे । सो निराश होकर वापिस जाते हैं ।”

ता निराशाकी बात तो मैं पहलें ही कर चुका हूँ। यह खबर सही हो तो भी जरूरी नहीं कि उन मुसलमान भाइयों ने मुझे जो कहा वह सर्वथा रद्द हो जाता है। उन्हें न सिर्फ अपना नाम रखना है, मगर यूनिवर्स में, जिनके वे नुमायंदे हैं, उनका और पाकिस्तानका, जिन्होंने उन्हें वह सब आश्वासन दिया उनका नाम भी उन्हें रखना है। मैं यह भी कह दूँ कि वे भाई मुझे मिलते रहते हैं। आज भी आए थे। मगर मेरा मौन था और मैं अपनी प्रार्थनाका भाषण लिख रहा था, इसलिए उनसे मिल न सका। उन्होंने मुझे सदेशा भेजा है कि वे निकम्मे नहीं बैठे हैं। इस मिशनका काम कर रहे हैं। पत्र लिखनेवाले भाईको मेरी सलाह है कि जरूरतसे ज्यादा शक न करें और बहुत ज्यादा नाजुकबदन न बनें। विश्वास रखनेसे वे कुछ खोनेवाले नहीं हैं। अविश्वास आदमीको खा जाता है। वे संभलकर चलें। मेरी तरफसे तो इतना ही है कि मैंने जो किया है उसका मुझे अफसोस नहीं। मैंने तो सारी जिदगी खुली आखोसे विश्वास किया है। मैं इन मुसलमान भाइयोंका भी विश्वास करूँगा जबतक कि यह साबित नहीं हो जाता कि वे भूठे हैं। विश्वासमसे विश्वास निकलता है। उससे दगाबाजीका सामना करनेकी ताकत मिलती है। अगर दोनों तरफ लोगोंको अपने घरोंको वापिस जाना है तो उसका रास्ता यही है जो मैंने अख्तियार किया है और जिसपर मैं चल रहा हूँ। पत्र लिखनेवाले भाईकी शंका कि यह निमंत्रण हिंदुओं और सिखोंमें फूट डलवानेकी चाल है, ठीक नहीं। मैंने मुसलमान भाइयोंसे कहा भी था कि उनकी बातका ऐसा खतरनाक अर्थ भी निकल सकता है। उन्होंने जोरोंसे इन्कार किया कि ऐसा कुछ मतलब उसमें है ही नहीं। वापिस जानेवालोंके लिए रास्ता साफ करनेमें मैं कोई बुराई नहीं देखता। इस बातसे इन्कार नहीं हो सकता कि पाकिस्तानमें सिखोंके सामने जहर ज्यादा है, मगर इसमें भी शक नहीं कि हिंदुओं और सिखोंको साथ तैरना है या डूबना है। उनके मनमें कोई बुरे इरादे नहीं होने चाहिए। साजिशबाजोंके बीच ईमानदारीका भाई-चारा नहीं हो सकता।

पूर्वी पाकिस्तानसे एक भाई लिखते हैं : हिंदुस्तानके दो टुकड़े हो जानेके बाद भी आप अपने आपको एक हिंदुस्तानका बाशिंदा कैसे

कहते हैं ? आज तो जो एक हिस्सेका है, वह दूसरेका हो नहीं सकता । कानूनके पंडित कुछ भी कहे, वे मनुष्योंके मनपर राज नहीं कर सकते । इस मित्रको भी यह कहनेसे कौन रोक सकता था कि वह सारी दुनियाका बाशिदा है । कानूनकी दृष्टिसे ऐसा नहीं है और हरएक मुल्कके कानूनके मुताबिक कई मुल्कोंमें उसे कोई घुसने भी नहीं देगा । जो आदमी मशीन नहीं बन गया, जैसे कि हममेसे कई लोग नहीं बने, उन्हे कानूनन हमारी क्या हस्ती है उसकी फिक्र क्या ? जबतक नैतिक दृष्टिसे हम सही रास्ते-पर है हमे फिक्र करनेकी जरूरत नहीं । हम सबको जिस चीजसे बचना है वह तो यह है कि हम किसी मुल्कके प्रति या किसी मुल्कके लोगोके प्रति वैर-भाव न रखें । मिसालके तौरपर मुसलमानोंके प्रति या पाकिस्तानके प्रति वैर-भाव रखकर कोई भी पाकिस्तानका और यूनियनका बाशिदा होनेका दावा नहीं कर सकता । अगर ऐसा वैर-भाव आम तौरपर फैल जाय तो दोनोंमें लड़ाई ही होनेवाली है । हरएक मुल्क ऐसे बाशिदोको, जो मुल्ककी तरफ दुश्मनी रखता है और दुश्मन-मुल्ककी मदद करता है, दगाबाज और बेवफा करार देगा । वफादारीके हिस्से या टुकड़े नहीं किए जा सकते ।

: १८० :

१६ दिसंबर, १९४७

भाइयो और बहनो,

ऐसा कहा जाता है और कुछ अंशमे ठीक भी है कि जो खाने और पहननेकी वस्तुओंपर अंकुश रखा है वह कुछ तो चला गया है और कुछ और चला जायगा । लेकिन जा रहा है इसमें तो कुछ शक नहीं है और उसका परिणाम भी मेरे सामने है, जो बृजकिशनजीने रख दिया है । मैंने सोचा कि अच्छा है वह भी मैं आपको बता दूंगा । अभी गुड़का भाव एक रुपये सेर था और अब अंकुश हटनेके बाद वही गुड़

आधे रुपयेमें मिलता है। यह तो एक बड़ी बात हुई। इससे भी कम दाम होना चाहिए। मुझको तो पता नहीं कि वह क्यों कम नहीं होना चाहिए। मैं जब जवान था तब तो गुड़का इतना दाम क्या होनेवाला था ! एक सेर गुड़ ले लिया तो बस उसका एक आना दे दिया और शायद उससे भी कम। इसलिए आशा तो ऐसी ही है कि वह कम होता जायगा। हा, मुफ्त तो वह मिलेगा नहीं, लेकिन हमें जो पुराने ढंग थे, उनपर पहुँचना चाहिए, अगर पहुँच सकते हैं तो। शक्करका भाव भी जो ३२ रुपए मन था वह २० रुपए हो गया। बड़ा अच्छा लगता है कि इतना भाव उतर गया। मूग, उड़द और अरहरकी दाल है वह एक रुपयेकी डेढ़ सेर हो गई है। कितना बड़ा फर्क हो गया ? इसी तरहसे चनेका हाल है। मेरी नजरमें तो चना भी एक प्रकारकी दाल ही है। लेकिन उसका इस प्रदेशमें बहुत उपयोग होता है, इसलिए उसे अलग रखा है। वह २४ रुपए मन था उसके अब १८ रुपए हो गए हैं। और गेहूं चोर-बाजारमें ३४ रुपए मन था वह अब २४ रुपए हो गया है। इस तरहसे यह सब है। मुझको तो पहले सब डरा रहे थे कि तुम कहते तो हो, लेकिन तुमको पता नहीं कि बाजार कैसे चलता है और किस तरहसे भाव चढ़ते-गिरते हैं। तुमको अर्थ-शास्त्रका पता ही नहीं। बस महात्मा हो, इसलिए कह रहे हो। उसका नतीजा तुम्हें तो उठाना नहीं पड़ेगा, लेकिन गरीब लोग मर जाएंगे। मगर जो परिणाम मैं देख रहा हूँ उससे गरीबोंको मरना नहीं, बल्कि तरना है। इसलिए मैं तो यह कहूँगा कि मक्का और बाजरा वगैरोंपर जो अक्रुश है उनपरसे भी वह हट जाना चाहिए, क्योंकि बाजरा खानेवाले बाजरा ही खाते थे, गेहूं उनको हज्म भी नहीं होता। इसी तरहसे मक्का खानेवाले भी बहुत हैं। उनको पसंद भी वही आएगा। इसलिए अक्रुश जारी रखनेकी कोई वजह मुझको तो लगती नहीं है। डा० राजेन्द्रप्रसादने भी तो यही कहा था कि सब अक्रुश आहिस्ता-आहिस्ता हटा देंगे। कुछ तो हट गए हैं और दूसरे भी जो हैं वे भी हट ही जाएंगे। उसका शुभ परिणाम भी हमारे सामने आ गया है। यही दियासलाईका हाल है। अभी तो उसपर बहुत दाम देना पड़ता है। चोरबाजारमें तो क्या, खुले बाजारमें, उसको चोरबाजार कहीं भी कैसे, लेकिन होता है, और इसलिए लोगोंको बहुत दाम देने पड़ते हैं।

उसपरसे भी अगर अंकुश निकल गया तो बड़ा अच्छा परिणाम हो सकता है, मुझको तो इसमें कुछ शक नहीं है। दियासलाईपरसे कट्रोलको जाना ही है और उसका दाम भी गिरना ही है। दियासलाईका इतना दाम तो पहले कभी नहीं था। मेरे जमानेमें तो उसकी कुछ गिनती ही नहीं थी। आज तो एक दियासलाईकी पेटी कोई एक आनेमें देगा, लेकिन तब एक आनेमें १२ पेटी मिलती थी। ऐसा भी एक जमाना था और आज ऐसा जमाना हो गया है ! आज तो सब चीजोंके दाम बढ़ गए हैं। अगर लोगोंका दरमाहा बढ़े तब तो वह अच्छा लगता है, लेकिन चीजके दाम बढ़ते हुए देखकर मुझको कभी अच्छा नहीं लगनेवाला है। अगर दाम कुछ बढ़ना है तो वह मेहनत करनेवालेके घरमें चला जाए, लेकिन उनके घरमें जाए तब भी इतना दाम नहीं बढ़ सकता है। इतना दाम तो तब बढ़ सकता है जब तिजारत करनेवाले लोग पाजी बन जाए, उनकी नीयत बिगड जाए और वह सब पैसा उनकी जेबोंमें जायगा। हम आजादी पाकर तो बैठ गए और हमारे ऊपर इतनी बड़ी आपत्ति भी आई, लेकिन हम शुद्ध काम करना नहीं सीखे। हमारे जो ताजिर लोग हैं वे अगर शुद्ध कौड़ी कमाएं तो मुझको तो जरा भी शक नहीं है और जिनको शक है उनको भी यह नहीं है कि अंकुश हटा दें तो चीजोंके दाम बढ़ जाएंगे। वे कहते हैं कि दाम बढ़ जाएंगे, क्योंकि हम लोग पाजी और दगाबाज हैं। ताजिर शुद्ध कौड़ीका व्यापार नहीं करते और जो किसान वगैरा हैं, या जो पैदा करनेवाले हैं, वे भी अपना पेट भरना जानते हैं और प्रजाकी कोई खबर ही नहीं लेते। तब मैं कैसे यह मानू कि हमारे यहां लोकराज्य है ? मुझको तो यह मानते हुए शर्म आती है। लोकराज्य या पंचायत-राज्यमें यह कैसे हो सकता है ? उसमें तो हकूमतका यह पूरा-पूरा धर्म हो जाता है कि वह लोगोंपर एतबार करे। वह साफ-साफ कह दे कि आप जैसा चाहते हैं वैसा हम करते हैं, लेकिन उससे अगर कोई तकलीफ होती है तो हम जिम्मेदार नहीं होनेवाले हैं। यह ठीक है कि हमारे यहां सिविल सर्विस पडी है, लेकिन हम लोग जितने यहां पड़े हैं, सब-के-सब अपनेको सिपाही समझें और लोगोंकी सेवा करें। अगर हम जिंदा रहते हैं तो भी लोगोंके लिए ऐसा हम लोग सोच लें तो मुझको कोई शक नहीं है कि दाम नहीं बढ़ सकते और आज लोगोंमें जो

एक किस्मका पाजीपन या दगाबाजी आ गई है वह भी मिट जाएगी और हम सरल होकर सीधा-सादा काम करने लगेंगे। लेकिन आज तो सब इसी तरहसे होता है और मेरे पास तो जगह-जगहसे तार वगैरा आते हैं। मैंने सुना है कि बर्डीमें तो इम वारेमें कुछ गोलमाल भी चल रहा है। क्या है, इसका मुझको पता नहीं। लेकिन यह सब होना ही नहीं चाहिए। अगर अबतक जो शुभ काम हो गया है इसके लिए तो लोगों-को हर प्रकारसे बधाई ही देनी चाहिए। इमसे हकूमतको भी उत्साह मिल जाता है। यह तो एक बात हुई।

दूसरी बात यह है कि मेरे पास काफी शिकायतें आ रही हैं कि अभी यह कहाकी बात है कि सिविल सर्विसपर इतना खर्च कर रहे हो। एका-एक तो हटा भी कैसे सकते हैं और हटाए तो काम कैसे चल सकता है। उनमेंसे काफी तो चले भी गए और जो जा रहे हैं उनसे काफी ज्यादा काम ले रहे हैं। हमारे जो सरदार हैं उनके मातहत ये लोग हैं। वे तो उनको धन्यवाद देते हैं कि उन्होंने अच्छा काम किया है। थोड़े हैं तो भी वे कामको पहुंच जाते हैं। इस धन्यवादके लायक है तो वह उनको मिले। उनको दरमाहा भी तो काफी मिल जाता है। लेकिन सच्ची सिविल सर्विस तो हम है। हकूमतको चाहिए कि सच्ची सिविल सर्विस हमको बना दे और जितना एतबार वह सिविल सर्विसपर रखे उतना हमपर रखे। यह हो सकता है कि अगर सिविल सर्विसवाले दगा दें तो वे सजाके योग्य होते हैं और उनको मजा हो जाती है। इसी तरहसे वह हमको भी मजा दे। किसीको बुला लें और कहे कि तुम्हें इतना काम करना है। क्या पाजीपन और धोखेबाजी करनेवाले को मजा देनेका कोई कानून नहीं है? अगर नहीं भी है तो मैं कहूंगा कि वे बना लें। • जिस तरहसे से सिविल सर्विसको जिम्मेदार समझते हैं उसी तरह मारी प्रजा को जिम्मेदार समझें। मारी प्रजा का ही यह राज्य चलता है।

मुझको यह क्यों कहना पड़ता है? इसलिए कि अभी जो एक नई बात और हो गई है न, कि कांग्रेसने यह कह दिया कि मंत्रियोंके नीचे पार्लामेंटरी सेक्रेटरी भी होने चाहिए और वे सिविल सर्विसके लोग नहीं, बल्कि बाहर कांग्रेससे या जो लोग कांग्रेससे अच्छा संबंध रखते हैं, उनमेंसे पार्लामेंटरी



मेटरी सेक्रेटरी बनाए जाएं। मुफ्त तो कोई बनता नहीं, सबको दरमाहा देने-को चाहिए। आज अगर करोड़ों रुपएकी हकूमत हमारे हाथमें नहीं आती तो हम कहासे दरमाहा दे सकते थे और कहासे देते ? आज वह अगर हमारे हाथमें आ गई है तो हम डेढ-दो हजार रुपया दें, मकान दे, यह दे, वह दे और पीछे पार्लामिटरी सेक्रेटरी बना दें मुझको तो यह सब चुभता है। चाहे वह पार्लामिटरी सेक्रेटरी प्रधान मंत्रीका हो, गृह मंत्रीका हो या किसीका भी हो। और इसके लिए पार्लामिट उनको मजबूर करे, पार्लामेंट तो क्या कांग्रेस-पार्टी कहो। कांग्रेस-पार्टीका जो शब्द भी मुझको अच्छा नहीं लगता है। कांग्रेस तो सब लोगोंकी है। हिंदू, मुसलमान और पारसी वगैरा आपस-आपसमें दंगा न करे, ऐसा कुछ करना है तो उसके लिए बड़ा दरमाहा दे तभी क्या हम लोगोंको काम करना है ? ऐसा अगर हम करते रहे तो हिंदुस्तान तो एक बिल्कुल निकम्मा देश बन जायगा। हमारी ताकत क्या कल नहीं थी और आज हो गई है ? इससे ज्यादा अज्ञान मैं और कोई नहीं समझता। हां, पहले कुछ पैदा तो हम कर ले। जितना १४ अगस्तको पैदा होता था उससे कितना आगे हमने बढ़ाया, यह हिसाब तो कर ले। पहले हम जो कुछ पैदा करते थे उससे ज्यादा क्या बनाया ? क्या हमारे अनाजकी पैदावार बढ़ी, क्या कपडा बढ़ा और क्या हमारा उद्योग कुछ बढ़ा ? जब लोग सच्चा उद्योग करने में लग जाएं, उनकी धन-दौलत बढ़े और वे कहें कि आप क्या पैसा-पैसा करते हा, ले जाओ हमारे पाससे, तब मैं समझूंगा कि हमारा काम बढ़ा है, हिंदुस्तानका नाम आगे बढ़ा है और हमारा दाम भी बढ़ गया है। लेकिन आजतो हमारी पैदावार ७० रुपये फी आदमी प्रति वर्ष है। यह तो कुछ भी चीज नहीं है। जब उसकी आय दुगुनी हो जाय या उससे भी ज्यादा, और देहाती लोग भी यह महसूस करने लगे कि उनकी आमदनी बढ़ती जा रही है, तब आप उनसे ज्यादा पैसे भी मांग सकते हैं। अगर पैदावार तो बढ़े नहीं और हम खर्च बढ़ाते ही चले जाएं तो हमारा हाल क्या होगा ? मान लीजिए, एक दुकान है, क्योंकि हिंदुस्तान भी तो एक बड़ी दुकान है, उसका मासिक हमेशा आकर देखता है और अपने मंत्री या कारकूनमें पूछता है कि आज

बिक्री कितनी हुई, साहब ? अगर वह कहता है कि आज एक हजार-की बिक्री हुई और कल पाच-सौकी हुई थी तब तो वह राजी हो जाता है। जब वह पूछता है कि आज खर्च कितना किया और वह बताए कि एक हजारकी आमदनी और डेढ़ हजारका खर्च, तब तो मेठका मिजाज खराब हो जायगा। उसकी आंखें लाल हो जायंगी और अपने कारकुनको गालियां भी देगा। खैर, गाली देना तो ठीक नहीं, लाल आंखें करना भी ठीक नहीं, लेकिन वास्तवमें चीज तो उसकी सच ही है, जब वह कहता है कि हजार रुपयेकी आमद और डेढ़ हजारका खर्च तो ५०० रुपए मैं कहासे लाऊं और कौन मुझको देगा ? आज हमारे हाथमें रुपया पडा है, इसलिए हम नाचते हैं। लेकिन वह नहीं रहनेवाला है। इसलिए मुझको वह चुभता है कि हम क्यों इतना पैसा फेंक रहे हैं। बस आज मैं डमसे आगे और नहीं जाना चाहता।

: १८१ :

१७ दिसबर, १९४७

भाइयो और बहनो,

एक भाई जो होशियारपुरमें रहते हैं, शायद वहीके हैं, नाम वगेरा दिया है, वह सब तो मैं नहीं देना चाहता हूं। काफी प्रश्न भी उन्होंने पूछे हैं, उनको भी मैं छोड़ना चाहता हू। लेकिन उसमें जो तात्पर्य है वह तो यह है कि पहले पजाब तो एक ही था, उसके कोई टुकड़े थोड़े ही हुए थे ! इसलिए एक आदमी व्यापार किसी जगह करता था और उसकी जमीन और मकान किसी दूसरी जगह होते थे। यह भाई पश्चिमी पजाबमें तिजारत करता था और मकान उसका पूर्वी पंजाबमें था। वहांसे उसको भागना पडा। जैसे हजारों-लाखों लोग भागे, इसी तरह उसको भी भागना पडा। उसने सोचा कि पूर्वी पंजाबमें चला जाता हूं, वहां मेरा मकान है जिसमें जाकर मैं बैठ जाऊंगा। लेकिन वहां सब जाते हैं तो क्या देखते हैं कि उसमें तो कोई अमलदार रहता है। तब उसको अपने ही घरमें रहनेके लिए, सिर्फ दो कमरे मिलते हैं और बाकीके

बड़े हिस्सेमें वह अमलदार रहते हैं। मकान कुछ बड़ा है, ऐसा मुझको लगता है; क्योंकि आजही उनका खत मेरे हाथमें आया है। वे पूछते हैं कि मुझको मकान मिलना चाहिए कि नहीं। अगर नहीं मिलता है तो हकूमतको मुझे मदद देनी चाहिए कि नहीं, या मुझको कोर्ट-दरबारमें ही जाना चाहिए? मेरा खयाल है कि वह मकान उसको मिलना ही चाहिए। कोर्ट-दरबारमें जानेको उनको कयो तकलीफ दी जाय? अगर वह हकूमतका ही कोई अमलदार है तब तो उमपर और भी हक उनका हो जाता है। यह तो मैंने इमका उत्तर दे दिया।

मैंने पहले भी कहा था कि जो दुःखी लोग हैं वे जहा चाहे कब्जा कर लेते हैं और वहा चले जाते हैं। किमी जगहपर अगर ताला-कुजी लगी हो तो उसको भी तोड़ डालते हैं और वहा जमकर बैठ जाते हैं। जैसे अमलदार रहता है वह किराएसे रहता है, वहांतक तो ठीक है; लेकिन जब उम मकानका मालिक आ जाता है तब वह कैसे उममें रह सकता है? अगर रहना भी है तो मालिकमें मशविरा करके केवल एक हिस्सा अपने पाम रखे। लेकिन यह भी तो हो नहीं सकता कि बड़ा हिस्सा अपने पाम रखे और मालिक-मकान अभ्यागत बन जाए। यह तो ठीक नहीं है। लेकिन जो दुःखी लोग हैं उनका तो घरमें हिस्सा नहीं है। उनका तो इतना ही है न कि उनको मजबूरन अपने घरोंमेंसे निकलना पडा। इसलिए क्या वे कही भी जमकर कब्जा कर ले? अगर दुर्भाग्यसे वह मुसलमानका घर हुआ तब तो बस खत्म हुआ। उसपर तो वे अपना एक तरहका हक-सा मानते हैं; लेकिन इससे हम अपना या हिंदुस्तानका कोई भला नहीं कर सकते। मेरा तो यह हृद विश्वास है कि कभी भी वे इस तरहसे अपना भला नहीं कर सकते। इन्सान क्या चोरी या लूट करनेसे या किसीके मकान जलानेसे कभी अपना भला कर सका है, तब इनका कैसे हो सकता है, इस तरहसे अगर, मामला चले और पाकिस्तानमें भी ऐसा बन जाए कि वहा सिवाय मुसलमानोंके कोई दूसरा रहता ही नहीं है। मेरे पास तो रोज ऐसा कुछ-न-कुछ आ जाता है कि वे अगर मीठी जवानसे कुछ कहें तो आपको धोखेमें नहीं एड़ना चाहिए। बाकी वहां कोई आरामसे रह नहीं सकता, अगर वह मुसलमान नहीं है। लेकिन आखिरमें वहां

सब मुसलमान ही रह गए तो फिर वे वापस-आपसमें लड़ेंगे। यह अगर वहां चलता है तो भी अच्छा नहीं है और यहां चलता है तो भी अच्छा नहीं है। यहां अगर चलता है तब तो मेरी निगाहमें वह और भी अच्छा नहीं है, क्योंकि हमने कभी कहा ही नहीं कि हिंदुस्तान हिंदुओंका ही है या उसमें एक ही कौम रह सकती है और दूसरी नहीं। जो लोग यहां पैदा हुए और जो अपनेको हिंदुस्तानके रहनेवाले मानते हैं, उन सबको इस देशमें रहनेका हक है। ऐसा अगर था और आज भी है, तो फिर हमारे पाम तो कोई कारण नहीं रहता। लेकिन पाकिस्तानके लिए तो बहुत वर्षोंसे वे कहते आए हैं कि मुसलमानोंके लिए तो कोई जगह होनी चाहिए। उसका मतलब यही हुआ कि उममें दूसरे चाहे रहे या न रहे, लेकिन बादमें जब यह हो गया और १५ अगस्तका दिन आया, जो पहले खाबमें भी नहीं था, लेकिन वह हुआ और कहा कि अभी तो हमें सबको रखना है। यह आवाज निकली तो मुझको बहुत प्रिय लगी। लेकिन जो बात चुभने लायक है वह यह कि जो कुछ कहा जाता है उसपर अमल नहीं होता। यहां भी हिंदू और सिख अगर वैसा हो करते हैं तो उममें मैं तो दोनोंका ही सहार और नाश देखता हूं। उसमें मैं कोई और दूसरी चीज नहीं पाता हूं, ऐसा मैंने कह दिया है।

अभी एक भाई है, वह कहते हैं कि मैं तो लाहौरमें था। अब तो वे लाहौरमें नहीं हैं, लेकिन यह बात लाहौरकी है। वह कहते हैं कि मुझको वहांसे निकलना पड़ा, निकलना चाहता था, ऐसी बात नहीं है। लेकिन निकला और पश्चिमी पंजाब छोड़कर यहां आ गया। लेकिन जब तुमने कहा कि इस तरहसे वापिस वही जाना है तो वहां फिर वापिस चला गया। लेकिन देखता हू कि मेरी जमीन और मेरे मकानपर तो मेरा कुछ होता ही नहीं है। मुझको लंबी-चौड़ी बातें सुनाई गईं और जो कुछ मेरा था वह मुझको नहीं मिल सका। ऐसी हालतमें आप कैसे कह सकते हैं कि वापिस वही जाओ ?

मैंने कई बार इसका जवाब दिया है और अब भी जब कोई लिखते हैं तो कुछ कहना ही चाहिए। मैंने तो साफ-साफ यह कहा है कि जब वह मौका आएगा तब जाया जायगा। वहां तो मैंने तैयारीकी बात कही थी

कि जिसके दिलमें वापिस जानेकी इच्छा हो वह तैयार रहे। पहले तो जिन मुसलमान भाइयोंकी तरफसे यह बात आई है उनको वहां जाना है। अभी तो वह सिर्फ बात ही है, लेकिन वह बात-की-बात रहनेवाली चीज नहीं है। हकूमतके नामसे वे कहते थे। आखिरमें उनको या तो यह कह देना होगा कि हम हार गए और यह हमने गलत कह दिया था कि पाकिस्तान सरकारने कहा है कि हिंदू वहां वापिस आ सकते हैं। यह भाई लिखते हैं कि कहना तो एक बात है; लेकिन काम असलमें उल्टा ही होता है, इसलिए वह पूछते हैं कि उनको वापिस जाना है? और यह पूछनेका उनको पूरा हक है। लेकिन जब वे इतना लंबा-लंबा लिखते हैं तो जो कुछ कह चुका हूं वह भी दुहरा देता हूँ, क्योंकि आखिर तो यह एक भलाईकी बात है। साफ-साफ जो बात है वह यह कि इस तरहसे किसीको वापिस जानेकी बात ही नहीं है। इस तरह तो दूसरे भी बहुतसे लिखते हैं कि हम भी जानेको तैयार हैं। मैं सबको यही जवाब दे देता हूं कि जब जाना होगा तो मैं कह दूंगा कि फलां तारीखको आप जानेको तैयार रहे। अभीसे मैं किसीको कोई बात नहीं कह सकूंगा। ऐसी शीघ्रतासे तो यह खयाल भी किसीके दिलमें नहीं आ सकता था, लेकिन जब मुसलमान भाई ही ऐसा कहते हैं तो मुझको वह अच्छा लगता है। अगर वे इममें कामयाब हो जाते हैं तो मैं कहूंगा कि हमारी फिजां जो आज बिगड गई है उसको दुरुस्त होनेमें उससे एक बड़ी मदद मिलनेवाली है। उसके लिए जो कोशिश हो सकती है वह की जायगी। लेकिन ये जो भाई लिखते हैं या दूसरे भी, उनसे मैं कहूंगा कि आपको अभी तो खामोश रहना है, अभी तो कुछ होनेवाला नहीं है। उसकी तज-वीज हो रही है। जब हो जायगी तो उसका मैं ऐलान कर दूंगा। किसीके खुफिया तौरसे जानेकी तो बात है नहीं। मेरी तो ऐसी उम्मीद रहती है कि पाकिस्तान उनके लिए गाडी यहां भेज दे और फिर उसमें पांच हजार आदमी चले जाएं। वे वहां शौकसे और हकसे जायंगे। इसलिए वे जाएंगे कि उनको वे वहां बुलाते हैं। अगर यह नहीं होता है तो वह चीज भी नहीं हो सकती है।

अभी एक तीसरी चीज और है और वह है पूर्वी अफ्रीकाकी। आपको याद रखना चाहिए कि पूर्वी अफ्रीकामें नेरोबी करके जो प्रदेश है वही

सबसे अच्छा है। वह ऐसे ही है जैसे यहां शिमला है। यहां जैसे चार-पांच महीने तो मौसम अच्छा होता है और फिर गर्मी पड़ने लगती है और मैदानमें तो और भी अधिक गर्मी होती है। लोगोंको ठंडक चाहिए, इसलिए वे शिमला या दार्जिलिंग चले जाते हैं। हिंदुस्तान तो एक बड़ा मुल्क है, मगर पूर्वी अफ्रीका तो छोटा-सा है। इसके अलावा नेरोवीको बनानेवाले भी सिख थे। सिख लोग कोई ऐसे-वैसे थोड़े ही हैं। बड़ी काविल कौम है और बहुत तगड़े और काम करनेवाले हैं। बड़ी जहमत उठाकर उन्होंने वहांकी रेल बनाई थी। मगर खूबीकी बात यह है कि रेल तो बनाई उन्होंने और नेरोवीमें वे खुद जा भी नहीं सकते। जा तो सकते हैं मगर मजदूरी करनेके लिए, रहनेके और तिजारत करनेके लिए नहीं। यह तो नेरोवीमें है, लेकिन आदमी जब बिगड़ता है तो स्वभावसे ही कुछ ऐसा कि जब वह एक चीजमें बिगड़ता है तो पीछे सब चीजोंमें ही बिगड़ जाता है। इसलिए जो भी हिंदुस्तानी वहां रहते हैं उनके विरुद्ध वे भारतीय प्रवेशविरोधी बिल बनाने जा रहे हैं, जैसा कि दक्षिण अफ्रीकामें भी बन गया है। हिंदुस्तानियोंके जो हक है उनको वे छीन लेने की कोशिशमें है। अभी यह बिल बना तो नहीं है, लेकिन उनकी लेजिस्लेटिव असंबली या कौंसिलमें तो आ गया है। इसलिए जो हिंदुस्तानी भाई वहां रहते हैं बेचारे उम्मीद तो हमसे रखते ही हैं। पंडित नेहरूको भी उन्होंने कुछ लिखकर भेजा है, क्योंकि वे हमारे विदेश मंत्री हैं। बाहर जितनी चीजे होती हैं वे सब उनके हाथमें रहती हैं। इसके अलावा वे हमारे प्रधान मंत्री भी हैं। इसलिए उनको उन्होंने एक तार दिया और तारकी एक नकल मुझको भी दी है। वे कहते हैं कि इस बारेमें कुछ तो कहो। मैं चूकि अफ्रीकामें रहा हूं, इसलिए मुझपर भी उनका हक है। इसलिए मैं तो आज कुछ कहे देता हूं और पीछे मेरी आवाज वहां पहुंच जायगी। हिंदुस्तान आजाद तो हो गया है, लेकिन आजाद हिंदुस्तानके साथ ऐसा ही होगा क्या? मुंबासा और पूर्वी अफ्रीका जो है वह ब्रिटिश इलाका है। जो हिंदुस्तानी वहां गए हुए हैं उनके साथ ब्रिटिश इलाकेमें क्या ये हाल होनेवाले हैं? उनके साथ यह सब गोलमाल क्यों चलता है? आपको समझना चाहिए कि वहां हमारे

काफी ताजिर लोग है, उनमें काफी मुसलमान हैं और खोजा तथा दूसरे मुसलमान भी वहां है। हिंदू भी वहां काफी पड़े हैं। हर जगहसे वे वहां गए हैं और पैसे भी काफी वहां कमाए हैं। कोई लूट या चोरी करके नहीं, बल्कि वहां जो हब्सी लोग रहते हैं उनके साथ तिजारत करके वे। अंग्रेजों के जानेसे काफी पहलेके बहा है। यूरोपके अन्य लोग भी तबतक वहां नहीं गए थे और अगर गए भी होंगे तो बहुत कम। हिंदुस्तानियोंने वहां बड़ी बड़ी हवेलिया बनाईं, क्योंकि वे बनाने लायक थे। उस जमानेमें तो जहाज भी हमारे थे, लेकिन जब हम गिर गए तो हमारे जहाज भी सब गए।

पीछे तो वहां अंग्रेज भी गए और यूरोपके दूसरे लोग भी। वह तो एक लंबा इतिहास है, जिसपर मैं नहीं जाता। हिंदुस्तानी वहांके हब्सी तथा दूसरे लोगोसे मिल-जुलकर रहे और उनके साथ तिजारत की। उन्होंने शुद्ध कौड़ी ही कमाई हो, ऐसा दावा मैं नहीं कर सकता। लेकिन इतना तो सही है कि उन्होंने जबर्दस्ती किसीसे कुछ नहीं लिया। मुसलमान भी वहां गए और ऐसा कुछ नहीं था कि जो मुसलमान थे उनको वहां कुछ ज्यादा मिला हो और हिंदुओंको कम। उनमें ऐसा आज भी कोई भेदभाव नहीं है। इसलिए वे सब मिलकर लिखते हैं कि इस बिलको आप किसी-न-किसी तरह रोकें, नहीं तो हमारा बड़ा नुकसान होता है। मैं तो कहूंगा कि वह बिल रुक जाना चाहिए।

हिंदुस्तान आज एक आजाद मुल्क है। मुझको पता है कि जवाहरलालजी तो इस बारेमें जो कुछ हो सकता है वह करने वाले हैं।

: १८२ :

१८ दिसंबर, १९४७

भाइयो और बहनो,

एक भाईका एक खत आया है जिसमें यह लिखा है कि जब आपको उर्दू जवानपर एतराज नहीं है तो अंग्रेजीपर क्यों है? जब हिंदुस्तान सारी दुनियाका मित्र है, जैसा कि आप कह चुके हैं तो फिर जैसे मुसल-

मान है वैसे अंग्रेज हैं ।

इस भाईको जो दुःख हुआ है वह केवल अज्ञानताका कारण है । इससे ज्यादा अज्ञानका कारण कोई और हो सकता है मैं तो नहीं समझता । उर्दू पर मुझको एतराज नहीं होता, मैं तो उसका समर्थन कर रहा हूँ । प्रांतीय भाषाकी हैसियतसे तो उर्दू है, पंजाबी है, मराठी, गुजराती, बंगला और उड़िया वगैरा सब है । जितने भाषावार प्रांत है उनकी उतनी ही भाषाएँ हैं । यो तो हिंदुस्तानमें बहुत अधिक भाषाएँ पड़ी हैं, लेकिन सब विद्वानोंने मिलकर जो फैसला किया है उसके गुताविक तो १४ या १५ भाषाएँ हैं जो काफी भव्य हैं, जिनके अपने-अपने माहित्य है और जिनसे हम कुछ-न-कुछ सीखते ही हैं । लेकिन १५ या १४ भाषाएँ सब प्रांतोंमें तो नहीं चल सकती । सब प्रांतोंमें एक दूसरेके साथ व्यवहार करनेके लिए कौन-सी एक भाषा होनी चाहिए, यह सवाल है । जबसे मैं दक्षिण अफ्रीका से वापस आया हूँ तभीसे मैं बराबर यह कहता आया हूँ कि हमारी राष्ट्र-भाषा वही हो सकती है जिसको हिंदू और मुसलमान ज्यादा-से-ज्यादा तादादमें बोलते और लिखते हैं । तब तो वह देवनागिरी लिपि या उर्दू लिपिमें लिखी हुई हिंदुस्तानी ही हो सकती है । मैंने तो कहा है कि मैं उर्दू का समर्थन करता हूँ, लेकिन सारी दुनिया का मित्र होते हुए भी मैं अंग्रेजीका समर्थन क्यों नहीं करता, यह समझने लायक बात है । अंग्रेजी भाषाका यहाँ स्थान नहीं है । अंग्रेजोंने यहाँ राज चलाया और पीछे जो राज चलाता है वह अपनी भाषा भी चलाता है । वह परदेशी भाषा है, स्वदेशी भाषा नहीं है । इसलिए मुझको यह कहते हुए दुःख नहीं, बल्कि फख होता है कि उर्दू हिंदुस्तानकी भाषा है और वह हिंदुस्तानमें ही बनी है । तुलसीदासके तो हम सब भक्त हैं और होना ही चाहिए, लेकिन उनकी रामायणमें आपको यह देखकर ताज्जुब होगा कि कितने ही अरबी और फारसीके शब्द ले लिए हैं । जो शब्द बाजारमें लोग बोलते थे वही उन्होंने ले लिए । आखिर उन्होंने लिखा है वह आपके लिए और मेरे लिए लिखा है । तुलसीदासजीने जो थोड़े-से संस्कृत बोलनेवाले हैं, उनके लिए थोड़े ही लिखा है ! इसलिए जो तुलसीकी भाषा है वही हमारी भाषा है । अगर आपको फैसला करना है कि कौन-सी हमारी राष्ट्र-भाषा



है तो मैं यह दावेसे कह सकता हूँ, पीछे हिंदू मुझको चाहे मारे, काटें, या कुछ भी करें, कि हमारी राष्ट्र-भाषा वही हो सकती है जो देवना-नागरी और उर्दू दोनों लिपियोंमें लिखी जाती है ।

लाला लाजपतरायजी तो पजाबके शेर माने जाते थे । वह तो चले गए । मैं तो उनका मित्र था और उनके साथ मजाक भी करता था कि हिंदीमें बोलना कब सीखेंगे । वह कहते थे, यह नहीं होनेका । याद रखो वह समाजी थे और यह भी याद रखो कि वे हवन इत्यादि भी करवाते थे । चूकि मैं उन्हींके घरमें ठहरता था, इसलिए मैं यह सब देखता था । हवनमें तो सस्कृत ही काममें आती है और अजीब बात थी कि यह सब होते हुए भी वे थोड़ा-थोड़ा पढ़ तो लेते थे देवनागरीमें, लेकिन उनकी मादरी जवान उर्दू ही थी । वे कहते थे कि उर्दूमें तो मुझसे कहो तो घंटों बोल लेता हूँ और बोलते थे, और उर्दूके तो मैं आपको क्या बताऊँ, वे बड़े भारी विद्वान थे और बहुत शीघ्रतासे लिख सकते थे । अंग्रेजीमें भी वे घंटों बोल सकते थे, लेकिन सस्कृत मय हिंदी तो उनकी समझमें भी नहीं आती थी । जब मैं चुन-चुनकर अरबी-फारसीके शब्द लाता तब वे मेरी बात समझ सकते थे । जब उनकी बात मैंने कर ली तो सबकी कर ली । तब वे भाई क्यों कहते हैं कि उर्दू पर एतराज क्यों नहीं है ? मैं तो कहूँगा कि किसीको भी नहीं होना चाहिए । लेकिन अंग्रेजीके लिए एतराज है । आखिर हिंदी साहित्य सम्मेलनका भी मैं दो दफा सभापति रह चुका हूँ और सभापतिके पदसे मैंने यही चीज कही और किसीने शिकायत नहीं की । की होगी तो शायद १-२ ने की होगी । सब लोगोंने तालिया ही बजाई और कहा कि मैं बिल्कुल ठीक बात कहता हूँ । आज भी मैं वही आदमी हूँ । तब क्यों आप मुझको ऐसा सुनाएंगे कि मैं हिंदीका पक्ष कम लेता हूँ और इसलिए कम हिंदुस्तानी हूँ । मुझको तो ऐसा लगता है कि जो आदमी उर्दू पर एतराज करता है, वही कम हिंदुस्तानी है ।

हम आज अनेक भ्रष्टाचारोंमें पड़े हैं और इस तरहसे आपस-आपसमें विष पैदा हो गया है । अजमेरमें भी तो यही हुआ है । अगर आप हिंदू-धर्म की रक्षा करना चाहते हैं तो यहां जितने मुसलमान पड़े हैं उनकी दुश्मनी

करके नहीं कर सकते । मैं तो आजकलका ही मेहमान हू । कुछ दिनोंमें यहासे चला जाऊगा । पीछे आप याद किया करोगे कि बूढ़ा जो कहता था वह सही बात है । मैं कोई अकेले हिंदू-धर्मकी ही बात नहीं करता । इस्लाम धर्म भी मर जायगा अगर उन्होंने कहा कि हम तो सिर्फ मुसलमानोंको ही पहचानते हैं, बाकी तो हमारे दुश्मन है । इन तरह तो वे इस्लामको दफना देगे, इस बारेमें मुझे कोई शक नहीं है । ईसाई-धर्मके लिए भी मैं यही कहूंगा । अगर वे कहे कि जो ईसाको नहीं मानते वे सब दुश्मन है और अहले किताब नहीं है, तो मैं कहूंगा कि वे गलती करते हैं । दुनियाके जितने धर्म है उनके माननेवाले सब अहले किताब हैं । अगर वे कहे कि जो बाइबिलको माने वह अहले किताब है या जो कुरान शरीफको मानते है वही अहलेकिताब हैं, तो मैं कहूंगा कि वे गलत रास्तेपर है । दुनियाके जितने धर्म हैं वे सब अच्छे है, क्योंकि वे भलाई सिखाते है । जो दुश्मनी सिखाते हैं उनको मैं धर्म नहीं मानता ।

अंग्रेजोंके जमानेमें भी वही बात मैं कहता था कि यहा अंग्रेजी ही नहीं सकती । मेरे दिलमें अंग्रेजीकी कद्र है और मैं अंग्रेजी पढ़-लिख भी नेता हू । सब मानते भी है कि मैं न अंग्रेजोंका दुश्मन हू, न उनकी भाषाका । लेकिन सब चीजे अपनी-अपनी जगहपर है । अंग्रेजी दुनियाकी भाषा है । अगर दुनियाके साथ व्यवहार करना है तो अंग्रेजीसे ही हो सकता है । अंग्रेजी बहुत व्यापक बन गई है, लेकिन हिंदुस्तानी व्यापक नहीं है । हम अंग्रेजीसे तो बरी हो गए, लेकिन अंग्रेजी भाषा और अंग्रेजी सभ्यताका जो प्रभाव हमपर पड़ा है, उस असरसे हम अभी नहीं निकले है, यह कितने दुःखकी बात है !

याद रखो, मैंने कहा है कि हिंदुस्तानी वह चीज है जो उर्दू और हिंदीके सगमसे बनी है, जैसा गंगा और जमनाका संगम प्रयागमें होता है । उस सगममें तो सरस्वती भी बताई जाती है, लेकिन उसको तो न देखते है, न जानते हैं । दोनोंका व्याकरण तो एक होना ही चाहिए और वह हिंदुस्तानी है । उसमें संस्कृत, फारसी, अंग्रेजी वगैरा सब भाषाओंके शब्द भरे पड़े हैं । अंग्रेजीका शब्द जैसे कोर्ट है, तो उसको कोर्ट ही कहेंगे । अगर कचहरी कहो तो वह भी बाहर का ही शब्द है, हमारा तो नहीं है । इसी

तरह वाइसिकल है और रेल है। रेलको और क्या कहेंगे ? अंग्रेजी शब्द हमारी भाषामें काफी दाखिल हो गए है और उनसे हमें घृणा नहीं है। लेकिन अगर ये भाई मुझको अंग्रेजीमें खत लिखें तो मैं फेंक दूंगा, क्योंकि मैं जानता हू कि वे हिंदुस्तानी लिख सकते है। इसी तरहसे अगर मेरा लड़का अंग्रेजीमें लिखे, क्योंकि अंग्रेजी तो वह जानता है तो मैं फेंक दूंगा और नहीं पढ़ूंगा। इसी तरहसे अगर मैं अंग्रेजीमें कुछ लिखकर भेजू तो उसे फेकनेका अधिकार है। यह तो बिलकुल ही मरल चीज है, लेकिन हम तो आज अपना धर्म-कर्म सब भूल गए और हमारे अंदर एक प्रकारकी विकृति पैदा हो गई है। ईश्वर, उम बलासे हमें बचा ले।

: १८३ :

१६ दिसंबर, १९४७

भाइयो और बहनो,

आज दुपहरको मेवो (एक जाति) को देखनेके लिए गुडगावा चला गया था। वहां तीन तरहके मेवे थे। एक तो अलवरसे भागकर आए हुए, दूसरे भरतपुरसे और तीसरे वहीके। पूर्वी पंजाबके प्रधान मंत्री डा० गोपीचंद भार्गव भी साथ थे। उन्होंने मेवोंसे कहा कि जो रहना चाहते है, उनको कोई हटा नहीं सकता। हकूमत उनकी हिफाजत करेगी। लाखो आदमियोंको अपने मकान छोड़कर वहां से भागना पड़ा, वह एक वहशियाना बात थी। यहांसे जिनको भागना पड़ा वह भी वहशियाना बात थी। पीछे किसने ज्यादा किया, किसने कम किया और किमने शुरू किया, उसको छोड़ देना चाहिए; क्योंकि ऐसे हिसाबमें अगर हम पड़े तो दुश्मनी मिट नहीं सकती और कोई आरामसे नहीं बैठ सकता। हमारे नसीबमे एक-दूसरेकी दुश्मनी रहे, वह नहीं रहनी चाहिए। वह अगर रही तो हमारा खात्मा हो जायगा। मैंने तो कहा है न कि मैं तो इसे बर्दाश्त कर नहीं सकता। हां, जिनको जाना है या जो विदक गए है, उनको कोई रोकनेवाला नहीं है। लेकिन किसीको मजबूरीसे न जाना पड़े। जो भी हो, वह आदमीकी इच्छासे हो। उनको भागना पड़े, इस तरह उन्हें कोई मजबूर न करे, न

हकूमत करे, न हकूमतके अफसर करे और न जनता करे । अगर कोई करता है तो वह पागलपन है । वहा बहने भी सब थी और पुरुष भी । सब परेशानीमें पड़े हैं । कई तो ऐसे हैं कि तंबू है, नहीं है और ये जाडेके दिन ! यह सब एक बहुत ही दुःखद किस्सा है । इनको वापिस जाना चाहिए, अगर अलवर रियासत यह कहे कि गलती तो हो गई, लेकिन अब आप आइए । इसी तरहमे भरतपुर है । और पीछे वहां भी जिन्होंने गुनाह किया है और उनको हलाक किया है, उनको उन्हे निभा लेना चाहिए । ऐसा कहनेसे तो काम नहीं चलता कि मेव तो गुनाह करनेवाली कौम है । गुनाह करनेवाला कौन है और कौन नहीं, इसको कौन जानता है ? जो लोग गुनाह करते है उनको क्या आप हिंदुस्तानसे जला-वतन करेंगे ? यहांसे निकाल देंगे या मार डालेंगे ? तुम यहांसे चले जाओ, यह कहनेसे तो काम हो नहीं सकता । उनको तो मुधारना चाहिए और सच्ची तालीम देनी चाहिए । जो शराफतका रास्ता है वह उनको बताना चाहिए । एक तो यह बात हुई ।

दूसरी बात चीनीकी है । चीनी हर जगहपर तो होती नहीं और शक्कर भी हर जगह नहीं होती । जहां होती है, उस जगहसे उसको लाना है । माना कि यहां नहीं है, तो यू० पी०से उसको लाना है या कोयम्बटूरसे आ सकती है । लेकिन आए कैसे ? वह तो रेलसे ही आ सकती है । लेकिन गाड़ियां तो आज है ही नहीं । डा० जान मथाईके हाथमें वह विभाग है । वह कहते है कि मै कहांसे दूँ ! जितने डिब्बे हैं रेलवेके, वे सब-के-सब तो निकाल दिए है । जितनी जल्दी वे माल ला सकते है, ला रहे है । इसके अलावा कोयला कम, लोहा कम और चलानेवाले कम, ये सब भंग्ट हैं । रेलवे स्टाफ जितना चाहिए उतना नहीं है । पीछे दूसरे-तीसरे काममें भी उनको लेना पड़ता है । वह तकलीफ तो जब रफा होगी तब हो जायगी । लेकिन बीच-बीचमें हम क्या करें ? वह जो चीनी और शक्कर बनानेवाले है वे बदमाश हैं और वे दाम बढ़ा देते हैं । आखिर हजारों और सैकड़ों मीलसे माल कोई सिरपर तो ला नहीं सकता । आज तो रेल और हवाई जहाज देखकर लोगोंको ऐसा हो गया है कि उनके हाथ-पैर चलते ही नहीं है । तब

क्या करना चाहिए ? एक तो मथाई साहबको लिख देना चाहिए । यह सही है कि हमको रेलवे वँगन नहीं मिलते या ऐसा कहो कि रेल यातायात नहीं मिलना । मगर हिंदुस्तानमें ऐसा भी तो बन गया है कि एक तरफ रेलवे चलती है तो साथ-साथ दूसरी और मोटर भी चलती है । जितनी तेज रफ्तारसे रेल जाती है उतनीसे ही मोटर जाती है । रेलके लिए तो लोहेकी पटरी भी होनी चाहिए, लेकिन मोटरके लिए तो कुछ भी नहीं । साफ रास्ता हो तो अच्छा है, लेकिन रास्ता जैसा-तैसा हो तो भी जीप तो चली जाती है । काफी तादादमें मोटरें हिंदुस्तानमें चलती हैं । लेकिन उनके लिए पेट्रोल चाहिए और उसपर अभीतक अंकुश है । मैंने बताया कि अभी सब अंकुश तो छूटे नहीं हैं । अगर पेट्रोलपरसे अंकुश हटा लें तो सब लारियां चलने लगे और माल लाएं—और ले जाने लगे । उनमें तो पीछे नमक भी आ सकता है । यह कैसी भयानक बात है कि आज हमारे मुल्कमें नमक बन सकता है, उसपरसे कर भी चला गया है, तो भी वह महंगा है ; क्योंकि वह पूरा आता ही नहीं है । मेरी निगाहमें तो कुछ लोगोंको नमक बनाने और लानेका जो ठेका दिया गया है वह एक बड़ी गलती हुई है । सबको नमक लानेकी छूट होनी चाहिए । अगर पेट्रोलपरसे अंकुश निकल जाय तो ये मोटर-लारियां नमक भी ला सकती हैं और दूसरी चीजें भी । एक चीजपरसे अंकुश हटा लिया और दूसरीपर रखा तो ठीक नहीं बैठता । जब एक नीति हमने ग्रहण कर ली कि अंकुश निकालना है तो पीछे सबको ही निकाल देना है और देखना है कि लोग क्या करते हैं । ऐसा आप नहीं कह सकते कि बाजार-में पेट्रोल नहीं है । पेट्रोल का तो चोर-बाजार चलता है और जबतक उमपर अंकुश चलेगा तबतक यह चोर-बाजार चलता रहेगा । चोर-बाजार तो अंधेरेमें चलना चाहिए, लेकिन वह तो साफ-साफ जाहिरमें चलता है । तब उसे ब्लैक मार्केट कहे या सफेद मार्केट कहे या उसको और कोई नाम दें ? पीछे क्या होता है, सुना है उसके पीछे रिश्वत भी बहुत बढ़ गई है । जो पेट्रोलका अफसर है, थोड़ा पैसा उसके हाथमें रखना ही चाहिए । थोड़ा पैसा कोई रुपया, दो रुपया नहीं, बल्कि सैंकड़ोंकी बात चलती है । जब एक चीज बुरी हो जाती है तो और बुराइयां उसके

साथ चलती रहती है। जिन चीजोंपरसे अकुश निकल गया उससे लोग तो मानते हैं कि उनकी राहत मिली है। फिर पेट्रोल तो कोई खानेकी चीज भी नहीं है और न हरएक आदमीके दरकारीकी चीज है। जो लोग मोटर ट्रासपोर्ट चलाते हैं उनको पेट्रोल चाहिए। हकूमतको जितना पेट्रोल चाहिए वह उतना अपने लिए रख ले और बाकीको खुले बाजारमे रख दे। अगर माना कि बाजारमे बिलकुल मिलता ही नहीं और रेले भी सबकी-सब मिट गई तो भी हिंदुस्तानका कारोबार पेट्रोलके बिना बंद नहीं होनेवाला है। सिर्फ इधर-उधर माल ले जानेका तरीका, जो आज है वह बदल जायगा। तब हम पुराने जमानेके तरीकेपर चले जायगे। अगर पेट्रोलका जो अंकुश है वह निकल जाय तो मुझको उससे कुछ डर नहीं है।

एक बात यह भी है कि हमारे यहां पूरी खुराक तो पैदा नहीं होती है। तब लोगोंको कहो कि वे जमीनको बो लें, उसमेसे पैदा हो जायगी। बात तो सच्ची है, लेकिन उसके लिए बाहरसे जो बनी-बनाई खाद आती है, जिसको कि रसायन खाद बोलते हैं, उसमे हम चंद करोड़ रुपये मुफ्तके दे देते हैं या ऐसा कहो कि जमीनको बिगाड़नेके लिए वह पैसे देते हैं। यह मेरा कहना नहीं है, मैं तो यह जानता ही नहीं; लेकिन जो इसका ज्ञान रखते हैं, वे ऐसा कहते हैं। मीराबेनने ही यह सब किया है और उसने ही इस चीजके जानकार लोगोंको इकट्ठा किया। उसको शौक है और वह सचमुच किसान बन गई है।

और भी बड़े-बड़े आदमी इस काममे उसके साथ थे। राजेंद्र बाबू तो हैं ही, सर दातारसिंह हैं और भी दूसरे अच्छे-अच्छे खेतीका थोड़ा-बहुत जाननेवाले हैं, वे आ गए थे। वे मिले और जो किया वह अखबारोंमें भी आ गया है। उन्होंने यह निकाला है कि खाद किस तरह बना सकते हैं। उसको जिंदा खाद कहते हैं। हमारे यहां गोबर तो काफी होता है और जहां मनुष्य हैं वहां उनका विष्टा भी रहता है, उससे खासा अच्छा खाद बन जाता है। उसको मिश्रण करनेके बाद, यह कोई कह नहीं सकता कि वह कैसे बना है। अगर बननेके बाद उसको हाथमें ले लो तो सुगंधि निकलती है, दुर्गंधि नहीं। इस तरहसे उसका परिवर्तन हो जाता है। जो भी ग्रास-पत्ता और कूड़ा-कचरा होता है वह सब मिला लिया जाता

है और इस तरह वह मुफ्तमें खाद बन जाता है । कचरेमेंसे करोड़ों रुपए कैसे निकल सकते हैं, यह इल्म लोगोंको बतानेके लिए दो-तीन रोजके लिए ये कुछ लोग बैठ गए थे ।

∴ १८४ ∴

२० दिसंबर, १९४७

भाइयो और बहनो,

बड़े दुःखकी बात है कि यहां (दिल्लीमें) फिर थोड़ेसे पैमानेपर दंगा शुरू हो गया है । अगर हम चाहते हैं कि सब मुसलमानोंको यहांसे जाना है तो फिर हमको साफ कह देना चाहिए, वह शराफत होगी या हकूमत कहे कि आप लोगोका यहां रहना मुफीद नहीं है ? हम आपको थोड़ा-थोड़ा हलाक करके नहीं निकालना चाहते, लेकिन सचमुच तो आपको जाना ही है । मुझको तो इसका बड़ा दुःख होता है ।

क्या ही अच्छा हो अगर हम सब अच्छे हो जायं, शरीफ बन जायं और बहादुर हो जायं । वह तो एक डरपोकका काम हो जाता है कि जो यह कहे कि मुसलमान मेरे पास नहीं रह सकता । क्यों नहीं रह सकता ? अगर वह खराब है तो उसको ठीक करना है—शराफतसे, मारपीटकर नहीं । इसलिए मुझको तो यह बड़ा चुभता है कि हम क्यों ऐसे बन गए कि जिससे मुसलमान यहां डरें और हिद् तथा सिख पाकिस्तानमें डरें । और पीछे बड़ी-बड़ी बातें हम करें कि यहां सब लोग आरामसे रह सकते हैं । कहां आरामसे रह सकते हैं ? मैं तो हमारी हकूमतसे भी कहता हूं कि अगर वह सच्ची बनना चाहती है तो ऐसा होना नहीं चाहिए । अपने सारे अफसरोंको साफ-साफ यह कह दे कि हमारे रहते हुए ऐसे नहीं बन सकता है । आखिर आप ही लोगोंके तो हम नुमायंदे हैं, क्योंकि सरकारी अफसर भी तो मतदाता होते हैं । इसलिए अफसरोंको क्या, फौजको क्या और पुलिसको क्या, सबको शराफतसे चलना है । अगर हम लोग शराफतसे चलेंगे तो हमारी गाड़ी आगे चल सकती है, नहीं तो जो लगाम हमारे हाथोंमें आ गई है उसको हम छोड़ रहे हैं, इसका

मुझको दुःख होता है। लेखिन आज तो मैं वह बात नहीं करना चाहता था। मैं तो आपको वह सुनाना चाहता हूँ जो मैंने छोड़ रखी है।

चरखा-संघ की जो बैठक हुई थी उसमें ग्राम-उद्योगसंघकी बात मैंने अभीतक छोड़ रखी थी। थोड़ा-सा इशारा जरूर कर दिया था। चरखा तो ग्राम-उद्योगका मध्य-बिंदु है। अगर सात-लाख गांवोंमें चरखा न चले तो अन्य गृह-उद्योग भी नहीं चल सकते हैं। चरखा तो सूरज है और दूसरे जो उद्योग हैं वे ग्रह हैं, जो सूरजके इर्द-गिर्द फिरते रहते हैं। अगर सूरज डूब जाय तो दूसरे ग्रह चल नहीं सकते, क्योंकि वे सब सूरजपर ही आश्रित हैं, ऐसा दुनियामे बन गया है। लेकिन देहातका सूरज किसको कहें? हिंदुस्तानका सूरज तो वह चक्र है कि जो भंडेमें मौजूद है, पीछे चाहे आप उसको सुदर्शन चक्र कहें या अशोक राजाका चक्र कहें। मेरा निगाहमें तो वह चरखेकी निशानी है। अगर वह देहातोंमें चलता रहे तो अन्य ग्राम-उद्योग भी रुक नहीं सकते, लेकिन उसके चलते रहनेपर भी दूसरोंको देखना तो है। अगर उनको संभालें ही नहीं और वे सब इर्द-गिर्द चलना छोड़ दें तो फिर जो सूरज है, वह भी बेहाल हो जायगा। जितने हमारे खगोल-शास्त्री कहे जाते हैं उन्होंने यह नहीं देखा है और उन्होंने देखा होगा तो मैं मूर्ख हूँ, जानता नहीं हूँ। लेकिन मैं तो मानता हूँ कि अगर सब ग्रह डूब जाते हैं तो सूरजको भी डूबना है। यह मैं शास्त्रीय तरीकेसे तो सिद्ध नहीं कर सकता हूँ, लेकिन यहां तो मैं सिद्ध कर सकता हूँ कि जो दूसरे इर्द-गिर्दके उद्योग न चलें तो चरखा बेचारा अकेला क्या कर सकता है? दिल्लीके इर्द-गिर्द क्या थोड़े ग्राम पड़े हैं। अगर वे सब दिल्लीको आश्रय दें और उनको दिल्लीका आश्रय लेना है तो पीछे वह सब बहुत खूबसूरत काम बन जाता है और आपस-आपसकी लड़ाईका सारा भगड़ा भी मिट जाता है। आखिर देहातोंमेंसे सब चीजें हमको चाहिएं। आज तो वे चीजें आ नहीं सकती हैं। आप अगर न जानते हों तो जानना चाहिए कि दिल्लीमें बहुतसे कारीगर मुसलमान थे। वे चले गए। पानीपतमें देखो, कितने मुसलमान कंबल वगैरा बनाते थे। आज तो वह धंधा अस्त-व्यस्त हो गया। पीछे अगर हिंदू और सिख बहां गए तो देखा जायगा। लेकिन वे क्यों वहां जाएं? वे कोई भूखे थोड़े



ही मरते हैं ! हिंदूके पास जो पेशा है उसमेंसे वह कमा लेता है और मुसलमानके पास जो पेशा है उसमें वह कमा लेता है । अगर तब मुसलमान अपना काम छोड़कर यहांसे चले जाते हैं तो उसमें हिंदुस्तानका नुकसान ही होता है । इस लिहाजसे तो पाकिस्तान और हिंदुस्तान दोनों डूब रहे हैं । क्या वजह है कि हम काश्मीरमें लड़ते हैं ? वहां जो बागी लोग आ गए हैं वे लड़ें और फिर हम यहांसे उसके लिए लश्कर भेज दें, वह तो एक वहशियाना बात मैं समझता हूं ।

ग्राम-उद्योगकी बात तो एक बड़ी बुलद बात है । कल मैंने आपको बताया था मीराबेन उस कामको कर रही है और उसमें तो हमारी हकूमतके लोगोंका भी हाथ है । वह खाद हम सब अपने घरोंमें बना सकते हैं । हम लोग जो मैला करते हैं वह और गोबर तथा और भी जो कूड़ा-कचरा जमा हो जाता है, वह सब मिला लें । वह इस खूबीसे मिल जाता है कि पीछे एक खूबसूरत और सुगंधित खाद बन जाती है ।

इसलिए ग्राम-उद्योग और चरखा-संघका जो काम है वह तभी चल सकता है जब करोड़ों आदमी उसमें मदद दें । अगर वे न दें तो वह काम बिलकुल नहीं चल सकता । चार चीजें, जहां तक मुझको याद हैं, अर्थात् चरखा-संघ, हरिजन-सेवक, ग्राम-उद्योग संघ और तालीमी संघ - जो बनी है, वे चारोंकी चारों धनिकोंके लिए नहीं, बल्कि गरीबोंके लिए हैं । सब लोगोंको इनके काममें हाथ बटाना है । अगर हाथ न बटाएं तो वह काम चल नहीं सकता । अगर हम हिंदुस्तानमें पंचायत राज्य या लोगोंका राज्य चाहते हैं, तो सब लोगोंको उस काममें मदद देनी है । वह कोई हवामेंसे तो आता नहीं है और न हिमाचल से चलकर आता है । वह तो यहांकी जनताके द्वारा ही हो सकता है । जनता एक तरहकी नींव है, जिसपर हम एक बहुत ऊंचा मकान बना सकते हैं । अगर उसमें सब हाथ दें, तब तो खैर है और अगर न दें तो ठीक है । हम एक-दूसरेसे लड़ तो रहे ही हैं और नतीजा भी उसका वही आकर रहेगा जो यादव लोगोंका हुआ था । यदुवंशी तो कृष्ण भी हुए थे, लेकिन पीछे क्या हुआ कि सब लड़ते थे और दूसरोंको डराते रहते थे । शराब पीना, व्यभिचार करना और आपसमें लड़ना, उनका काम रह गया था । नतीजा यह हुआ कि

वह उस चीजमें जो घासकी थी, खत्म हो गए । यादवस्थल उमको हम कहते हैं । वह नतीजा या तो हिंदुस्तानको आनेवाला है और अगर नहीं आनेवाला है तो केवल इससे कि ये चार चीजें बनी है उनको हम करते रहे । तभी हम सब आरामसे रह सकते है ।

: १८५ :

मौनवार, २२ दिम्बर, १९४७

(लिखित सदेश)

भाइयो और बहनो,

यहासे आठ-दस मीलके फासलेपर महरोलीमें कुतुबुद्दीन बखतियार चिश्तीकी दरगाह है । वह पवित्रतामे अजमेरकी दरगाहसे दूसरे नम्बरपर मानी जाती है । इन दरगाहोपर न सिर्फ मुसलमान जाते थे, बल्कि हजारों हिंदू और दूसरे गैर-मुस्लिम भी वहां पूजाभावसे जाया करते थे । पिछले सितबरमे यह दरगाह हिंदुओके गुस्सेका शिकार बनी । आस-पासमें रहनेवाले मुसलमान अपने ८०० साल पुराने घरोंको छोड़नेपर मजबूर हुए । इस किस्सेका जिक्र करनेका कारण इतना ही है कि दरगाहके प्रति प्रेम और वफादारी रखते हुए भी, वहां आज कोई मुसलमान नहीं है । हिंदुओ, सिखो, वहांके सरकारी अफसरों और हमारी सरकारका यह फर्ज है कि जल्दी-से-जल्दी पहले की तरह उस दरगाहको खोलकर, यह कलंकका टीका धो डालें । यह चीज दिल्लीमें और दिल्लीके इर्द-गिर्दके मुसलमानोंकी सब धार्मिक जगहोंपर लागू होती है । वक्त आ गया है कि दोनों तरफकी सरकार सख्तीके साथ अपनी-अपनी अक्सरियतके सामने यह साफ कर दे कि अब धार्मिक स्थलोंका अपमान बर्दाश्त नहीं किया जायगा, चाहे वह स्थल छोटा हो और चाहे बड़ा । इन स्थलोंका जो नुक्सान किया गया है, उसकी मरम्मत होनी चाहिए ।

मुस्लिम लीगकी सभाने कराचीमें जो फैसला किया है उसे देखते हुए

मुसलमान मुझे पूछते हैं कि जो लीगके मेंबर हैं वे, जो सभा लखनऊमें मौलाना आजाद बुला रहे हैं, उसमें जावें या न जावें ? क्या मुस्लिम लीगके मेंबरोंकी जो सभा मद्रासमें होनेवाली है उसमें भी जावे ? हर हालतमें यूनियनमें रहनेवाले मुस्लिम लीगके मेंबरोंका क्या तरीका होना चाहिए ? मेरे दिलमें कोई शक नहीं कि अगर उन्हें व्यक्तिगत या जाहिर निमंत्रण मिले, तो उन्हें लखनऊकी मीटिंगमें जाना चाहिए, और मद्रासकी मीटिंगमें भी । दोनों जगह उन्हें अपने विचार निर्भयतासे और खुली तरह जाहिर करने चाहिए । अगर उन्होंने पिछले ३० सालमें हिंदुस्तानकी अहिंसाकी लड़ाईका अभ्यास किया है तो उन्हें इस बातसे घबराहट नहीं होनी चाहिए कि यूनियनमें वे अकलियतमें हैं, और पाकिस्तानकी अक्सरियत उनकी कोई मदद नहीं कर सकती । यह चीज समझनेके लिए उन्हें अहिंसामें विश्वास रखनेकी जरूरत नहीं कि अकलियतको, चाहे वह कितनी ही छोटी क्यों न हो, अपनी इज्जत और इन्सानको जो भी प्रिय और निकट लगता है, वह सबकुछ, बचानेके लिए डर रखनेका कभी कारण नहीं रहा । इन्सान ऐसा बना है कि अगर वह अपने बनानेवालेको समझ ले और यह समझ ले कि मैं उसी भगवानका प्रतिबिंब हू तो दुनियाकी कोई ताकत उसके स्वमानको छीन ही नहीं सकती । उसके स्वमानका हनन कोई कर सकता है तो वह खुद ही कर सकता है । जिन दिनों मैं ट्रांसवालकी जबर्दस्त हकूमतके साथ लड़ रहा था, मेरे एक प्रिय अंग्रेज मित्रने मुझे जोहांसबर्गमें कहा, "मैं हमेशा अकलियतका साथ देना पसंद करता हूँ, क्योंकि अकलियत आम तौरपर कभी गलती नहीं करती है, और करती है तो उसे सुधारा जा सकता है । मगर अक्सरियतको सत्ताका मद होता है, इसलिए उसे सुधारना कठिन रहता है ।" अगर अक्सरियतसे हथियारोकी एकतरफा ताकतका भी मतलब हो तो इस दोस्तकी बात सही थी । हम अपने कड़ुवे अनुभवपरसे जानते हैं कि कैसे मुट्ठीभर अंग्रेज यहां हथियारोंकी ताकतसे अक्सरियत बने बैठे थे और सारे हिंदुस्तानको दबाये हुए थे । हिंदुस्तानके पास वे हथियार नहीं थे, और रहते भी तो हिंदुस्तानी उनका इस्तेमाल नहीं जानते थे । यह दुःखकी बात है कि हमारे मुल्कमें अंग्रेजोंकी हकूमतसे हिंदुओं और सिखोंने पाठ नहीं सीखा । यूनियनके मुसलमानोंको पश्चिममें और पूर्वमें

अपनी अक्सरियतका भूठा घमंड था। आज उस वोभसे मुक्त हो गए हैं। अगर वे अकलियतमे रहनेके गुणोंको समझे तो वे अपने तरीकेसे इस्लामकी खूबियोंका प्रदर्शन कर सकेंगे। उन्हे याद रखना चाहिए कि इस्लामका अच्छे-से-अच्छा जमाना हजरत मुहम्मदके मक्केके दिनोंमे था। कान्स्टेन-टेनकी शहनशाहीके ववतसे मिस्री धर्मका अस्त होने लगा। इस दलील-को यहा लबा करना नही चाहता। मेरी सलाहका आधार मेरा पक्का अकीदा है, इसलिए अगर मुस्लिम मित्रोके मनमें इस चीजपर विश्वास नही है तो बेहतर होगा कि वे मेरी सलाहको फेंक दें।

मेरी रायमें उन्हें कांग्रेसमें आनेके लिए तैयार रहना चाहिए। मगर जबतक कांग्रेसमें उनको हार्दिक स्वागत न मिले, और समानताका बर्ताव न मिले, तबतक वे कांग्रेसमें भर्ती होनेकी अर्जी न करें। सिद्धांतके तौर-पर तो कांग्रेसमें अक्सरियत और अकलियतका सवाल उठता ही नही। कांग्रेसका कोई धर्म नही, एकमात्र मानदताका धर्म है। उसमें हरएक स्त्री-पुरुष समान है। कांग्रेस एक शुद्ध राजनैतिक संस्था है, जिसमे सिख, हिंदू, मुसलमान, ईसाई, पारसी, यहूदी, सब बराबर है। कांग्रेस हमेशा अपने कहनेपर अमल नही कर सकी। इससे कभी मुसलमानोंको लगा है कि यह तो मुख्यतः सवर्ण हिंदुओंकी ही संस्था है। जो भी हो, जहां-तक खेंचतान जारी है मुसलमान बाइज्जत अलग खडे रहे। जब उनकी सेवाओंकी कांग्रेसको जरूरत होगी वे कांग्रेसमे आ जावेगे। उस वक्ततक जिस तरह मैं कांग्रेसका हू, वे कांग्रेसके रहें। कांग्रेसका चार आनेका मॅबर न होते हुए भी कांग्रेसमे मेरी हैसियत है, तो उसका कारण यह है कि जबसे १९१५ में मैं दक्षिण अफ्रीकासे आया हू, मैंने वफादारीसे कांग्रेसकी सेवा की है। हरएक मुसलमान आजसे ऐसा कर सकता तो वे देखेंगे कि उनकी सेवाओंकी भी उतनी ही कदर होती है जितनी कि मेरी सेवाओंकी।

आज हरएक मुसलमान लीगवाला और इसलिए कांग्रेसका दुश्मन समझा जाता है। बदकिस्मतीसे लीगका शिक्षण ही ऐसा रहा है। आज तो दुश्मनीका तनिक भी कारण रहा नही। कौमीवादके जहरसे मुक्त होनेके लिए चार महीनेका अर्सा बहुत छोटा अर्सा है। इस दुःखी देशका

दुर्भाग्य देखिए कि हिंदुओं और सिखोंने जहरको अमृत समझ लिया और लीगी मुसलमानोंके दुश्मन बने। ईटका जवाब पत्थरसे देकर उन्होंने कलंकका टीका मोल लिया और मुसलमानोंके बराबर हो गए। मेरा मुसलमान अकलियतसे अनुरोध है कि वे इस जहरी वातावरणसे ऊपर उठे, अपने आदर्श बर्तावसे उनके बारेमें जो वहम भर गया है, उसे गलत सिद्ध करें और बता दें कि यूनियनमें इज्जत-आबरूसे रहनेका एक यही तरीका है कि वे मनमें किसी तरहकी चोरी न रखकर हिंदुस्तानके शहरी बनें।

इसमेंसे यह परिणाम निकलता है कि लीग राजनैतिक संस्थाके रूपमें नहीं रह सकती। इसी तरह हिंदू-भ्रमासभा, सिख-सभा और पारसी-सभा भी नहीं रह सकती। धार्मिक संस्थाओंके रूपमें वे भले रहे। तब उनका काम अंदरूनी सुधार होगा, धर्मकी अच्छी चीजे ढूढना और उनपर अमल करना होगा। तब वातावरणमेंसे जहर निकल जाएगा और ये संस्थाएं एक-दूसरेके साथ भलाई करनेमें मुकाबला करेगी। वे एक दूसरेके प्रति मित्रभाव रखेगी और हकूमतकी मदद करेंगी। उनकी राजनैतिक महत्त्वाकांक्षाएं तो कांग्रेसके ही द्वारा पूर्ण हो सकती हैं, चाहे वे कांग्रेसमें हों या न हों। जब कांग्रेस, जो कांग्रेसमें है उन्हीका विचार करेगी, तो उसका क्षेत्र बहुत सकुचित हो जायगा। कांग्रेसमें तो आज भी बहुत कम लोग हैं। कांग्रेसकी आज कोई बराबरी नहीं कर सकता तो उसका कारण यह है कि वह सारे हिंदुस्तानकी नुमायंदगीका प्रयत्न कर रही है। वह गरीब-से-गरीब, दलित-से-दलितकी सेवाको अपना ध्येय बनाए हुए है।

: १८६ :

२३ दिसंबर, १९४७

भाइयो और बहनो,

आज तो मैंने विचार कर लिया है कि तीन चीज कहूंगा। एक

चीज तो यह है कि कल आपने देखा होगा कि यहां बहावलपुरके लोग आ गए थे। बड़े परेशान हैं। उन लोगोंने बताया कि वहां जितने हिंदू और सिख हैं उन सबको बुला लेना चाहिए, नहीं तो उनकी जान खतरे में है। आज वहासे दो भाई भी आ गए थे। उन लोगोंने भी यही बात बताई। उन लोगोंने कहा कि अगर कुछ नहीं होता है तो गवर्नर-जनरल के घरके सामने जाकर भूख हड़ताल करेगे। तो मैंने कहा कि वहा भूल-हड़ताल करनेसे न तो आ सकते हैं और न बच सकते हैं और गवर्नर-जनरल तो अब नामके रह गए हैं। दस्तखत कर देते हैं, उनके पास तो आज सत्ता है नहीं। वे तो आज जैसे आप है वैसे हैं। अपने बलसे ऐसा कहो कि हमारे बलसे खड़े हैं। हमारे प्रधान हैं, हमारे बलपर खड़े हैं। तो सोचोगे कि पंडित नेहरू या सरदारके घरके सामने भूख-हड़ताल करें यह भी अज्ञानता है। उनमें एक-दो डाक्टर थे। वे समझ गए, इसलिए हड़ताल नहीं की। कल तो मेरी खामोशी थी, इसलिए कुछ नहीं कह सका। बहावलपुरके नवाबको चाहिए कि वे सब हिंदू-सिखको जहा वे जाना चाहते हैं, भेज दें, नहीं तो उनके धर्मका पतन हो जायगा। नवाब साहबके होते हुए क्या हुआ, वह क्या बताऊ ? वह काफी खतरनाक बात है। वहा काफी हिंदू, सिख मारे गए और परेशान भी हुए। सिखोनेतो बहावलपुरको बनाया है—वे बहादुर हैं, वे लड़ सकते हैं, किसानका काम कर सकते हैं और वे वहां किसान बनकर रहते हैं, खाते-कमाते हैं। वैसे ही हिंदू भी हैं। आलसी बनकर बैठे हैं, ऐसे थोड़े हैं, उन्होंने कोई गुनाह तो किया नहीं, गुनाह इतना ही है कि वे हिंदू हैं या सिख हैं। बिना गुनाहके काफी हिंदू और सिखोंको मार डाला और बाकी भाग गए। जब हिंदू और सिख वहा आरामसे रह नहीं सकते तो नवाब साहब कुछ भी कहे तो उससे क्या ! मैं तो कहूंगा कि नवाब साहब अपने धर्मका पालन करें, इसीमे उनकी शोभा है। अगर वे वहां उन लोगोंको इज्जतसे रख नहीं सकते तो उनको चाहिए कि वे प्रबंध कर उन लोगोंको भेज दें, नहीं तो उन्हें ऐलान कर देना चाहिए कि वहां जितने हिंदू, सिख पड़े हैं उनके बालकों भी कोई छूनेवाला नहीं है। वे आरामसे पड़े रह सकते हैं और अगर भूखों मरते हैं तो उनको रोटीका प्रबंध कर

दिया जाय। जो पागलपन हो गया वह हो गया। वैसा पागलपन तो हिंदुस्तान और पाकिस्तान दोनोंमें हो गया। उम पागलपनको अब छोड़ दे और शराफतसे काम करें।

दूसरी बात जो कहना चाहता हूं वह आजके 'स्टेट्समैन' में है। वह यह कि लाहौरमें जो शिविर पड़े हैं—उसमें तो दुःखी लोग हैं, वहां तो मुसलमान पड़े हैं—वे बहुत गदे हैं, वहां हैजा हो रहा है, सीतला निकल रही है और काफी लोग ऐसे हैं जिनको कुछ हुआ तो नहीं है, लेकिन ठडमे पड़े रहते हैं। कुछ लोग ठडके कारण भी मरते हैं, क्योंकि बाहर पड़े रहते हैं। बाहर रहें तो रहे, लेकिन आकाशके नीचे कैसे रह सकते हैं? पानीसे बचनेको कुछ रहना चाहिए, तन ढकनेको चाहिए और रोटी भी चाहिए। ये न रहे तो मरनेका चारा हो गया। बाकी मैं नहीं जानता कि वहां क्या-क्या हो रहा है। हां, ऐसा भी है कि वहां स्यालकोटसे भंगी बुलाए गए हैं, जो शिविरोकी सफाईका काम करेंगे, मैला उठाएंगे। वहांके अफसर कहते हैं कि वहां उनसे पूरा-पूरा काम होता नहीं है—मैं तो जानता नहीं हू कि क्या है, लेकिन मैं इतना कहूंगा कि परेशानीमें पड़े हैं। वे पाकिस्तानमें हैं तो क्या हुआ, मुसलमान हैं तो क्या हुआ, इन्सान ऐसे क्यों बनें, मुझे इसका दुःख होता है। हमारी ज्यादातीके कारण वे लोग यहांसे जान बचाकर भागे, यहांसे घर-बार छोड़कर चले गए। वहां उनका घरबार तो है नहीं तो तकलीफ तो होगी ही; लेकिन यह क्या बात है कि वे अपनी सफाईतक न रख सकें। मैं तो हर दुःखीको—वहां पड़े हैं उनको, और यहां पड़े हैं उनको, सबको—कहूंगा कि उन्हें ऐसा कहना नहीं चाहिए कि हमें खाना बनवानेवाले दो, भाड़ू करनेवाले दो, मैला उठानेवाले दो। जब घर छोड़कर भाग गए तो ऐसी माग क्यों करनी चाहिए। वे तो करोड़पतिके लिए हैं। वह चाहे तो एक आदमीके बदले दस आदमी रखता सकता है, लेकिन सब कैसे रख सकते हैं? मैं तो कहूंगा कि यह हमारे गिरनेके लक्षण है। उनको दृढतासे, हिम्मतसे कहना चाहिए कि हम स्यालकोटसे भंगी नहीं बुलाएंगे और अपने शिविरको हमें ही साफ रखना है। पाकिस्तानके अफसर और वहांकी हकूमतको भी कहना चाहिए कि हम आपके लिए स्यालकोटसे

झाड़ देनेवाले नहीं बुलाएंगे । इन्सानसे जितना हो सकता है उतना तो करें । उसके बाद मरे वह बात दूसरी है, लेकिन नहीं करते हैं तो गुनाह इन्सान का है और इन्सानपर खूनका बोझ पड़नेवाला है । मैं पहले भी कह चुका हूँ और अब भी कहता हूँ कि शरणार्थियोंको शराफतसे रहना चाहिए । उन्हें चाहिए कि उनसे जितना काम हो सकता है, करें, किसी-पर बोझ नहीं होना चाहिए । पंजाबका नमून देकर सबको कहूँगा कि सफाईका काम खुद करना चाहिए । काम करनेमें कोई शर्म नहीं है ।

एक बात और कहूँगा । वह अच्छी बात है । आपको मैंने एक वक्त शायद सुनाया तो था कि प्यारेलाल यहां आ गए हैं । आप लोग तो जानते ही है कि वे कौन हैं । वे तो मेरा मंत्रीका काम करते हैं—वे बहुत दिनोंसे नोआखालीमें काम करते थे । उनके साथ और लोग भी थे—वे सब-के-सब जानपर खेल रहे थे, उससे वहां जितने हिंदू कष्टमें थे उन सबको सहारा मिल गया और मुसलमान भी समझ गए कि वे हमारे दोस्त हैं, सेवक है, मारने-पीटने नहीं आए हैं, वे तो दोनोंके बीचमें, अगर हो सके तो मेल कराने आए है । वे कहते है कि वहांकी एक चीज जानने लायक है, ऐसी तो कई चीज हैं ; लेकिन यह एक बड़ी चीज है । वहां किसी मंदिरको मुसलमानोंने तोड़ दिया था और उसपर लोगोंने अधिकार कर लिया था । तो यह तो भगडेकी बात हो गई । पीछे उन मुसलमानोंने कहा कि हम हिंदुओंके साथ मिल-जुलकर रहनेवाले हैं, लेकिन जब हिंदू मंदिरको नहीं जा सकते, पूजा नहीं कर सकते तो यह जंचनेवाली बात नहीं हुई । वह सब तो दुबारा सुनाऊंगा, क्योंकि अब वक्त हो रहा है । पीछे मुसलमानोंने कहा कि वे अपने मंदिरोंमें जा सकते हैं, पूजा कर सकते हैं, हम भी जाकर उनके साथ पूजा करेंगे तो प्यारेलालने कहा कि क्या करोगे, मंदिर तो है नहीं, मंदिर तो होना चाहिए, तो उन लोगोंने कबूल कर लिया कि ठीक है और मेहनत कर मंदिर बना दिया कि आप लोग आरामसे रह सकते है, पूजा कर सकते है, रामधुन चला सकते हैं । वहां प्रतिष्ठा हो गई । इस तरहसे अब सब बड़े आरामसे रहते हैं । अमलदारोंने भी इसमें हिस्सा लिया । यह अच्छी चीज है । अगर सारे हिंदुस्तान और पाकिस्तानमें ऐसा हो जाय तो हमारी शकल



बदल जाती है। अगर हम अपने धर्मपर कायम रहें और दूसरोंके धर्ममें दखल न दे तो हमारा सब काम हो सकता है।

: १८७ :

२४ दिसबर, १९४७

भाइयो और बहनो,

मेरे पास हमेशा सिख भाई आते रहते हैं। मैं अखबारोंमेंसे थोड़ा पढ़ लेता हूं, मिलने आनेवाले लोग भी मुझे सुनाते रहते हैं। वे लोग कहते कि मैं तो सिखोंका दुश्मन बन गया हूं। उन्होंने इसकी परवा न की होती, अगर मेरी बात हिंदुस्तानके बाहर कुछ-न-कुछ वजन न रखती। दुनिया मानती है कि हिंदने अहिंसासे, शांतिके जरिये आजादी ली है। अगर ऐसा ही होता तो मुझे बहुत अच्छा लगता। मगर पंगु और नामदोंसे अहिंसा चल नहीं सकती। यह पंगुपन और गूगापन शारीरिक नहीं। शरीरसे पंगु बननेवाले तो ईश्वरकी मददसे अहिंसापर खड़े रह सकते हैं—जैसे प्रह्लाद। ऐसा हुआ या नहीं, मैं नहीं जानता, पर कहानी बन गई है कि प्रह्लादने अपने पिताको साफ कह दिया कि मेरी कलमसे रामके सिवा कुछ निकलेगा ही नहीं। मेरे सामने १२ बरसका बच्चा प्रह्लाद आज भी खड़ा है। मगर जो आदमी आत्मासे लूला है, पंगु है, अधा है, वह अहिंसाको समझ नहीं सकता। अहिंसाका पालन कर नहीं सकता। मैंने गलतीसे यह सोच लिया था कि हिंदुस्तानकी आजादीकी लड़ाई अहिंसक लड़ाई थी। लेकिन पिछली घटनाओंने मेरी आंखें खोल दी हैं कि हमारी अहिंसा असलमें कमजोरोका मंद विरोध था। अगर हिंदुस्तानके लोग सचमुच बहादुरीसे अहिंसाका पालन करते, तो वे इतनी हिंसा कभी नहीं करते।

सिख भाइयोंके गुस्सेपर मुझे हँसी आती है। सिखों और हिंदुओंमें फर्क नहीं समझता। गुरु ग्रंथसाहब मैंने पढ़ा है। सिख कहते हैं कि

मैं गुरु गोविंदसिंहके बारेमें क्या समझूँ ? अगर मैं इस दिशामें अज्ञान होता, तो उनके बारेमें मैंने जो लिखा है वह नहीं लिख सकता था । मैं किसीका दुश्मन नहीं हूँ । उन्हें समझना चाहिए कि जब मैं सिखोंकी शराबखोरी या जुआ खेलनेकी बात करता हूँ, तो वह सारे सिखोंपर लागू नहीं होती । हिंदुओंमें भी ऐसे बहुतसे लोग पड़े हैं । मगर जहां सिखोंकी तलवार नहीं चलनी चाहिए, वहां चलती है यह बुरी बात है । बुरा बरताव करनेवाला कोई भी क्यों न हो, वह ईश्वरके सामने गुनाह करता है ।

आज २४ दिसंबर है, कल २५ । क्रिस्मस ईसाइयोंके लिए वैसा ही त्योहार है, जैसी हमारे लिए दीवाली । न दीवाली नाच-रंगके लिए हो सकती और न क्रिस्मस । जीसस क्राइस्टके नामसे यह चीज बनी है । इस मौकेपर सारे ईसाई भाइयोंको मैं बधाई देता हूँ और आशा करता हूँ कि वे अपने जीवनमें जीसस क्राइस्टके उपदेशोंपर अमल करेगे । मैं नहीं चाहता कि कोई हिंदू, मुसलमान या सिख यह चाहे कि हिंदुस्तानके थोड़ेसे ईसाई बरबाद हो जायं या अपना धर्म बदल डालें । 'धर्म-पलटा' शब्द मेरी डिक्शनरी में ही नहीं है । मैं चाहता हूँ कि हर ईसाई अच्छा ईसाई बने । हर हिंदू अच्छा हिंदू बने । वह हिंदू-धर्मकी मर्यादा और संयमका पालन करे और उसमें जो तपश्चर्या बताई गई है, उसे अपने सामने रखकर जीवन व्यतीत करे । उसी तरह मैं चाहता हूँ कि एक मुसलमान अच्छा मुसलमान बने और सिख अच्छा सिख बने । पाजी हिंदू अगर मुसलमान बने, तो वह अच्छा मुसलमान हो नहीं सकता । अगर मैं अच्छा हिंदू बनता हूँ और ईसाईको अच्छा ईसाई बननेकी प्रेरणा देता हूँ, तो मैं अपने धर्मका प्रचार करता हूँ ।

ईसाई लोग जीससके धर्मपर कायम रहे । दुनियामें धर्मकी वृद्धि हो । मैंने अखबारोंमें देखा है कि चूँकि अब ईसाई धर्म या दूसरे किसी धर्मको राजसे पैसेकी मदद नहीं मिलनेवाली है, बाहरसे भी बहुत पैसे नहीं आने-वाले हैं, इसलिए हिंदुस्तानके ७५ फी सदी गिरजे बंद हो जायेंगे । हमारे यहांके ज्यादातर ईसाई गरीब हैं । उनके पास पैसे नहीं हैं । मगर पैसेसे धर्म नहीं चलता । ईसाइयोंको खुश होना चाहिए कि पैसेकी यह बला

दूर हुई। हजरत उमरके घर एक बार बहुत-सा इनाम-इकराम आ गया। वह बहुत गंभीर होकर अपनी बीवीसे कहने लगे कि यह बला आ गई है। पता नहीं, अब मैं अपने धर्मपर कायम रह सकूंगा या नहीं। भगवान् तो हमारे पास पडा है, उसे हम पहचानें। सबसे बड़ा गिरजा-घर है ऊपर आकाश और नीचे धरती माता। खुलेमें क्या मैं भगवानका नाम नहीं ले सकता ? भगवानकी पूजाके लिए न सोना चाहिए न चांदी। अपने धर्मका पालन हम खुद ही कर सकते है, और खुद ही उसका हनन कर सकते हैं।

: १८८ :

२५ दिसंबर, १९४७

भाइयो और बहनो,

काश्मीरमें जो कुछ हो रहा है, उसके बारेमें थोड़ा बहुत मुझे और आपको मालूम है। एक चीजकी तरफ मैं आपका ध्यान खीचना चाहता हूं। अखबारोंमें आ गया है कि यूनियन और पाकिस्तान काश्मीरके बारेमें फैसला करनेका किसीको निमंत्रण दें। यह पंच नियुक्त करनेकी बात हुई ? कहातक ऐसा चलेगा कि पाकिस्तान और यूनियन आपसमें फैसला कर ही नहीं सकते ? कहातक हम आपसमें लड़ते रहेंगे ? दोनों काश्मीर और जम्मू एक हैं। वहां मुसलमानोंकी अधिकता है। काश्मीरके दो टुकड़े करें, तो यह टुकड़े करनेकी बात कहां जाकर रहेगी ? हिंदुस्तानके दो टुकड़े हुए, इतना बस है, बससे ज्यादा है। हिंदुस्तानको ईश्वरने एक बनाया, उसके टुकड़े मनुष्य कैसे कर सकता था ? पर वह हुआ। लीग और कांग्रेस अलग-अलग कारणोंसे उसमें राजी हुईं। आज काश्मीरके टुकड़े करें तो दूसरी रियासतोंके क्यों नहीं ?

काश्मीरमें भगड़ क्यों हुआ ? कहा जाता है कि हमला करनेवाले डाकू हैं, लुटेरे है, ये बाहरसे आते हैं, रेडर्स हैं। मगर जैसे-जैसे वक्त

बीतता है, वैसे-वैसे पता चलता है कि ऐसा नहीं है। उदूँके कुछ अख-बार यहां आ जाते हैं। मैं थोड़ा-बहुत खुद पढ़ सकता हूँ। कुछ मुझे आसपासवाले सुना देने हैं। आज 'जमीदार' नामके अखबारमेसे मुझे सुनाया गया। 'जमीदार' के एडीटरको मैं पहचानता हूँ। उनकी जवान-पर कभी लगाम नहीं रही। अब तो उन्होंने खुल्लमखुल्ला निमंत्रण दिया है कि सब मुसलमान काश्मीरपर हमला करनेके लिए भर्ती हों। डोगरोंको, सिखोंको, सबको उन्होंने गालिया दी हैं। काश्मीरकी लड़ाईको जिहाद कहा है। मगर जिहादमें तो मर्यादा होती है—संयम होता है। यहां तो कुछ भी नहीं है। जो कुछ चल रहा है, वह होना नहीं चाहिए। क्या वह यह चाहते हैं कि हिंदू, सिख और मुसलमान हमेशा अलग ही रहें? मुसलमान अगर हिंदुओं और सिखोंको मारें-काटें, फिर भी हमारा धर्म क्या है? यह मैं आपको रोज बतलाता हूँ। हिंदू और सिख कभी बदला न लें।

सीधी बात यह है कि काश्मीरपर पाकिस्तानकी ही चढ़ाई है। हिंदुस्तानका लश्कर वहां गया हुआ है, मगर चढ़ाई करनेको नहीं। वह महाराजा और शेख अब्दुल्लाके बुलानेपर वहां गया है। काश्मीरके सच्चे महाराजा शेख अब्दुल्ला हैं। हजारों मुसलमान उनपर फिदा हैं।

अपना गुनाह हरएकको कबूल कर लेना चाहिए। जम्मूके सिखों और हिंदुओंने या बाहरसे आए हुए हिंदुओं और सिखोंने वहां मुसलमानोंको काटा। काश्मीरके महाराजा इंग्लैंडके राजाकी तरह नहीं हैं। उनकी रियासतमें जो भी बुरा-भला होता है, उसकी जिम्मेदारी उनके सिरपर है। वहां काफी मुसलमान कतल किये गए, काफी लड़कियां उड़ाई गईं। शेख अब्दुल्ला साहबने बचानेकी कोशिश की। जम्मूमें जाकर उन्होंने बहस की, लोगोंको समझाया। काश्मीरके महाराजाने अगर गुनाह किया है तो उन्हें या जिस किसीने गुनाह किया है, उसे हटानेकी बात मैं समझता हूँ। पर काश्मीरके मुसलमानोंने क्या गुनाह किया है कि उनपर हमला होता है?

पाकिस्तानकी हकूमतसे मैं अदबसे कहना चाहता हूँ कि आप कहते हैं कि इस्लामकी सबसे बड़ी ताकत पाकिस्तान है। मगर आपको उसका

फख तभी हो सकता है, जब आपके यहां एक-एक हिंदू-सिखको इन्साफ मिले। पाकिस्तान और हिंदुस्तानको आपसमे बैठकर फैसला करना चाहिए, लेकिन तीसरी ताकतके मार्फत नहीं। दोनों तरफके प्रधान बैठकर बातें करें। महाराजा अपने आप समझकर अलग बैठ जायं और लोगोंको फैसला करने दें; शेख अब्दुल्ला तो उसमें होंगे ही। मगर महाराजा ममझ लें और कह दें कि यह हकूमत मेरी नहीं, काश्मीरके लोगोंकी है। यहांके लोग जो चाहे, सो करें। काश्मीर, काश्मीरके मुसलमानो, हिंदुओं और सिखोंका है, मेरा नहीं। महाराजा और उनके प्रधान अलग हो जाते हैं, तो शेख साहब और उनकी आरजी हकूमत रह जाती है। सब बैठकर आपस-आपसमे फैसला करें उसमें सबका भला है। यूनियन सरकारने काश्मीरकी मदद की तो वहांकी प्रजाके खातिर; महाराजाके खातिर नहीं। कांग्रेस प्रजाके विरुद्ध किसी राजाका पक्ष नहीं ले सकती। राजाओंको प्रजाका ट्रस्टी बनकर रहना है, तभी वे रह सकते हैं।

एक उर्दू मैगजीनमें आज मैंने एक शेर देखा। वह मुझे चुभा। उसमें कहा है—‘आज तो सबकी जबानपर सोमनाथ है। जूनागढ वगैराका बदला लेनेके लिए गजनीसे किसी नए गजनवीको आना होगा।’ यह बहुत बुरा है। यूनियनके किसी मुसलमानकी कलमसे ऐसी चीज नहीं निकलनी चाहिए। एक तरफसे मित्रभाव और वफादारीकी बातें और दूसरी तरफसे यह ! मैं तो यहां यूनियनके मुसलमानोंकी हिफाजतके लिए जीवनकी बाजी लगाकर बैठ हू। मैं तो यही करूंगा, क्योंकि मुझे बुराइका बदला भलाईसे देना है। आप लोगोंको यह सुनाया, ताकि आप ऐसी चीजोंसे बहक न जावें। गजनवीने जो किया था, बहुत बुरा किया था। इस्लाममें जो बुराइया हुई हैं, उन्हें मुसलमानोंको समझना और कबूल करना चाहिए। काश्मीर, पटियाला वगैराके हिंदू-सिख राजाओंको उनके यहां जो बुराई हुई हो उसे कबूल कर लेना चाहिए, उसमें कोई शर्म नहीं। गुनाह कबूल करनेसे वह हलका होता है। यूनियनमें बैठकर मुसलमान अगर अपने लडकोको सिखावें कि गजनवीको आना है, तो उसका मतलब यह हुआ कि हिंदुस्तानको और हिंदुओंको खा

जाओ। इसे कोई बर्दाश्त करनेवाला नहीं। दोनों आपसमें मिलकर चाहे कुछ भी कर लें। अगर यह शरारतभरा शेर एक महत्त्वपूर्ण मैंग-जीन में न छपा होता, तो मैं उसका जिक्र भी न करता।

: १८६ :

२६ दिमबर, १९४७

भाइयो और बहनो,

आज मैं आपको यहांके तिबिया कॉलेजके बारेमें एक बात सुनाना चाहता हूं। इस कालेजके जन्मदाता हकीम अजमलखा थे। आज कमनसीवीसे हम मुसलमानोंको दुश्मन मानकर बैठ गए हैं। मगर जब तिबिया कॉलेज बना था, तब ऐसा नहीं था। हिंदू राजाओं और मुसलमान नवाबोंने और हिंदू-मुस्लिम जनताने उसके लिए पैसा दिया था। हकीम साहब बड़े तवीव (डॉक्टर) थे। वह इस कॉलेजको चलाते थे। इसका एक ट्रस्ट भी बना था। ट्रस्टमें हिंदू और मुसलमान दोनों थे। डॉ० अन्सारी भी उसके ट्रस्टियोमें थे। आज कुछ हिंदू सज्जन मेरे पास आए थे। उन्होंने पूछा कि तिबिया कॉलेजका क्या होगा? अगर तिबिया कॉलेज बंद हो, तो मैं समझता हूं कि हमारे लिए वह बहुत दुःख और शर्मकी बात होगी। आज तो वह बंद पड़ा है। कॉलेज करोलबागमें है। हमने बहुतसे मुसलमानोंको अपने पाजीपनसे भगा दिया। मगर दिल्लीमें आज मुसलमान कहां रह सकते हैं और कहां नहीं रह सकते, यह बड़ा प्रश्न है। दूसरोंको मिटानेकी चेष्टा करनेवालोंको खुद मिटना होगा। यह जीवनका कानून है। यह अपने आपको और अपने धर्मको मिटानेकी बात है।

दूसरी बात जो मैं कहना चाहता हूं, वह पहले कह चुका हूं। मगर वह बार-बार कही जा सकती है। हजारों हिंदू और सिख लड़कियोंको मुसलमान भगा ले गए हैं। मुसलमान लड़कियोंको हिंदुओं और सिखोंने

भगाया है वे सब कहाँ है? उनका पता भी नहीं है। लाहौरमें सबने मिलकर यह फैसला किया था कि सारी भगाई हुई हिंदू, सिख और मुसलमान औरतोंको निकाला जाय। मेरे पाम पटियाला और काश्मीरमें भगाई हुई मुसलमान लड़कियोंकी एक लंबी लिस्ट आई है। उनमेंसे कई अच्छे और मशहूर घरोंकी लड़कियाँ हैं। अगर वे लड़कियाँ मिलें तो उन्हें वापस लेनेमें कोई कठिनाई नहीं होगी। लेकिन हमारे हिंदू लोग खोई हुई हिंदू और सिख लड़कियोंको आदरसे वापस लेंगे या नहीं, यह बड़ा प्रश्न है। अगर उनके साथ किमीनें निकाह भी कर लिया, उन्होंने इस्लाम भी कबूल कर लिया, तो भी मेरे विचारमें वे मुसलमान नहीं हुईं। उन्हें मैं आदरसे अपने पाम रखूँगा। उनकी जो सतान होंगी उसे भी आदरसे रखूँगा। वे दिलसे तो नहीं बिगडी। अगर वे दुष्टोंके पंजेमें फंस गईं तो मेरे मनमें उनके प्रति घृणा नहीं हो सकती, रहम ही हो सकता है। समाजको उन्हें वापस ग्रहण करना ही चाहिए! अगर उन्हें आदरसे वापस नहीं लेना हो तो उन्हें लोगोंके घरोंसे निकालनेकी चेष्टा ही क्यों की जाय? किमी लपटनें उनपर जबरदस्ती की और उन्हें हमल रह गया, तो क्या उन्हें मैं ठुकरा दूँ? नहीं, उन्हें मैं अपनी गोदमें बिठाऊँगा।

ऐसी जो लड़कियाँ हिंदू थी, वे हिंदू रहेगी, और जो सिख थी वे सिख रहेगी। बच्चोंका धर्म माँका ही धर्म रहेगा, बड़े होकर वे स्वेच्छासे भले किसी धर्ममें चले जाय। मैं मुनता हूँ कि कई लड़कियाँ आज कहती हैं कि हम वापस नहीं जाना चाहती। क्योंकि उन्हें डर है कि उनके मा-बाप या पति उनकी तौहीन करेगे। जिन लड़कियोंके रिश्तेदार हैं, उन्हें ऐसी लड़कियोंको आदरपूर्वक वापस लेना चाहिए। जिनका कोई नहीं है, उन्हें हम कोई धधा सिखा दें, ताकि अपने पात्रोंपर खड़ी रह सकें। मेरे पास ऐसी कोई लड़की आ जायगी तो मैं उसे लाकर आपके सामने यहाँ बिठाऊँगा। जैसा इन लड़कियोंका आदर है, वैसा ही उसका भी होगा। वह मेरी गोदमें बैठेगी। अगर मैं बेरहम बन जाऊँ, तो मैं हिंदू नहीं रह जाऊँगा। गुडा मुसलमान हो या हिंदू, वह बुरा है। मुसलमान लड़कियोंको हमें वापस करना चाहिए और पचके सामने अपने गुनाहका प्रायश्चित्त करना चाहिए। यह लिस्ट देखकर मैं कांप उठता हूँ। जम्मूमें भी यही हुआ।

मर्दों और बूढ़ी औरतोंको मार डाला और जवान लड़कियोंको उठा ले गए। मैं नहीं जानता कि वे कहां है। अगर मेरी आवाज वहांतक पहुंच सकती हो, तो मेरा उन लोगोंसे अनुरोध है कि उन सब लड़कियोंको वे लौटा दें।

कहते हैं कि काफी हिंदू और सिख लड़कियां किसी पीरके यहां पड़ी है। वे कहते हैं कि उन्हें किसी तरहका नुकसान भी पहुंचाया जायगा। मगर हम उन्हें तबतक वापस नहीं करेंगे, जबतक हमारी मुसलमान लड़किया वापस नहीं आएंगी। लेकिन ऐसी चीजोंमें सौदा क्या ? हमें दोनों तरफसे सब लड़किया अपने-आप लौटा देनी चाहिए। वही आराम और शराफतसे रहनेका रास्ता है, नहीं तो हमारा मुल्क ४० करोड़ गुडों-का मुल्क बन जायगा।

: १६० :

२७ दिसबर, १९४७

भाइयो और बहनो,

मुझे बड़ा हर्ष होता है कि मैं आज इस देहात<sup>१</sup>में प्रार्थना कर रहा हूं। लेकिन आप मुझे प्रार्थनामे यहा धन्यवाद करते है या मानपत्र देते है या हार पहनाते है, ऐसा नहीं होना चाहिए। प्रार्थना करना तो हमारा धर्म है। प्रार्थना तो जब प्रातःकाल हम उठते है तभी करते है। अगर हम नियमित रूपसे प्रार्थना करें तो फजर और शामको करें। शामको पांच बजे अगर हो सके तो मिलकर करें, लेकिन जाड़ेके दिनोंमें जितनी जल्दी कर सके, अच्छा है। सोते है तब, और उठते है<sup>२</sup> तब, ईश्वरकी याद करें। बीचमें जब काम करते है तब ईश्वरका काम करे,

<sup>१</sup> दिल्लीसे बारह मील दूर सिभालका नामक गांवमें।



स्वार्थका काम न करे, सेवा करे । प्रार्थनामें क्या भरा है यह मैं आज नहीं समझा सकता ; क्योंकि मेरे पास इतना समय नहीं है ।

मैंने जब कह दिया कि मान-पत्र नहीं चाहिए, हार नहीं चाहिए, तो भी आप लोगोंने दिया तो मैं इसके लिए आभारी हूँ । आपने मान-पत्र में सत्य और अहिंसाका जो उल्लेख किया है वह बहुत भारी चीज है । अगर हमारे आचार-विचार ऐसे नहीं है तो हम नाम लेनेसे घातक बनते हैं । मैं तो ऐसा धोखा दे नहीं सकता हूँ । जबसे मैं दक्षिण अफ्रीकासे हिंदुस्तान आया हूँ तबसे मैं हिंदुस्तानका भ्रमण कर रहा हूँ । एक दफा नहीं, कई दफा सारे हिंदुस्तानका मैंने भ्रमण किया है, हजारों देहातोंको देखा है । लोग ऐसी बात कह तो देते हैं, लेकिन करते नहीं । उनको मानते हैं या नहीं, उसकी परवाह नहीं करते । हम ऐसा कभी न करें । खयाल एक चीजका करे, उच्चारण दूसरेका और आचरण तीसरी चीजका करें तो बात बनती नहीं है । हिंदुस्तानमें आपम-आपममें हिंदू सिख और मुसलमान एक-दूसरेको काटे, गाली दे, हटा दे तो हमारे लिए शर्मकी बात है । दैवयोगसे आपके यहां भगडा नहीं है, क्योंकि मुसलमानोंकी ज्यादा आबादी नहीं है अगर है तो थोड़ी-सी । वे तो बेचारे क्या करनेवाले हैं ? अगर मैं जान लेता कि यहां कितने हैं तो अच्छा होता और कुछ ज्यादा सुना सकता था । अगर हम आपम-आपस में दुश्मनी करते हैं तो अहिंसा छोड़ दे । हम कम-से-कम इतने सच्चे तो हो जायं । अगर हम ऐसा नहीं करते हैं तो वह दुःखकी बात है । हम आजाद हुए हैं तो एक-दूसरेको काटनेके वास्ते नहीं । आजादीके माने यह है कि हम बिना किसी दबावके धर्मका पालन करें—धर्मकी आजादी मिली है, अधर्मकी नहीं । ईश्वर से कोई ऐसी प्रार्थना थोड़े करता है कि हमको भूठ बोलने दे । अगर हम ऐसा करते हैं तो हम शैतानकी बंदगी करते हैं, उसके पंजेमें पड़ते हैं और गुलाम बन जाते हैं ।

आप लोगोंने पंचायत बनाई है तो अच्छा किया, इसके लिए मुबारकबाद देता हूँ । लेकिन अगर पंचायतका काम नहीं किया तो मैं कहूंगा कि पंचायतका नाम किया, लेकिन काम नहीं किया । आपकी पंचायत-सच्चे मानेमें पंचायत नहीं है । पहले हिंदुस्तानमें सच्ची पंचायत थी—

आपने तथा मैंने वह देखी नहीं है ; लेकिन चीन और यूनानसे जो लोग हिंदुस्तान आए वे सब कहते हैं । उनकी किसीने खुशामद नहीं की, किसीने पैसा नहीं दिया, उनको किसीने बुलाया भी नहीं । वे खुद बड़ी तकलीफ उठाकर आ गए—वे ज्ञान पाने आए, तो वे लिखते हैं कि हिंदुस्तानमें कहीं चोरी देखनेमें नहीं आई, किसी जगह ताला-कुंजी नहीं देखा, यह कोई हजारों वर्षकी बात नहीं है । हजारों वर्षका इतिहास कहा है ? वह तो रामायण-महाभारतसे निकलता है ; लेकिन किसीने देखा नहीं है—वह कहातक ठीक है यह मैं नहीं कह सकता । एक-दो हजार वर्षकी बात इतिहाससे पता चलती है ; लेकिन आज हम उम ढंगसे नहीं रहते, जैसे एक-दो हजार वर्ष पहले रहते थे ।

पहले चार वर्ग थे । मैं उनके वर्गमें नहीं जाना चाहता हूं । आज तो कितने ही वर्ग हो गए हैं । उनको वर्ग कहना अनर्थ हो जाता है । आज आपने पचायत कर ली तो आपने कितनी जिम्मेदारी ले ली । गाय आज इतना कम दूध देती है कि कई लोग कहते हैं कि उनको काट डालो । मुसलमान तो काटते हैं लेकिन हिंदू जितनी गाएं काटते हैं उतनी गाएं जगतमें कोई नहीं काटना । हिंदू अच्छी तरहसे रखते ही नहीं, किस तरहपर गाएं रखनी चाहिएं, यह जानते ही नहीं । यह तो आहिस्ता-आहिस्ता काटनेकी बात हो गई । इससे अच्छा तो जल्दीसे काट दें तो वे खत्म हो जाएं । हम उनकी पूजा तो करते हैं, लेकिन कष्ट इतना देते हैं जितना दुनियामें कहीं नहीं दिया जाता । आज अगर एक गाय तीन सेर दूध देती है तो एक वर्षके बाद मैं सुनना चाहता हूं कि वह ६ सेर दूध देती है, तब मैं समझूंगा कि आपने कुछ किया ।

इसी तरह आप अनाज दुगुना पैदा करें । आप कहेंगे—कैसे ? मैं कहूंगा कि आप जमीनको पेटभर खानेको दें । मीराबेन आई थी, उसने सभा बुलाई । उसमें बहुत लोग आए । उन लोगोंने तय किया कि गांवमें जितना कूड़ा-कचरा, गोबर, विष्ठा होता है उनमेंसे सुनहरी खाई पैदा कर सकते हैं । इसमें पैसे भी नहीं लगते, हां थोड़ा परिश्रम करना पड़ता है । लेकिन इससे जमीनकी पैदा करनेकी शक्ति बढ़ जाती है ।

आज यहां कितनी स्वच्छता है, मैं यह नहीं जानता हूं ; लेकिन

आपका परम कर्तव्य है कि आप तगडे हों। आप भीतर भी स्वच्छ रहें और बाहर भी। आपका देहात ऐसा होना चाहिए कि किधर भी जाएं कूडा-कचरा न मिले, गोबर पडा हुआ न मिले और दुर्गंध न आए। आपको स्वच्छताके नियम पूर्णतः पालन करने चाहिए।

मैं कहूंगा कि यहां सिनेमा-घर रखकर क्या करोगे ? हमारे जमानेके कितने खेल पडे है, नाटक है ये सब करो। सिनेमा आगगा तो पैसे खर्च करोगे. पीछे जुआ खेलोगे। इससे और भी कई बुराइयां सीखोगे। जब तालीम दी जाएगी तब भले ही कुछ फायदा हो, लेकिन अभी तो मैं ये बुराइया देख रहा हू। अभी तो आपमेसे कई भाई शराब, गांजा, भांग पीते हैं, लेकिन जब सब भाई ये व्यसन छोड़ दे तब मैं समझूंगा कि आपने सचमुच पंचायत बनाई। तब दिल्ली के लोग यहां देखने आएंगे। पीछे आप अस्पृश्य बन जायं और छूआछूतको भूल जाय। आप जब यह समझने लगें कि मुसलमान, हिंदू, सिख, क्रिस्टी, पारसी सब भाई हैं तब आप हिंदुस्तानकी आजादी किसको कहते है, यह सिद्ध करके बतानेवाले है तब हिंदुस्तान आपके गांवका नमूना देखकर नकल करेगा। ईश्वर आपको शक्ति दे कि आप यह सब काम कर सकें।

आप लोग तालियां न बजाएं, क्योंकि मैंने जो कहा है वह भी प्रार्थनामें शामिल है और प्रार्थना तो ईश्वरका नाम है। मुझे आप लोगोंका आशीर्वाद चाहिए और मैंने जो कहा है वह पूरा कर दिया तो मुझको आपने सब दे दिया, मेरा काम पूरा कर दिया, ऐसा मैं माननेवाला हूं।

: १६१ :

२८ दिसंबर, १९४७

भाइयो और बहनो,

आज मैं व्यापारियोंकी सभामें चला गया था। उन लोगोंने भी बताया कि कुछ अन्य चीजोंकी तरह कपड़ेपरसे भी अंकुश हटा लिया.

जाय। मुझको इसमें शक नहीं है कि अंकुश छूट जाना चाहिए। उस सभाकी सब चीज तो आप अखबारमें देख ही लेंगे; लेकिन एक चीज कहने लायक है। वह यह कि व्यापारियोंने बताया कि अंकुश हटनेका ऐसा चमत्कार हो गया है कि कपड़ेपरसे अंकुश न हटनेपर भी कपड़ेके दाम कम होने लगे हैं। इसका कारण यह बताया जाता है कि लोगोंको ऐसा खयाल हो गया है कि अब चूकि, गांधीजी लोगोंकी आवाजको हकूमततक पहुंचा रहे हैं, इसलिए कपड़ेपरसे शीघ्र अंकुश हट जायगा। इसीसे चोर-बाजारका कपडा बाहर आ गया और दाम कम हो रहा है।

उसी तरह चीनीका हो गया है। मुझको बताते हैं कि जिधर जाओ उधर चीनीका ढेर पडा है। वहांसे सब लोग ले जाते हैं। एक रुपया सेरके भावसे लेते हैं। आज मैंने सुना है कि कुछ लोग कहते हैं कि हम तो इस भावसे नहीं ले सकते, तो पद्रह आना सही, चौदह आना सही। यह तो व्यापार है। अंकुश छूट जानेसे लोग आरामसे ले जाते हैं। इसमें ऐसी खूबी है। हर जगहसे डम तरहसे मेरे पास तार और खत आ रहे हैं। अंकुश छूट जानेसे आराम महसूस करते हैं। पीछे मुझको लिखते हैं कि करोड़ोंकी दुआ तुमको मिलती है। मैं समझता हू कि मुझको दुआ क्यों मिले—करोड़ोंको मिले। मैंने तो करोड़ोंकी आवाज उठाई—न उठाऊ तो मेरी आवाजको क्यों सुने? जब मैं अपनी आवाज उठाता हू तब कौन सुनता है? मैं कहता हू कि मुसलमानोंको दुश्मन मत मानो तब लोग मुह मोड लेते हैं। लोग कहते हैं कि यह क्या पागलपन करता है। मेरी ऐसी आवाज कोई नहीं सुनता। हा, मैं इतना तो जरूर कहूंगा कि अगर करोड़ों लोग मेरी आवाज नहीं सुनते हैं तो अपने धर्मको हानि पहुंचाते हैं। लोगों को समझना चाहिए कि मैं जब हमेशा अच्छी बात कहता हू तो अभी बुरी बात क्यों कहूंगा? मैं गलत बात कहता ही नहीं। इसमें गलत बात क्या कहनी थी! मैं जो कहता हू कि धर्मकी जड दया है वह तो तुलसीदासका है। उससे कहो कि तू दीवाना है। लेकिन उसकी रामायण जितनी चलती है उतनी सारे हिंदुस्तानमें दूसरी कोई पुस्तक नहीं चलती—शायद ही दुनियामें इतनी कोई दूसरी पुस्तक चलती होगी। वह पुस्तक सिर्फ बिहारमें चलती है या युक्तप्रांतमें चलती है, ऐसी बात नहीं है। वह सब जगह चलती है। मैंने

तो उनका काम किया, उनकी आवाज उठाई। इसमें मुझको पागल कहनेकी क्या बात है। लकड़ीपर क्या अंकुश रखना था ! वह खानेकी चीज तो है नहीं कि न मिले। मानो कि मिलने लग जाय तो सब खा जायेंगे यानी जला डालेंगे ? लेकिन उतनी ही जलाएंगे जितनी जरूरत होगी। कोई फालतू तो जलाएगा नहीं। तब उसपर अंकुश क्यों ? मुझको तबतक संतोष नहीं जबतक लकड़ीपरसे अंकुश व हट जाय। आज उसका मिलना इतना मुश्किल हो गया है कि गरीबोंकी हानि होती है।

पीछे मुझको मुनाते है कि आपने इतना तो किया तो पेट्रोलपरसे अंकुश हटानेके लिए आवाज उठाओ। मैं तो कहूंगा कि पेट्रोलपरसे भी अंकुश हट जाना चाहिए और कल हट जाना चाहिए तभी हमारी भलाई होनेवाली है। पेट्रोलपरसे अंकुश हट जायगा तब ज्यादा मोटरें चलेंगी। इससे गरीबोंको नुकसान नहीं होगा—फायदा होगा। अगर रेलगाड़ियां ज्यादा चले तो पेट्रोलकी ज्यादा जरूरत नहीं, लेकिन ज्यादा रेल बनाएं तो करोड़ों रुपया खर्च होगा। जितना है उतना तो हजम होने दो। ज्यादा क्या करोगे ? रेलके लायक बनें तो मही। हमको जितना चाहिए उतना है। जल्दीसे एक जगहसे दूसरी जगह जानेके रास्ते तो है, लेकिन पेट्रोल नहीं है। एक जगहसे दूसरी जगह हम जितनी चीज भेजना चाहें भेज सकते हैं। इसके लिए हमें रेल-यातायात नहीं, सड़क-यातायातके साधनोंकी जरूरत है। मैं समझता हू कि अगर पेट्रोलपरसे अंकुश उठ गया तब यह हो सकता है। अंकुश हटानेसे सब दाम कम हो रहे हैं। किसी चीजका दाम बढ़ नहीं रहा है। अगर कोई ऐसा कहे तो वह गलत बात है। अगर दाम बढ़ते तो मेरे पास इतने तार कहांसे आते ! क्योंकि दाम गिर रहे हैं, लोग कहते हैं कि अच्छा हुआ। पेट्रोलपरसे अंकुश हट जाय तो सड़क-यातायात बढ़ जायगा। इसके बढ़नेसे सब जगह अनाज और कपड़ा जा सकेगा। नमकका आना-जाना बढ़ जायगा।

सबसे ज्यादा तो नमकका दाम कम होना चाहिए, लेकिन वह सबसे ज्यादा है। नमकपर कर बंद हो गया, इसलिए दाम बढ़ गया, यह गलत बात है। हां, लेकिन नमकका दाम बढ़ गया है। हमारी आदत नहीं हुई है कि नमक पैदा कर लें। नमक बनाना हमने सीखा नहीं है। हिंदुस्तान-

के पास दरियाका किनारा इतना पड़ा है कि नमककी कमी हो नहीं सकती । दरियाके पानीसे बच्चा भी नमक बना सकता है । नमक बड़े आरामसे बनाया जा सकता है । एक बहन बना सकती है । बंगालसे नमकका पानी लाऊ तो बड़े आरामसे नमक बन सकता है । इसके लिए इतना पैसा देना पड़ता है, इतने भ्रंशमें पड़ते हैं । इसका सबब यह है कि जिम जगह नमक बनता है वहांसे वह आ नहीं रहा है—वहासे शीघ्रतासे हमें ला नहीं सकते । मैं मानता हू कि उसमें एक गलती हो गई है । वह यह कि किसीको ठेका दे दिया है कि तुम लाओ । वे बदमाशी करना सीख गए हैं, जिससे बहुत पैसा कमाते हैं । वहासे दूमरे ला नहीं सकते । इस ठेकेकी तबदीली होनी चाहिए । अगर नमकको सस्ता करना है तो अंकुश हटाकर चमत्कार देखो । हां, दो चीजें जरूरी हैं, एक यह कि ठेका-प्रणालीमे तबदीली हो और दूसरी सड़क-यातायातकी व्यवस्था हो । वम आज मैं इतना ही कहना चाहता हूं ।

: १६२ :

२६ दिवंबर, १९४७

भाइयो और बहनो,

कल हकीम अजमल खां साहबकी वार्षिक तिथि थी । वह हिंदु-स्तानके हिंदू, मुसलमान, सिख, क्रिस्टी, पारसी, यहूदी सबके प्रिय थे । वह पक्के मुसलमान थे, मगर वह इस खूबसूरत देशके रहनेवाले सब लोगोंकी समान सेवा करते थे । उनकी मेहनतकी सबसे बढ़िया यादगार दिल्लीका मशहूर तिबिया कालेज और अस्पताल था । वहांपर हर श्रेणीके विद्यार्थी पढ़ते थे और वहां यूनानी, आयुर्वेदिक और पश्चिमी डाक्टरों सब सिखाई जाती थी । सांप्रदायिकताके जहरके कारण यह संस्था भी, जिसमें किसी तरह सांप्रदायिकताको स्थान न था, बंद हो गई है । मेरी

समझमे इसका कारण इतना ही हो सकता है कि इस कॉलेजको बनाने-वाले हकीम साहब मुसलमान थे, फिर वे चाहे कितने ही महान् और भले क्यों न रहे हों, और भले ही उन्होंने सबका मान संपादन क्यों न किया हो। उस स्वर्गवासी देशभक्तकी स्मृति, अगर वह हिंदू-मुस्लिम फिसादको दफन नहीं कर सकती, तो कम-से-कम इस कॉलेजको तो नया जीवन दे सके।

कल मैंने जिक्र किया था कि हमारी सभाएँ वगैरा खुलेमे, आकाशके मंडपके नीचे हो। यह बहुत इष्ट चीज है। अगर यह आम रिवाज हो जावे तो इस कामके लिए विचारपूर्वक जगह वगैराका प्रबंध करना होगा। छोटे-बड़े शहरोंमे इस कामके लिए मैदान रखने होंगे; अपनी आदतें हमें बदलनी होगी; शोरकी जगह शांति और बेतरतीबीकी जगह करीनेसे बैठना सीखना होगा। हमारी आदतें सुधरेंगी तो हम तभी बोलेंगे जब हमें बोलना ही चाहिए और जब बोलेंगे तब हमारी आवाज उतनी ही ऊंची होगी, जितनी कि उस मौकेके लिए जरूरी होगी, उससे ज्यादा कभी नहीं। हम अपने पड़ोसीके हकका मान रखेंगे, और व्यक्तिगत रूपसे या सामूहिक रूपसे कभी दूसरोंके रास्तेमे नहीं आएंगे; दूसरोंके कामोंमें दखल नहीं देंगे। ऐमा करनेके लिए कई बार अमने आपपर बहुत संयम रखना पड़ेगा। ऐसी मामाजिक व्यवस्थामे दिल्लीके सबसे ज्यादा कारोबारवाले हिस्सेमे जो शोर और गंदगी आज देखनेमे आती है, वह नहीं मिलेगी, चाहे कितने ही बड़े हज़ूम क्यों न हों, धक्कम-धक्का या फिसाद नहीं होगा। हम ऐसा न सोचें कि इस लक्ष्यको तो हम पहुंच ही नहीं सकते। किमी-न-किसी तबके को इस मुधारके लिए दिली कोशिश करनी होगी। जरा विचार कीजिए इस किस्मके जीवनमे कितना समय, शक्ति और खर्च बच जायगा।

मैंने काश्मीर और वहाँके महाराजा साहबके बारेमे जो कुछ कहा है उसके लिए मुझे काफी डांट खानी पड़ी है। जिन्हें मेरा कहना चुभा है उन्होंने मेरा निवेदन ध्यानपूर्वक पढ़ा नहीं लगता। मैंने तो वह सलाह दी है जो मेरी समझमें एक मामूली-से-मामूली आदमी दे सकता है। कभी-कभी ऐसी सलाह देना फर्ज हो जाता है और वही मैंने किया है।

ऐसा किया इसलिए कि मेरी सलाह अगर मानी जाती तो महाराजा साहब अपनी और जगतकी आंखोमे बहुत ऊंचे चले जाते ; उनकी और उनकी रियामतकी हालत आज ईर्ष्याके लायक नहीं । काश्मीर एक हिंदू राज है और उनकी प्रजामें बहुत बड़ी अक्मरियत मुसलमानोकी है । हमलावर अपने हमलेको 'जिहाद' कहते हैं। वे कहते हैं कि काश्मीरके मुसलमान हिंदू राजके जुल्मके नीचे कुचले जा रहे थे और वे उनकी रक्षा करनेको आए हैं ।

शेख अब्दुल्ला साहबको महाराजाने ठीक वक्तपर बुलाया है । शेख साहबके लिए यह काम नया है । अगर महाराजा उन्हे इस लायक समझते हैं तो उन्हें हरएक तरहका प्रोत्साहन मिलना चाहिए । मुझे यह स्पष्ट है और बाहरके लोगोके सामने भी स्पष्ट होना चाहिए कि अगर शेख साहब अक्सरियत और अकलियत दोनोंको अपने साथ न रख सके तो काश्मीरको सिर्फ फौजी ताकतसे हमलावरोमे बचाया नहीं जा सकता । महाराजा साहब और शेख साहब दोनो ने हमलावरोका मामना करनेके लिए यूनियनसे फौजी मदद मांगी थी ।

महाराजाको मेरे यह सलाह देनेमे कि वे इंगलैंडके राजाकी तरह वैधानिक राजा रहे, और अपनी हकूमत और डोगरा फौजको शेख साहब और उनके संकटकालीन मंत्रिमंडलके कहनेके मुताबिक चलावें, आश्चर्यकी बात क्या है ? रियासतोंके यूनियनके साथ जुड़नेका शर्तनामा तो पहले ही जैसा है । वह राजाको अमुक-अमुक हक देता है । मैंने एक सामान्य व्यक्तिकी हैसियतसे महाराजाको यह सलाह देनेका माहम किया है कि वे अपने आप अपने हकोको छोड़ दें या कम कर दें और एक हिंदू राजाकी हैसियतसे वैधानिक कर्तव्यका पालन करें ।

अगर मुझे जो खबरे मिली है उनमें कोई गलती है तो उसे सुधारना चाहिए । अगर हिंदू-धर्मके बारेमें और हिंदू-राजाके फर्जके बारेमें मेरे ख्यालात भूलभरे हैं तो मेरी सलाहको वजन देनेकी बात नहीं रहती । अगर शेख साहब मंत्रिमंडलके मुखियाकी हैसियतसे या एक सच्चे मुसलमानकी हैसियतसे अपना फर्ज पूरा करनेमें गलती करते हैं तो उन्हें एक तरफ बैठ जाना चाहिए, और बागडोर अपनेसे बेहतर आदमीके हाथोंमें



सौंप देनी चाहिए ।

आज कश्मीरकी भूमिपर हिंदू-धर्म और इस्लामकी परीक्षा हो रही है । अगर दोनों सही तरीकेसे और एक ही दिशामें काम करें तो मुख्य कार्यकर्त्ताओंको यश मिलेगा और कोई उनका यश और नाम और इज्जत छीन नहीं सकेगा । मेरी तो एक ही प्रार्थना है कि इस अंधकार-मय देशमें काश्मीर रोशनी दिखानेवाला सितारा बने ।

यह तो हुआ महाराजा साहब और शेख साहबके बारेमें । क्या पाकिस्तान सरकार और यूनियन सरकार साथ बैठकर तटस्थ हिंदुस्तानियोंकी मददसे दोस्ताना तौरपर अपना फैसला नहीं कर लेंगी ? क्या हिंदुस्तानमें निष्पक्ष लोग रहे ही नहीं ? मुझे यकीन है कि हमारा ऐसा दिवाला नहीं निकाला ।

मुझे मथुरासे एक बहनने ५०) का मनीआर्डर शरणार्थियोंके लिए कबल खरीदनेको भेजा है, वह अपना नाम मुझे भी बताना नहीं चाहतीं और लिखती है कि प्रार्थना-सभामें अपने भाषणमें मैं उन्हें पहुंच दे दूं; मैं आभारके साथ उनके ५०)की पहुंच देता हूं ।

आश्चर्यकी बात है कि जिन रियासतोंके राजाओंने यूनियनमें जुड़ जानेका इरादा जाहिर किया है वहांकी प्रजाकी तरफसे मुझे शिकायतके तार आ रहे हैं । अगर किसी राजा या जागीरदारको यह लगे कि वह अकेला रहकर अपने आप अच्छी तरहसे अपना राज नहीं चला सकता तो उसे अलग रहनेपर कौन मजबूर कर सकता है ? जो लोग तारोंपर इस तरहसे रुपया खर्च करते हैं उन्हें मेरी सलाह है कि वे ऐसा न करें । मुझे लगता है कि ऐसे तार भेजनेवालोंके बारेमें कुछ दालमें काला है । वे गृह-मन्त्रीके पास सलाह लेने आवें ।

कई मुसलमान; खासतौर पर डाक और तारके महकमेवाले कहते हैं कि उन्होंने प्रचारकी खातिर यूनियनमें रहनेकी बात की थी, अब वे अपना विचार बदलना चाहते हैं । ऐसे भी मुसलमान हैं जिन्हें नौकरीसे बरखास्त किया गया है । उसका कारण तो मेरे खयालमें यही होगा कि उनपर शक किया जाता है कि वे हिंदुओंके विरोधी हैं । मेरी उन लोगोंके प्रति पूरी सहानुभूति है । मगर मैं महसूस करता हूं कि सही तरीका यह

है कि व्यक्तिगत किस्सोंमें यह शक कितना ही बेजा क्यों न हो, उसको क्षम्य समझा जाय और गुस्सा न करे । मैं तो अपना पुराना आजमाया हुआ नुस्खा ही बता सकता हूं । सरकारी नौकरियोंमें बहुत थोड़े लोग जा सकते हैं । जिदगीका मकसद सरकारी नौकरी पाना कभी नहीं होना चाहिए । जीवनके इस क्षेत्रमें ईमानदारीकी जिदगी बसर करना ही एकमात्र ध्येय हो सकता है । अगर आदमी हरतरहकी मेहनत-मजदूरी करनेको तैयार रहे तो ईमानदारीसे रोटी कमानेका जरिया तो मिल ही जाता है । मेरी सलाह यह है कि आज जो सांप्रदायिक जहर हमपर सवार है जबतक वह दूर न हो तब तक मुक्ति नहीं । मैं समझता हूँ, मुमलमानोंके लिए अपना स्वाभिमान रखनेके लिए यह जरूरी है कि वे सरकारी नौकरियोंमें हिस्सा पानेके पीछे न दौड़ें । सत्ता सच्ची सेवामें-से ही मिलती है । सत्ता पाकर बहुत बार इन्सान गिर जाता है । सत्ता पानेके लिए भगड़ा शोभा नहीं देता । उसके साथ-ही-साथ सरकारका यह फर्ज है कि जिन स्त्री-पुरुषोंके पास कोई काम न हो, चाहे उनकी संख्या कितनी ही क्यों न हो, उनके लिए वह रोजी कमानेका साधन पैदा करे । अगर अक्लसे यह काम किया जाय तो सरकारपर बोझ पडनेके बदले इससे सरकारको फायदा होगा । मैं इतना मान लेता हूँ कि जिनके लिए काम ढूढना है वे शरीरसे स्वस्थ होंगे, और काम-चोर नहीं, बल्कि खुशी-से काम करनेवाले होंगे ।

: १६३ :

३० दिसंबर, १९४७

भाइयो और बहनो,

मैंने कलके भाषणमें कहा है कि हमारी सभ्यता कहांतक जानी चाहिए । हमें कब बोलना, कैसे चलना चाहिए कि कौरोडो आदमी साथ चलें, तो भी पूरी शान्ति रहे । ऐसी लश्करी तालीम हमें मिली नहीं । मैं

यहांसे जानेके बाद घूमता हूँ, तब लोग मुझे इधर-उधरसे देखनेकी कोशिश करते हैं। वे ऐसा न करे। प्रार्थना में देख लिया, वह बस हुआ। वहां जो लाभदायक बातें सुनीं, उनका वे मनन करें और अपने-अपने घर चले जाएं।

बहावलपुरके बारेमें एक भाई लिखते हैं कि मैं बहावलपुरके लिए एक बार कुछ और कहूँ। वहाके नवाब साहबने तो कहा है कि उनके नजदीक उनकी सारी रैयत बराबर है। तो मैं क्यों कहूँ कि यह गच्चा नहीं है? अगर सचमुच उनके लिए सारी रैयत एक-सी है तो उनको चाहिए कि अगर वे हिंदू-मिखोकी संभाल नहीं कर सकते तो उन्हें अपनी गाड़ीमें बिठाकर यहा भेज दे और आरामसे आने दें। जबतक उनको वहासे लानेका प्रबन्ध नहीं होता तबतक उनकी खानेकी, कपड़ेकी, ओढ़नेकी व्यवस्था उन्हें अच्छी तरह कर देनी चाहिए। मुझे उम्मीद है कि वे ऐसा करेंगे।

मैं तो कायदे आजमसे कहना चाहता हूँ कि मिथमें हिंदुओंका रहना दुश्वार हो गया है। वहा हरिजन परेशान हैं। उनको भी वहासे आने देना चाहिए। मिथ जैसा पहले था वैसा आज नहीं है। इस यूनियनसे जो मुसलमान वहा गए हैं वे लोग वहाके हिंदुओंको घर छोड़नेपर मजबूर करते हैं, उनके घरोंमें घुस जाते हैं। अगर वे ऐसा करे तो कौन हिंदू वहा रह सकता है? तब क्या पाकिस्तान इस्लामिस्तान हो जायगा? क्या इसीलिए पाकिस्तान बना है? कोई हिंदू वहां चैनसे रह ही नहीं सकता, यह दुःखकी बात है।

पंढरपुरमें विठोबाका मंदिर है। महाराष्ट्रमें इससे बड़ा मंदिर कोई नहीं है। वह मंदिर हरिजनोंके लिए वहांके ट्रस्टियोंने खुशीसे खोल दिया है, ऐसा तार आया था। अब वे लिखते हैं कि बड़े-बड़े ब्राह्मण पुजारी इसपर नाखुश हैं और अनशन कर रहे हैं। यह सुनकर मुझको बहुत बुरा लगा। मैं वहां जा तो नहीं सकता, मगर यहांसे दृढ़तासे कहना चाहता हूँ कि पुजारी लोग अपने आपको ईश्वरके पुजारी मानते हैं; लेकिन वे सच्चे तरीकेसे पूजा नहीं करते। आज तो वे लोगोंके लूटते हैं। विष्णु भगवान ऐसे नहीं है कि कोई भी उनके पास जावे और वे दर्शन न दें।

ईश्वरके लिए सब एक है। जो उन पुजारी लोगोंको अनशन छोड़ना चाहिए और कहना चाहिए कि हम सब हरिजनोंके लिए मंदिर खोलनेमें राजी है। हमारी धर्मकी आंख खुल गई है। मंदिरमें जानेसे पापका नाश होता है, यह माना जाता है। अगर सच्चे दिलसे पूजा करें तो पापका नाश होगा ही। ऐसा थोड़े ही है कि पापी मंदिरमें नहीं जा सकते और पुण्य-शाली ही जा सकते हैं। तब वहां पाप धुलेंगे किसके? जिन हरिजनोंको हमने ही अछूत बनाया है वे क्या पापी हो गए? मुझे आशा है कि अनशन करनेवाले समझ जाएंगे कि यह बात कितनी असंगत है।

बंबईमें चावल बहुत कम मिलते हैं। एक हफ्तेमें एक रत्नसे ज्यादा नहीं मिलते। मो लोग काले बाजारसे चावल लेते हैं। अंकुश छूटनेपर भी उस शहरमें अभी राहत नहीं मिली। अगर शहरी लोग ईमानदार बन जायं, तो ये तकलीफें मिटनी ही हैं। लोगोंका पेट भर जाय तो चोरीका कारण ही क्यों रहे।

: १६४ :

३१ दिसंबर, १९४७

भाइयो और बहनो,

मेरे पास कई खत आए हैं। सबका जवाब अभी नहीं दे सकूंगा। जिनका दे सकता हू, देता हू।

एक भाईने लिखा है कि सिधमें जब हिंदुओंपर सख्ती होती है और वहां हिंदू और सिख नहीं रह सकते, तो पंजाबमें या पाकिस्तानके और हिस्सोंमें फिरसे जाकर वे कैसे बस सकते हैं? खत लिखनेवाले भाईने मेरी इस बातकी सब बातोंपर ध्यान नहीं दिया। कुछ मुसलमान भाई पाकिस्तान होकर मेरे पास आए थे। उन्होंने उम्मीद दिलाई थी कि जो हिंदू और सिख पाकिस्तानसे आ गए हैं, वे जहा वापिस जा सकेंगे, ऐसी

आशा होती है। मैंने वही आपसे कह दिया था। पर मैं यह भी कह चुका हूँ कि अभी वह वक्त नहीं आया। अभी मैं किसीको वापस जानेकी सलाह नहीं दे सकता। जब वक्त आवेगा तब मैं कहूँगा। अभी तो सुनता हूँ कि सिंधमें भी हिंदू नहीं रह सकते। यह ठीक है। चित्तारालसे एक भाई मेरे पास आए थे। उन्होंने बताया कि वहाँ ढाई सौके करीब हिंदू-सिख अभी पड़े हैं, जो निकलना चाहते हैं। सिंधमें तो अभी बहुत है, हजारों हैं, जो वहाँसे निकलना चाहते हैं। वे सब जबतक नहीं आ जायगे, हिंदू सरकार चुप नहीं बैठेगी। वह कोशिश कर रही है।

पर आखिरमें तो मैं उसी बातपर जमा हूँ। जबतक सब हिंदू और सिख भाई, जो पाकिस्तानसे आए हैं, पाकिस्तान न लौट जावे और सब मुसलमान भाई, जो यहाँसे गए हैं, यहाँ न लौट आवे, तबतक हम शांतिसे नहीं बैठ सकते हैं। मैं तो तबतक शांतिसे बैठ ही नहीं सकता। हो सकता है कि कोई शरणार्थी भाई यहाँ खुश हो, पैसा भी कमाने लगे, फिर भी, उसके दिलसे खटक कभी नहीं जायगी। उसे अपना घर तो याद आवेगा ही, दिलमें गुस्सा और नफरत भी रहेगी। हमने-दोनों—बुरा किया है। दोनों विगड़े हैं। इसलिए दोनों भोग रहे हैं। किमने पहले किया, किसने पीछे; किसने कम, किसने ज्यादा, यह सोचनेसे काम नहीं चलेगा। हम सब अपने-अपने विगाड़को नहीं मुधारेगे तो हम दोनों मिट जायेंगे। जबतक हिंदुस्तान और पाकिस्तानमें दिलका समझौता नहीं होता हमारा दोनोंका दुःख नहीं मिट सकता। दोनों अपना-अपना विगाड़ सुधार ले तो हमारी बिगड़ी बाजी फिर सुधर जाय।

उन्हीं भाईने लिखा है कि शरणार्थियोंके कैपोंमें कुछ घरेलू धंधे सिखाए जावे तो अच्छा है, जिससे वे कमाकर अपना खर्च निकाल सकें। मुझे यह बात बहुत अच्छी लगी। सब चाहेगे तो मैं सरकारसे बहूँगा और सरकार बड़ी खुशीसे इसका इंतजाम कर देगी। सरकारके तो इससे करोड़ों रुपये बचेंगे। मैं चाहता हूँ कि जिस भाई ने खत लिखा है, वह इसके लिए आंदोलन करे, सब शरणार्थियोंको ाजी करे। शरणार्थी खुद यह कहें कि मुफ्तकी, मिली खीरसे अपनी मेहनतका रूखा-सूखा टुकड़ा कहीं अच्छा है। इससे उनका नाम बढ़ेगा, मर्यादा भी बचेगी।

अभी तो एक हिंदू बहन मेरे पास आई थी। कहती थी कि वह अपने घरका ताला बंद करके कहीं गई तो पांच-छः सिखोंने आकर ताला तोड़ लिया और घरमे रहना शुरू कर दिया। बहनने आकर देखा तो पुलिसमें रिपोर्ट लिखाई। सुना है, कुछ सिख पकड़े भी गए। एक भाग गया। हिंदुओं और दूसरोंने भी ऐसी गंदी बातें की हैं। इससे हमारे धर्मपर बड़ा कलक लगता है। ऐसी बातें बंद होनी चाहिए। उस बहनने मुझसे पूछा, क्या मैं घर छोड़ दूँ ? मैंने कहा, कभी नहीं। सिख भाई अपना मान रखे, अपनी मर्यादांमे रहे। हम सब अपनी मान-मर्यादासे रहे तो सारा भगडा खत्म हो जावेगा।

एक और खत आया है उससे में और भी खुश हुआ। एक भाई लिखते है कि आपका रोजका भाषण तो सब रेडियोपर सुनते है, लेकिन प्रार्थना और भजन रेडियोपर सबको नहीं मिलते। वह भी सब सुन ले तो अच्छा हो। रेडियो क्या कर सकता है, मैं नहीं जानता। रेडियो अगर भजन भी ले ले तो मुझे अच्छा लगेगा। वह भाई अपना नाम भी नहीं देना चाहते। पर मैं एक बात यह भी कहना चाहता हूँ कि मैं रोज बोलता हूँ, जो बहम करता हूँ, वह भी प्रार्थना ही है, उसीका हिस्सा है। मेरा यह सब भी भगवानके लिए है। लड़कियां जो भजन गाती है, वह भगवानके लिए गाती है। फिर उसमें मुरकी मिठास हो या न हो, भक्ति तो है। जिन्हे मुरकी मिठास चाहिए, उनके लिए रेडियोपर बहुतेरे गाने होते है। जिन्हे भक्तिकी मिठास चाहिए, उनके लिए रेडियोपर ये भजन जा सके तो लाभ ही होगा।

कुछ भाइयोंने जूनागढ़ और अजमेरकी वाबत मुझे तार भेजे है। जूनागढ़में, जो काठियावाडमें है, तो मैं पला हूँ। वहाका हाल मैं कह चुका हूँ। अजमेरमें तो बहुत बुरी बातें हुई है, इसमें शक नहीं। वहां जलाया भी है, लूट भी हुई, खून भी हुआ। परं बुरी बातको भी ज्यादा बढ़ाकर कहनेसे हम अपना मामला कमजोर कर लेते है। इन तारोंमे बात-बढ़ाकर कही गई है। अजमेरमें दरगाह शरीफ तो ठीक है। जितना है, उतना कहिए। सरकार अमन कायम करनेकी कोशिश कर रही है। हम उसपर भरोसा करें। भगवानपर भरोसा करे। सब अपनी-अपना

गलतियोंको ठीक नहीं करेगे तो हिन्दुस्तान और पाकिस्तान दोनों मिट जावेंगे ।

: १६५ :

१ जनवरी, १९४८

भाइयो और बहनो,

आज अंग्रेजी सालका पहला दिन है । आज इतने ज्यादा आदमियोंको यहा जमा देखकर मैं खुश हू । पर मुझे दुःख है कि बहनोंको बैठनेकी जगह देनेमें सात मिनट लग गए । सभामें एक मिनट भा बेकार जानेका मतलब है कि करोड़ों जनताके बहुतसे मिनट बेकार गए । फिर तो हमारा खात्मा है न ? भाइयोंको चाहिए कि बहनोंको पहले जगह देना सीखे । जिस देशमें औरतोंकी इज्जत नहीं, वह सभ्य नहीं । दोनोंको अपनी मर्यादा सीखनी चाहिए । यही मनु महाराजने बताया है । आजादी मिल जानेके बाद, हम सबको और भी मर्यादाके साथ बरतना चाहिए । मैं उम्मीद करता हू कि आगे इससे भी ज्यादा लोग आवेंगे । पर जितने लोग आवें, वे प्रार्थनाकी भावना लेकर आवें; क्योंकि प्रार्थना ही आत्माकी खुराक है । भगवानके पाससे हमें जो खुराक मिल सकती है, वह और जगह नहीं मिल सकती । मैं उम्मीद करता हू कि जो लोग आए हैं, वे सब यहां भी शांति रखेंगे और जाते वक्त घरोंको भी अपने साथ शांति ले जावेंगे ।

‘यू० पी० में हालमें एक हरिजन-कान्फरेंस हुई थी । कहते हैं, उसमें एक वजीरने हरिजनोंको उपदेश दिया कि आप गंदे रहना, गंदे कपड़े पहनना और शराब पीना छोड़ दे । इसपर कोई हरिजन बोल पड़ा कि जैसे सरकार ताड़ीके दरस्तोंको उखाड़कर फिकवा सकती है और शराबकी सब दुकानें बंद कर सकती है, वैसे ही वह गंदे कपड़े भी फुकवा दे, हम नंगे रहेंगे, पर गंदे नहीं । मैं उस हरिजन भाईकी हिम्मतको सराहता हू ।

मैं तो ताड़ीका गुड बना लेता हूँ। पर मैं हरिजन भाइयोंसे कहूंगा कि अमली इलाज उनके अपने हाथोंमें है। शराब अगर दुकानपर बिकती भी हो तब भी उन्हें जहरकी तरह उससे बचना चाहिए। सच यह है कि शराब जहरसे भी ज्यादा बुरी है। मजदूर लोग घरमें आकर जो दुःख देखने हैं उसे भुलानेके लिए शराब पीते हैं। जहरसे शरीर ही मरता है, शराबसे तो आत्मा सो जाती है। खुद अपने ऊपर काबू पानेका गुण ही मिट जाता है। मैं सरकारको सलाह दूंगा कि शराबकी दुकानोंको बंद करके उनकी जगह इस तरहके भोजनालय खोल दे जहां लोगोंको शुद्ध और हल्का खाना मिल सके, जहां इस तरहकी किताबें मिलें जिनसे लोग कुछ सीखें और जहां दूसरा दिल बहलानेका सामान हो। लेकिन सिनेमाको कोई स्थान न हो। इससे लोगोंकी शराब छूट सकेगी। मेरा यह कई देशोंका तजुर्बा है। यही मैंने हिंदुस्तानमें भी देखा और दक्षिण अफ्रीकामें भी देखा था। मुझे इसका पूरा यकीन है कि शराब छोड़ देनेसे काम करनेवालोंका शारीरिक बल और नैतिक बल दोनों बहुत बढ़ जाते हैं और उनकी कमानेकी ताकत भी बढ़ जाती है। इसलिए सन् १९२० से शराबबंदी कांग्रेसके कार्यक्रममें शामिल है। अब, जब हम आजाद हो गए हैं सरकारको अपना वादा पूरा करना चाहिए और आबकारीकी नापाक आमदनीको छोड़नेके लिए तैयार हो जाना चाहिए। आखिरमें सचमुचमें आमदनीका भी नुकसान नहीं होगा और लोगोंका तो बहुत बड़ा लाभ होगा ही। हमारे लिए तरक्कीका यही रास्ता है। यह हमें अपने आप अपने पुरुषार्थसे करना है।



: १९६ :

२ जनवरी, १९४८

भाइयो और बहनो,

नोआखालीमे किसान लोग धूपसे वचनेके लिए यह टोप ओढ़ते हैं।<sup>१</sup> मैं दो बातोंकी वजहसे इसकी बड़ी कदर करता हूँ। एक तो मुझे यह एक मुसलमान किसानने भेंट किया है। दूसरे यह छतरीका अच्छा काम देता है और उससे सस्ता है क्योंकि सब गांवकी ही चीजोंसे बना है।

प्रार्थनामे जो भजन गाया गया है, आपने सुना कितना मीठा है। पर यह भजन असलमे सुबहका है। इसमें भगवानसे प्रार्थना की गई है कि उठकर इतजारमे खड़े भक्तोंको दर्शन दो। यह सत्य है कि ईश्वर कभी सोता नहीं है। भजनमें तो भक्तके दिलकी भावना है।

हालमे इलाहाबादसे मेरे पास एक खत आया है। भेजनेवाले भाईने लिखा है कि थोड़ेसे भले लोगोंको छोड़कर किसी मुसलमानपर यह एतबार नहीं किया जा सकता कि वह हिंदू सरकारका वफादार रहेगा—खासकर अगर हिंदुस्तान और पाकिस्तानमे लड़ाई हुई। इसलिए थोड़ेसे नेशनलिस्ट मुसलमानोंको छोड़कर और सब मुसलमानोंको निकाल देना चाहिए। मैं कहता हूँ कि हर आदमीको यही चाहिए कि जबतक कोई बात इसके खिलाफ साबित न हो, वह मुसलमानोंकी बातका एतबार करे। अभी पिछले हफ्ते करीब एक लाख मुसलमान लखनऊमें जमा हुए थे। उन्होंने साफ शब्दोंमें अपनी राष्ट्रभक्तिका ऐलान किया। अगर किसीकी बेवफाई या बेईमानी साबित हो जावे तो उसे गोलीसे मारा भी जा सकता है, गौंकि यह मेरा तरीका नहीं है। पर फिजूलकी बे-एतवारी जहालत और बुजदिलीकी निशानी है। इसीसे सांप्रदायिक नफरते फैली है, खून बहे हैं

<sup>१</sup>पानी बरसने के कारण गांधीजी नोआखालीका टोप पहनकर आए थे जिसे देखकर लोग हँसने लगे। इसलिए गांधीजीने टोपसे ही शुरु किया।

और लाखों बेघरवार किए गए हैं। यह अविश्वास जारी रहा तो देशके अलग-अलग टुकड़े हमेशाके लिए बने रहेंगे और आखिरमें दोनों डोमिनियन नष्ट हो जावेंगे। भगवान न करे, अगर दोनोमें लड़ाई छिड़ गई तो मैं जिदा रहना पसंद न करूंगा। पर जो मेरी तरह लोगोंमें भी अहिंसामें विश्वास होगा, तो लड़ाई नहीं होगी और सब ठीक ही होगा।

: १६७ :

३ जनवरी, १९४८

भाइयो और बहनो,

मुझे खुशी है कि आज मैं अपना बहुत दिनोंका वादा पूरा कर सका और इस कैप<sup>१</sup>के शरणागर्थियोंसे बात कर सका। मुझे बड़ी खुशी है कि यहां जितने भाई हैं, उतनी ही बहने हैं। मैं चाहता हूँ आप सब मेरे पास इस प्रार्थनामें शामिल हो कि हमारे मुल्कमें और दुनियामें फिरसे शांति और प्रेम कायम हो। शांति बाहरकी किसी चीजसे, जैसे दौलतसे या महलोसे, नहीं मिलती। शांति अपने अंदरकी चीज है। सब धर्मोंमें इस सचाईका ऐलान किया है कि जब आदमीको इस तरहकी शांति मिल जाती है तो उसकी आखो, उसके शब्दों और उसके कामों—सबसे वह शांति टपकने लगती है। इस तरहका आदमी भोंपडीमें रहकर भी संतुष्ट रहता है और कलकी चिंता नहीं करता। कल क्या होगा, यह भगवान ही जानते हैं। श्रीरामचंद्रको, जो हमारी तरह आदमी थे यह पता नहीं था कि ठीक उस वक्त जब उनके गद्दीपर बैठनेकी आशा थी उन्हें बनदास दे दिया जायगा। पर वह जानते थे कि मच्ची शांति बाहरकी चीजोंपर निर्भर नहीं है। इसीलिए बनवासके खयालका उनपर कुछ भी असर न हुआ। अगर हिंदू और सिख इस सचाईको जानने होते तो

यह पागलपनकी लहर उनपरसे फिर जाती,' और मुसलमान चाहे कुछ भी करते, वे खुद शांत रहते। अगर ये शब्द हिंदुओं और मिखोंके दिलोंमें घर कर ले तो मुसलमानोंपर तो अपने आप उसका असर जरूर होगा ही।

मैंने सुना है कि यह कैप कुछ अच्छी तरह चल रहा है। मैं यह बात तबतक पूरी तरह नहीं मान सकती, जबतक सब शरणाथी मिलकर इस कैपमें उससे ज्यादा सफाई और तरतीबी न रखे जितनी दिल्ली शहरमें दिखाई देती है। आपको जो मुसीबतें भोगनी पड़ी हैं वह मैं जानता हूँ। आपमेंमें कुछ बड़े-बड़े घरोंके लोग थे। पर आपके लिए उतने ही आरामकी उम्मीद यहां करना फिजूल है। आप सबको सीखना चाहिए कि नई जरूरतोंके मुताबिक अपनेको कैसे ढाला जाय और जहां-तक बन पड़े इस हालतको ज्यादा अच्छा बनाना चाहिए। मुझे याद है कि सन् १८९६की बौझर वारमें ठीक पहले अंग्रेज लोग ट्रांसवालको छोड़कर वहांसे नेटाल गए थे। वे जानते थे कि मुसीबतका कैसे सामना किया जावे। वे सब-के-सब बराबरकी हैमियतसे रहते थे। उनमेंसे एक इंजीनियर था और मेरे साथ बढईका काम करता था। हम सदियोंसे विदेशियोंके गुलाम रहे हैं, इसलिए हमने यह बात नहीं मीखी। अब जब हम आजाद हुए हैं—और आजादी कैसी अनमोल वरकत है—मैं उम्मीद करता हूँ कि शरणाथी भाई-बहन अपनी इस मुसीबतसे भी पूरा फायदा उठाएंगे। वे अपने इस कैपको एक ऐसा आदर्श कैप बना देंगे कि अगर सारी दुनियासे नहीं तो सारे हिंदुस्तानसे लोग आ-आकर इसपर फख करें। प्रार्थनामें जो मंत्र पढ़ा गया है उसका मतलब यह है कि हमारे पास जो कुछ है, हम सब भगवानके अर्पण कर दें और फिर जितनेवी हमें सचमुच जरूरत हो, उतना ही उसमेंसे ले लें। अगर हम इस मंत्रके अनुसार रहें तो इस कैपमें ही नहीं, सारी दिल्लीमें, जो हालमें बदनाम हो गई है, फिरसे नई जान आ जावेगी और हमारे सबके जीवन अंदरके सुखसे भर जावेंगे।

## प्रार्थना-प्रवचन

∴ १६८ :

४ जनवरी, १९४८

भाइयो और बहनो,

आज यहां तो हर जगह लडाईकी ही बात हो रही है। कहते हैं कि पाकिस्तान और हिंदुस्तानके बीच शायद लडाई छिड़ जायगी। अगर लडाई छिड़ जाती है तो हम दोनोका बड़ा दुर्दिन है, ऐसा मैं मानता हू। और बस हम दोनों आपस-आपसमें सुलहसे नहीं बैठ सकते हैं। अभी मैं हैरान हुआ कि हिंदुस्तानकी यूनियनने, जो मारी प्रजाका या समग्र प्रजाका मडल बन गया है, पाकिस्तानको लिखा है। ऐसी जब कोई बात हो जानी तो हम मंडलको इमाफ करने और लडाई रोकनेके लिए कहा जाता है। इसलिए उनको इंडियन यूनियनने लिखा है कि यह जो कुछ भी है, चाहे मामूली चीज ही हो, लेकिन इसमेंसे लडाई छिड़ सकती है। अच्छा लंबा-चौड़ा लिखकर भेजा है और चूकि वह तारसे जा सकता था इसलिए उसमें भेज दिया। उसपर पीछे पाकिस्तानसे एक तो जफरुल्ला साहब और दूसरा लियाकतअली साहबने एक बहुत लंबा बयान निकाला है। वे दोनो भाई मुझको कहने देंगे कि वह मुझको कोई अच्छी बात नहीं लगी। तब कहो कि यूनियनके जो सचिव है, उन्होंने जो चीज भेजी वह अच्छी लगी क्या? मैं कहूंगा कि मुझको अच्छी भी लगी और बुरी भी। अच्छी तो यों लगी कि आखिर वे करें क्या? उन्होंने मान लिया है कि हम जो कह रहे हैं वह सही कर रहे हैं। अगर काश्मीरकी सरहदके बाहरसे लडाई होती रहे तो जाहिर है कि उनके दिलमें यही होगा कि उसमें पाकिस्तानका कुछ-न-कुछ हिस्सा तो है ही। वह नहीं है, ऐसा वह कहते हैं। लेकिन उनके कहनेसे तो काम नहीं निपट सकता। काश्मीर हमारे पास आ गया है। एक शतसै हमने उसको यूनियनमें ले लिया है। अगर पाकिस्तान उसको नाराज करे और काश्मीरके नेता शेख अब्दुल्ला यह मागे कि हमको मदद दे दो, तो यूनियन तो मदद देनेके लिए मजबूर हो जाता है। इसलिए मदद तो दी, लेकिन यहा तो इस तरह हो रहा है कि पाकिस्तानसे मिन्नत करते हैं कि

जो हमलावर है उनको वहांसे निकल जाना चाहिए और कोई आपसी निपटारा हो जाना चाहिए। अगर यह निपटारा नहीं होता है तो फिर तो लड़ाईमें ही फंस जाना पड़ेगा। इस लड़ाईमें न फंसनेके लिए ही उन्होंने ऐसा कर लिया है। यह सब ठीक है या नहीं, यह तो ईश्वर ही जानता है। न मैं जानता हूँ, न कोई और जानता है।

पाकिस्तानमें चाहे कुछ भी था, लेकिन मैं तो ऐसे करता कि उनको यहां आनेके लिए कहता। वे यहां आ सकते थे या किमीको भेज सकते थे। इस बारेमें कोई ममभौता करनेके लिए हम मिल तो लें। सारी दुनियाको जाहिर तो यह करते हैं कि हम मिलना चाहते हैं, लेकिन मिलनेका सामान पैदा नहीं करते, ऐसा मुझको लगता है। इसलिए पाकिस्तानके जो जिम्मेदार आदमी है उनसे मैं तो मिन्नत करूंगा कि हमारे दो टुकड़े तो हो गए, हालांकि मुझको तो अच्छा नहीं लगा कि दो टुकड़े हो गए; लेकिन हो गए, क्योंकि आप लोग चाहते थे। तो टुकड़े होनेके बाद अब ऐसा इकरार तो होना ही चाहिए था कि हम आपसमें सुलहसे रहेंगे। मान लिया कि हिंदुस्तानमें तो सब बुरे आदमी रहते हैं, लेकिन पाकिस्तान तो एक नई पैदाइश है और वह भी धर्मके नामपर या इस्लामके नामपर। तब उसको तो साफ ही रहना चाहिए था। लेकिन वह नहीं है, ऐसा वे खुद भी तो कबूल करते हैं। पाकिस्तानमें मुसलमानोंने ज्यादानिया नहीं की, ऐसा वे खुद भी नहीं कहते हैं। की है, इसलिए मैं तो उनसे मिन्नत करूंगा कि आपका तो परम धर्म हो जाता है कि जहांतक हो सकता है हिंदुस्तानके साथ मिल जाना चाहिए और दोनोंको साथ-साथ काम चलाना चाहिए। गलतियां हो गई हैं दोनोंसे, इसमें मुझे कोई शक नहीं है। लेकिन इसका यह मतलब नहीं है कि हम गलतियां करते ही रहें। आखिरमें नतीजा तो यही होगा कि हम दोनों आपसमें लड़ें और मरे। तब तो सारा हिंदुस्तान एक तीसरी ताकतके हाथ चला जाता है। इससे बुरी बात हिंदुस्तानके लिए, या किमी भी हिंदुस्तानीके लिए, कोई और हो क्या सकती है, यह मेरे जहनसे तो बाहरकी बात है। इसलिए दोनों ताकतोंको ईश्वरको दरमियान रखकर आपस-आपसमें मिल जाना चाहिए। आखिर यू० एन० ओ० में तो यह मामला चला ही गया है। उससे तो कौन छीन सकता है। लेकिन एक ताकत तो उनसे भी

यह मामला छीन सकती है और वह यह कि अगर हिंदुस्तान और पाकिस्तान दोनों मिल जाते हैं तब यू० एन० ओ० में जो बड़े-बड़े लोग पड़े हैं वे तो राजी होनेवाले हैं। वे कोई नाराज थोड़े ही होंगे। आखिर उनके हाथमें तो कलम पड़ी है। वे तो यही कहेंगे कि हमारे पास जो चीज आती है उनके लिए हम भी कोशिश करेंगे कि दोनों आपसमें मिल जाएं, ताकि हमें कुछ करना ही न पड़े। ऐसी अगर वे कोई कोशिश न करे तो वे भी आखिर खिलौना थोड़े ही है कि कोई हर एक बात उसमें ले जाई जाय। जब दोनों मजबूर हो जाएं कि आपसमें उनका कोई फैसला ही नहीं सकता है तब वे उसको यू० एन० ओ० में ले जाते हैं। एक तो मैं यह बात आपको कहना चाहता था। इसलिए हम ईश्वरसे प्रार्थना करते हैं और जो प्रार्थना यहा करे, वही हम हमेशा अपने घरमें भी करे कि किसी-न-किसी तरह भगवान दोनों हकूमतोंको लड़नेसे बचा ले। लेकिन हर तरहसे लड़नेसे बचा ले, वह प्रार्थना भी हम न करे। मैं तो कहता हूं कि हे ईश्वर ! या तो दोनोंको आदर और मुहब्बतके साथ रख या अगर भीतरसे दुश्मन ही रहते है तो बेहतर यही है कि हमको पेटभरके लड़ने दे। हम भले ही मूर्ख हो, लेकिन लड़नेतो दो। पीछे कभी-न-कभी तो शुद्ध हो ही जाएंगे। आप भी यही प्रार्थना करे।

अब कुछ दिल्लीके बारेमें भी कहना मैं मुनामिव ममभक्ता हूं। यहां क्या हो गया, इसका मुझको रातको ही पता चल गया था। मुझको वृजकिशनजीने बता दिया था मैं भी कल उस तरफ प्रार्थना करने चला गया था। मैं तो आ गया था, लेकिन वह कैप देखने और लोगोंसे बात करनेके लिए वही ठहर गए थे। वहाके कुछ फासलेपर ही चार-पांच सौ आश्रित दुःखी स्त्रियां, थोड़े बच्चे और बाकी पुरुष गए। उन लोगोंने क्या किया ? किसीने मारपीट तो नहीं की, ऐसा मैं सुनता हूं। कुछ मुसलमानोंके घर थे, थोड़े उनमें खाली भी थे, मगर जो भी खाली हों, उन्हींमें वे जाकर बैठ जायं, ऐसा थोड़े ही है। लेकिन जिन घरोंमें लोग रहते थे उनपर भी जबर्दस्ती बर्जा करनेकी उन्होने कोशिश की। पुलिस तो नजदीक ही थी। सुनते ही वह वहां पहुंच गई और सात या साढ़े-सात बजेसे यह शुरू हुआ और ६ बजेके बाद वह तो अखबारोंमें है। मैंने सुना

है, ११ बजेके बाद मामला शांत हुआ। पुलिस वही रही और जो एक नया शस्त्र निकला है न, अशु-गैम, वह भी चलाया गया। उससे लोग परेशान हो जाते हैं, मरते तो नहीं हैं, लेकिन परेशानी तो बहुत होती है। पीछे ये लोग वहासे गए और सुना है कि आज दिनमें भी कुछ हो रहा था। वे वहासे चले नहीं गए थे।

मैं तो कहूंगा कि इससे हमको लज्जित होना चाहिए। जो आश्रित लोग हैं वे दुःखमेंसे भी डतना नहीं सीखे कि हम मर्यादित हैं। यह कोई मर्यादा नहीं है कि हम किसीके घरमें जाकर बैठ जायं। उनके लिए घर या कुछ भी चाहिए वह हकूमत का काम है। आज तो हकूमत भी हमारी हो गई है; लेकिन उस हकूमतको भी वे बेकार करें और जो पुलिस है उसकी भी कोई परवा न करे और किसीके घरमें घुसकर बैठ जाय तो इस तरह तो हमारी हकूमत चलनेवाली नहीं है। और पीछे दिल्लीमें अर्थात् हिंदुस्तानके पाया-तख्त<sup>१</sup>में ऐसा हो, जहा इतने लोग पड़े हैं, बाहरसे वड़े-वड़े गलची यहा आए हुए हैं ! क्या उनको यह देखनेको मिले कि लोग जहा चाहे वहां कब्जा करके बैठ जाते हैं। पुलिस अगर मिननत करे कि मेहरबानी करके जाइए तो कोई मेहरबानी करनेका ही नहीं। इसपर भी औरतो और बच्चोको आगे रखना तो कोई इन्मानियत नहीं है। मैं तो उसको हैवानियत मानता हूं। हम कोई जगली थोड़े ही हैं ! पुरुष स्त्रियोको आगे रखे वह तो ऐसे ही हुआ जैसा कि मुसलमान बादशाहोके वक्तमें गायोको फौजके आगे रखते थे, ताकि हिंदू लडे ही नहीं। मैं तो उसको भी सम्भ्यता नहीं, असम्भ्यता मानता हू। लेकिन उससे भी बड़ी असम्भ्यता मैं यह मानूंगा कि औरतों और बच्चोको आगे रखे ताकि पुलिस उनपर गैस या डंडा न चला सके। वह तो औरतका बहुत बडा दुखयोग किया है, ऐसा मैं मानूंगा। इसलिए जितने दुःखी लोग, औरत-बच्चे, सब पड़े हैं, उन सबको मैं कहूंगा और बहुत विनयके साथ कि वे ऐसा न करें। वे सब शांतिसे बैठ जाए। अगर नहीं बैठते हैं तो दो हकूमतोंका लड़ना तो दरकिनार रहा, हम आपस-आपसमें ही लड़कर खार हो जाएंगे।

हम दिल्लीको गंवा बैठेगे और सीरी दुनिया हमपर हँसेगी कि ये लोग हकूमतको नहीं चला सकते है । इनका लोगोपर कोई काबू नहीं है । हिंदुस्तान आजाद रहे, ऐसा अगर हम चाहते है तो जो चीजे आज हिंदुस्तानमे ही रही है उनसे हम बच जायें । यहा किसी किस्मका उपद्रव न हो, इसके लिए कोई और दूसरा चारा हमारे पाम नहीं है ।

: १६६ :

५ जनवरी, १९४८

भाइयो और वहनो,

अंकुश निकल जानेके कारण बाजारमे बेतहाशा ऊनी और रेशमी कपडा आ गया है । ऊनी और रेशमी कपडेकी कीमत कमसे-कम ५० फी सदी गिर गई है । काफी जगह ६६ प्रतिशत गिरी है ।

इस आशासे कि सूती कपड़े और सूतपरसे भी अंकुश जल्दी ही निकल जायगा. कीमते धीरे-धीरे गिर रही है । अगर सूती कपडेपरसे पूरी तरह अंकुश उठा लिया जाय तो कीमत कम-से-कम ६० प्रतिशत गिर जायगी और कपडा भी ज्यादा अच्छा मिलने लगेगा । मिल-मालिकोंको एक-दूसरे के साथ मुकाबला करना पडेगा । रेशमी और ऊनी कपडेकी तरह, अंकुश हट जानेसे सूती कपडा भी ढेरों मिलने लगेगा । सूती कपडेपरसे अगर अंकुश उठोया गया तो उसे सफल बनानेके लिए कम-से-कम तीन सालतक हिंदुस्तानसे बाहर कपडा भेजनेकी मनाही होनी चाहिए ।

सरकारी दफ्तरोंके आंकडे तो जादूका खेल-सा रहते हैं । वे खुराक और कपडेपरसे अंकुश उठानेके रास्तेमें नहीं आने चाहिए ।

पेट्रोलपर अंकुश तो युद्धके कारण लगाया गया था, अब उसकी जरूरत नहीं है । सच्ची बात तो यह है कि इस कंट्रोलसे थोड़ी-सी ट्रांस-पोर्ट कंपनियोंको फायदा पहुंच रहा है और वे इसे रखना चाहती है । करोड़ों जनताका सो इसके साथ कोई संबंध ही नहीं है । यह कहनेकी जरूरत



नहीं कि एक भी बस या ट्रामका मालिक, जिसके पास एक ही रास्तेका लाइसेंस है, आज दस-पंद्रह हजार रुपया हर महीने कमा रहा है। अगर पेट्रोलपर अंकुश न रहे, और गाड़ियां चलानेमें भी किसी एकके इजारे (स्वत्व) का रिवाज न रहे, तो एक गाड़ीका मालिक महीनेमें ३०० रु० से ज्यादा नहीं कमा सकता। आज तो पेट्रोलकी चिट्ठियों<sup>१</sup> की तिजारत होती है। एक लारीकी पेट्रोलकी चिट्ठी आज किसी ट्रांसपोर्ट डीलरके पास दस हजारमे बेची जा सकती है। अगर पेट्रोलपरसे अंकुश हटा दिया जाए तो खुराक, कपड़े और मकानोंका प्रश्न और कई दूसरे प्रश्न, जो आज देशके सामने हैं, अपने आप हल हो जाएंगे। पेट्रोलके राशनगसे ट्रांसपोर्ट कंपनिया पैसे कमा रही है, और करोड़ों लोगोंका जीवन बर्बाद हो रहा है। अंकुश निकलवाकर आप दुःखी जनताकी सहायता करें तब यह देश खुशकिस्मतोंके रहने लायक ही नहीं, पर करोड़ों बदकिस्मतोंके रहने लायक भी बनेगा। अंकुश लड़ाईके जमानेके लिए थे। आजाद हिंद-में उनका कोई स्थान नहीं होना चाहिए।

मुझे लगता है कि इन आकड़ोंके<sup>२</sup> सामने कुछ कहा नहीं जा सकता। हो सकता है यह बात मेरा अज्ञान मुझसे कहला रहा है। अगर ऐसा है तो ज्यादा जानकार लोग दूसरे आंकड़े बताकर मेरा अज्ञान दूर करनेकी

<sup>१</sup> कूपन।

<sup>२</sup> गांधीजीने नीचेके भाव बताते हुए कहा कि देखिए, चीनी इत्यादि का भाव सौ प्रतिशत गिर गया है :

| आजकलका भाव                   | नवंबरमें अंकुश उठानेसे पहलेका भाव |
|------------------------------|-----------------------------------|
| चीनी ३७।।) मन                | " ... . ८०)से ८५) मन              |
| गुड़ १३)से १५) मन            | ..... ३०) ३२) मन                  |
| शक्कर १४)से १८) मन           | ... .. ३७)से ४५) मन               |
| चीनी के ब्यूब ॥ ३ ) फी पैकेट | ... .. १।।)से १।।।) फी पैकेट      |
| चीनी देशी ३०)से ३५) मन       | ... .. ७५)से ८०) मन               |

कृपा करें। मैंने ये बातें मान ली हैं, क्योंकि जानकार लोगोंका मत भी इसी तरफ है।

जब जनता किसी बातको मानती है और कोई चीज चाहती है तब लोकतंत्रमें भिन्नको स्थान नहीं रहता। जनताके प्रतिनिधियोंको जनताकी मांग ठीक स्वरूपमें रखनी चाहिए, ताकि वह पूरी हो सके। जनताका मानसिक सहकार तो बड़ी-बड़ी लड़ाइया जीतनेमें बहुत मदद दे चुका है।

कहते हैं कि दुनियामें जितना पेट्रोल निकलता है, उसका एक प्रतिशत ही हिंदको मिलता है। निरुत्साह या निराश होनेका कारण नहीं। हमारी मोटरे तो चलती ही है। क्या इसका यह मतलब है कि क्योंकि हम युद्ध करनेवाले लोग नहीं, इसलिए हमें ज्यादा पेट्रोलकी जरूरत ही नहीं, और अगर हमें ज्यादा जरूरत पड़े और दुनियामें जितना पेट्रोल निकलता है, उतना ही निकले तो दुनियाके लिए पेट्रोल कम पड़ेगा ?

### अनाज

|                    |                    |
|--------------------|--------------------|
| गेहूं १८)से २०) मन | .....४०)से ५०) मन  |
| चावल बासमती २५) मन | ... ..४०)से ४५) मन |
| मकई १५)से १७) मन   | .....३०)से ३२) मन  |
| चना १६)से ८) मन    | .....३८)से ४०) मन  |
| मूंग २३) मन        | .....३५)से ३८) मन  |
| उड़द २३) मन        | .....३४)से ३७) मन  |
| अरहर १८)से १६) मन  | .....३०)से ३२) मन  |

### दालें और तेल

|                    |                   |
|--------------------|-------------------|
| चनेकी दाल २०) मन   | .....३०)से ३२) मन |
| मूंगकी दाल २६) मन  | .....३९) मन       |
| उड़दकी दाल २६) मन  | .....३७) मन       |
| अरहरकी दाल २२) मन  | ... ३२) मन        |
| सरसोंका तेल ६५) मन | .....७५) मन       |

टीकाकार मेरे घोर अज्ञानकी हँसी न करें। मैं तो प्रकाश चाहता हूँ। अगर मैं अपना अधेरा छिपाऊँ तो प्रकाश पा नहीं सकता। सवाल यह उठता है कि अगर हमारे हिस्सेमें बहुत कम पेट्रोल आता है, तो काले बाजारमें पेट्रोलका अटूट जखीरा कहासे आता है, और गाड़ियोंका अनावश्यक आना-जाना, बिना किसी तरहकी रुकावटके कैसे चलता है ?

पत्र लिखनेवाले भाईने जो हकीकत बयान की है वह सच्ची हो तो चौकानेवाली चीज है। अंकुश अमीरके लिए आशीर्वाद रूप और गरीबके लिए शापरूप, और अकुश रखा जाता है गरीबोंकी खातिर। अगर इजारेका रिवाज इसी तरह काम करता है तो उसे एक क्षण भी विचार किए बिना निकाल देना चाहिए।

कपडेके बारेमें तो, अगर खादीको, जिसे आजादीकी वर्दी कहा गया है, हम भूल नहीं गए तो कपडेपर अंकुश रखनेके पक्षमें तो एक भी दलील नहीं है। हमारे पाम काफी रुई है और काफी हाथ हैं जो देहातोंमें चर्खा और कर्घा चला सकते हैं। हम आरामसे अपने लिए कपडा तैयार कर सकते हैं। न उनके लिए शोरगुलकी जरूरत है, न मोटर-लारियोंकी। पुराने जमानेमें हमारी रेलवेका पहला काम फौजकी सेवा था, दूसरे नंबरपर बंदरगाहोंपर रुई ले जाना और बाहरसे बना कपडा भीतर ले आना। जब हमारी कैलिको, जिसे खादी कहते हैं, देहातोंमें बनती है, और वही खपती है, तब इस केंद्रीकरणकी कोई जरूरत नहीं रहती। अपने आलस्य या अज्ञान अथवा दोनोंको छिपानेके लिए हम अपने देहातोंको गाली न दे।

: २०० :

६ जनवरी, १९४८

भाइयो और बहनो,

आज भी मैंने सुना है कि कई आदमी मुसलमानोंके घरमें जानेकी कोशिश कर रहे हैं। तो पुलिस अपना फर्ज अदा करती है और रोकने-

की कोशिश करती है। पुलिस आखिर क्या करे ? वह अश्रु-गैस चलाती है। आज मैंने सुना कि पुलिसकी तरफसे गैसी कोशिश हुई। यहा काफी जगह है। दिल्लीमें तो जगह नहीं है ऐमा तो नहीं है। हा, यह है कि दुःखी लोग परेशानीमें पड़े है। वे लोग आकाशके ही नीचे रहे, यह तो ठीक नहीं है। पानी पड जाता है उस समय उनके और आकाशके बीच सिर्फ कपडा रहे तो वह काफी नहीं है। इसलिए परेशानीमें वे लोग सब कुछ कर लेते है। अगर सचमुच इतनी ही बात है तब तो उन्ही घरोंमें जाय, मुसलमानोंके ही मकानोका कब्जा लें, यह जमता नहीं है। तब मैंने एक भाई को कह दिया कि यह बडा मकान है। इसमें तो काफी लोग आ सकते है, मुझको निकाल दो, एक बीमार औरत है उसको भी निकाल दो, पीछे मालिकको निकाल दो, इसको मैं समझ सकता हूं। तो वह भाई कहता है कि तुमको तो मिल जायगा, लेकिन हमको कहां मिलेगा ! मैं तो कहता हूं कि वे ऐसा करें, लेकिन कब ? जब उनके पाम जितना इलाज है, वह न चले और दिल्लीवाले कुछ न करे तब। इसको मैं समझ सकता हूं। तब मैं उनमें कुछ शराफत पाऊंगा, लेकिन जिनको हमने डरा रक्खा है या जो भाग गए है, उनके घोरोपर कब्जा कर लें या जिनके नजदीकके घर खाली हो गए है, उनके घोरोपर कब्जा कर ले या उनके घरोंमें बैठना चाहे तो वह अच्छी बात नहीं है। उससे हमारी भलाई नहीं हो सकती, शरणाथियोकी भी भलाई नहीं हो सकती। हिंदू, मुसलमान, सिख या हिंदुस्तान, किसीकी भलाई नहीं हो सकती।

आज तो पुलिसने ऐसा किया कि किसी-न-किसी तरहसे उन लोगोको कुछ मकान दे दिए, लेकिन उन लोगोंने कहा कि ये मकान नहीं चाहिए, हमें तो वे ही मकान चाहिए। तो मैं यों कहता हूं कि साफ कह दो कि हमें वहां मुसलमान नहीं चाहिए। यह शराफत तो नहीं है, लेकिन इतना तो होगा कि टेढ़ी तरहसे निकालनेके बदले सीधे तौर से निकाल दें। साफ-साफ कह दो कि हम पाकिस्तानमें हलाक हो गए है तो हम तुमको भी हलाक करेंगे। हमको तुम्हारा एतबार नहीं है। इसको तो मैं समझ सकता हूं, लेकिन आज जैसा हो रहा वह पागलपन है।

हमारे मुल्कमें बदकिस्मतीसे ऐसा हो गया है कि बिना सोचे-विचारे

कई काम इधर-उधर ऊटपटांग कर बैठते हैं। लोग कुछ ऐसा समझते हैं कि हमारा मुल्क आजाद हो गया है, हमारा राज हो गया है तो हम जैसा चाहें वैसा करें। बंबईसे खबर आई है कि वहां सल्तनत बड़ी मुमीबतमें पडी है। बंदरगाहके मजदूरोंने हडताल कर दी है। इस तरहकी हडतालसे हम मरनेवाले है। इससे जो मजदूर हडताल करते हैं उनका भी कोई भला नहीं होनेवाला है। उसमें चाहे किसी दलका हाथ हो, चाहे कांग्रेसका हो या समाजवादी दलका हो, या कम्युनिस्टका हो या और किसी दलका हो, मुझे इसकी परवाह नहीं है। मैं तो सबके लिए कहूंगा कि इम तरहसे कारोबार नहीं चलेगा। ऐसा करनेसे हम मरनेकी कोशिश कर रहे है। आज हमारे देशकी स्थिति नाजुक है, इसलिए हमें तो ऐसी कोशिश करनी चाहिए, जिससे हम बच जाय।

मुझको आँधसे वहाँके महाराजा साहबने लिखा है। आँध महाराष्ट्रमें एक छोटी-सी रियासत है। उन्होंने तो जब अंग्रेजी सल्तनत थी तभीसे अपनी रियासतका सब काम वहाँके लोगोंके हाथ सौंप दिया था। उनके और उनके पुत्रके दिलमें हुआ कि प्रजाकी सेवा करनी चाहिए तो उन्होंने वहाँके लिए खासा निजाम बना लिया, पंचायत राज बना दिया और सत्ता उसके सुपुर्द कर दी। तो महाराजा साहब लिखते है कि सब ऐसा कहते हैं कि आप अकेले ऐसा नहीं कर सकते, सब करे तब आप करें। उन्होंने हिंदुस्तानमें अपनी रियासतको मिलानेका तय तो करीब-करीब कर ही लिया है। तो भी राजा तो रह जाते है, लेकिन लोगोंका दास होकर रहते हैं, लोग उन्हें जितना दे उतना ही वे ले सकते है। खालसा हो गया है, उसके माने यह है कि जैसी रयत है वैसा ही राजा है। उन्होंने ऐसा कर दिया है। सरदार साहबने उड़ीसासे शुरू किया कि राजा लोगोंको भी कुछ पेंशन दे दी जाय, काम करें चाहे न करें। आँधके राजा साहबको भी पेंशन दे दी जाय और बैठ जाय तो इसमें अच्छा नहीं समझता। हां, वे दखल न दें। वे कहते है कि पंचायत राज दे दिया है तो उसके मृताबिक रियासतमें काम चल सकता है या नहीं; क्योंकि उनसे कहा गया है कि हिंदुस्तानसे जसी अन्य मिली हुई रियासतोंमें काम चलेगा वैसा ही वहां चलेगा। अलग

कानून नहीं हो सकता। मैं तो कहूंगा कि उसमें कानूनकी जरूरत नहीं। क्यों? क्योंकि राजा तो है नहीं, तो कानून कौन बनाए। मैं तो कहूंगा कि जब हमारी हकूमत है—वह खालसा तो है ही, पंचायत है—उनका हक तो कोई एक आदमी छीन नहीं सकता, तब उसमें डरनेकी क्या बात है! सच्चा हक तो वही है जो छीना नहीं जा सके। वह तो धर्मके अमनसे पैदा होता है। उनका यह धर्म हो जाता है कि वे अपना फर्ज अदा करे। अगर कुछ लोग मिल जाते हैं और कोई गिरोह बना लेते हैं तो भी क्या? पूछना क्या था? पंचके मार्फतसे न्याय करेंगे। जो अदालतें बनी हैं उनमें नहीं जायेंगे। अपने आप सब कर लेंगे। वहां ज्यादा लोग गुनाह नहीं करते हैं—थोड़े आदमी करते हैं। जो करते हैं वे भी पंचायत के बाहर जानेवाले नहीं हैं। सभी लोग ऐसा ही चाहते हैं। इसका नाम मचमुच प्रजासत्ता या प्रजाराज है। प्रजासत्ता बन गई इसका मतलब यह नहीं है कि राज दिल्लीसे चले। अगर वैसी सत्ता बन जाती है तब तो वह प्रजाके मार्फत ही बनेगी और उसमें देहातके लोग रहेंगे। ऐसी जो पंचायत है वह काम चलाए। उसमें दखल देनेकी गुजाइश नहीं। उसमें कोई दखल दे नहीं सकता। दखल देनेका कानून भी नहीं बनाया जा सकता; नहीं तो वह लौकिक राज या पंचायत राज नहीं होगा। तलवारके जरिए पंचायत राज नहीं हो सकता।

तीसरी बात मैं और अभी कह देना चाहता हूं। एक भाई लिखते हैं—वह खामा खत है, हिंदुस्तानीमें है—कि सच्ची चीज तो ऐसी है कि जो मुल्क हमेशा सुखी है वही राम-राज्य हो सकता है। बाहरके मुल्कसे कोई माल लेता नहीं है, ऐसा नहीं है, लेकिन उतना ही लेना चाहिए जितनी कीमतका माल हम भी भेज सकें। तब हिसाब सीधा हो जाता है। अगर हम बाहरसे माल खरीदनेसे पचास रुपए खर्चें तो उतना बाहरसे भी आना चाहिए, तब तो ठीक है। वह कहते हैं कि हमारा मुल्क हमेशा ऐसा रहा नहीं है। हमेशा हम कर्जदार रहे हैं। अभी ऐसा हो गया है कि हम लेनदार हो गए हैं, लेकिन कबतक रहेंगे अगर हम अभी खर्च ही करते रहें? कहनेका मतलब यह है कि हम बाहरसे उतना माल मंगाते नहीं रहें जितना हम भेजते नहीं। अगर भेजते हैं तब ठीक हो जाता है, लेकिन

नकद भेजकर मगाते हैं तो ठीक नहीं। आज तो हमें ऐसा करना चाहिए कि बाहरसे जो माल मंगाते हैं वह ज्यादा होना ही नहीं चाहिए—हम बाहरसे कम माल मंगाएं और ज्यादा भेजे तब तो हमारा देश लेन-दार देश हो सकता है, तब हमारी जमा बढ जाती है, यानी हमारे पास ज्यादा पैसे हो जाते हैं। अगर हम ऐसा कर सकेंगे तब हम जो काम करना चाहते हैं कर सकते हैं, नहीं तो नहीं।

एक बात यह है कि हम बाहरसे जो मगवाते हैं वह हमारे कच्चे मालका पक्का माल बनकर आता है। इससे हमारा सिलमिला बदल जाता है। हमें तो अपने देशको ऐसा बना लेना चाहिए कि बाहरसे मगवानेकी जरूरत ही न रहे। मगर मगवाते हैं तो दूसरोकी सहायता करनेके लिए। कोई कहे कि हमको कुछ पैसेकी दरकार है तो भेज दो। वह ठीक कहते हैं कि ऐसे ही अमरीका बना है। हमें अमरीका-जैसे नहीं बनना है; लेकिन हम इतना तो कर लें कि हम बाहर ज्यादा भेजे नहीं तो बाहरसे मंगवाएं भी नहीं। तभी हमारी खैर है।

: २०१ :

७ जनवरी, १९४५

भाइयो और बहनो,

अभी सुना है कि विद्यार्थी लोग हडताल करनेवाले हैं—वह ६ तारीखसे शुरू होनेवाली है। मुझको इसके बारेमें इतना ही कहना है कि यह बहुत गलत बात है। इस तरहसे हडताल करना और उससे अपना काम निकालना कोई बेहतर चीज नहीं है—यह अहिंसक चीज तो है ही नहीं, इसके बारेमें मेरे दिलमें कोई संदेह ही नहीं। मैंने बहुत अहिंसक हडताल कराई हैं। हरएक हडताल अहिंसक है या हरएक हडताल उचित है, यह नहीं कहा जा सकता। विद्यार्थी जब विद्याभ्यास करते हैं तब उनको हडताल ब्या करना था और इस तरहमें तो हमारा काम बिगड़ता है। अगर वे लोग मेरी प्रार्थना मानें तो अच्छी बात है। इसके बारेमें भी कहूंगा कि अनुभव लेते हुए मुझे करीब पचास वर्ष हो

गए । यह अनुभव हिदुस्तानमें नहीं, दक्षिण अफ्रीकासे शुरू किया और कामयाब हुआ । मुझे ऐसा कोई ख्याल नहीं है कि जिसमें पड़ा उसमें कामयाब नहीं हुआ । ऐसा हो ही नहीं सकता । अगर वह सचमुच न्याय है और उसके सिवा कोई दूसरा चारा नहीं है तो कामयाबी मिलती ही है ।

मेरे पास आज पजाब, मिथ, सरहद्दी-सूबा और कहा-कहा के नहीं थे—मब जगहके भाई आ गए थे, लेकिन मब पाकिस्तानवाले थे । प्रतिनिधि मिलने आए । मब थोड़े आ सकते थे । वे अपने दुःख की कहानी सुना रहे थे । कहते थे कि आप इसके बारेमें दिलचस्पी क्यों नहीं लेते हैं । बात तो यह है कि वे बेचारे कहाँसे जान सकते हैं कि मैं क्या कर रहा हूँ । मैं तो यहाँ इसी काम में बैठा हूँ कि किसीके पाससे करवा सकता हूँ तो करवाऊँ । आज तो मेरी दीन हालत हो गई है । एक जमाना था, जब कि मैंने कहा कि ऐसा होना चाहिए तो हो जाता था । आज ऐसी बात नहीं रही । मैं तब भी एक अहिंसक सेनापति था—अब जब कोई मानता नहीं है तो सेनापति कैसा ? वह जमाना चला गया । लेकिन उस जमानेमें भी मैंने ऐसा कभी दावा नहीं किया कि मैं जो कहता था उसको सब मानते थे, लेकिन लोग मानते थे । जगत मानता था । आज मेरी बात कौन मानते हैं, मैं नहीं जानता हूँ । मैं जो आज कहता हूँ वह अरण्यरोदन है ; लेकिन धर्मराजने तो ऐसा कहा है कि अकेले रहनेपर भी क्या हुआ ; धर्मकी बात तो करनी ही चाहिए । लोग कहते हैं कि हकूमत है, उसमें तो तुम्हारे दोस्त हैं, तो तुम जो कहोगे उसको तो वे लोग माननेवाले हैं । उसके मुताबिक उनको चलना ही चाहिए । बात सच्ची है—वे मेरे दोस्त हैं ; लेकिन मेरे कहनेके मुताबिक वे क्यों चले ? आप सब मेरे दोस्त हैं । है, इसका मतलब ऐसा थोड़ा है कि मैं जैसा कहूँ वैसा करें । दिलमें घुसता है, जमता है तब करे और न करे तो आलसी है । हकूमतमें मेरे दोस्त हैं तो उनसे बहस करूँगा और कहूँगा । मान जाएंगे तो अच्छा है, नहीं तो मैं लाचार हूँ । वे लोग मुझसे कह सकते हैं कि हकूमत चलानेमें कई मुश्किलोंका सामना करना पड़ता है, तुम भी हकूमत चलाओगे तब भी बैसा नहीं कर सकोगे । हकूमतमें आज जो मेरे दोस्त हैं वे करे, पीछे उनके सेक्रेटरी हैं वे भी मेरे दोस्त हैं, क्योंकि वे लोग जानते हैं कि मैं



किसीका शत्रु नहीं है, वे माने, पुलिस है वे भी मानें तो पीछे क्या चाहिए ? अगर इस तरहसे हो तो आज जो हिंदुस्तानमें हो रहा है वह होनेवाला नहीं था । हकूमत कह सकती है कि हमारे पास ऐसे सिपाही, कारकून, कहां है ? जो अंग्रेजोंके जमानेमें थे वे ही है । निकल जाएं तो भी काम नहीं चलता है । ऐसा उन्हें कहनेका अधिकार है । चाहे कुछ भी हो, मैं आज जो चाहता हूँ वैसा करवा नहीं सकता हूँ । मैं तो आप लोगो-जैसे मिस्कीन हूँ । मैं परमेश्वर तो हूँ नहीं । मेरी जितनी ताकत है उतना करता हूँ ।

तो भी वे लोग कहते हैं—ठीक कहते हैं—कि इसके बारेमें हम क्या करें । रहनेके लिए कुछ तो होना चाहिए, पहननेको चाहिए और खानेके बारेमें होना चाहिए—तीनों चीजे चाहिए । मेरे पास है तब उनके पास क्यों नहीं होनी चाहिए—सबके पाम क्यों नहीं होनी चाहिए । उन लोगोंने कोई गुनाह किया है, ऐसी बात नहीं है । शरणाथियोंने कोई गुनाह नहीं किया है, उन लोगोंने मारा नहीं है, पीटा नहीं है, हकीकतमें उन्हें डराकर, मार-पीटकर, भगा दिया है । वे इस तरहसे हैं, बेगुनाह है । मेरे भाई है, बहन हैं, उनपर ऐसा दबाव डाला जाय, अन्याय हो और यहां आनेपर भी आरामसे नहीं रह सके तो उन्हें ऐसा कहनेका हक है कि तुमको तो सब मिलता है, हमको नहीं मिलता है, यह कहांका न्याय है ? मुझको यह कबूल करना होगा कि यह अन्याय है । तो वे क्या करें ? यह तो मैंने बता दिया है । किसीके मकानमें जाकर बैठ जायें, यह कहांका तरीका है ? हमला करनेका तरीका मैंने बता दिया है, अहिंसक हमला करें । किस घरपर हमला करें, यह भी बता दिया है ।

मैं तो कहता हूँ कि आप सीधी बात करें और कह दें कि जो काम हमको दिया जायगा उसको करेंगे—आगे न चले तो बात दूसरी है । जैसे एक आदमीको लिखनेका काम दिया, लेकिन लिख नहीं सकता था तो क्या करे ! एकको कुदाली दी वह कहे मुझसे कलम चलती है, इसलिए मुझको वही दो । ऐसा मैं नहीं सुन सकता हूँ । जो काम दिया जाय उसको करना चाहिए । इसी तरहसे जिस जगह मकान दिया जाय, तंबू दिया जाय, उसमें रहें । घास-फूसके जो मकान दें उनमें भी रहना

चाहिए । हां, मकान होना चाहिए—ऊपर छत होनी चाहिए । मैं उसमें रहा हूं, इसलिए कहता हूं । चारपाईकी कोई दरकार नहीं । मैं तो बताता हूं कि घासमें—हरी घासमें नहीं, सूखी घासमें—भी कोई भी आदमी आरामसे सो सकता है । उसमें हर्ज नहीं होता है । रुईवाले गद्दोंमें सोनेसे जितनी गर्मी मिलती है, उतनी गर्मी सूखी घासमें भी मिलती है, यह मैं तजुबोंकी बात कहता हूं । किसी एकके पास गद्दा है तो मुझको भी गद्दा चाहिए, नहीं तो वैसे ही पडा रहूंगा, ऐसा कहना नादानी है । जो मिलता है उसको ईश्वरका अनुग्रह मानकर ले लें, तब तो सब काम हो सकता है । ऐसा करे तो आज जो हमारे साथ चंद लाख शरणार्थी पडे है, उतना ही नहीं, अगर करोड भी हों तब भी काम अच्छी तरह चल सकता है । यहां काफी जगह पडी है । सीधी बात यह है कि उनका दिल साफ होना चाहिए । लेकिन होता है उल्टा ।

आपने देखा होगा कि कराचीमें क्या हो गया । लोग कहते थे कि सिधमें ऐसा नहीं हुआ है, हो नहीं सकता है । मैं तो कहता था कि सिधमें हिंदू आरामसे रह नहीं सकते, हिंदूके सिवा दूसरे भी नहीं रह सकते, उनका भी रहना दुस्वार है—हिंदू और सिख वहां रह नहीं सकते । वे वहांसे निकलनेके लिए गुरुद्वारा आए थे । तो गुरुद्वारापर हमला शुरू कर दिया, उनपर हमला हुआ, चंद आदमी मारे गए, चंद जख्मी हुए । इस तरहसे सिधमें हुआ । हकूमत कहती है कि हालत जितनी जल्दी काबूमें की जा सकती थी, कर ली गई । ठीक है; लेकिन मैं इस चीजको इसलिए कहता हूं कि ऐसा होना ही नहीं चाहिए था । मैं पाकिस्तानकी हकूमतको कहूंगा कि या तो ऐसा होने नहीं देना चाहिए, नहीं तो हकूमत छोड देनी चाहिए । हां, ऐसा करनेसे कुछ दिन लुटेरोंका राज कायम हो जाएगा ; लेकिन पीछे हालत सुधरने लगेगी । जो मैं वहांकी हकूमतको कहता हूं वही बात यहांकी हकूमतको भी कहता हूं । मैं हकूमतकी ऐसी बात नहीं सुनना चाहता कि लोग नहीं मानते हैं । मैं कहूंगा कि लोग नहीं मानते हैं तो आप हकूमत मत चलाइए । हकूमत अगर कहे कि मजबूरी है तो मैं कहूंगा कि मजबूर होनेकी क्या जरूरत है । थोड़ा यहां किया, थोड़ा वहां किया, मनको फुसला लिया कि सब

चलता है। तो इससे काम बनता नहीं है, ऐसा मेरा तजुर्बा है। हां, मैं ऐसा मान सकता हूं कि गाडी हमारी चल तो रही है चाहे वह एक ही कदम आगे गई हो। लेकिन आज तो यह पीछे जा रही है, वह खराब है। पाकिस्तानकी हकूमतको कहता हू तो यहाकी हकूमतको न कहू, यह बात नहीं हो सकती। मेरे लिए तो दोनों बराबर है।

अगर पाकिस्तानकी हकूमत इस तरह लोगोको मरने देगी तो उससे बेहतर है कि हकूमत चलाना छोड दे। सो नहीं होता तो हकूमतको भी मरना है। मैं आप लोगोको भी बता देना चाहता हू कि इसके कारण आप दीवाने न बने। दुःखी है तो गुस्सेसे भरे है—गुस्सेके सिवा ऐमा बन नहीं सकते। इस गुस्सेको पीना इन्मानियत है। गुस्सेका जवाब गुस्सेसे दे और कहे कि कराचीके गुरुद्वारामे ऐमा हुआ तो हम भी मस्जिदोंको ढा डाले, उनपर कब्जा कर ले, पीछे मुसलमानोको मार डाले, यह न्याय नहीं है। इस तरहमे बदला लेनेसे हकूमत रहती कहा है ! हकूमतका काम इस तरहसे चलता नहीं है। ऐसा करनेसे आखिरमें हमे विगडना होगा। हा, शरणार्थियोके लिए इन्सान जितनी सहूलियतें पैदा कर सकता है, करना चाहिए, नहीं तो शर्मकी बात है। कराचीमे ऐसा हो गया, उससे न डरना है, न घबराहटमे पडना है और न गुस्सा करना है। उसका बदला हम ऐसे ले सकते है कि हम अच्छी तरहसे रहें, मुसलमानोंको रखे और शरणार्थी सभ्यतासे रहे तो आज जो दर्द पैदा हो गया है उसको हम मिटा देने वाले है, इसमे मुझे कोई शक नहीं है।

: २०२ :

८ जनवरी, १९४८

भाइयो और बहनो,

अभी एक भाई लिखते है कि मैंने हरिजनों को शराबके बारेमें लिखा था। मैंने तो हरिजनोके लिए ही नहीं, सबके लिए लिखा था। वे लिखते है कि क्या हरिजनोंको शराब छोड देनी चाहिए और पीछे

फौजी पड़े हैं, धनिक पड़े हैं उनको क्या छोड़नेकी जरूरत नहीं है ? सच्ची बात यह है कि यह प्रश्न पूछने लायक नहीं है । धनिक न छोड़ें, फौजी न छोड़ें तो क्या दूसरे भी न छोड़ें ! कानून भी न हो कि शराब न पीए तो वह धर्म थोड़े हो जाता है । दूसरे पाप करे तो क्या हम भी पाप करे; ऐसा बन नहीं सकता है । वे पूछते है तो मैं कहूंगा कि इस तरहमे जो शराब पीते है उनको तो छोड़नी ही चाहिए । हरिजन हैं, मजदूर है वे इसे समझ नहीं सकते तो कानून बनाता है कि मत पीओ । उनके पास आरामकी चीजे नहीं रहती है तो शराब पीकर दर्द दूर करना चाहते है । कगालपन है उमको भी वे इसीसे भुलाना चाहते है । इस तरहसे उनके ऐसा करनेका कुछ सबब हो सकता है ; लेकिन धनिक है, फौजी है उनको पीनेकी क्या जरूरत है ? मैं धनिकोंको क्या समझा सकता हूं ? फौजी कहें कि इसके बिना काम कैसे चल सकता है ; लेकिन मैं तो फौजको मानता ही नहीं हू तो फिर इसको क्या माननेवाला हूं ! मेरे दोस्त भी पड़े हैं जो शराब नहीं पीते है । हमारे यहा सब पीते है, ऐसा नहीं है । सब फौजी पीते है ऐसा भी नहीं है । अंग्रेजोंमें भी ऐसे पड़े है जो शराब नहीं पीते । ऐसे थोड़ा है कि मैं चाहता हू कि हरिजन ही छोड़ दे । मैं तो कहता हूं कि सबको छोड़ना चाहिए । कानूनकी बात तो सबके वास्ते है । कानून थोड़े कहता है कि धनिक पी सकते हैं और हरिजन नहीं ।

अभी विद्यार्थियोंकी हड़तालकी बात करना चाहता हूं । सुनता हूं कि कांग्रेसके विद्यार्थी हड़तालमें शामिल नहीं होंगे । यह तो कम्यूनिस्ट विद्यार्थियोंकी हड़ताल है । विद्यार्थियोंमें सब होते है—कम्यूनिस्ट, सोशलिस्ट, कांग्रेसी—इससे मेरा वास्ता नहीं है । मैं तो सबके लिए कहता हूं । कांग्रेसके विद्यार्थी हड़ताल नहीं करते है तो वे धन्यवादके पात्र हैं । कम्यूनिस्ट हड़ताल कर सकते है, ऐसी थोड़ा है । जैसे शराबके बारेमें कहा है, वंसा यह भी है । कांग्रेस क्या, मैं तो सबको कहूंगा कि उन लोगोंको ऐसा नहीं करना चाहिए । मुझको दर्द होता है कि कम्यूनिस्ट भाई ऐसा कर रहे हैं । कम्यूनिस्ट भाई होशियार होते है, वे देशकी सेवा करना चाहते हैं, लेकिन इस तरहसे देशकी सेवा नहीं हो सकती । फिर

विद्यार्थी किसी दलका पक्ष क्यों लें—'विद्यार्थियोंका पक्ष एक है। विद्यार्थी तो विद्याभ्यास करते हैं सारे मुल्कके लिए—अपने कामके लिए नहीं, अपना पेट भरनेके लिए नहीं। अपना काम निकालनेका तो दूसरी तरहसे हो सकता है—पहले ऐसा होता था, आजतक ऐसा होता था, लेकिन अब तो बागडोर हमारे हाथमें आ गई है तो विद्यार्थी ज्यादा चाहिए और मच्चे विद्यार्थी चाहिए। उनको सबकी सेवा करनी चाहिए, विद्याभ्यास करना चाहिए, उनको उसको हजम करना चाहिए, उमपर अमन करना चाहिए। विद्यार्थियोंके लिए समाजवाद है नहीं; कम्युनिज्म है नहीं, काग्रम है नहीं—उसका एक काम है विद्याभ्यास करना, जिसमे ज्ञानकी वृद्धि हो। हडताल उनके लिए निकम्मी है—यह सबके लिए घातक है।

एक प्रश्न आ गया है, अच्छा हैं। वे लिखते हैं कि आप तो बुरी वस्तुका त्याग करवाना चाहते हैं, आप भी करते हैं, यह अच्छी चीज है। तो वे कहते हैं कि आप पाकिस्तानमें जाकर क्यों नहीं करते? वहां सत्याग्रह क्यों नहीं चलाते? यहा तो काफी कह दिया, अब वहा तो जाओ। मैंने तो इसका जवाब दे दिया है। हां, सत्याग्रह करनेका जवाब नहीं दिया है। मैंने तो कह दिया है कि मैं किस मुहसे पाकिस्तान जा सकता हूं। यहां हम पाकिस्तानकी चाल चलें तो कैसे बन सकता है!

मेमा आप पूछते हैं तब जवाब देता हूं। मैं पाकिस्तान तभी जा सकूंगा जब हिंदुस्तानमें साफ हो, कहने लायक कुछ चीज नहीं हो। मुझे तो यहां करना या मरना है। दिल्लीके हिंदू, सिख पागल हो गए हैं। वे चाहते हैं कि यहांसे सब मुसलमानों को हटा दिया जाय, काफीको हटा भी दिया है। बाकी बचे हैं वे भी हटा दिए जाएं। ऐसेमें मेरा जाना फजूल है। वहां पाकिस्तानमें जितने हिंदू, सिख पड़े हैं वे आना चाहते हैं तो सत्याग्रह कौन करे? आज सत्याग्रह कहा रहा? सत्याग्रह नहीं तो अहिंसा नहीं। अहिंसाको आज कौन मानता है? सब हिंसाको मानते हैं। सब फौज मांगते हैं और जब यह मिले तो तब राजी हो सकते हैं, चैनसे बैठ सकते हैं, नहीं तो चैनसे नहीं बैठ सकते। आज ऐसा हो गया है कि ईश्वरका स्थान फौजको मिल गया है। इसका मतलब यह है कि लोग

हिंसाके पुजारी हो गए हैं। ती हिंसाके पुजारी होते हुए सत्याग्रह कैसे चलाएं ? मेरी सुनें तो अखबारोंकी शकल बदल जाय। आज हमारे अखबार भी काफी गंदगी फैला रहे हैं। आज तो हम सत्याग्रहको भूल गए हैं। वह हमेशा चलनेवाली चीज है, लेकिन चलानेवाले सत्याग्रही नहीं हैं।

फिर वह भाई कहते हैं कि जब पाकिस्तानसे इतने हिंदुओं और सिखोंको यहां हटा लिया तब मुसलमानोंके लिए जगह कहां है ? जबतक उतने मुसलमानोंको यहांसे हटा नहीं देते तबतक उनको कहा रखोगे ? तो जितने हिंदू और सिख पाकिस्तानसे आए हैं उतने मुसलमान तो यहांसे वहां जायें। मैं ऐसा मानता हूं कि करीब-करीब उतने मुसलमान तो चले गए। बाकी पड़े हैं। पाकिस्तानसे सब हिंदू और सिखोंको हटानेकी चेष्टा हो रही है, इसलिए यहांमें सब मुसलमानोंको हटाया जाय, यह पागलपन है। यहां मुसलमानोंकी काफी तादाद रह जाती है। इसलिए मौलाना साहबने लखनऊमें मम्मेलन बुलाया। वहां, कहते हैं, कम-से-कम सत्तर हजार लोग आ गए थे—काफी तादाद हो गई। इस जमानेमें मुसलमानोंकी इतनी बड़ी सभा नहीं हुई। उसके वारेमें भली-बुरी बातें निकलती हैं। उनको मैं छोड़ देता हूं। यहां जो मुसलमान पड़े हैं उनके प्रतिनिधि उसमें गए। क्या हम इन मुसलमानोंको मार डालें या पाकिस्तान भेज दें ? भेजे तो किस वास्ते ? यह समझने लायक चीज है। आज मैं यही कहूंगा कि ऐसा कहना कि मुसलमानोंको यहांसे हटा दें, मुझको लज्जास्पद बात लगती है। मेरी जवानसे ऐसी चीज निकलनेवाली नहीं है। इसमें कोई बहादुरी नहीं है। तो हिंदुस्तानमें सांप्रदायिकता फैल गई ऐसा कहना पड़ेगा। ऐसा दुनियामें कहां नहीं है ? है, तो भी मुझको परवाह नहीं है। दुनियाकी बुराइयोंकी नकल थोड़ी करनी है, हमें नेकियोंकी नकल करनी है।

आज मेरे पास बहावलपुरके काफी लोग आ गए थे। मीरपुर कश्मीरके लोग भी आ गए थे। वे परेशान हैं। वे अदबसे बातें करते थे। वे बैठे थे, इतनेमें पंडितजी आ गए। तो मैंने पंडितजीको कहा कि इनकी बातें सुन लें। मीरपुरवाले पंडितजीसे बातचीत कर गए। मेरी

उम्मीद है कि कुछ-न-कुछ हो जायगा। पूर्ण हो जायगा, ऐसा मैं नहीं समझता हूँ। आज लड़ाई छिड़ तो नहीं गई है, लेकिन एक किस्मकी चल रही है। तब ऐसा रास्ता निकालना और सबको एकाएक लाना ही नहीं सकता। जितना हो सकेगा, करेगे, ऐसा मैं मानता हूँ। इतना करनेपर भी अगर कोई न बच सका, ना लाया जा सका तो क्या करे। हमारे पास, जितना चाहिए, उतनी गाड़ियां नहीं है। आज तो काश्मीरका रास्ता इतना नहीं खुला है कि लाखों आ-जा सके। है, थोडा-सा रास्ता है, उस रास्तेसे इतनी तादादमें लाना मुश्किल है।

बहावलपुरकी बात सुनने लायक है। वहाके जो लोग आज मुझसे मिले, उन्होंने बताया तो मैंने कहा कि मेरेसे जितना हो सकेगा कोशिश करूंगा। वे लोग कहते हैं और ठीक कहते हैं कि जो सूबेसे आए वे भी शरणार्थी और बहावलपुर रियासतसे आए वे भी शरणार्थी, लेकिन सूबेसे आए वे तो नौकरीके लिए दरखास्त कर सकते हैं—ऐसा सिलसिला हो गया है कि नौकरी वगैरा दिलानेके लिए नाम रजिस्ट्री करवाने है—तो हमारा नाम क्यों न उसके लिए दर्ज किया जाय ? इतनी तकलीफ हम क्यों गवारा करें ? मैं समझता हूँ कि ऐसा है नहीं और होना नहीं चाहिए। लेकिन वे लोग कहते हैं—अच्छे आदमी है तो मैंने कहा कि पता लगाऊंगा। हकूमतमें ऐसे पडे है, उनके पाम सब पहुच नहीं सकते है। मेरे पास तो सब आ सकते है। मैं तो इसी कामके लिए पडा हू। मेरा दूसरा काम नहीं है। तो वे सब आ गए थे, सब अदबसे बातचीत करते थे, बहशियाना बात नहीं करते थे। वे कहते थे कि ऐसा नहीं है तो ठीक है, लेकिन हम इसको बर्दाश्त नहीं करेंगे। हम कुछ नहीं है; क्योंकि हम रियासतसे आए और खालसासे आते तो बात दूसरी थी। यह कहांका न्याय है ? सरहदी सूबा, पंजाब, सिंधसे आते है उनकी दरखास्त ली जाती है, नहीं तो नहीं। मैंने कहा कि ऐसा हो नहीं सकता। अगर हुआ है तो गलतीसे हुआ है। सरदारने कहा कि ऐसा हो नहीं सकता और हुक्म भी यह निकाला तब भी नहीं होता है। है कि नहीं, मैं पता लगाऊंगा; लेकिन मुझको लग कि इतना भी कह दूँ तो इतमीनान हो जायगा कि चलो, हमारा काम भी चलता है।

: २०३ :

६ जनवरी, १९४८

भाइयो और बहनो,

आज बहावलपुरके मंदिरके मुखिया मुझसे मिलने आए थे। उन्होंने मुझसे बताया कि वहां उम मंदिरमे शरणागियोंको किम तरह मारा गया। उन्होंने कहा कि अब वहाके बचे हिंदुओंको लानेके लिए कुछ प्रबध होना चाहिए। तो मैंने कहा कि एक इन्मानसे जितना हो सकता है कर रहा हूं। आज हकूमत दो हो गई तो दो राजा हो गए है, इसलिए इस राज्यको उस राज्यमे दखल देनेका ऐसा कोई हक नहीं है। आजका समय इतना नाजुक है कि लोगोमें धैर्य होना चाहिए और लोगोको मरनेसे डरना नहीं चाहिए; क्योंकि आज नहीं तो कल आखिर मरना ही है तो बहादुरीके साथ क्यों न मरे ? (सत्याग्रहीकी तरह क्यों न मरे ?)

एक भाईका पत्र आया है। वे कहते है कि आप बिड़ला-भवनमें है तो भी प्रार्थना तो होती ही है; लेकिन गरीब वहा नहीं जा सकते। पहले भंगी बस्ती या वाल्मीकि-बस्तीमें रहते थे, उसमे गरीब भी जाते थे; लेकिन अब उनको बिड़ला-भवनमें जानेका मौका नहीं मिलता। मेरा तो खयाल है कि मैं जब यहां आया था तभी इसके बारेमें कह दिया था, लेकिन आज दुबारा कहनेकी आवश्यकता है। मैं अबकी बार जब यहां आया उस समय मार-पीट हो रही थी। दिल्ली स्मशान-सी लगती थी। उस समय भंगी-बस्तीमें शरणार्थी भी पड़े थे। फिर उस समय कहांपर क्या होगा कोई नहीं जानता था। तो सरदारने कहा कि हम तुमको वहां नहीं रखेंगे, बिड़ला-भवनमें रखेंगे, तो मैं यहां आ गया। मैंने कहा कि मैंने ऐसी कोई शपथ थोड़ी ले ली है कि मैं हर हालतमे वही रहूंगा। मुझको किसी जगह एक कमरा देते तो उससे गुजर हो नहीं सकती; क्योंकि मेरे साथ दफ्तर रहता है, रसोई-घर रहता है, और भी लोग रहते हैं। भंगी-बस्तीमें गरीबोंके मकान है, फिर उसमें स्कूल है, उसमें एक कमरा मिले तो काम चल नहीं सकता। इसलिए वहां कैसे जाऊं ? मैं यह भी नहीं जानता



कि आज वह खाली है या नहीं। लेकिन मैं समझता हूँ कि वहाँ रहनेका मेरा धर्म नहीं है। मैं चला जाऊ पीछे शरणार्थी आएं तो उनको कहां रखोगे—रखना तो है ही। मैं रहूंगा तो कोई निकलेगा नहीं, निकाले तो अच्छा है। वे कह सकते हैं कि तुम भाग जाओ, यहां रहनेका तुम्हारा क्या अधिकार है, हम बाहरसे आए हैं। इसलिए मुझको अपनी मर्यादा समझनी चाहिए। मुझे वहां रहनेका शौक है, लेकिन शौक छोड़कर यहा पड़ा हूँ। फिर ऐसा नहीं है कि गरीब यहां नहीं आ सकते। ऐसी मनाही नहीं है, लेकिन मैं मानता हूँ कि इतनी दूरसे नहीं आ सकते। वे अगर आना चाहते हैं तो पैदल ही आ सकते हैं, मोटरसे तो गरीब आ नहीं सकते। अमीर मोटरसे आ सकते है।

फिर आज मैं यहां पड़ा हूँ तो मुसलमानोंको तो कुछ मदद पहुंचा सकता हूँ—उस कामके लिए मेरा यहां रहना बड़ा मुफीद है। मैं यहां रहता हूँ तो हकूमतके लोगोसे जल्दी मिल सकता हूँ, क्योंकि वे पासमें रहते हैं—वे मुझको नहीं बुलाते है, खुद आ जाते है, यह उनकी मेहरबानी है। वे लोग यहां दो मिनटमें आ जाते हैं। भगी-वस्ती जानेमें दस-पंद्रह मिनट लगते हैं। इसलिए यहां पड़ा हूँ। मुसलमान भाइयोंको भी यहा आनेमे सुविधा है, वहां जानेमे डर रहता है। आज जो रह गए है उनको बचा लें तो अच्छा है। आज तो जिधर सुनता हूँ उधर ऐसा हो रहा है कि एकाएक लुटेरे निकल आते हैं और कोई आदमी बाइसिकलमें बैठे हो तो उसको उतार देते हैं और उनके पास जो कुछ पैसा, रुपया, घड़ी रहती है उसको ले लेते हैं। कोई मोटरमें रहता है उसको भी रोककर उसके पाससे सब छीन लेते हैं। हम आज ऐसे बन गए हैं। यह हमारे हिंदुस्तानके लिए शर्मकी बात है।

∴ २०४ ∴

१० जनवरी, १९४८

भाइयो और बहनो,

यह देखने लायक बात है कि आज हम कहातक गिर गए हैं। साधु होनेका, संयमका, गीता आदि पढनेका जो दावा करते हैं, वे इतना संयम क्यों न रखे ? उन्हें एक बार कहनेसे ही बैठ जाना चाहिए। इतनी दलील भी क्यों ? आजकल प्रार्थना-सभामें आमतौरसे सब लोग इतनी शांति रखते हैं वह अच्छा लगता है।

बहावलपुरके भाइयोंकी भी ऐसी ही बात है। अपने दुःखकी बात कहिए, फिर प्रार्थनामें शान्त रहिए। मुझसे किसीने कहा था कि बहावलपुरवाले भाई आज हमला करनेवाले हैं। प्रार्थनामें चीखते ही रहेंगे। मैंने कहा, ऐसा हो नहीं सकता। उनका नमूना सबके सामने रखता हूँ। उनके दुःखका मैं साक्षी हूँ। वे इतमीनान रखे कि वहाके सब हिंदू-सिख आ जाएंगे। नवाब साहबका वचन है—अगरचे मैं नहीं जानता कि राजा लोगोंके वचनपर कितना भरोसा रखा जा सकता है—पर नवाब साहब कहते हैं, “जो हो चुका सो हो चुका। अब यहापर हिंदुओं और सिखोंको कोई दिक् नहीं करेगा। जो जाना ही चाहेगे उन्हें भेजनेका इतजाम होगा। जो रहेंगे, उन्हें कोई इस्लाम कबूल करनेकी बात नहीं कहेगा।” हो सकता है, वहां सब-सही सलामत हों। यहांकी हकूमत भी बेफिकर नहीं है। मैं आशा रखता हूँ कि अभी वहां सबलोग आरामसे हैं। आप कहेंगे, वे आज ही क्यों नहीं आते ? आपको समझना चाहिए कि पहले मुल्क एक था। अब हम दो हो गए हैं। वह भी एक-दूसरेके दुश्मन। अपने देशमें परदेशी-से बन गए हैं। सो जो हो सकता है सो करते हैं। वहां तो सत्तर हजार हिंदू-सिख पड़े हैं। सिधमें और भी ज्यादा हैं। वे वहां सुरक्षित नहीं। कराचीसे एक तार आया है। वह मैंने यहां आनेसे पहले पढ़ा। उसमें लिखते हैं कि अखबारोंमें जो आया है, उससे बहुत ज्यादा नुकसान वहां हुआ है। आज ऐसा जमाना है कि हमें शांति और धीरज रखना है। हम धीरज खो दें, तो हम हार जाएंगे। हार शब्द हमारे कोषमें होना ही

नहीं चाहिए। उसके लिए यह जरूरी है कि गुस्सेमें न आवें। गुस्सेसे काम बिगड़ता है। ऐसे मौकेपर क्या करना चाहिए, सो हम सोचना है। मैं तो आपको वह बताता ही रहता हूँ।

मेरे पास आज ईरानके एलची आए थे। वह यहाकी हकूमतके मेहमान है। वे मिलने आए और कहने लगे, “कि एक काम है। ईरान और हिंदमें बड़ी पुरानी दोस्ती रही। ईरानी और हिंदी दोनों आर्य है। हम तो एक ही है।” यह भी ठीक ही है। जेदावस्ताको देखे, उसमें बहुत संस्कृत शब्द है। हमारा व्यवहार भी साथ-साथ रहा है। वे कहते हैं, “एशियामें आप सबसे बड़े है। आपकी वदौलत हम भी चमक सकते है। हम दिलसे एक होना चाहते है।” गुरुदेव वहां गए थे। वे ईरानको देखकर खुश हो गए। उन्होंने कहा—हमारे ही लोग वहा रहते है।

ईरानके एलचीने कहा, ईरान और हिंदका संबंध नहीं बिगड़ना चाहिए। मैंने कहा, कैसे बिगड़ सकता है? उन्होंने बंबईका एक किस्सा सुनाया। वहा काफी ईरानी है। चायकी दूकान रखते है। वहा काफी हिंदू, मुसलमान, पारसी, ईसाई जाते है। उनकी चायमें कुछ खूबी है। वहां कुछ फसाद हुआ होगा। मैं नहीं जानता। सुनता हू, कुछ ईरानी मारे गए। ईरानी मुसलमान तो है ही। ईरानी टोपी पहनते है। आज दीवाने बन गए है। किसीके दिलमें हुआ होगा कि वे मुसलमान है तो काटो उनको। अगर ऐसा हुआ है तो बुरी बात है। मैंने पूछा वहाकी हकूमतके बारेमें क्या कुछ कहना है? उन्होंने कहा, वहाकी हकूमत तो शरीफ है। उन्होंने जल्दीसे सब ठीक कर लिया। यहांकी हकूमत भी बड़ी शरीफ है, ऐसा वे कहते थे। यहां जो मुसलमान भाई हैं, उनके लिए गार्ड रखे गए है। उन्हें आदरसे रखते है। हकूमतसे हमें कोई शिकायत नहीं है। उन्होंने कहा कि ईरानमें भी हिंदू, सिख, मुसलमान सौदागर सब मिल-जुलकर रहते हैं। हिंदसे बढ़ा-चढ़ाकर खबरें जाती हैं। उससे आगे क्या होगा, सो पता नहीं। मगर हम इस बारेमें होशियार हैं।

एक भाई लिखते हैं—“अनाज वगैराका अंकुश हटवा दिया और हटवानेकी कोशिश करते हैं। कई लोग कहते है, यह अच्छा है। पर दरअसल ऐसा नहीं। मैं आपको जताए देता हूँ।” मैं इन भाईको जानता

हूँ । मैंने उन्हें लिखा है—आपने कहा तो अच्छा किया ; पर मुझको लिखकर ही मौकूफ रखेंगे तो हारेंगे । एक तरफसे मुझे इतने मुबारक-बादीके तार आते हैं, उनको मैं फेंक नहीं सकता । मैं भविष्यवेत्ता नहीं और न मेरे दिव्यचक्षु है । जितना इन आंखोंसे देख सकूँ, कान से सुन सकूँ, वही मेरे पास है । मेरे हाथ, पांव, कान, आंख, सब जनता है । आप अपने विचार सबसे कहें । धन्यवाद देनेवाले बहुत हैं, मगर मैं दूसरा पहलू भी जानना चाहता हूँ । मैं कहूँ इसलिए आप कोई बात न मानें । अपनी आंखोंसे देखें सो करें ; मेरे कहनेसे नहीं । २० महात्मा कहे तो भी नहीं । तजुरबसे गलती करके आप सीखेंगे । जो ठीक लगे सो करें । ऐसा करेंगे तभी आप आजादीको रख सकेंगे और उसके लायक बन सकेंगे ।

: २०५ :

११ जनवरी, १९४८

भाइयो और बहनो,

अभी एक चीज आई है—वह करुणाजनक है । आंध्रसे दो खत आए हैं । एक तो बूढ़े बुजुर्गका है, मैं उनको पहचानता हूँ । वह हमेशा कहांसे खत लिखें, लेकिन इस वक्त लिखा । दूसरा खत एक नौजवान भाईका है, उनको मैं नहीं पहचानता हूँ । मेरे पास नाम दोनोंके है ; लेकिन नामको आप जानते नहीं है तब देनेसे क्या फायदा । दोनोंका मतलब यह है कि जबसे पद्रह अगस्त आया है तबसे लोगोंके दिलमें ऐसा आ गया है कि अभी हमारा क्या है, अंग्रेजोंका डर था वह रहा नहीं, सजाका डर नहीं है, अब किमीका डर नहीं है । भगवानका डर कौन पहचानता है । आंध्रमें तो लोग तगड़े रहते हैं । जब ऐसे रहते हैं और आजाद हो जाते हैं तब काबूके बाहर चले जाते हैं । तो अब ऐसे बाहर चले गए हैं कि पेट भरनेका काम करते हैं, दूसरा नहीं करते । एक भाई लिखते हैं कि कांग्रेसमें ऐसे-ऐसे लोग थे, जिनका कोई स्वार्थ नहीं था—हिंदुस्तानको आजाद करनेके लिए बलिदान कर दिया तो क्या

इस कारण किया ? आज कांग्रेस गिरती जा रही है । कांग्रेसमें जितने है वे सब असेम्बलीके सदस्य बनते हैं । सदस्य बनकर देशका काम नहीं करते, अपना करते हैं । सदस्य बनते हैं तो कम पैसे नहीं मिलते—मैं भूल गया हूँ कि कितना मिलता है, लेकिन काफी मिलता है जिससे सदस्य बननेवालेका पेट भर जाता है । तो वे लिखते हैं कि इस तरहसे पैसा खाते हैं । इतना ही नहीं, सिविल कर्मचारियोंको डराते हैं । कहते हैं कि नहीं मानोगे तो तुम्हारा ऐसा हो जायगा । बेचारे पेट भरनेके लिए तो काम करते हैं, क्या करे । इस तरहसे दोनों तरफसे बिगड़ते हैं—हमारे दफ्तरमें पड़े हैं वे बिगड़ते हैं और प्रतिनिधि कहलाते हैं वे बिगड़ते हैं । लोगोंको समझना चाहिए कि किसको अपना मत दें, लेकिन आज तो ऐसा है नहीं । वे दुःखसे यह बात लिखते हैं—दोनों ऐसा लिखते हैं । बुजुर्ग आदमीको बुरा लगता है तो वे कहते हैं कि यहा तुम रहां कुछ दिन और देखो—यह अच्छा लगता है । मैं आध्र क्या, सबके बीच रहा हूँ, मैं नहीं जानता हूँ कि ऐसा नहीं है । यह आध्रका है, या मद्रासका है या किसी भी प्रांतका है, मुझसे छिपा नहीं है । मेरे लिए तो सब हिंदुस्तानके हैं । हिंदुस्तानमें पड़े हैं, फिर अलग-अलग भाषा है तो उममें क्या । कोई कहे कि मैं तो आंध्रका हूँ, देशसे मेरा वास्ता नहीं हो सकता है । तो मुझको भी उनसे वास्ता नहीं हो सकता । तो मैंने सोचा कि इतना कह तो दू । मेरी आवाज वहांतक पहुंचे तो अच्छा है, जिससे वे समझ जायं कि किस तरहसे काम करें ।

वे लिखते हैं कि इस तरहसे हमारा दुःख है और यह गंदगी हमारेमें फैल गई है । इसको मिटानेके लिए ज्यादा भेजें तो ज्यादा गंदगी होती है । दूसरा वे कहते एक जगह एक हजार भेजते हैं तो हजारमें गंदगी फैलती है, यह मेरी निगाहमें ऐसा है कि एक ही आदमीको गंदा करने दो, उसको हटानेमें दुश्चारी नहीं होती है, लेकिन अगर एकके बदलेमें एक हजार भेजें तो ज्यादा बिगड़ता है । तो वे लिखते हैं कि जितने सदस्य हैं उन्हें कम तो करो, इससे कम गंदगी होगी—पीछे ज्यादा गंदे आदमी जा नहीं सकते—वे सच्चे प्रतिनिधि तो बनते नहीं हैं, वे पेट भरते हैं, यह बुरी बात है । पीछे कांग्रेसपर कब्जा करनेकी कोशिश

करते हैं। फिर और दूसरी बातें पडी है, कम्युनिस्ट है, समाजवादी, ऐसे लोग पडे है। वे भी आपसमें ऐसा कहते है कि हम बडे हो गए, हम सारे हिंदुस्तानपर कब्जा कर लेंगे। तो हिंदुस्तान किमपर कब्जा करेगा। कांग्रेसमें भी यही है, समाजवादियोंमें भी यही है, कम्युनिस्टमें भी यही है, तो मैं सबसे कहूंगा कि हम हिंदुस्तानके बने; हिंदुस्तान हमारा न बने। हिंदुस्तान एक-एकका बने तो हिंदुस्तान कहा जाय। इसलिए हिंदुस्तानको अपनाते है तो अपना पेट भरनेके लिए नहीं, अपने रिश्तेदारोंको पैसा देनेके लिए नहीं, अपने रिश्तेदारोंको नौकरिया देनेके लिए नहीं। मैं तो कहूंगा कि यह काम हमारा पहले दर्जेका होना चाहिए, नहीं तो हमारा काम बिगड जाता है।

बहने बातें कर रही है, यह बुरी बात है। ऐसा करना है तो यहा आकर भाषण दे। मैं जो यह कह रहा हूं उसे शायद सुनती ही नहीं हैं—सुननेके लिए यहां थोड़े आती है। इतवार है तो गुनाह हो गया। सब आ जाते है, सुननेको नहीं, जिसको कुछ काम नहीं यहां आकर बैठ जाते हैं।

: २०६ :

मौनवार, १२ जनवरी, १९४८

भाइयो और बहनो,

सेहत सुधारनेके लिए लोग सेहतके कानूनोंके मुताबिक उपवास करते है। जब कभी कुछ दोष हो जाता है और इन्सान अपनी गलती महसूस करता है तो प्रायश्चित्तके रूपमें भी उपवास किया जाता है। इन उपवासोंमें उपवास करनेवालेको अहिंसामें विश्वास रखनेकी जरूरत नहीं, मगर ऐसा मौका भी आता है जब अहिंसाका पुजारी समाजके किसी अन्यायके सामने विरोध प्रकट करनेके लिए उपवास करनेपर मजबूर हो जाता है। वह ऐसा तब ही करता है, जब अहिंसाके पुजारीकी हैसियतसे उसके सामने दूसरा कोई रास्ता खुला नहीं रह जाता। ऐसा

मौका मेरे लिए आ गया है ।

जब ६ सितंबरको मैं कलकत्तेसे दिल्ली आया था तब मैं पश्चिमी पंजाब जा रहा था । मगर वहां जाना नसीबमे नहीं था । खूबसूरत रौनकसे भरी दिल्ली उस दिन मुर्दोंके शहरके समान दीखती थी । जैसे ही मैं ट्रेनमे उतरा, मैंने देखा कि हरएकके चेहरेपर उदासी थी । मरदार जो हमेशा हँसी-मजाक करके खुश रहते हैं, वे उस उदासीसे बचे नहीं थे । मुझे उस समय इसका कारण मालूम नहीं था । वे स्टेशनपर मुझे लेनेके लिए आए थे । उन्होंने सबमे पहली खबर मुझे यह दी कि यूनियनवदी राजधानीमे भगड़ा फूट निकला है । मैं फौरन समझ गया कि मुझे दिल्लीमें ही करना या मरना होगा । मिलिटरी या पुलिसके कारण आज दिल्लीमे ऊपरसे शांति है, मगर दिलके भीतर तूफान उछल रहा है । वह किसी भी समय फूटकर बाहर आ सकता है । इसे मैं अपनी करनेकी प्रतिज्ञाकी पूर्ति नहीं समझता, जो ही मुझे मृत्युसे बचा सकती है—मृत्युसे, जिसके समान दूसरा मित्र नहीं । मुझे बचानेके लिए पुलिस और मिलिटरीके द्वारा रखी हुई शांति ही बम नहीं । मैं हिंदू, सिख और मुसलमानोंमें दिली-दोस्ती रखनेके लिए तरस रहा हूँ । कल तो ऐसी दोस्ती थी । आज उसका अस्तित्व नहीं है । यह ऐसी बात है कि जिमको कोई हिंदुस्तानी देशभवत, जो इस नामके लायक है, शांतिसे महन नहीं कर सकता ।

मेरे अंदरसे आवाज तो कई दिनों से आ रही थी, मगर मैं अपने कान बंद कर रहा था । मुझे लगता था कि कहीं यह शैतानकी यानी मेरी कमजोरीकी आवाज तो नहीं है । मैं कभी लाचारी महसूस करना पसंद नहीं करता । किसी सत्याग्रहीको नहीं करना चाहिए । उपवास तो आखिरी हथियार है । वह अपनी या दूसरोंको तलवारकी जगह लेता है ।

जो मुसलमान भाई मुझसे मिलते रहते हैं उनके इस सवालका कि 'वे अब क्या करें' मेरे पास कोई जवाब नहीं । कुछ समयसे मेरी यह लाचारी मुझे खाए जा रही है । उपवास शुरू होते ही यह मिट जाएगी । मैं पिछले तान दिनसे इस बारेमें विचार कर रहा हूँ । आखिरी निर्णय बिजलीकी तरह मेरे सामने चमक गया है और मैं खुश हूँ । कोई भी

इन्सान, जो पवित्र है, अपनी जानसे ज्यादा कीमती चीज कुरबान नहीं कर सकता। मैं आशा रखता हूँ और प्रार्थना करता हूँ कि मुझमें उपवास करनेके लायक पवित्रता हो। नमक, सोडा और खट्टे नीबूके साथ या इन चीजोंके बगैर पानी पीनेकी मैं छूट रखूंगा। उपवास कल सुबह पहले खानेके बाद शुरू होगा।

उपवासका अर्मा अनिश्चिन्त है और जब मुझे यकीन हो जाएगा कि सब कौमोंके दिल मिल गए हैं, और वह वाहरके दबावके कारण नहीं; मगर अपना-अपना धर्म समझनेके कारण, तब मेरा उपवास छूटेगा।

आज हिंदुस्तानका मान सब जगह कम हो रहा है। एशियाके हृदय-पर और उसके द्वारा मारी दुनियाके 'हृदयपर' हिंदुस्तानका रामराज्य आज तेजीसे गायब हो रहा है। अगर इस उपवासके निमित्त हमारी आंखें खुल जायें तो यह सब वापस आ जायगा। मैं यह विश्वास रखनेका साहस करता हूँ कि अगर हिंदुस्तानकी आत्मा खो गई तो तूफानोंसे दुःखी और भूखी दुनियाकी आशाकी आखकी किरणका लोप हो जायगा।

कोई मित्र या दुश्मन—अगर ऐसे कोई हैं तो—मुझपर गुस्सा न करें। कई ऐसे मित्र हैं, जो मनुष्य-हृदयको सुधारनेके लिए उपवासका तरीका ठीक नहीं समझते। वे मेरी बर्दाश्त करेंगे और जो आजादी अपने लिए चाहते हैं, वह मुझे भी देंगे। मेरा सलाहकार एकमात्र ईश्वर है। मुझे किसी औरकी सलाहके बिना यह निर्णय करना चाहिए। अगर मैंने भूल की है और मुझे उस भूलका पता चल जाता है तो मैं सबके सामने अपनी भूल स्वीकार करूंगा और अपना कदम वापस लूंगा। मगर ऐसी संभावना बहुत कम है। अगर मेरी अंतरात्माकी आवाज स्पष्ट है, और मैं दावा करता हूँ कि ऐसा है, तो उसे रद्द नहीं किया जा सकता। मेरी प्रार्थना है कि मेरे साथ इस बारेमें दलील न की जाय और जिस निर्णय-को बदला नहीं जा सकता, उसमें मेरा साथ दिया जाय। अगर सारे हिंदुस्तानपर या कम-से-कम दिल्लीपर, ठीक असर हुआ तो उपवास जल्दी भी छूट सकता है। मगर जल्दी छूटे या देरसे छूटे या कभी भी न छूटे, ऐसे नाजुक मौकेपर किसीको कमजोरी नहीं दिखानी चाहिए।

मेरे जीवनमें कई उपवास आए हैं। मेरे पहले उपवासोंके वक्त



टीकाकारोंने कहा है कि उपवासने लोगोंपर दबाव डाला कि और अगर मैं उपवास न करता तो जिस मकसदके लिए मैंने उपवास किया, उसके स्वतंत्र गुण-दोषके विचारसे निर्णय विरुद्ध जानेवाला था। अगर यह साबित किया जा सके कि मकसद अच्छा है तो विरुद्ध निर्णयकी क्या कीमत है। शुद्ध उपवास भी शुद्ध धर्मपालनकी तरह है। उसका फल अपने आप मिल जाता है। मैं कोई परिणाम लानेके लिए उपवास नहीं करना चाहता। मैं उपवास करना हूँ, क्योंकि मुझे करना ही चाहिए।

मेरी सबसे यह प्रार्थना है कि वे शांत चिन्तसे इस उपवासका तटस्थ वृत्तिसे विचार करे और यदि मुझे मरना ही है तो मुझे शांतिसे मरने दें। मैं आशा रखता हूँ कि शांति तो मुझे मिलने ही वाली है। हिन्दु-स्तानका, हिन्दू-धर्मका, सिखधर्मका और इस्लामका बेबम बनकर नाश होते देखना इसकी निस्वत मृत्यु मेरे लिए सुदूर रिहाई होगी। अगर पाकिस्तानमें दुनियाके सब धर्मोंके लोगोंको समान हक न मिलें, उनकी जान और माल सुरक्षित न रहे और यूनियन भी पाकिस्तानकी नकल करे तो दोनोंका नाश निश्चित है। उस हालतमें इस्लामका तो हिन्दुस्तान और पाकिस्तानमें ही नाश होगा—बाकी दुनियामें नहीं—मगर हिन्दू-धर्म और सिख-धर्म तो हिन्दुस्तानके बाहर है ही नहीं।

जो लोग दूसरे विचार रखते हैं, वे मेरा जितना भी कड़ा विरोध करेंगे, उतनी मैं उनकी इज्जत करूंगा। मेरा उपवास लोगोंकी आत्माको जाग्रत करनेके लिए है, उसे मार डालनेको नहीं। जरा सोचिए तो सही, आज हमारे प्यारे हिन्दुस्तानमें कितनी गंदगी पैदा हो गई है ! तब आप खुश होंगे कि हिन्दुस्तानका एक नम्र पूत, जिसमें इतनी ताकत है, और शायद इतनी पवित्रता भी है, इस गंदगीको मिटानेके लिए ऐसा कदम उठा रहा है, और अगर उसमें ताकत और पवित्रता नहीं है तब वह पृथ्वीपर बोभरूप है। जितनी जल्दी वह उठ जाए और हिन्दुस्तानको इस बोभसे मुक्त करे, उतना ही उसके लिए और सबके लिए अच्छा है। मेरे उपवासकी खबर सुनकर लोग दौड़ते हुए मेरे पास न आवें। सब अपने आसपासका वातावरण सुधारनेका प्रयत्न करें तो बस है।

: २०७ :

१३ जनवरी, १९४८

भाइयो और बहनो,

मेरी उम्मीद है कि मैं पंद्रह मिनटमें जो कहना है, कह सकूंगा। बहुत कहना है, इसलिए शायद कुछ ज्यादा समय भी लगे।

आज तो मैं यहां (प्रार्थना-सभामें) आ सका, क्योंकि जब कोई फाका करता है तब पहले दिन—चौबीस घंटेतक—तो किसीको कुछ लगना न चाहिए। मैंने तो आज साढ़े नौ बजे खाना शुरू किया। उसी समय लोग आते रहे, बात करते रहे तो खाना ग्यारह बजे पूरा कर सका। सो आजके दिनकी तो कीमत नहीं। इसलिए आज प्रार्थना-सभामें आ सका हूं तो किसीको आश्चर्य नहीं होना चाहिए। आज तो आ-जा सकता हूं, बैठ सकता हूं और सब काम भी किया है। कलसे डर है। मैं यहां आऊं और फिर न बोलूँ, इससे अच्छा तो वही पड़ा रहकर विचार कर सकता हूं। आखिर भगवानका नाम लेना है तो वही लूंगा। कलसे आपके सामने प्रार्थनामें आना मेरे लिए मुश्किल मालूम होता है। मैं आना चाहूं और न आ सकूँ; लेकिन प्रार्थना आप सुनना चाहते हैं तो आप आ सकते हैं। लडकिया तो प्रार्थना करने आएगी—सब नहीं तो एक आ जायगी। आप प्रार्थना तो कर सकते हैं। मेरे यहां आनेकी आशासे तो आपको निराशा हो सकती है।

मैंने उपवाम किया तो है, लेकिन कई पूछते हैं कि आप क्या कर रहे हैं? मुसलमानने गुनाह किया, हिंदूने गुनाह किया या सिखने गुनाह किया? किसने गुनाह किया? फाका कबतक चलनेवाला है? ठीक है, जो पूछते हैं कि क्या इल्जाम हम पर है? मैं कहता हूं कि इल्जाम किसीपर नहीं है। मैं इल्जाम लगानेवाला कौन हूँ? हां, मैंने सुनाया तो कि हम गुनहगार बन गए हैं, लेकिन कोई एक आदमी गुनहगार थोड़ा है! हिंदू मुसलमानको हटाते हैं तो अपने धर्मका पालन नहीं करते और आज तो हिंदू और सिख दोनों साथ करते हैं। लेकिन मैं सब हिंदुओं या सब सिखोंपर भी इल्जाम नहीं लगाता हूँ; क्योंकि सबने थोड़े किया।

वह समझने लायक बात है। न समझे तो मेरा काम नहीं होगा और फाका भी बंद नहीं होगा। अगर मैं अपनेको जिदा नहीं रख सका तो इसका इल्जाम किसीपर नहीं है। मैं नालायक सिद्ध होता हू तो ईश्वर उठा लेगा। मुझको उठा ले तो कौन-सी बात है? तो मुझसे पूछते हैं कि इसका मतलब यह हुआ कि तुम मुसलमान भाईके लिए करते हो? ठीक कहते हैं। मैं कबूल करता हूँ कि मैंने उनके लिए किया। क्यों? क्योंकि आज मुसलमान यहां तेजी खो बैठे हैं—हकूमतका एक किस्मका सहारा था कि इतनी जगह मुसलमानोंकी है, मुस्लिम लीगकी भी यहां चलती है, वह अब रही नहीं। आज मुस्लिम लीग नहीं रही, मुस्लिम लीगका सहारा सच्चा नहीं है—पीछे लड़ाई करते हैं, यह बात दूसरी है—बाकी उनकी हकूमत नहीं रही। लीगने दो टुकड़े करवा दिए। इसीलिए दो हिस्से बन गए। इसके बाद भी मुसलमान यहां रहते हैं। मेरा तो हमेशा ऐसा मत रहा है कि जो थोड़े रहते हैं, उनकी मदद की जाय। ऐसा करना मनुष्यमात्रका धर्म है।

यह आत्म-शुद्धिका उपवास है तो सबको शुद्ध होना चाहिए। सबको शुद्ध होना ही नहीं है तो मामला बिगड़ जाता है। सबको शुद्ध होना है तो मुसलमानको भी होना है। सबको साफ-सुथरा और शुद्ध बन जाना है। और मुसलमान कुछ भी करें, उनका कोई दोष नहीं निकालना है। आत्म-शुद्धिका उपवास इस तरहसे नहीं हो सकता। अगर मैं कहूँ कि मैंने किसीके सामने गुनाह किया तो वह प्रायश्चित्त है। जिसके सामने हम गुनाह कबूल करते हैं वह प्रायश्चित्त है।

मैं जब कहता हूँ तब मुसलमानको खुशामद करने या किसी और दूसरेकी खुशामद करनेके लिए नहीं कहता हूँ। मैं तो अपनेको राजी रखना चाहता हूँ। इसका मतलब यह है कि मैं ईश्वरको राजी रखना चाहता हूँ। मैं ईश्वरका गुनहगार नहीं बनना चाहता। मैं तो कहूँगा कि मुसलमानको भी शुद्ध बनना है और यहां रहना है। बात ऐसी है कि चुनाव में—सही हो या गलत—हिंदू-सिखने मुस्लिम लीगको मान लिया, उसके पहले भी मानते थे और कहते भी थे। मैं उसके इतिहासमें नहीं जाऊँगा। इसके बाद देशके हिस्से हो गए—उसके पहले दिलके हिस्से हो गए। उसमें

मुसलमानोंने भी गलती की। सब गलती उन्हीकी थी, ऐसी बात नहीं है। हिंदू, सिख, मुसलमान—तीनों गुनहगार थे। अब तीनों गुनहगारोंको दोस्त बनना है। इन तीनोंके बीचमे एक चीज पड़ी है। वह है ईश्वरको सब माने, शैतानको नहीं, तो यह काम बन सकता है। मुसलमान भी काफी पड़े हैं, जो शैतानकी पूजा करते हैं, खुदाकी नहीं। काफी हिंदू भी शैतान राक्षसकी पूजा करते हैं, मिखभी गुरु नामक और दूमरे गुरुओंकी पूजा नहीं करते—ऐसे हम बन गए हैं। हम तो धर्मके नामपर अधर्मी बन गए। अगर हम तीनों धर्म-पथपर चले तो किसी एकको डरनेकी आवश्यकता नहीं है।

मैंने मुसलमानोंके नामसे उपवाम शुरू किया है, इसलिए उनके मिर-पर जबरदस्त जिम्मेदारी आती है। क्या जिम्मेदारी आती है? उनको यह समझना है कि हम हिंदू-सिखके साथ भाई-भाई बनकर रहना चाहते हैं, इसी यूनियनके हैं—पाकिस्तानके नहीं सही—हम वफादार बनकर रहना चाहते हैं। मैं यह नहीं पूछता हूँ कि आप वफादार हैं या नहीं? पूछकर क्या करना है! मैं तो कामोंसे देखता हूँ।

पीछे सरदारका नाम आ जाता है। वे कहते हैं कि सरदारको हटा दो, तुम अच्छे हो। पीछे सुनाते हैं कि जवाहर भी अच्छा है। तुम हकूमतमें आ जाओ तो हकूमत अच्छी चले। सब अच्छे हैं, सरदार अच्छे नहीं हैं। तो मैं मुसलमानोंसे कहूंगा कि मुसलमान ऐसा कहेगे तो कोई बात चलनी नहीं है। क्यों नहीं? क्योंकि आपका हाकिम वह मंत्रिमंडल है। हकूमत न अकेला सरदार है और न जवाहर है। वे आपके नौकर हैं। उनको आप हटा सकते हैं। हा, ऐसा है कि सिर्फ मुसलमान तो हटा नहीं सकते हैं, लेकिन इतना तो करें कि सरदार जितनी गलती करते हैं—लोगोंमें आपस-आपसमें बात करनेसे निपटता नहीं है—उनको बताओ। ऐसा नहीं कि उन्होंने यह बात कही, वह बात कही; लेकिन उन्होंने किया क्या, यह बताओ। मुझको बता दो। उनसे मैं भी मिलता रहता हूँ और सुनता भी हूँ तो मैं कह दूंगा। वही जवाहर, वही सरदार दोनों हकूमत चलाते हैं। जवाहर तो उनको निकाल सकते हैं, लेकिन ऐसा नहीं करते हैं तो कुछ है। वे उनकी तारीफ करते हैं। फिर मंत्रि-मंडल है, वह हकूमत है। सरदार

जो कुछ करता है उसके लिए सारी हकूमत ज़वाबदार है। आप भी जवाबदार हैं; क्योंकि वे आपके नुमायदे है। इस तरहसे हमारा काम चलता है। इसलिए मैं कहूँगा कि मुसलमानोंको बहादुर, निर्भय बनना है। उसीके साथ खुदा-परस्त बनना है। वे ऐसा ममर्जे कि हमारे लिए लीग नहीं है। कांग्रेस नहीं है, गांधी नहीं है, जवाहर नहीं है, कोई नहीं है, खुदा है। उसके नामपर हम यहां पड़े हैं। मैं चाहता हूँ कि हर एक मुसलमान इस तरहका बने। हिंदू, सिख चाहे कुछ भी करते हैं, आप बुरा न मानें। मैं आपके साथ पड़ा हूँ। मैं आपके साथ मरना या जिंदा रहना चाहता हूँ। मैं मरनेकी क्या कोशिश करनेवाला हूँ? मैं करूँगा या मरूँगा। अगर आप लोगोंको साथ नहीं रख सकता हूँ तो मेरा जीना निकम्मा बन जाता है। इसलिए मुसलमानपर बड़ी जिम्मेदारी आ जाती है। इसे आप भूलें नहीं। ऐसी बात नहीं करता कि मैं मुसलमानकी गलती न निकालूँ। क्यों न निकालूँ?

सरदार सीधी बात बोलनेवाले हैं। वे बोलते हैं तो कड़वी लगती है। वह सरदारकी जीभमे है। मैंने उनसे कहा कि आपकी जीभसे कोई बात निकली कि कांटा हों गई। तो उनकी जीभ ही ऐसी है कि कांटा है, दिल वैसा नहीं है। उसका मैं गवाह हूँ। उन्होंने कलकत्तेमे कह दिया, लखनऊमे कह दिया कि सब मुसलमानोंको यहां रहना है, रह सकते हैं। साथ ही मुझको यह भी कहा कि उन मुसलमानोंका एतवार नहीं करता हूँ, जो कलतक लीगवाले थे और अपनेको हिंदू-सिखका दुश्मन मानते थे—वे जब कलतक ऐसे थे तब आज एक रातमें दोस्त कैसे बन सकते हैं? पीछे ऐसा है कि लीग रहेगी तो वे लोग किसकी मानेगे—हमारी हकूमतकी या पाकिस्तानकी? लीग अभी भी वैसा ही कहती है तो उनको शक होता है। उनको शक करनेवा अधिकार है। सबको शक करनेका अधिकार है। सरदारने जो कहा है उसका मीधा अर्थ निकाल लें तो काम बन जाता है। जैसे कोई मेरा भाई है, लेकिन उमपर शक है तो क्या करूँ? शक साबित हो तब काटूँ, यही मैं कर सकता हूँ। लेकिन मैं पहलेसे ही भाईकी बुगई करूँ, ऐसा कैसे हो सकता है? वे कहते हैं कि हमारे दिलमें आज मुस्लिम लीगके मुसलमानोंके बारेमें एतवार नहीं है,

उनपर कसे भरोसा रखें ? मुसलमान मबूत दें कि वे ऐसे नहीं हैं । ऐसा करें तो सब अंजाम पहुच जाता है । पीछे मुझे यह कहनेका हक मिल जाता है कि हिंदू, सिख क्या करें । इस यूनियनमें सरदार क्या करें, जवाहर क्या करें, उसमें कोई भी क्या करें, मैं क्या करूँ ?

इन लड़कियोंने अभी जो गीत सुनाया है वह गुरुदेवका प्रसिद्ध गीत है । नोआखालीमें पैदल चलते थे तब इस गीत<sup>१</sup>को गाते थे । उसमें

<sup>१</sup>यदि तोर डाक सुने केउ न आसे तबे एक्ला चलो रे,

एक्ला चलो, एक्ला चलो, एक्ला चलो रे ॥

यदि केउ, कथा न कय ओरे, ओरे, ओ अभागा !

यदि सबाई थाके मुख फिराये, सबाई करे भय—

तबे परान खुले

ओ तूई मुख फूटे तोर भनेर कथा, एक्ला बोलो रे ।

यदि सबाई फिरे जाय, ओरे, ओरे, ओ अभागा !

यदि गहन पथे जाबार काले, केउ फिरे ना चाय—

तबे पथेर कांटा

ओ तूई रक्तमाखा चरनतले एक्ला दलो रे ।

यदि आलो ना धरे, ओरे, ओरे, ओ अभागा !

यदि भड़ बादले आंधार राते दुआर देय घरे—

तबे वजानले

आयन बुकेर पांजर ज्वालिये निये एक्ला जलो रे ।

अर्थात्—

यदि तेरी पुकार सुनकर कोई नहीं आता तो तू अकेला ही चल ।

अकेला चल, अकेला चल, अकेला ही चल ।

यदि कोई बात नहीं करता, अरे, घरे, ओ अभागे !

यदि सभी मुँह मोड़े रहते हैं, सभी डरते हैं,

तो दिल खोल कर तू अपने मनकी बात अकेला ही कह । '

यदि तेरे सभी लौट जायं, अरे, अरे, ओ अभागे !

यदि गहन पथमें जाते समय कोई तेरी ओर फिर कर न देखें ।

एक बात है। अकेला जब कोई आदिमी चलता है तो किसीको कैसे बुलाते हैं : आओ ऐ भाई, आओ ऐ भाई, मदद तो दे दो। कोई नहीं आता है, अधेरा है तो गुरुदेव कहते थे कि अकेला चले तो भी क्या, क्योंकि उसका एक साथी—ईश्वर तो साथ है ही। मैंने आज लड़कियोंसे इस गीतको गानेको कहा तो गा दिया, नहीं तो यहां बंगाली गीत क्या गाना था ! हिंदुस्तानी चलता था। उसमें बड़ा गुण पड़ा है।

तो मैंने कहा कि आज इसे गाओ। गुरुदेवका यह प्रिय भजन है। ता मैं कहूंगा कि अगर हिंदू-सिख ऐसा नहीं बनते हैं तो सच्चे नहीं हैं। उनमें इतनी बहादुरी नहीं होती कि थोड़ेवालोको भी नहीं रहने दोगे—क्या मारोगे-पीटोगे—मारोगे नहीं, पीटोगे नहीं, लेकिन ऐसी हवा पैदा कर दो कि सब मुसलमान जानेकों मजबूर हो पाकिस्तान जायं, तो काम कैसे बन सकता है ? इसलिए कहता हूं कि हिंदू-सिखको यहांतक बहादुर बनना है कि पाकिस्तानमें मुसलमान चाहे कुछ भी करें, चाहे सभी हिंदू और सिखोंको मार डालें तो भी यहां ऐसा न हो। मैं बहातक जिदा रहना नहीं चाहता कि पाकिस्तानकी नकल हो। मैं जिदा रहूंगा तो सब हिंदू सिखको कहूंगा कि एक भी मुसलमानको न छूवें, एक भी मुसलमानको मारना बुजदिली है। हमें तो यहा बहादुर बनना है, बुजदिल नहीं।

फाका छूटनेकी शर्त यह है कि दिल्ली बुलंद हो जाय। अगर दिल्ली बुलंद हो जाती है तो सारे हिंदुस्तान ही क्या, पाकिस्तानपर भी असर पड़ेगा। अगर दिल्ली ठीक हो जाती है और यहां कोई मुसलमान भी अकेला घूम सकता है तो मेरा फाका छूट जाता है। इसका मतलब यह है कि दिल्ली पायातस्त है। सब दिन यह हिंदुस्तानका पायातस्त रही

तो राहके कांटोंको

'लोह लुहान पैरोंसे अकेले ही दल,

यदि कोई रोशनी नहीं दिखाता

यदि आंधी, पानी और अंधकार-भरी रातमें कोई घरका दरवाजा

बंद कर देता है तो वज्राग्नि से अपने हृदय-पंजरको प्रज्वलित

करके तू अकेला ही जल।

है। दिल्लीमें सब ठीक नहीं होता है तो सारे हिंदुस्तान और पाकिस्तानमें ठीक नहीं हो सकता। यहां कहे कि हम भाई-भाई बन गए हैं, यहां हिंदू, मुस्लिम, सिख सब एक-दूसरेसे मिलते-जुलते हैं। पीछे चाहे सुहरावर्दी साहब हों—गुडोंके सरदार माने जाते हैं तो उससे मुझको क्या—अब वह गुडा बनें तो गोलीसे उडा दें। सुहरावर्दीको मैं यहां क्यों नहीं लाता हूं? क्योंकि डर है कि उनका कोई अपमान न कर दे। अगर कोई उनका अपमान करता है तो मेरा भी अपमान होगा। आज ऐसा थोड़ा है कि वे दिल्लीकी गलियोंमें घूम सकते हैं। घूमेंगे तो काट डाले जायेंगे। मैं तो कहूंगा कि उन्हें अंधेरेमें भी घूमनेकी आजादी रहनी चाहिए। ठीक है कि कलकत्तेमें मुसलमानोंपर आ पड़ी तो किया, लेकिन बिगाडना चाहते तो बिगाड सकते थे—वे बिगाडना नहीं चाहते थे। कलकत्तेमें जिस चीजपर मुसलमान कब्जा लेकर बैठ गए थे उनको उन्होंने खीच-खीचकर निकाला और कहा कि मैं प्रधान-मंत्री था, ऐसा कर सकता हूं। मुसलमानोंने जिनपर कब्जा किया था वह हिंदुओं और सिखोंका था, तो भी उन्होंने किया। तो मैं कहूंगा कि यहा असली शाततिके लिए एक दिनके बदले एक महीना लगे तो क्या, मेरा उपवास बीचमें ही छुडवानेके लिए कोई ऐसा काम न करें। इससे सारा हिंदुस्तान तो बच जाता है। आज तो गिरा हुआ है। ऐसा करें तो हिंदुस्तान ऊंचा जानेवाला है।

तो मैं यही चाहता हूं कि हिंदू, सिख, पारसी, ईसाई, मुसलमान जो हिंदुस्तानमें पड़े हैं, यही रहें। हिंदुस्तान ऐसा बने कि किसीके जान-मालको नुकसान न पहुंचे। तब हिंदुस्तान ऊंचा होगा।

: २०८ :

१४ जनवरी, १९४८

भाइयो और बहनो,

कल तो मैंने आपको बताया था कि आज मैं यहां आ सकूंगा या नहीं.



इसमें शक है। हो सका तो आज आ गया। गल-परसों ऐसे दिन आनेवाले हैं कि मैं घूम नहीं सकूंगा। डाक्टर तो ऐसे है कि आजसे ही मनाही करते हैं। लेकिन मैं तो डाक्टरोंके हाथमें नहीं हूँ, ईश्वरके हाथमें पड़ा हूँ। मुझे ऐसा मोह नहीं है कि जिंदा रहूँ तो ठीक है। जिंदा रखेगा तो वही रखेगा और मारेगा तो वही मारेगा। मेरी प्रार्थना है कि मेरी अटल श्रद्धा कायम रहे और उम्मीद करता हूँ कि उस श्रद्धामें कोई विघ्न न डाले। आज ऐसा हो गया है कि आदमी दुर्बल पड़ा है। कहता है कि ईश्वर कहाँ है? ऐसे दुर्बल आदमी पड़े हैं। तो मैं कहता हूँ कि सब सबल बनें, इर्द-गिर्द सबल बनें। तभी आदमी आपत्तिसे निकल सकता है तो मैंने अपनी रामकहानी कह दी।

मैं तो आज आपको दो-चार चीज कह देना चाहता हूँ। सचमुच मैंने अंग्रेजी में लिख डाला है या लिखा दिया है। पीछे ऐसा था कि दिल कैसे चलेगा। नहीं जानता था। ताकत नहीं हो तो तर्जुमा करके सुना देगे। ऐसा हो सकता था। पीछे मैंने सोचा कि मैं सुना दू तो अच्छा है। यह आपके लिए ही नहीं है। इसे रेडियोके जरिये सारे हिंदुस्तानके लाखों आदमी सुन लेते हैं। वे मुनना चाहते हैं कि मैं क्या कहता हूँ, मेरी आवाज कैसी है। मैं तो प्रेमके बसमे हूँ। तो मुझको लगा कि आज भी मेरी आवाज सुन लें तो अच्छा है। मैं ऐसा मानता हूँ कि ३६ घंटेका उपवास तो कामकी चीज है—शरीरको स्वच्छ करता है। इतनेसे हानि किसीको नहीं पहुंचती है। हां, यह ठीक है कि भविष्यके लिए ताकतको इकट्ठा रखना है, लेकिन वह तो भगवान करा लेगा।

मेरे पास काफी तार आए हैं, मुसलमानोंके भी काफी तार आए हैं हर जगहसे। हिंदुस्तानके बाहरके भी काफी तार आए हैं। तो मैंने प्यारेलालको कह दिया कि उनमेंसे कामके निकालो। सबको छपवाना थोड़े है! उमसे फायदा क्या? कितने ही ऐसे तार आए हैं। एक किस्मके तार तो ऐसे हैं कि जिनमेसे लोगोंको शिक्षा मिलेगी। ऐसे भी तार हैं कि हम सब कर लेंगे, उपवास छोड़ दो। उपवास ऐसे कोई छुट सकता है? ईश्वरने ऋखाया है, ईश्वर ही छोड़वा सकता है। दूसरी कोई ताकत नहीं। वह ताकत तो वही है जो मैंने लिखा है।

मृदुलाबेनका टेलीफोन आया । वह लाहौरमें पड़ी है । उसके काफी मुसलमान दोस्त हैं । वह हिंदू लड़की है । वह तो व्याकुल बन गई है । हर जगह घूमती है—अकेली । तो कहती है कि सब मुसलमान मुझसे पूछते हैं, अफसर भी पूछते हैं—गांधी जो कर रहे हैं वह हमारे लिए कर रहे हैं तो पूछो—क्या हमको बता देगे कि हमसे क्या उम्मीद रखते हैं ? मुझको यह अच्छा लगा । तो उत्तर देनेके लिए कहे देता हूँ। टेलीफोन वहां पहुंचा या नहीं, एक रातमें क्या होगा, कल तो वहां यह पहुंच ही जायगा । और जो तार भेजते हैं उनको कहूंगा कि यह कौन-सी बड़ी बात है कि आप मेरे बारेमें पूछते हैं ? पूछनेकी क्या जरूरत है ? यह दिल्लीका यज्ञ ता है, लेकिन सारे देशके लिए भी है । यह यज्ञ अकेलेके लिए है या सबके लिए, ऐसा मवाल ही नहीं है ।

यह उपवास आत्म-शुद्धि करनेके लिए है । जहां आज शैतान बठा है वहां ईश्वरको बैठा दो कि शैतान उसे हटा न सके । तो उसकी कुछ निशानी होनी चाहिए । इसके लिए सब तो फाका कर नहीं सकते । यह मेरे शुभ नसीबमें है । सबको ऐसा नसीब मिले तो सब प्रेमसे चलें । हिंदू कहता है कि मुसलमानको मारो, मुसलमान हिंदूको मारनेके लिए तैयार होता है, और सिख कहता है कि मुसलमानको मार डालो । इस तरह सिख, हिंदू, मुसलमान भगड़ा करें तो बुरी बात है । यज्ञमें हिस्सा लेना है, लेना चाहते हैं तो सब भाई-भाई बन जायं, वैर-भावके बदले प्रेम-भाव करें । हिंदू, मुस्लिम, सिख—सब ऐसा बनें तो उस जगह शराब नहीं देखूंगा, अफीम नहीं देखूंगा, व्यभिचारी लोगोंको नहीं देखूंगा, व्यभिचारिणी औरतोंको नहीं देखूंगा । सब ऐसा समझेंगे कि यह मेरी बहन है या मां है या पत्नी है या लड़की है । सब परहेजसे रहें, साफ-सुथरे रहें तो भी अगर मैं समझू कि मैं पाकिस्तानका दुश्मन हूँ, पाकिस्तान पापसे भरा है तो मुझे प्रायश्चित्त करना होगा और कहना होगा कि पाकिस्तान पाप-भूमि नहीं, पाक-भूमि है । ऐसा बनना है तो अच्छा है । कहनेसे नहीं बने, करनेसे बने । पाकिस्तानमें जितने मुसलमान पड़े हैं वे ऐसे रहें तो इसका असर इधर भी होगा । पाकिस्तानने हिंदुओंके साथ गुनाह किया है यह मैंने कभी छिपाया नहीं है ।

अभी कराचीमे क्या हो गया ? बेगुनाहें सिख मार डाले गए, जाय-दाद लूट ली गई । अब सुनता हूं गुजरातमें भी हो गया । वे बेचारे बन्नू या कहांसे, मुझको पता नहीं, आ रहे थे । सब शरणार्थी थे । वहांसे जान बचानेके लिए भाग रहे थे यहा आनेके लिए । रास्तेमें काट डाले गए । मैं सब किस्सा 'नहीं कहना चाहता हूं । मैं मुसलमानोंको कहता हूं कि आपके नामसे पाकिस्तानमें ऐसा बनता रहे तो पीछे हिंदुस्तानके लोग कहातक बर्दाश्त करेगे ? मेरी तरह सौ आदमी भी फाका करें तो भी नहीं रुक सकता है । मेरे-जैसे मिस्कीनके फाका करनेसे क्या होगा ? तो आप ऐसा करे कि सब अच्छे बन जायं । कोई मुसलमान हो, कबीलेवाले हों तो उनको भी अच्छा बनना है । और कहे कि हम सब सिख, हिंदूको यहां लानेवाले हैं ।

कविने कहा—मैंने यह पढ़ा है—कि अगर आपको जन्नत देखना है तो यहां है, बाहर नहीं है । वह तो एक बगीचेके लिए कहा है । लिखनेवाले उस्ताद रहते हैं । क्या खूबसूरत चीज है, यह उर्दूमें लिखा है । मैंने इसे वर्षों पहले—बचपनमे पढ़ा था । जन्नत ऐसे आता नहीं है । अगर हिंदू, मुस्लिम, सिख—सब ऐसे शरीफ बनें, सब-के-सब भाई-भाई बने तो कहूंगा कि वही शेर सब दरवाजेमें लगाए जाय । पीछे कहूंगा कि वही नहीं, यहा भी लगाए जायं । लेकिन कब लगाया जायगा, जब पाकिस्तान पाक हो जायगा । कहना एक और करना दूसरा तो दोजख हो जायगा । दिलको साफ कर लो, उसमें शैतान नहीं, खुदाको विराजमान करो । ऐसा करोगे तो जन्नत यही है । जन्नत देखना हो तो वहां देखो । अगर वहां ऐसा हो जाय तो हम यहां मुकाबला करेंगे और उससे भी आगे बढ़नेकी कोशिश करेंगे । हिंदुस्तानके दो टुकड़े हैं तो क्या, दिल 'तो एक हो गया है । भूगोलमें टुकड़े रहें तो क्या हुआ, हकूमत अलग है तो उससे क्या ? सारी दुनियामें हकूमत अलग-अलग हैं । हकूमत पचास रहें, पांच-सौ रहें तो क्या ? मैं तो कहूंगा कि सात लाख गांव हैं तो सात लाख हकूमत बनी ऐसा मानो, तो छोटी वह होगी, अच्छी रहेगी । पीछे देहातोंका काम, बहनें पड़ी है उनके हाथ छोड़ सकते हैं । यह ऐसी खूबसूरत चीज है ।

मुझसे कहते हैं—कहते-कहते घूट पी लेते हैं—कि यह पागल है। एक छोटी-सी चीजको लेकर फाका कर लेता है; लेकिन मैं क्या करूँ? मैं बचपनसे ऐसा बना हूँ। जब छोटा था तब अखबार भी नहीं पढ़ता था। मैं सच कहता हूँ कि अखबार नहीं पढ़ता था। मैं अंग्रेजी मुश्किलसे पढ़ सकता था, गुजराती भट्टी जानता था तो मैं अखबार कैसे पढ़ सकता था? तबसे मेरा खयाल रहा है कि सारे हिंदुस्तानमें—राजकोटमें ही नहीं—हिंदू, सिख, पारसी, ईसाई, मुसलमान एक बनकर रहे तो पीछे हम यहां आरामसे रह सकते हैं। मेरा ऐसा ख्वाब रहा है। अभी जो स्वराज आया है वह निकम्मा है। जवानीमें मैंने जो ख्वाब देखा है वह अगर सच्चा होता है—मैं तो बूढ़ा हो गया हूँ, मरनेके किनारे हूँ—तो मेरा दिल नाचेगा, बच्चे नाचेगे और देखेंगे कि हिंदुस्तानमे सब खैर हो गया, लडते-भिड़ते नहीं, साथ रहते हैं। आप सब इस काममे मदद करें। पाकिस्तानके लोग सुनेगे तो वे भी नाच उठेंगे। सिख, हिंदू, मुस्लिम, पारसी, ईसाई, सब भूल जायं कि हम दुश्मन थे, अलग-अलग थे। अगर हम अपने-अपने धर्ममें कायम रहें और अच्छे बनें तो सब धर्म एक साथ चल सकते हैं। पीछे धर्म नहीं देखेंगे, शरीफ रहेंगे। इस तरहसे दोनों हिंदुस्तान और पाकिस्तान बन जायं तो मैं नाचूंगा। आपको भी नाचना पड़ेगा। वह तो एक नशा है—ईश्वर ऐसा नशा देगा और हमें किसीका डर नहीं रहेगा। हम ऐसे नहीं डरनेवाले हैं कि यह सिख है या ऊंचा पठान है। हमें तो सिर्फ ईश्वरसे डरना है। मैं ऐसा देखना चाहता हूँ।

आप अपनेको ऐसा बना सकते हैं। समाज क्या है? आप सबसे समाज बना है। हम उसमें हैं तो समाज बनता है। समाज हमको नहीं बनाता है। हम उसको बनाते हैं। हम सोए हुए पड़े हैं। इसलिए कहते हैं कि समाज ऐसा है और हम समाजसे लाचार हैं। उसी तरह हकूमत है। हकूमत तो हम हैं। एक आदमी ऐसा कर सकता है। एक है तो अनेक बनेगा, एक नहीं तो शून्य है।

आपको पता नहीं था कि मैं आज बोलूंगा। कल आनेमें शक है; लेकिन प्रार्थना होगी और लड़कियां भजन सुनाएंगी।

: २०६ :

१५ जनवरी, १९४८

भाइयो और बहनो,

मेरे लिए यह एक नया-अनुभव है। मुझको इस तरहसे लोगोंको सुनानेका कभी अवसर नहीं आया है, न मैं चाहता था। मैं इस वक्त जिस जगह प्रार्थना हो रही है वहां नहीं जा सकता हूं। इसलिए प्रार्थनामे जो लोग आए है वहां तक मेरी आवाज यहांसे नहीं पहुंच सकती है। फिर भी मैंने सोचा कि आप लांगोतक, जिधर आप बैठे हैं, मेरी आवाज पहुंच सके तो आपको आश्वासन मिलेगा और मुझको बड़ा आनंद होगा। जो मैंने लोगोंके सामने कहनेको तैयार किया है, वह तो लिखवा दिया था। ऐसी हालत कल रहेगी कि नहीं, मैं नहीं जानता।

आप लोगोंसे मेरी इतनी प्रार्थना है कि हर एक आदमी दूसरे क्या करते है उसे न देखें, बल्कि अपनी ओर देखें और जितनी आत्म-शुद्धि कर सकते है, करें। मुझे विश्वास है कि जनता बहुत परिमाणमे आत्म-शुद्धि कर लेगी तो उसका हित होगा और मेरा भी हित होगा। हिंदुस्तानका कल्याण होगा और संभव है कि मैं जल्दीसे जो उपवास चल रहा है उसे छोड़ सकूं। मेरी फिक्र किसीको नहीं करनी है, फिक्र अपने लिए की जाय। हम कहांतक आगे बढ़ रहे है और देशका कल्याण कहांतक हो सकता है इसका ध्यान रखे। आखिरमें सब इन्सानोंको मरना है। जिसका जन्म हुआ है उसे मृत्युसे मुक्ति मिल नहीं सकती। ऐसी मृत्युका भय ? शोक भी क्या करना ? मैं समझता हू कि हम सबके लिए मृत्यु एक आनंद-दायक मित्र है, हमेशा धन्यवादके लायक है, क्योंकि मृत्युसे अनेक प्रकार-के दुःखोंमेंसे हम एक समय तो निकल जाते है।

(लिखित संदेश)

कल शामकी प्रार्थनाके दो घंटे बाद अखबारवालोंने मुझे संदेश भेजा कि उन्हें मेरे भाषणके वारेमें कुछ बातें पूछनी हैं। वह मुझसे मिलना चाहते थे। मगर मैंने दिनभर काम किया था, प्रार्थनाके बाद भी काममें फंसा रहा। इसलिए थकान और कमजोरीके कारण उन्हें मिलने-

की मेरी इच्छा नहीं हुई। इसलिए मैंने प्यारेलासे कहा कि उनसे कहो कि मुझे माफ करें और जो सवाल पूछने हों वह लिखकर कल सुबह नौ बजे बाद मुझे दे दें। उन्होंने ऐसा ही किया है।

पहला सवाल यह है—“आपने उपवास ऐसे वक्त शुरू किया है जब कि यूनियनके किसी हिस्सेमें कुछ भगड़ा हो ही नहीं रहा।” लोग जबरदस्ती मुसलमानोंके घरोंका कब्जा लेनेकी बाकायदा, निश्चयपूर्वक कोशिश करें, यह क्या भगड़ा नहीं कहा जायगा? यह भगड़ा तो यहा-तक बढ़ा कि फौजको इच्छा न रहते हुए भी अश्रुगैस इस्तेमाल करनी पड़ी और, भले ही हवामें हो, मगर कुछ गोलियां भी चलानी पड़ीं। तब कही लोग हटे। मेरे लिए यह सरासर बेवकूफी होती कि मैं मुसलमानोंका ऐसे टेढ़ी तरहसे निकाला जाना आखिरतक देखता रहता। इसे मैं रुला-रुलाकर मारना कहता हूं।

दूसरा प्रश्न यह है—“आपने कहा है कि मुसलमान भाई अपने डरकी और अपनी असुरक्षितताकी कहानी लेकर आपके पास आते हैं, तो आप उन्हें कोई जवाब नहीं दे सकते। उनकी शिकायत है कि सरदार जिनके हाथोंमें गृह-विभाग है मुसलमानोंके खिलाफ हैं। आपने यह भी कहा है कि सरदार पटेल पहले आपकी ‘हां-में-हां’ मिलाया करते थे, ‘जी-हज़र’ कहलाते थे, मगर अब ऐसी हालत नहीं रही। इससे लोगोंके मन-पर यह असर होता है कि आप सरदारका हृदय पलटनेके लिए उपवास कर रहे हैं। आपका उपवास गृह-विभागकी नीतिकी निंदा करता है। अगर आप इस चीजको साफ करेंगे तो अच्छा होगा।”

मैं समझता हूं कि मैं इस बातका साफ-साफ जवाब दे चुका हूं। मैंने जो कहा है, उसका एक ही अर्थ हो सकता है। जो अर्थ लगाया गया है, वह मेरी कल्पनामें भी नहीं आया। अगर मुझे पता होता कि ऐसा अर्थ किया जा सकता है तो मैं पहलैसे इस चीजको साफ कर देता।

कई मुसलमान दोस्तोंने शिकायत की थी कि सरदारका रुख मुसलमानोंके खिलाफ है। मैंने कुछ दुःखसे उनकी बात सुनी मगर कोई सफाई पेश न की। उपवास शुरू होनेके बाद मैंने अपने ऊपर जो रोक-थाम लगाई हुई थी वह चली गई। इसलिए मैंने टीकाकारोंको कहा कि

सरदारको मुझसे और पंडित नेहरूसे अलग करके और मुझे और पंडित नेहरूको खामख्वाह आसमानपर चढ़ाकर वे गलती करते हैं।

इससे उनको फायदा नहीं पहुंच सकता। सरदारके बात करनेके ढंगमें एक तरहका अक्खडपन है, जिससे कभी-कभी लोगोंका दिल दुःख जाता है, अगरचे सरदारका इरादा किसीको दुःखी बनानेका नहीं होता। उनका दिल बहुत बड़ा है। उसमें सबके लिए जगह है। सो मैंने जो कहा उसका मतलब यह था कि अपने जीवनभरके वफादार साथीको एक बेजा इल-जामसे बरी कर दू। मुझे यह भी डर था कि सुननेवाले कहीं यह न समझ बैठे कि मैं सरदारको अपना 'जी हज़ूर' मानता हूं। सरदारको प्रेमसे मेरा 'जी हज़ूर' कहा जाता था इसलिए मैंने सरदारको तारीफ करते समय कह दिया कि वे इतने शक्तिशाली और मनके मजबूत हैं कि वे किसीके 'जी हज़ूर' हो ही नहीं सकते। जब वे मेरे 'जी हज़ूर' कहलाते थे तब वे ऐसा कहने देते थे; क्योंकि जो कुछ मैं कहता था वह अपने आप उनके गले उतर जाता था। वे अपने क्षेत्रमें बहुत बड़े थे। अहमदाबाद म्युनिसिपैलिटीमें उन्होंने शासन चलानेमें बहुत काबलियत बताई थी। मगर वह इतने नम्र थे कि उन्होंने अपनी राजनैतिक तालीम मेरे नीचे शुरू की। उन्होंने उसका कारण मुझे बताया था कि जब मैं हिंदुस्तानमें आया था उन दिनों जिस तरहका राज-काज हिंदुस्तानमें चलता था, उसमें हिस्सा लेनेका उन्हें मन नहीं होता था। मगर अब जब सत्ता उनके गले आ पड़ी तब उन्होंने देखा कि जिस अहिंसाको वे आज तक सफलतापूर्वक चला सके अब वही नहीं चला सकते। मैंने कहा कि मैं समझ गया हूं कि जिस चीजको मैं और मेरे साथी अहिंसा कहा करते थे वह सच्ची अहिंसा न थी। वह तो नकली चीज थी और उसका नाम है निष्क्रिय प्रतिरोध। हां, किनके हाथोंमें निष्क्रिय प्रतिरोध किसी कामकी चीज है? जरा सोचिए तो सही कि एक कमजोर आदमी जनताका प्रतिनिधि बने तो वह अपने मालिकोंकी हँसी और बेइज्जती ही करवा सकता है। मैं जानता हू कि सरदार कभी उन्हें सौंपी हुई जिम्मेदारीको दगा नहीं दे सकते। वे उसका पतन बर्दाश्त नहीं कर सकते। मैं उम्मीद करता करता हूं कि यह सब सुननेके बाद कोई ऐसा खयाल नहीं करेंगे कि

मेरा उपवास गृह-विभागकी निंदा करनेवाला है। अगर कोई ऐसा खयाल करनेवाला है तो मैं उसको कहना चाहता हूँ कि वह अपने-आपको नीचे गिराता है और अपने-आपको नुकसान पहुंचाता है, मुझे या सरदारको नहीं। मैं जोरदार लफ्जोंमें कह चुका हूँ कि कोई बाहरी ताकत इन्सानको नीचे नहीं गिरा सकती। इन्सानको गिरानेवाला इन्सान खुद ही बन सकता है। मैं जानता हूँ कि मेरे जवाबके साथ इस वाक्यका कोई ताल्लुक नहीं है। मगर यह एक ऐसा सत्य है कि उसे हर मौकेपर दोहराया जा सकता है।

मैं साफ लफ्जोंमें कह चुका हूँ कि मेरा उपवास यूनियनके मुसलमानोंकी खातिर है। इसलिए वह यूनियनके हिंदू और सिखों और पाकिस्तानके मुसलमानोंके सामने है। इस तरहसे यह उपवास पाकिस्तानकी अकलियतकी खातिर भी है। जो विचार मैं पहले समझा चुका हूँ उसीको मैं यहां थोड़ेमें दोहरानेकी कोशिश कर रहा हूँ।

मैं यह आशा नहीं रख सकता कि मेरे जैसे अपूर्ण और कमजोर इन्सानका फाका दोनों तरफकी अकलियतोंको सब तरहके खतरोसे पूरी तरह बचानेकी ताकत रखे। फाका सबकी आत्म-शुद्धिके लिए है। उसकी पवित्रताके बारेमें किसी तरहका शक जाना गलती होगी।

तीसरा सवाल यह है, “आपका उपवास ऐसे वक्तपर शुरू हुआ है जब संयुक्त राष्ट्र-संघकी सुरक्षा-समिति बैठनेवाली है। साथ ही अभी ही कराचीमें फिसाद हुआ है और गुजरात (पंजाब) में कत्लेआम हुआ है। हम नहीं जानते कि विदेशके अखबारोंमें इन वाक्यातकी तरफ कहांतक ध्यान दिया गया है। इसमें शक नहीं कि आपके उपवासके सामने यह वाक्यात छोटे लगने लगे हैं। पाकिस्तानके प्रतिनिधियोंके पिछले कारनामोंसे हम समझ सकते हैं कि वे जरूर इस चीजका फायदा उठाएंगे और दुनियाको कहेंगे कि गांधीजी अपने हिंदू अनुयायियोंसे, जिन्होंने हिबुस्तानमें मुसलमानोंकी जिदगी आफतमें डाल रखी है, पागलपन छुड़ानेके लिए उपवास कर रहे हैं। सारी दुनियाभरमें सच्ची बात पहुंचनेमें देर लगेगी। इस दरमियान आपके उपवासका यह नतीजा आ सकता है कि संयुक्त राष्ट्र-संघपर हमारे विरुद्ध प्रभाव पड़े।” इस सवालका लंबा-चौड़ा जवाब देनेकी जरूरत थी। दुनियाकी हकूमतों और दुनियाके लोगोंको जहांतक



मैं जानता हूँ मैं यह कहनेकी हिम्मत करता हूँ कि उपवासका असर अच्छा ही हुआ है। बाहरके लोग, जो हिंदुस्तानके वाकयातको निष्पक्षतासे देख सकते हैं, मेरे फाकेका उल्टा अर्थ नहीं लगाएंगे। फाका यूनियनके और पाकिस्तानके रहनेवालोंसे पागलपनको छुड़ानेके लिए है।

अगर पाकिस्तानमें मुसलमानोंकी अकसरियत सीधी तरहसे न चले, वहाँके मर्द और औरतें शरीफ न बनें तो यूनियनके मुसलमानोंको बचाया नहीं जा सकता। मगर मुझे खुशी है कि मृदुलाबेनके कलके सवालपर ऐसा लगता है कि पाकिस्तानके मुसलमानोंकी आंखें खुल गई हैं और वे अपना फर्ज समझने लगे हैं।

संयुक्त राष्ट्र-संघ यह जानता है कि मेरा फाका उसे ठीक निर्णय करनेमें मदद देनेवाला है, ताकि वह पाकिस्तान और हिंदुस्तानका उचित पथ-प्रदर्शन कर सके।

: २१० :

१६ जनवरी, १९४८

भाइयो और बहनो,

मुझे आशा नहीं थी कि आज भी मैं बोल सकूंगा, लेकिन यह सुनकर आप खुश होंगे कि कल मेरी आवाजमें जितनी शक्ति थी उससे आज ज्यादा महसूस करता हूँ। इसका मतलब तो यही किया जाय कि ईश्वरकी बड़ी कृपा है। चौथे रोज मुझमें (पहले) जब मैंने फाका किया, तब इतनी शक्ति नहीं रहती; लेकिन आज तो है। मेरी उम्मीद तो ऐसी है कि अगर आप सब लोग आत्म-शुद्धि करनेका यत्न करते रहेंगे तो बोलनेकी मेरी शक्ति आखिरतक रह सकती है। मैं इतना तो कहूंगा कि मुझे किसी प्रकारकी जल्दी नहीं है। जल्दी करनेसे हमारा काम नहीं बनता है। मैं परम शांतिमें हूँ। मैं नहीं चाहता कि कोई अधूरा काम करे और मुझे सुना दे कि ठीक हो गया है। सारा-का-सारा जब यहां ठीक होगा तो सारे हिंदुस्तानमें ठीक होगा। इसलिए मैं समझता हूँ कि जब इर्द-

गिर्दमें, सारे हिंदुस्तानमें और सारे पाकिस्तानमें, शांति नहीं हुई है तो मुझे जिंदा रहनेमें दिलचस्पी नहीं है। यह इस यज्ञके माने है।

( लिखित सदेश )

किसी जिम्मेदार हकूमतके लिए सोच-समझकर किए हुए अपने किसी फैसलेको बदलना आसान नहीं होता। मगर तो भी हमारी हकूमतने, जो हर मानेमें<sup>१</sup> जिम्मेदार हकूमत है, सोच-समझकर और तेजीसे अपना तय किया हुआ फैसला बदल डाला है।

उनको काश्मीरसे लेकर कन्याकुमारीतक और कराचीसे लेकर डिब्रूगढ़तक सारे मुल्कको मुबारकबाद देना चाहिए। मैं जानता हूँ कि दुनियाके सब लोग भी कहेंगे कि ऐसा बड़ा काम हमारी हकूमतके जैसी बड़े दिलवाली हकूमत ही कर सकती थी। इसमें मुसलमानोंको संतुष्ट करनेकी बात नहीं है। यह तो अपने आपको संतुष्ट करनेकी बात है। कोई भी हकूमत, जो बहुत बड़ी जनताकी प्रतिनिधि है, बेसमझ जनतासे तालिया पिटवानेके लिए कोई कदम नहीं उठा सकती है। जहां चारों तरफ पागलपन फैला हुआ है, वहां आकर बड़े-से-बड़े नेता बहादुरीसे अपना दिमाग ठंडा रखकर जो जहाज चला रहे हैं क्या उसको डूबनेसे न बचावें?

हमारी हकूमतने क्यों यह कदम उठाया? इसका कारण मेरा उपवास था। उपवाससे उनकी विचारधारा ही बदल गई। उपवासके बिना वे, कानून जितना उनसे करवाता, उतना ही करनेवाले थे। मगर हिंदुस्तानकी हकूमतका यह कदम सच्चे मानेमें दोस्ती बढ़ाने और मिठास पैदा करनेवाली चीज है। इससे पाकिस्तानकी भी परीक्षा हो जायगी। नतीजा यह होना चाहिए कि न सिर्फ काश्मीरका, बल्कि हिंदुस्तान और पाकिस्तानमें जितने मतभेद हैं सबका सम्मानजनक आपस-आपसमें फैसला हो जावे। आजकी दुश्मनीकी जगह दोस्ती ले। न्याय कानूनसे

<sup>१</sup>पाकिस्तानका जो पचपन करोड़ रुपया निकलता था उसे भारत-सरकारने काश्मीरका मामला तय हो जानेपर दिलानेका निश्चय किया था। गांधीजीके उपवास प्रारंभ करते ही भारत सरकारने उसे देनेका फैसला कर लिया।

बढ़ जाता है। अंग्रेजीमें एक घरेलू कहावत है, जो सदियोंसे चली आई है। उसमें कहा है कि जहां मामूली कानून काम नहीं देता, वहां न्याय हमारी मदद करता है। बहुत वक्त नहीं हुआ जब कानूनके लिए और न्यायके लिए वहां अलग-अलग कचहरियां हुआ करती थीं। इस तरहसे देखा जाय तो इसमें कोई शक नहीं कि हिंदुस्तानकी हकूमतने जो किया है वह सब तरहसे ठीक है। अगर मिसालकी जरूरत है तो मेकडॉनल्ड एवार्ड (निर्णय) हमारे सामने है। वह सिर्फ मेकडॉनल्डका निर्णय न था, बल्कि सारे ब्रिटिश मंत्रिमंडलका और दूसरी गोलमेज परिषद्के अधिकतर सदस्योंका भी निर्णय था। मगर यरवदाके उपवासने तो रातों-रात वह निर्णय बदल दिया। मुझे कहा गया कि यूनियनकी हकूमतके इस बड़े कामके कारण तो अब मैं अपने उपवासको छोड़ दूँ। काश कि मैं अपने दिलको ऐसा करनेके लिए समझा सकता !

मैं जानता हूँ कि उन डाक्टर लोगोंकी चिंता जो अपनी इच्छासे काफी त्याग करके मेरी देख-भाल कर रहे हैं, जैसे-जैसे उपवास लंबा होता जाता है, बढ़ती जाती है। गुरदे ठीक तरहसे काम नहीं करते। उन्हें इस चीजका इतना खतरा नहीं कि आज मर जाऊंगा, मगर उपवास लंबा चला तो हमेशाके लिए शरीरकी मशीनको जो नुकसान पहुंचेगा, उससे वे डरते हैं। मगर डाक्टर लोग कितने ही होशियार क्यों न हो, मैंने उनकी सलाहसे उपवास शुरू नहीं किया। मेरा रहनुमा और मेरा हकीम एकमात्र ईश्वर रहा है, वह कभी गलती नहीं करता। वह सर्वशक्तिमान है। अगर उसे मेरे इस कमजोर शरीरसे कुछ और काम लेना होगा तो डाक्टर लोग कुछ भी कहें वह मुझे बचा लेगा। मैं ईश्वरके हाथोंमें हूँ। इसलिए मैं आशा करता हूँ कि आप विश्वास रखेंगे कि मुझे न मौतका डर है, न अपंग होकर जिंदा रहनेका। मगर मुझे लगता है कि अगर देशकी मेरा कुछ भी उपयोग है तो डाक्टरोंकी इस चेतावनीके परिणाम-स्वरूप लोगोंको तेजीके साथ मिलकर काम करना चाहिए। इतनी मेहनतसे आज्ञादी पानेके बाद हमें बहादुर तो होना ही चाहिए। बहादुर लोग, जिनपर दुश्मनीका शक होता है, उनपर भी विश्वास रखते हैं। बहादुर लोग अविश्वासको अपनी शानके खिलाफ समझते हैं। अगर दिल्लीके

हिंदू, मुसलमान और सिखोंमें ऐसी एकता स्थापित हो जाय कि हिंदुस्तान और पाकिस्तानके बाकी हिस्सोंमें आग भडके तो भी दिल्ली शांत रहे तब मेरी प्रतिज्ञा पूरी हो जायगी । खुशकिस्मतीसे हिंदुस्तान और पाकिस्तान दोनों तरफके लोग अपने-आप समझ गए लगते हैं कि उपवासका अच्छे-से-अच्छा जवाब यही है कि दोनों उपनिवेशोंमें ऐसी दोस्ती पैदा हो कि हर धर्मके लोग दोनों तरफ बिना किसी खतरेके आ-जा सकें और रह सकें । आत्म-शुद्धि के लिए इतना तो कम-से-कम होना ही चाहिए ।

हिंदुस्तान और पाकिस्तानके लिए दिल्लीपर बहुत ज्यादा बोझ डालना ठीक न होगा । यूनियनके रहनेवाले भी आखिर तो इन्सान हैं । हमारी हकूमतने लोगोंके नामसे एक बहुत बड़ा उदार कदम उठाया है और उसको उठाते समय उसकी कीमतका खयालतक नहीं किया । इसका जवाब पाकिस्तान क्या देगा ? इरादा हो तो रास्ते तो बहुत हैं । मगर क्या इरादा है ?

: २११ :

१७ जनवरी, १९४८

भाइयो और बहनो,

ईश्वरकी ही कृपा है कि आज पांचवां दिन है तो भी मैं बगैर परिश्रमके आपको दो शब्द कह सकता हूं । जो मुझको कहना है वह तो मैंने लिखवा दिया है, जिसे प्रार्थना-सभामें सुशीला बहन सुना देगी ।

इतना है कि जो कुछ भी आप करें, उसमें परिपूर्ण शक्ति होनी चाहिए । अगर यह नहीं है तो कुछ भी नहीं है । अगर आप मेरा खयाल रखें कि इसे कैसे जिंदा रखा जाय, तो बड़ी भारी गलती करनेवाले हैं । मुझको जिंदा रखना या मारना किसीके हाथमें नहीं है । वह ईश्वरके हाथमें है । इसमें मुझे कोई शक नहीं है । किसीको भी शक नहीं होना चाहिए ।

इस उपवासका मतलब, यह है कि अंतःकरण स्वच्छ हो और जाग्रत हो । ऐसा करें तभी सबकी भलाई है । मुझपर दयाकर आप कुछ न

कीजिए। जितना दिन उपवासका काट सकता हूँ काटूंगा। ईश्वरकी इच्छा होगी तो मर जाऊंगा।

मैं जानता हूँ कि मेरे काफी मित्र दुःखी हैं, और सब कहते हैं कि आज ही उपवास क्यों नहीं छोड़ा जाय। आज मेरे पास ऐमा सामान नहीं है। ऐसा मिल जाय तो नहीं छोड़नेका आग्रह नहीं करूँगा। अहिंसाका नियम है कि मर्यादापर कायम रहना चाहिए, अभिमान नहीं करना चाहिए। मन्न होना चाहिए। मैं जो कह रहा हूँ उसमें अभिमान नहीं है। शुद्ध प्यारसे कह रहा हूँ। ऐसा जो जानता है वही रहनेवाला है।

(लिखित संदेश)

मैं पहले भी कह चुका हूँ और फिरसे दोहराता हूँ कि फाकेके दबाव के नीचे कुछ भी न किया जाय। मैंने देखा है कि फाकेके दबावके नीचे कई बातें कर ली जाती हैं और फाका खत्म होनेके बाद मिट जाती है। अगर ऐसा कुछ हुआ तो बहुत बुरी बात होगी। ऐसा कभी होना ही नहीं चाहिए। आध्यात्मिक उपवास एक ही आशा रखता है, वह है दिलकी सफाई। अगर दिलकी सफाई ईमानदारीसे की जाय तो जिस कारणसे सफाई की गयी थी वह कारण मिट जानेपर भी सफाई नहीं मिटती। किसी प्रियजनके आनेके कारण कमरेमें सफेदी की जाती है तो जब वह आकर चला जाता है तो सफेदी मिट नहीं जाती। यह तो जड़ वस्तुकी बात है। कुछ अस्सेकेबाद सफेदी मिटने लगती है और फिरसे करवानी पड़ती है। दिलकी सफाई तो एक दफा हो गई तो मरनेतक कायम रहती है। फाकेका दूसरा कोई योग्य मकसद नहीं हो सकता।

राजा, महाराजा और आम लोगोंके तारोंका ढेर बढ़ रहा है। पाकिस्तानसे भी तार आ रहे हैं। वे अच्छे हैं, मगर पाकिस्तानके दोस्त और शुभचिंतककी हैसियतसे मैं पाकिस्तानके रहनेवालों और जिनको पाकिस्तानका भविष्य बनाना है उनको कहना चाहता हूँ कि अगर उनका जमीर जाग्रत न हुआ और अगर वह पाकिस्तानके गुनाहको कबूल नहीं करते तो पाकिस्तानको कभी कायम नहीं रख सकेंगे। इसका यह मतलब नहीं कि मैं यह नहीं चाहता कि हिन्दुस्तानके दोनों टुकड़े अपनी खुशीसे फिरसे एक हों। मगर मैं वह साफ कर देना चाहता हूँ कि जबरदस्तीसे

मिटानेका मुझे खयालतक नहीं आ सकता। मैं उम्मीद रखता हूँ कि मृत्यु-शय्यापर पड़े मेरे यह वचन किसीको चुभेगे नहीं। मैं उम्मीद रखता हूँ कि सब पाकिस्तानी यह समझ जायेंगे कि अगर कमजोरीकी वजहसे या उनका दिल दुखानेके डरसे मैं उसके सामने अपने दिलकी सच्ची बात न रखूँ तो मैं अपने प्रति और उनके प्रति झूठा साबित होऊँगा। अगर मेरे हिसाबमें कुछ गलती रही हो तो मुझे बताना चाहिए। मैं वायदा करता हूँ कि अगर मैं गलती समझ गया तो अपना वचन वापस ले लूँगा। मगर जहाँतक मैं जानता हूँ, पाकिस्तानके गुनाहके बारेमें दो विचार ही नहीं सकते।

मेरे उपवासको किसी तरहसे भी राजनैतिक न समझा जाय। यह तो अतरात्माकी जबरदस्त आवाजके जवाबमें धर्म समझकर किया गया है। महायातना भुगतनेके बाद मैंने फाका करनेका फैसला किया। दिल्लीके मुसलमान भाई इस बातके साक्षी हैं। उनके प्रतिनिधि करीब-करीब रोज मुझे दिनभरकी रिपोर्ट देने आते हैं। इस पवित्र मौकेपर मेरा उपवास छुड़वानेके हेतु मुझको धोखा देकर राजा, महाराजा, हिंदू, सिख और दूसरे लोग न अपनी खिदमत करेंगे, न हिंदुस्तानकी। वे सब समझ ले कि मैं कभी इतना खुश नहीं रहता, जितना कि आत्माकी खातिर उपवास करते वक्त। इस फाकेसे मुझे हमेशासे ज्यादा खुशी हासिल हुई है। किसीको इसमें विघ्न डालनेकी जरूरत नहीं है। विघ्न इसी शर्तपर डाला जा सकता है कि ईमानदारीसे आप यह कह सकें कि आपने सोच-समझकर शैतानकी तरफसे मुह फेर लिया है और ईश्वरकी तरफ चल पड़े हैं।

: २१२ :

१८ जनवरी, १९४८

भाइयो और बहनो,

मैंने थोड़ा तो लिखवा दिया है। वह सुशीली बहन आप लोगोंको

सुना दंगी ।

आजका दिन मेरे लिए तो है, आपके लिए भी मंगल-दिन माना जाय । कैसा अच्छा है कि आज ही गुरु गोविंदसिंहकी जन्म-तिथि है । उसी शुभ तिथिपर मैं आप लोगोंकी दयासे फाका छोड़ सका हूं । जो दया आप लोगोंसे—दिल्लीके निवासियोंसे, दिल्लीमें जो दुःखी शरणार्थी पड़े हैं, उनसे, यहांकी हकूमतके सब कारोबारसे—मुझे मिली है उसे, मुझे लगता है, कि मैं जिदगीभर भूल नहीं सकूंगा । कलकत्तेमें ऐसे ही प्रेमका अनुभव मैंने किया । यहांपर मैं कैसे भूल सकता हूं कि शहीद साहबने कलकत्तेमें बड़ा काम किया । अगर वह नहीं करते तो मैं ठहरनेवाला नहीं था । शहीद साहबके लिए हम लोगोंके दिलमे बहुत शकूक थे । अभी भी हैं । उससे हमको क्या ? आज हम सीखें कि कोई भी इन्सान हो, कैसा भी हो, उससे हमको दोस्ताना तौरसे काम करना है । हम किसीके साथ किसी हालतमें दुश्मनी नहीं करेंगे, दोस्ती ही करेंगे । शहीद साहब और दूसरे चार करोड़ मुसलमान पड़े हैं । वे सब-के-सब फरिश्ते तो हैं ही नहीं । ऐसे ही सब हिंदू और सिख भी फरिश्ते थोड़े ही है ! अच्छे और बुरे हममे है ; लेकिन बुरे कम है । हमारे यहां जिसको हम जरायम पेशा जातियां कहते है, वे भी पड़ी हैं । हमारे यहां जिनको जंगली जातियां कहते है, वे भी पड़ी है । उन सबके साथ मिल-जुलकर रहना है ।

मुसलमान बड़ी कौम है, छोटी कौम नहीं है । यही नहीं है, सारी दुनिया-मे पड़ी है । अगर हम ऐसी उम्मीद करें कि सारी दुनियाके साथ हम मित्र-भावसे रहेंगे, दोस्ताना तौरसे रहेगे तो क्या वजह है कि हम यहांके जो मुसलमान है उनसे दुश्मनी रखें ?

मैं भविष्यवेत्ता नहीं हूं । फिर भी मुझे ईश्वरने अक्ल दी है, मुझको ईश्वरने दिल दिया है । उन दोनोको टटोलता हूं और आपको भविष्य सुनाता हूं कि अगर हम किसी-न-किसी कारणसे एक दूसरेसे दोस्ती न कर सके, वह भी यहांके ही नहीं, पाकिस्तानके और सारी दुनियाके मुसलमानोंसे दोस्ती न कर सके, तो समझ लें, इसमें मुझे कोई शक नहीं है कि हिंदुस्तान हमारा नहीं होगा, पराया हो जायगा, गुलाम हो जायगा । पाकिस्तान गुलाम होगा, यूनियन भी गुलाम होगा और जो आजादी

हमने पाई है उसे हम खो बैठेंगे ।

आज इतने लोगोंने आशीर्वाद दिए है । सुनाया है कि हम सब हिंदू, सिख, मुसलमान भाई-भाई बनकर रहेगे और किसी भी हालतमें, कोई भी कुछ कहे, दिल्लीके हिंदू, सिख, मुसलमान, पारसी, ईसाई सब जो यहांके बाशिंदे है और सब शरणार्थी है वे भी दुश्मनी नहीं करनेवाले है । यह थोड़ी बात नहीं है । इसके माने यह है कि अबसे हमारी कोशिश यह रहेगी कि सारे हिंदुस्तान और पाकिस्तानमें जितने लोग पड़े हैं वे सब एक मिलकर रहेंगे । हमारी कमजोरीके कारण भले ही हिंदुस्तानके दो टुकड़े हो गए, लेकिन वे भी दिलसे मिलाने है । अगर इस फाकेके छूटनेका यह अर्थ नहीं है तो बड़ी नम्रतासे कहूंगा कि यह फाका छुड़वाकर आपने कोई अच्छा काम नहीं किया है, कोई काम ही नहीं किया । अभी फाकेकी आत्माका भलीभांति पालन होना चाहिए । भेद क्यों हो ? जो दिल्लीमें हो, वही सारे यूनियनमें हो और जो सारे यूनियनमें होगा तो पाकिस्तानमें होना ही है, इसमें आप शक न रखें । आप न डरें, एक बच्चेको भी डरनेका काम नहीं । आजतक हम, मेरी निगाहमें, शैतानकी ओर जाते थे । आजसे मैं उम्मीद करता हूं कि हम ईश्वरकी ओर जाना शुरू करते हैं । लेकिन हम तय करें कि एक वक्त हमने अपना चेहरा, मुंह ईश्वरकी ओर रखा तो वहांसे कभी नहीं हटेंगे । ऐसा हुआ तो सारे हिंदुस्तान, पाकिस्तान, दोनों मिलकर इस सारी दुनियाको ढाक सकेंगे, सारी दुनियाकी सेवा कर सकेंगे और सारी दुनियाको ऊंची ले जा सकेंगे । मैं और किसी कारणसे जिंदा रहना नहीं चाहता हूं । इन्सान जिंदा रहता है तो इन्सानियतको ऊंचा उठानेके लिए । ईश्वर और खुदाकी तरफ जाना ही इन्सानका फर्ज है । जबानसे ईश्वर, खुदा, सतश्री अकाल कुछ भी नाम लो, वह झूठा है अगर उनके दिल में वह नाम नहीं है । सब एक ही हस्ती है तो फिर कोई कारण नहीं है कि हम उस चीजको भूल जायं और एक-दूसरेको दुश्मन मानें ।

आज तो मैं आपसे ज्यादा कुछ कहनेवाला नहीं हूं, लेकिन आजके दिनसे हिंदू निर्णायक कर लें कि लड़ेंगे नहीं । मैं चाहूंगा कि हिंदू कुरान पढ़ें, जैसे वे भगवद्गीता पढ़ते हैं । सिख भी वही करें । और मैं चाहूंगा



कि मुस्लिम भाई-बहन भी अपने घरोंमें ग्रंथ साहब पढ़ें, उनके माने समझें। जैसे हम अपने धर्मको मानते हैं, वैसे दूसरेके धर्मको भी मानें। उर्दू-फारसी किसी जवानमें भी बात लिखी हो, अच्छी बात तो अच्छी बात है। जैसे कुरान शरीफ वैसे गीता और ग्रंथ साहब हैं। मेरा मकसद यही है। चाहे आप मानें या न मानें, अभीतक मैं ऐसा करता रहा हूँ। मैं आपको कहूँगा और दावेसे कहूँगा कि मैं पत्थरकी पूजा नहीं करता हूँ। मगर मैं सनातनी हिंदू हूँ। पत्थरकी पूजा करनेवालोंसे मैं नफरत नहीं करता। खुदा पत्थरमें भी पड़ा है। जो पत्थरकी पूजा करता है वह उममें पत्थर नहीं, खुदा देखता है। पत्थरमें ईश्वर न माने तो कुरान शरीफ खुदाई किताब है, यह क्यों माना जायगा? तो यह क्या बुतपरस्ती नहीं है? दिलोंमें भेद न रखें तो हम सब यह सीख सकते हैं। ऐसा हो तो फिर यह नहीं होगा कि यह हिंदू है, यह सिख है, यह मुसलमान है। सब भाई-भाई है, मिल-जुलकर रहनेवाले हैं। ऐसा होना चाहिए। फिर ट्रेनमें आज जो अनेक किस्मकी परेशानी होती है — लड़का, फेंक दिया जाता है, आदमी फेंक दिया जाता है, औरतें फेंक दी जाती हैं वह सब मिट जायगा, हर कोई आसानीसे हर जगह रह सकेंगे, कही किसीको डर न होगा। यूनियन ऐसा बने। पाकिस्तान भी ऐसा होना चाहिए। मुझको तबतक परम शांति नहीं होनेवाली है जबतक यहांके शरणार्थी, जो पाकिस्तानसे दुःखी होकर आए हैं, अपने घरोंको वापस न जा सकें और जो मुसलमान यहांसे हमारे डरसे, मार-पीटसे भागे हैं और जो वापस आना चाहते हैं वे आरामसे यहां न रह सकें।

बस इतना ही कहूँगा। ईश्वर हम सबको, सारी दुनियाको अच्छी अक्ल दे, सन्मति दे, होशियार करे और अपनी ओर खींच ले, जिससे हिंदुस्तान और सारी दुनिया सुखी हो।

(लिखित संदेश)

मैंने यह उपवास सत्यके, जिसका परिचित नाम ईश्वर है, नामपर किया था। जीते-जागते सत्यके बिना ईश्वर कही नहीं है। ईश्वरके नामपर हम झूठ बोले हैं, हमने बेरहमीसे लोगोंकी हत्याएं की हैं और इसकी भी परवाह नहीं की कि वे अपराधी हैं या निर्दोष; मर्द हैं या औरतें;

बच्चे हैं या बूढ़े ! हमने अपहरण व बलात् धर्म-परिवर्तन किए है और हमने यह सब बेहयाईसे किया है । मैं नहीं समझता कि किसीने यह काम सत्यके नामपर किए हों । इसी नामका उच्चारण करते हुए मैंने उपवास तोड़ा है । हमारे लोगोंका दुःख असह्य था । राष्ट्रपति राजेंद्र बाबू हिंदुओं, मुसलमानों व सिखों, हिंदू महासभा, राष्ट्रीय स्वयंसेवक संघ व शरणा-थियोंके सौसे अधिक प्रतिनिधियोंको लेकर मेरे पास आए । इन प्रति-निधियोंके दलमें पाकिस्तानके हाई कमिश्नर जाहिदहुसैन साहब, दिल्लीके कमिश्नर व डिप्टी कमिश्नर और आजाद हिंद फौजके जनरल शाहनवाज भी शामिल थे । नेहरूजी भी एक मूर्तिकी तरह चुपचाप मेरे पास बैठे हुए थे और ऐसे ही मौलाना आजाद । राजेंद्र बाबूने एक दस्तावेज पढ़-

‘वह शांति-प्रतिज्ञा, जिसपर हिंदुओं, सिखों व मुसलमानोंके सौसे अधिक प्रतिनिधियोंने हस्ताक्षर किए और जिसपर गांधीजीने उपवास समाप्त किया, इस प्रकार है—

हम यह घोषित करना चाहते हैं कि हमारी दिली खाहिश है कि हिंदू, मुसलमान और सिख और दूसरे धर्मके सब माननेवाले फिरसे आपसमें मिलकर भाई-भाईकी तरह दिल्लीमें रहें और हम उनसे यह प्रतिज्ञा करते हैं कि मुसलमानोंकी जान, धन और धर्मकी हम रक्षा करेंगे और जिस तरहकी घटनाएं यहां पहले हो गई है, उनको फिर न होने देंगे ।

१. गांधीजीको हम इत्मीनान दिलाना चाहते हैं कि जिस तरह ख्वाजा कुतुबुद्दीनके उर्सका मेला पहले हुआ करता था, वैसे ही अब भी होगा ।

२. जिस तरह मुसलमान दिल्लीके सभी मुहल्लोंमें और खास तौर-पर सब्जीमंडी, करौलबाग और पहाड़गंज में आया-जाया करते थे, वैसे ही बेखटके और बेखतरे फिरसे आ-जा सकेंगे ।

३. उन मस्जिदोंकी, जिनको मुसलमान छोड़कर चले गए हैं, या जो हिंदुओं और सिखोंके कब्जेमें हैं, वापिस दे देंगे । जिन जगहोंमें खास मुसलमानोंके बसनेके लिए गवर्नमेंटने रख छोड़ा है, उनपर जोर-

कर सुनाया, जिसपर आगत प्रतिनिधियोंके 'हस्ताक्षर थे। इस दस्तावेज-द्वारा मुझसे कहा गया कि उनपर अधिक चिंताका दबाव न डाला जाय और मैं अपना उपवास तोड़कर उनके दुःखका अंत कर दूँ। पाकिस्तान व भारतीय यूनियनसे भी मेरे पास तार-पर-तार आए थे कि मैं उपवास तोड़ दूँ। मैं इन सब मित्रोंकी सलाहका विरोध न कर सका। मैं उनकी इस प्रतिज्ञापर अविश्वास नहीं कर सका कि हर हालतमें हिंदुओं, मुसलमानों, सिखों, ईसाइयों या पारसियों व यहूदियों सबमें मित्रता रहेगी और इस मित्रताको कभी भंग नहीं किया जायगा। इस दोस्तीको तोड़नेका मतलब राष्ट्रको तोड़ना होगा।

जब मैं यह लिख रहा हूँ, मेरे पाम सेहत और दीर्घ जीवनकी कामनावाले तारोंका तांता लगा हुआ है। ईश्वर मुझे काफी सेहत और विवेक दें जिससे मैं मानव-जातिकी सेवा कर सकूँ। यदि यह आश्वासन, जो आज मुझे दिया गया है, पूरा हो जाता है तो मैं आपको विश्वास दिलाता हूँ कि मैं चौगुनी शक्तिसे प्रार्थना करूँगा कि वह मुझे अपनी पूरी जिंदगी जीने दे और मैं अततक मानव-जातिकी सेवा करूँ। विद्वानोंका मत है कि पूरी उम्र कम-से-कम १२५ वर्ष है और कुछ लोग १३३ वर्ष कहते हैं। मेरी प्रतिज्ञा पूरी होनेमें जितना समय लगनेकी आशा थी वह दिल्लीके नागरिकोंकी, जिनमें हिंदू महासभा और राष्ट्रीय स्वयंसेवक

जबर्दस्तीसे कब्जा करनेकी कोशिश नहीं की जायगी।

४. जो मुसलमान दिल्लीसे बाहर चले गए हैं, वे अगर वापिस आना चाहें तो हमारी तरफसे कोई बाधा न दी जायगी और मुसलमान अपने कारबार जिस तरहसे करते थे, करने पाएंगे। हम यह इल्मीनान दिलाना चाहते हैं कि ये सब चीजें अपनी कोशिशसे पूरी करेंगे और सरकारी पुलिस या फौजकी ताकत इसकी खातिर इस्तेमाल करनेकी जरूरत नहीं पड़ेगी।

५. 'महात्माजीसे हमारा अनुरोध है कि वे हमारी बातोंपर विश्वास करके अपना उपवास छोड़ दें और जिस तरह आजतक देशके रहनुमा रहे हैं, बने रहें।

संघके नेता भी सम्मिलित है, 'सद्भावनाके कारण उससे पहले पूरी हो गई। मुझे पता चला है कि कलसे हजारों शरणार्थी और दूसरे लोग भी मेरी सहानुभूतिमें उपवास कर रहे हैं। तो ऐसी हालतमें इसका परिणाम दूसरा निकल ही नहीं सकता था। हजारों व्यक्तियोंने मेरे पास लिखित आश्वासन भेजे हैं कि लोगोंके दिलोंमें परिवर्तन हो गया है और वे सबको भाई मानते हैं। सारी दुनियासे मेरे पास आशीर्वादके तार आए हैं। क्या इस बातका इससे अच्छा कोई सबूत हो सकता है कि मेरे इस उपवासमें ईश्वरका हाथ था? लेकिन मेरी प्रतिज्ञाके शब्दोंके पालनेके बाद उसकी आत्मा भी है, जिसके पालनके बिना शब्दोंका पालन बेकार हो जाता है। मेरी प्रतिज्ञाका उद्देश्य यूनियन तथा पाकिस्तानमें हिंदू, मुस्लिम, सिखमें मित्रता स्थापित करना है। यदि यूनियन (हिंदुस्तान)में ऐसा हो जाता है तो जैसे रातके बाद दिन होता है वैसे ही पाकिस्तानमें भी ऐसा होना ही चाहिए; यदि यूनियनमें अघेरा हो तो पाकिस्तानमें उजालेकी आशा करना मूर्खता है, किंतु यदि यूनियनमें रात मिट जानेका कोई शक नहीं रह जाता तो पाकिस्तानमें भी रात मिटकर ही रहेगी। पाकिस्तानसे बहुत-से संदेश आए हैं। उनमेंसे एकमें भी इस बातका विरोध नहीं किया गया है। ईश्वरसे मेरी प्रार्थना है कि जिस तरहसे इन छः दिनोंतक हमारा पथ-प्रदर्शन किया है उसी तरह आगे भी हमारा पथ-प्रदर्शन करता रहे।

: २१३ :

१६ जनवरी, १९४८

भाइयो और बहनो,

सारी दुनियासे हिंदुस्तानियों और दूसरे लोगोंने मेरी सेहतके बारेमें चिंता और शुभेच्छा बतानेवाले अनेक तार भेजे हैं। उनके लिए मैं उन सब भाई-बहनोंका आभार मानता हूं। ये तार जाहिर करते हैं कि मेरा कदम ठीक था। मेरे मनमें तो इस बारेमें कोई शक था ही नहीं।

जिस तरहसे मेरे मनमें कोई शक नहीं कि ईश्वर है और उसका सबसे तादृश्य नाम सत्य है, उसी तरहसे मेरे दिलमें कोई शक नहीं है कि मेरा फाका सही था। अब मुबारकबादके तारोंका तांता लगा है। चिंताका बोझ हल्का होनेसे लोग आरामकी सांस लेने लगे है। नित्रगण मुझे क्षमा करेंगे कि मैं सबको अलग-अलग पहुंच नहीं भेज सकता, ऐसा करना नामुमकिन है। मैं यह भी आशा रखता हूं कि तार भेजनेवाले पहुंचकी आशा भी नहीं रखते होंगे।

तारोंके ढेरमेंसे मैं दो तार यहा देता हूं। एक पश्चिमी पंजाबके प्रधान मंत्रीका है और दूसरा भोपालके नवाब साहबका। उन लोगोंका आज लोग काफी अविश्वास करते है। तार तो आप सुनेंगे ही। उस बारेमें मैं कुछ कहना नहीं चाहता। अगर ये तार उनके दिलोंके सच्चे भावको जाहिर करनेवाले न होते तो क्यों वे उपवास जैसे पवित्र और गंभीर मौकेपर मुझे तार भेजनेकी तकलीफ उठाते ?

भोपालके नवाब साहब अपने तारमे लिखते हैं :

“सब कौमोंके दिली मेलके लिए आपकी अपीलको हिंदुस्तानके दोनों हिस्सोंके सब शांतिप्रिय लोग जरूर मानेंगे। इसी तरहसे, हिंदुस्तानके दोनों हिस्सोंमें दोस्ती और समझौता होनेकी इस अपीलको भी सब लोग जरूर मानेंगे। खुशकिस्मतीसे इस रियासतमें, पिछले सालमें हमारी कठिनाइयोंका सामना हम सब कौमोंके समझौते, प्रेम और मेलके उसूलपर कर सके हैं। नतीजा यह है कि इस रियासतमें शांति-भंग करनेवाला एक भी किस्सा नहीं बना। हम आपको यकीन दिलाते है कि हम अपनी पूरी ताकतसे इस मेल-जोल और मित्र-भावको बढ़ानेकी कोशिश करेंगे।”

पश्चिमी पंजाबके प्रधान मंत्रीका तार भी मैं पूरा-पूरा देता हूं। वे लिखते हैं :

“आपने एक भले कामको बढ़ानेके लिए जो कदम उठाया है, पश्चिमी पंजाबकी वजारत उसकी तहेदिलसे तारीफ करती है और सच्चे हृदयसे उसकी कदर करती है। इस वजारतने अकलियतोंकी जान-माल और इज्जत बचानेके लिए, जो भी हो सके वह करनेका उसूल हमेशा अपने सामने रखा है। यह वजारत मानती है कि अकलियतोंके अन्य

नागरिकोंके बराबर हक मिलने चाहिए। हम आपको यकीन दिलाते हैं कि यह वजारत इस नीतिपर अब और दुगने जोरसे अमल करेगी। हमें यही फिकर है कि हिंदुस्तानके भूखण्डमें एक जगह फौरन हालत सुधरे, ताकि आप अपना उपवास छोड़ सकें। आपके-जैसी कीमती जिंदगीको बचानेके लिए इस सूत्रमें हमारी कोशिशमें कोई कसर नहीं रहेगी।”

आजकल लोग बिना सोचे-समझे नकल करने लगते हैं। इसलिए मुझे चेतावनी देनी होगी कि कोई इतने ही समयमें इस तरहके परिणामकी आशा रखकर इस तरहका उपवास शुरू न करे। अगर कोई करेगा तो उसे निराश होना पड़ेगा और ऐसे अचूक और शाश्वत उपायकी बदनामी होगी। उपवासकी शर्तें कड़ी हैं। अगर ईश्वरमें जीता-जागता विश्वास नहीं है और अंतरात्मासे आवाज, ईश्वरीय हुकम नहीं निकलता है तो उपवास करना फिजूल है। तीसरी शर्त भी लगानेकी इच्छा होती है, मगर इसकी जरूरत नहीं है। ईश्वरका हुकम तभी मिल सकता है जब उपवासका मकसद सच्चा हो, सही हो और बा-मौका हो। इसमेंसे यह भी निकलता है कि ऐसे कदमके लिए पहलेसे लंबी तैयारी करनी पड़ती है, इसलिए कोई भटसे उपवास करने न बैठे।

दिल्लीके शहरियोंके सामने और पाकिस्तानसे आए हुए दुःखी लोगोंके सामने बहुत बड़ा काम है। उनको चाहिए कि पूरे विश्वासके साथ आपस-आपसमें मिलनेके मौके ढूँढ़ें।

कल बहुत-सी मुसलमान बहनोंसे मिलकर मुझे निहायत खुशी हुई। मेरे साथकी लड़कियोंने मुझे बताया कि वे बिरला हाउसमें बैठी हुई हैं, मगर जानती नहीं कि अंदर आएँ या न आएँ। उनमेंसे अधिकतर पर्दोंमें थी। मैंने उन्हें लानेके लिए कहा और वे आईं। मैंने उनसे कहा कि वे अपने पिता और भाईके सामने पर्दा नहीं रखती तो मेरे सामने क्यों? फौरन हरएकने पर्दा निकाल दिया। यह पहला मौका नहीं है कि मेरे सामने पर्दा निकाला गया है। मैं इस बातका जिकर यह बतानेके लिए करता हूँ कि सच्चा प्रेम—और मैं दावा करता हूँ कि मेरा प्रेम सच्चा है—क्या कर सकता है।

हिंदू और सिख बहनोंको मुसलमान बहनोंके पास जाना चाहिए

और उनसे दोस्ती करनी चाहिए। खास-खास मौकोंपर, त्योहारोंपर, उनको निमंत्रण देना चाहिए और उनका निमंत्रण स्वीकार करना चाहिए। मुसलमान लड़के-लड़कियां आम स्कूलोंकी तरफ खिचें, सांप्रदायिक स्कूलोंकी तरफ नहीं, वे स्कूलोंकी खेलोंमें हिस्सा लें।

मुसलमानोंका बहिष्कार नहीं होना चाहिए। इतना ही नहीं, बल्कि उन्हें अनुरोध करना चाहिए कि वे जो धंधे करते थे उन्हें फिरसे करने लगें। मुसलमान कारीगरको खोकर दिल्लीने नुकसान उठाया है। हिंदू और मिखोंके लिए यह खाहिश रखना कि वे मुसलमानोंसे उनकी रोटी कमानेका जरिया छीन ले, बहुत बुरी कंजूसी होगी। एक तरफसे तो कोई चीज या कामपर किसी एकका इजारा नहीं होना चाहिए, दूसरी तरफसे किसीको बाहर करनेकी कोशिश नहीं होनी चाहिए। हमारा देश बड़ा है, उसमें सबके लिए जगह है।

जो शांति-कमेटियां बनी है वे सो न जायं। सब मुल्कोंमें बहुत-सी कमेटियां दुर्भाग्यसे सो जाया करती हैं। आप लोगोंके बीच मुझे जिंदा रखनेकी शर्त यह है कि हिंदुस्तानकी सब कौम शांतिसे साथ-साथ रहें। और वह शांति तलवारके जोरसे नहीं, मगर मुहब्बतके जोरसे हो। मुहब्बतसे बढकर जोड़नेवाली चीज दुनियामें दूसरी कोई नहीं है।

: २१४ :

२० जनवरी, १९४८

भाइयो और बहनो,

पहली बात तो मैं आपसे कह दू कि जिन लोगोंने दस्तखत किए उन्होंने, मेरी उम्मीद है, सत्यरूपी-ईश्वरको साक्षी रखकर दस्तखत किए हैं, तो भी कलकत्तेसे ऐसी आवाज आ रही है कि यहां जो काम हुआ है उसमें भी कुछ घोटाला न हो। अगर दिल्लीके निवासी और दिल्लीमें जो दुःखी आ गए हैं, वे सब साबित कदम रहेंगे चाहे बाहरमें कुछ भी हो—हिंदुस्तानके और हिस्सेमें कुछ भी हो, पाकिस्तानमें कुछ भी हो—तो

मेरा दृढ मत है कि आप हिंदुस्तानको बचा लेंगे और पाकिस्तानको भी बचानेवाले हैं। आखिर दिल्ली आजकलका नहीं, पुराना शहर है। आज दिल्लीमें जो काम हो गया है—इतना बड़ा काम, जो सत्यमय और अहिंसामय है—उसका प्रभाव सारे हिंदुस्तानमें, सारे पाकिस्तानमें और सारी दुनियामें पड़ेगा।

सरदारने बंबईमें क्या कहा, उसे गौरसे पढ़ें तो पता चल जायगा कि सरदार और पंडित नेहरू दूर नहीं हैं, अलग-अलग नहीं है। कहनेका तरीका अलग हो सकता है, लेकिन करते एक ही चीज है। वे हिंदुस्तान या मुसलमानके दुश्मन नहीं हो सकते। जो मुसलमानका दुश्मन है वह हिंदुस्तानका भी दुश्मन है, इसमें मुझे कोई शक नहीं। इसलिए मैं कहूंगा कि हम कम-से-कम इतना तो सीख लें। सारी दुनियामें लोग भीख चुके हैं। हां, अमरीका एक ऐसा मुल्क है, जहां हब्शी लोगोंको मार डाला जाता है। वहां काफी ऐसे गोरे लोग हैं जो बुरा नहीं मानते, उनके लिए दिलमें शर्म नहीं है, लेकिन दुनियाके दूसरे लोग इसे पसंद नहीं करते। उसको हम वहशियाना मानते हैं। हमारे ही अखबारोंने लिखा है कि वे लोग कितने वहशियाना काम करते हैं। अमरीकाके लोग इतने सुधारक हैं, तो भी ऐसा करते हैं। हम ऊंचे हैं, हम ऐसा कर नहीं सकते। वह तो है लेकिन आज क्या होता है। तो मैं कहूंगा कि आप सब वता दें कि गौर-इन्साफ, बाहर हो या यहां उसका बदला हमन लेंगे, हकूमतपर छोड़ देंगे। कम-से-कम इतना करें, तब लोग आरामसे आ-जा सकते हैं।

मैंने कहा कि मुमकिन है, मैं यहांसे पाकिस्तान जाऊं, लेकिन पाकिस्तानको तब जाऊंगा जब हकूमत बुलाएगी और कहेगी कि तू तो भला आदमी है, ख्वाबमें भी मुसलमानोंका बुरा नहीं कर सकता, हिंदुओंका भी बुरा नहीं करता, सिखोंका भी बुरा नहीं करता। हरहालतमें तेरी हाजिरी पाकिस्तानमें चाहते हैं। या तो एक-एक हकूमत कहे—तीन हकूमतें हैं, बलूचिस्तानको छोड़ दो—या पाकिस्तानकी मरकजी हकूमत है वरु कहे तो जा सकता हूं। तब आप समझें कि मैं चला गया। हां, डाक्टर कहते हैं कि फाकेसे जिस्मको इतना नुक्सान पहुंचा है कि पंद्रह\*दिन कहीं नहीं जा सकता—सूखी चीज भी नहीं खा सकता—तुमको तो पानी ही पीना है।



पीछे पानीमें दूध आ जाता है, फलका रस आ जाता है। दूधसे तो आदमी जिंदगीभर रह सकता है।

दूसरो बात यह है। यहां जितने दुःखी लोग हैं, उनके लिए तो पंडितजी—उनको मैं बहुत पहचानता हूं—ऐसे हैं कि दूसरोको मुलाकर मोनेवाले हैं। मानो एक ही विछीना है, जो सूखा है, बाकी गीला है, तो वह सूखेमें दुःखीको मुलाएंगे खुद चाहे घूमते रहें। मैं यह पढ़कर बहुत खुश हुआ। वे कहते हैं कि उनके घरमें जगह नहीं है, दूसरे आदमी भी चले आते हैं, इसलिए जगह नहीं रहती है। वह तो मुख्य प्रधान है। तो मिलनेवाले जाते हैं, दोस्त हैं, अंग्रेज भी जाते हैं तो क्या वहासे उनको निकाल दे ? तो भी कहते हैं कि भेरी तरफसे एक कमरा या दो कमरा, जितना निकल सकता है निकालूंगा और दुःखी लोगोको रखूंगा। फिर दूसरे मुख्य प्रधान भी करे, फिर फौजके अफसर हैं वे भी ऐसा करे। इस तरहसे सब अपने धर्मका पालन करें तो कोई दुःखी नहीं रहेगा। ऐसा जो जवाहरने किया, उसे देखा तो मैं उनको और आपको धन्यवाद देता हूं कि हमारे यहा एक रत्न है। पीछे कहते हैं कि दूसरे धनिक लोग जैसे विडला या दूसरे हैं, उनको भी यही करना है। जब प्रधान ऐसा करता है तो और भी क्यों न ऐसा करे ? बड़ी तेजीसे दुःखी लोगोके दुःखको दूर करनेकी कोशिश हो रही है। इससे हम सीखे कि हम मुसलमानोसे दुश्मनी नहीं करेंगे।

एक खन आया है। मेरा फाका चलता था तब १५ जनवरीको आया था। लोगोमें वदमाश भी पड़े हैं। उन्होंने सोचा कि व्यापार करो। उन्होंने बड़े-बड़े नोट निकाल दिए और गरीबोंको बेचने लगे। सस्ते मिलते हैं, इसलिए गरीब बेचारे ले लेते हैं। लेकिन इन नोटोंकी तो कोई कीमत नहीं, आखिर मामूली कागजके ही होते हैं। ऐसे नोट निकालनेवालोंसे मैं हाथ जोड़कर कहूंगा कि ऐसा मत करो। क्या सच्चा मार्ग नहीं मिलता है, जिससे अपना काम चला सके ? मैं गरीबोंको भी, जो भोले हैं, कहूंगा कि कहातक ऐसे भोले रहोगे ! करोड़ों भोले रहेगे तो काम नहीं चलेगा।

मुझको एक तार लाहौरसे आया है। वे भाई काश्मीर स्वतंत्र्य लीग-

के अध्यक्ष है। वे लिखते हैं कि आप जो कर रहे हैं वह बहुत बुलंद काम है, लेकिन उममें कामयाबी नहीं मिल सकती, जबतक काश्मीरका जो मसला है उसका फंसला नहीं हो जाता। इसके लिए तुमको ऐसा करना चाहिए कि भारत-सरकारने वहां जो फौज भेजी है उसको हटा लें; क्योंकि उस फौजने काश्मीरमें हमला किया है। और काश्मीर जिसका है उसको दे दो तब फंसला होगा। इससे मुझको दुःख होता है। क्या काश्मीरका फंसला नहीं होता है तो आज ऐसा ही रहेगा—क्या मुसलमान हिंदू-सिखके, दुश्मन रहेगे और हिंदू-सिख मुसलमानके दुश्मन रहेगे, सिर्फ काश्मीरके लिए? पीछे लिखा क्या है उमे समझना चाहिए। मैं तो ऐसा नहीं मानता हूं कि हमारी हकूमतने जो फौज भेजी है वह हमला करनेके लिए है। काश्मीरकी मकटकालीन सरकारके प्रधान शेख अब्दुल्लाने लिखा और महाराजाने लिखा कि हमको इमदाद भेजो, नहीं तो काश्मीर गया—वह तो उनकी निगाहसे है, लिखनेवालेकी निगाहसे नहीं सही। तो मैं उस भाईको और ऐसे जितने हैं उन सबको कहूंगा कि वे ऐसा न करे। हां यह ठीक है कि जिसका है उसको दे दो। तो जितने बाहरसे आए हैं—अफरीदी हों या कोई भी हों—हट जायं। पुछके लोग बागी बने हैं तो मुझको शिकायत नहीं है, वे रहे तो भी बागी बनकर समूचे काश्मीरको ले ले, यह अच्छा नहीं है। वहांसे बाहरके सब लोग निकल जायं, बाहरसे कोई गोलमाल न करें, शिकायत न करें और बाहरसे भीतरवालोंको मदद न करे तो मैं समझ सकता हूं; लेकिन कहें कि हम रहेगे और उनको निकाल दो तो बात बनती नहीं है। पीछे यह कहना कि काश्मीर जिसका है उसको दे दो, तो किमका है? मैं कहूंगा कि अभी तो काश्मीर महाराजाका है, क्योंकि महाराजा तो वहां हैं। आज हमारी निगाहमें, हकूमतकी निगाहमें, महाराजाको निकाल नहीं सकते। हां, ऐसा समझे कि महाराजा बदमाश है, रैयतके लिए कुछ करता नहीं है तो मेरा खयाल है कि हकूमतका हक है कि उसे निकाल दें, लेकिन अभी ऐसी बात तो है नहीं। वहां जो मुसलमान है वे कहें कि हमें महाराजा नहीं चाहिए, हम सीधा-सीधा पाकिस्तान या हिंदुस्तानमें जाना चाहते हैं तो इसमें कोई शिकायत नहीं हो सकती। मैं तो फाका करके उठा

हूँ। मैं किसीका दुश्मन नहीं हूँ तो मुसलमानका दुश्मन कैसे हो सकता हूँ। मेरे पास आएँ और समझाएँ कि मेरी क्या गलती है। समझा सको तो मैं मान जाऊंगा।

पीछे एक भाई ग्वालियरसे लिखते हैं—तार रतलामसे आया है, मुसलमान भाईका है। सही क्या है, मैं नहीं जानता हूँ। तो वे लिखते हैं कि हमारे वहाँ ग्वालियर रियासतमे कोई देहात है—हम वहाँ मजबूर हो गए तब हिंदुओंने हमें ले तो लिया; लेकिन मारना शुरू कर दिया—एक-दो मारे गए, अनाज वगैरा लूट लिया। मकानोंको जला दिया। पंद्रह-सोणह जनवरीको लिखा। उन दिनों मेरा फाका चलता था। फाकासे उसको क्या मतलब हो सकता है? अगर यह सही है तो मैं ग्वालियरके हिंदुओंसे कहूंगा कि दिल्लीमे जो बन गया है उसको आप लोग बिगाड़नेवाले है। वे कहते हैं कि जो हकूमत चलानेवाले हैं वे भी इमदाद नहीं देते हैं। ऐसा कैसे हो सकता है? हिंदुस्तानके एक कोनेमें भी ऐसा हो तो मैं कहूंगा कि हकूमतको शर्मिदा होना है और हमको भी शर्मिदा होना है। मेरी उम्मीद है ऐसा हो तो आखिरमें उसको ठीक कर दिया जायगा।

मैंने सुना है, अखबारोंमें पढ़ा है कि काठियावाड़के जितने राजा हैं—काफी हैं, दो सौसे ज्यादा है—उन सबने मिलकर इकरार कर लिया है कि हम सब एक रियासत बनाएंगे और असेम्बली बना लेंगे, प्रजाका भी काम करेंगे और अपना भी काम करेंगे। अगर अखबारोंमें जो बात आई है वह सही है तो बड़ी चीज है। इसके लिए काठियावाड़के सब राजाओंको और वहाँके लोगोंको मैं धन्यवाद देता हूँ। भावनगरमें सब सत्ता प्रजाके हाथ सौंप दी और राजा प्रजाका सेवक बन गया। इस बड़े कामके लिए मैं उनको धन्यवाद देना चाहता हूँ।

: २१५ :

२१ जनवरी, १९४८

भाइयो और बहनो,

पहले तो मैं माफी मांग लूँ कि मैं १० मिनट देरसे आया हूँ। बीमार हूँ, इसलिए समयपर नहीं आ सका।

कलके बम फूटनेकी बात कर लूँ। लोग मेरी तारीफ करते हैं और तार भी भेजते हैं। पर मैंने कोई बहादुरी नहीं दिखाई। मैंने तो यही समझा था कि फौजवाले कहीं प्रैक्टिस करते हैं। बादमें सुना कि बम था। मुझसे कहा गया कि आप मरनेवाले थे, पर ईश्वरकी कृपासे बच गए। अगर सामने बम फटे और मैं न डरूँ, तो आप देखेंगे और कहेंगे कि वह बमसे मर गया, तो भी हँसता ही रहा। आज तो मैं तारीफके काबिल नहीं हूँ। जिस भाईने यह काम किया, उसमे आपको या किसीको नफरत नहीं करनी चाहिए। उसने तो यह मान लिया कि मैं हिंदू-धर्मका दुश्मन हूँ। क्या गीताके चौथे अध्यायमें यह नहीं कहा गया है कि जहाँ कहीं दुष्ट-धर्मको नुकसान पहुंचाते हैं, वहाँ उन्हें मारनेके लिए भगवान किसीको भेज देता है। उसने बहादुरीसे जवाब दिया। हम सब ईश्वरसे प्रार्थना करे कि वह उसे सन्मति दे। जिसे हम दुष्ट मानते हैं और वह दुष्ट है, तो उसकी खबर ईश्वर लेगा।

वह नौजवान शायद किसी मस्जिदमें बैठ गया था। जगह नहीं थी, तो वह हकूमतको दोषी ठहरावे, पर पुलिसका या किसीका कहना न माने, यह तो ठीक नहीं।

इस तरह हिंदू-धर्म नहीं बच सकता। मैंने बचपनसे हिंदू धर्मको पढ़ा और सीखा है। मैं छोटा-सा था और डरता था, तो मेरी दाई कहती थी कि डरता क्यों है, राम-नाम ले। फिर मुझे ईसाई, मुसलमान, पारसी सब मिले, मगर मैं जैसा छोटी उमरमें था, वैसा ही आज भी हूँ। अगर मुझे हिंदू-धर्मका रक्षक बनना है तो ईश्वर मुझे बचावेगा।

कुछ सिखों ने आकर मुझसे कहा कि हम नहीं मानते कि इस काममें कोई सिख शामिल था। सिख होता तो भी क्या? हिंदू या मुसलमान

होता, तो भी क्या ? ईश्वर उसका भला करे । मैंने इसपेक्टर-जनरल से कहा है कि उस आदमीको सताया न जाय । उसका मन जीतनेकी कोशिश की जाय । उसे छोड़ने को मैं नहीं कह सकता । अगर वह इस बातको समझ ले कि उसने हिंदू-धर्म, हिंदुस्तान, मुसलमानों और सारे जगतके सामने अपराध किया है तो उसपर गुस्सा न करें, रहम करें । अगर सबके मनमें यही है कि बूढ़ेका फाका निकम्मा था, पर इसे मरने कैसे दें, कौन उसका इलजाम ले, तो आप गुनहगार है न कि बम फेंकनेवाला नौजवान । अगर ऐसा नहीं है, तो उस आदमीका दिल अपने आप बदलेगा ही; क्योंकि इस जगतमें पाप कभी अपने आप रह नहीं सकता । वह किसीके सहारे ही टिक सकता है । सिर्फ भगवान और भगवानके भक्त ही अपने सहारे रह सकते हैं । इमी में से हमारा अमहयोग निकला । अहिंसात्मक असहयोग यहा भी ठीक है ।

आप भी भगवान का नाम लेते हैं । हमला हो, कोई पुलिस भी मदद पर न आवे, गोलियां भी चले और तब भी मैं स्थिर रहूं और राम-नाम लेता और आपसे लिवाता रहूँ, ऐसी शक्ति ईश्वर मुझे दे, तब मैं धन्यवाद के लायक हूँ ।

कल एक अनपढ़ बहनने इतनी हिम्मत दिखाई कि बम फेंकने वाले को पकड़वा दिया । यह मुझे अच्छा लगा । मैं मानता हूँ कि कोई मिस्कीन हो, अनपढ़ हों, या पढ़ा-लिखा हो, मन है तो सब कुछ है । मन गंगा तो भीतरमें गंगा । मुझपर तो सबने प्रेम ही बरसाया है ।

बहावलपुरवालोंने लिखा है कि हमें जल्दी निकालो, नहीं तो सब मरनेवाले हैं । मैं कहता हूँ कि वे घबराएं नहीं । वहांके नवाब साहबने आज भी मुझे तार दिया है कि वे सब कोशिश करेंगे । मैं उस चीज को भूल नहीं गया हूँ ।

बंबईके सिधी सिख भाइयोंकी तरफसे एक तार आया है । वे कहते हैं कि सिंधमें १५००० सिख हैं । कुछको तो मार डाला है । ये १५००० इधर-उधर पड़े हैं । उनकी जान और उनका ईमान खतरे में है । उन्हें वहांसे निकालनेकी तजवीज कीजिए—हवाई जहाजसे ही कोशिश कीजिए । मैं यहां जो कहता हूँ, वह बात उनतक जल्दी से पहुंचेगी । तार देरसे

पहुंचते है। मुझसे यह बरदाश्त नहीं होगा कि १५००० सिख काटे जायं, या उनके ईमान-इज्जतपर हमला हो। तो मैं एक इन्सान जो कर सकता है वह करूंगा। दूसरे, पंडितजी तो सबका ध्यान रखते ही हैं। सिंध और पाकिस्तानकी हकूमतको मैं कहूंगा कि वे सिखों को इतमीनान दिला दें कि जबतक वे वहां हैं, उनको किसी तरहका खतरा नहीं। अगर वे यह नहीं कर सकते, तो सबको एक जगह रखें या हिफाजतके साथ भेज दें। सिख बहादुर हैं। उनके ईमानपर हमला कौन करनेवाला है। तो सिख भाई इतमीनान रखें। मैंने कुछ पारसी भाई वहां देखनेको भेजे हैं।

एक भाई लिखते हैं कि जब आप १९४२में जेलमें थे तब हमने हिंसाका भी काम कर लिया था। उपवासमें अगर कही आपका अंत हो गया तो देशमें ऐसी हिंसा फूटेगी कि आपका ईश्वर भी रो उठेगा। इसलिए आपका उपवास हिंसक होगा। आप उपवास छोड़ दीजिए। यह बात प्रेमसे लिखी है और अज्ञानसे भी। यह सही है कि मेरे जेल जानेके बाद हिंसा हुई। उसीका यह नतीजा है। उस वक्त सारा हिंद अहिंसक रहना तो उसका आजका हाल कभी न होता। मेरे मरनेसे सब आपस-आपस में लड़ेंगे, इस वारेमें भी मैंने सोच लिया है। ईश्वरको बचाना होगा तो बचावेगा। अहिंसासे भरा आदमी मरता है तो उसका नतीजा अच्छा ही होगा। पर कृष्ण भगवानके मरनेके बाद यादव ज्यादा भले या पवित्र नहीं हुए। सब कट-कटकर मर गए। तो मैं उसपर रोनेवाला नहीं; भगवानने इरादा कर लिया है कि इन्हें मरने दो, तो ऐसा होगा। लेकिन मैं दीन, मिस्कीन आदमी हूँ। मेरे मरने से क्या लड़ना मारना? पर भगवान मिस्कीनको भी निमित्त बनाकर न मालूम क्या-क्या कर सकता है? कहते हैं, अब यहांके हिंदू-मुसलमान नहीं लड़ेंगे। मुसलमान औरतें भी दिल्ली में घरसे बाहर आने लगी है। मुझे खुशी है। मैं सबसे क्रहता हूँ कि अपने-अपने दिलको भगवानका मंदिर बना लो।

: २१६ :

२२ जनवरी, १९४८

भाइयो और बहनो,

आप देखते हैं कि आहिस्ता-आहिस्ता ईश्वरकी तरफसे मुझमें ताकत आ रही है। उम्मीद है कि जल्दी पहले-जैसा हो जाऊंगा। पर यह ईश्वरके हाथोंमें है।

एक भाई लिखते हैं कि जवाहरलालजी, दूसरे वजीर और फौजी अफसर वगैरा सब अपने-अपने घरोंमेंसे कुछ जगह शरणार्थियोंके लिए निकालें तो भी उनमें कितने लोग बस सकेंगे? कहनेवाले ज्यादा हैं, करने वाले कम।

ठीक है, कुछ हजार ही उनमें रह सकेंगे। काम इतना बड़ा नहीं, पर करनेवाले एक मिसाल कायम करेंगे। इंगलैंडके राजा कुछ भी त्याग करें, एक प्याली शराब भी छोड़े, तो भी उनकी कद्र होती है। सब सम्य देशोंमें ऐसा होता है। सब दुःखी लोगोंपर अच्छा अमर होता है। अगर दूसरे लोग भी उनकी तरह करेंगे, तो उनके लिए मकान वगैरा बनानेवालोंको तसल्ली मिलेगी। अगर नतीजा यह होगा कि दूसरी जगह से भी लोग दिल्ली आने लगें, तो काम बिगड़ेगा। लोगोंने समझा कि दिल्लीमें हमारी पूछ-ताछ ज्यादा होगी।

दूसरी कठिनाई यह है—लोग कहते हैं कि पहले कांग्रेसको एक लाख रुपये जमा करनेमें भी मुसीबत होती थी। लोग देते तो थे, पर हम भिखारी थे। आज करोड़ों रुपये हमारे हाथमें आ गए हैं। करोड़ों लेनेकी ताकत भले आई, पर खर्च तो वही अंग्रेजी जमानेवाला है। जितना रुपया उड़ाना है, उड़वें। शानसे न रहें, तब उसका असर देशसे बाहर भी पड़ेगा। उन्हें समझना चाहिए कि पैसा शौकके लिए खर्चना चाहिए या देशके कामके लिए? यदि यह बात ठीक है कि हम इंगलैंडके साथ मुकाबला करें तो कर सकते हैं, पर वहां एक आदमीकी जो आमदनी है, उससे यहां बहुत कम है। ऐसा गरीब मुल्क दूसरे मुल्कोंके साथ पैसेका मुकाबला करे तो वह मर जावेगा। दूसरे देशोंमें हमारे प्रतिनिधि भी

यह बात समझें। अमेरिकाका मुकाबला रहने दो। खानेमें, पीनेमें और पार्टियां देनेमें वे जो दावा करते थे कि हमारी हकूमत आवेगी तो हमारा भी रंग-ढंग बदल जायगा वह उन्हें झुठला देना चाहिए। हमारे त्यागा कांग्रेसवाले भी ऐसी गलती करें तो यह सोचनेकी बात है।

फिर लोग कहते हैं कि ये इतने पैसे लेते हैं, तब हम हकूमतकी नौकरी करें, तो हमें भी ज्यादा पैसे मिलने चाहिए। सरदार पटेलको अगर १५०० रुपए मिलें, तो हमें ५०० तो मिलने ही चाहिए। यह हिंदुस्तानमें रहनेका तरीका नहीं है। जब हरएक आत्म-शुद्धिका प्रयत्न करना हो, तब यह सब सोचना कैसा? पैसेसे किसीकी कीमत नहीं होती।

ग्वालियर रियामतके एक गावमें मुसलमानोपर जो गुजरी है उसे बतानेवाले तारकी बात मैंने की थी। उस वारेमें मुझे वहांके एक कार्यकर्ताने सुनाया कि आपको मैं एक खुशखबरी देने आया हूं। ग्वालियरके महाराजाने सब सत्ता प्रजाको दे दी है। थोड़ी जो रखी है उसमें भी हमारा बहुमत होगा। उन्होंने मुझे कहा कि लोगोंको जो सत्ता मिलनी चाहिए वह मिली, यह सुनकर आप खुश होंगे। हां, मगर प्रजा-मंडलवालोंमें भेद-भाव आ जाय और वे मुसलमानोंको निकालें, तो मुझे क्या खुशी? अगर आप कहें कि भेदभाव नहीं होगा, क्या हिंदू, क्या मुसलमान, क्या पारसी, क्या ईसाई, किसीके साथ बैर नहीं करेंगे, तब तो वह मेरा ही काम हुआ। उसमें मेरा धन्यवाद और आशीर्वाद मिलेगा ही। महाराजाको लोगोंका सेवक बनना है। इस आत्म-शुद्धिके यज्ञमें राजा-प्रजा सबको अच्छी तरह भाग लेना है। तब तो हम सारा दुनिया के सामने खड़े रह सकते हैं। अगर हमें दुनियाकी चालको ठीक रखना है और उसके रक्षक बनना है तो इसके सिवा दूसरा कोई रास्ता नहीं है।



: २१७ :

२३ जनवरी, १९४८

भाइयो और बहनो

आज मेरे पास काफी चीजे पड़ी है। जितना हो सकेगा उतना कहूंगा।

आज सुभाषबाबूकी जन्म-तिथि है। मैंने कह दिया है कि मैं तो किसीकी जन्म-तिथि या मृत्यु-तिथि याद नहीं रखता। वह आदत मेरी नहीं है। सुभाषबाबूकी तिथिकी मुझे याद दिलाई गई। उससे मैं राजी हुआ। उसका भी एक खाम कारण है। वे हिंसाके पुजारी थे। मैं अहिंसाका पुजारी हूँ। पर इसमें क्या ? मेरे पास गुणकी ही कीमत है। तुलमीदासजीने कहा है न :

“जड़-चेतन गुण-दोषमय विश्व कीन्ह करतार।

सत-हंस गुन गर्हाह पय परिहरि बारि बिकार ॥

हस जैसे पानीको छोडकर दूध ले लेता है, वैसे ही हमें भी करना चाहिए। मनुष्यमात्रमें गुण और दोष दोनों भरे पड़े है। हमे गुणोंको ग्रहण करना चाहिए। दोषोंको भूल जाना चाहिए। सुभाषबाबू बड़े देश-प्रेमी थे। उन्होंने देशके लिए अपनी जानकी बाजी लगा दी और वह करके भी बता दिया। वह सेनापति बने। उनकी फौजमें हिंदू, मुसलमान, पारसी, सिख सब थे। सब बंगाली ही थे, ऐसा भी नहीं था। उनमें न प्रांतीयता थी, न रंगभेद, न जातिभेद। वे सेनापति थे, इसलिए उन्हें ज्यादा सहूलियत लेनी या देनी चाहिए, ऐसा भी नहीं था।

एक बार एक सज्जन, जो बड़े वकील थे, उन्होंने मुझसे पूछा कि हिंदू-धर्मकी व्याख्या क्या है ? मैंने कहा, मैं हिंदू-धर्मकी व्याख्या नहीं जानता। मैं आप-जैसा वकील कहाँ हूँ ? मेरे हिंदू-धर्मकी व्याख्या मैं दे सकता हूँ। वह यह है कि जो सब धर्मोंको समान माने वही हिंदू-धर्म है। सुभाषबाबूने सबका मन हरण करके अपना काम किया। इस चीजको हम याद रखें।

दूसरी चीज—ग्वालियर से खबर आई है कि रतलामसे जो आपको

एक गावके भगड़ेके बारेमें ख़बर मिली थी, वह सर्वथा ठीक नहीं है। वहा कुछ दंगा हुआ तो नहीं; लेकिन आपस-आपसमे उसमे हिंदू-मुसलमानकी कोई बात न थी। मुझे इससे बड़ी खुशी होती है। उसपरसे मैं मुसलमान भाइयोंको जाग्रत करना चाहता हूँ। मैं तो, जो चीज मेरे सामने आती है, उसे जनताके सामने रख देता हूँ। अगर ऐसी बनी-बनाई बात कहते रहेगे, तो सबके दिलमे गलतफहमी हो जायगी। कोई भी चीज बढ़ाकर न बतावे। अपनी गलती बढ़ाकर बता दें, दूसरोंकी कम करके। तब यह माना जायगा कि हम आत्मशुद्धिके नियमका पालन करते हैं।

मैसूरसे तार आया है कि आपने जो व्रत लिया उसका मैसूरकी जनतापर असर नहीं पडा। वहा भगडा हो गया है। मैं मैसूरके हिंदू-मुसलमानोंको जानता हूँ। जिनके हाथमें हकूमत है उनको भी जानता हूँ। मैंने मैसूर सरकारको लिखा है कि वे, जो कुछ हुआ है, उसे साफ-साफ दुनियाको बता दें।

जूनागढ़से मुसलमान भाइयोंका तार आया है। वे लिखते हैं कि जबसे कमिश्नर और मरदारने हकूमत ले ली है, तबसे यहां हमें न्याय ही मिल रहा है। अब कोई भी हममें फूट नहीं डाल सकेगा। यह मुझे बड़ा अच्छा लगता है।

मेरठसे एक तार आया है। उसमे लिखा है कि आपके उपवासका नतीजा ठीक आ रहा है। यहांपर जो नेशनलिस्ट मुसलमान है, उनसे हमें कोई नफरत नहीं है। पर लीगी मुसलमान सीधे हो गए हैं या हो जाएंगे, ऐसा मानोगे तो आपको पछताना पड़ेगा। आपकी अहिंसा अच्छी है, मगर राजनीतिमें नहीं चल सकती। फिर भी हम आपको कहना चाहते हैं कि आपकी जो हकूमत है वह अच्छी है, इसमें किसी तरहकी तबदीली नहीं होनी चाहिए।

मैं तो नहीं समझता कि तबदीलीका सवाल उठता कहां है। मगर तबदीलीकी गुजाइश हो तो जिनके हाथमें हकूमत है, उन्हें निकालना आपके हाथोंमें है। मैं तो इतना जानता हूँ कि उनके बिना आज आप काम नहीं चला सकेंगे।

आज यह कहना कि राजनीतिमें अहिंसा चल नहीं सकती, निकम्मी बात है। आज जो काम कर रहे हैं, वह हिंसाका है; मगर वह चल नहीं सकता। मेरठके मुसलमानोंने आजादीकी लड़ाईमें काफी हिस्सा लिया है। आजकलकी राजनीति अविश्वससे चल ही नहीं सकती। इसलिए हमें मुसलमानोंपर विश्वास रखना ही होगा। यदि हमने तय कर लिया है कि भाई भाई बनकर रहना है, तो फिर हम किसी मुसलमानपर खामखाह अविश्वास न करेंगे; फिर भले वह लीगी हो। मुसलमान कहें कि हिंदू-सिख बदमाश हैं, तो यह निकम्मी बात है। ऐसे ही हरएक लीगी-के लिए यह मान लेना भी बुरा है। अगर कोई लीगी या दूसरा कोई भी बुरी बात करता है, तो आप उसकी खबर सरकारको दें। हमारा परम धर्म मैंने सबको बता दिया है कि न्याय हकूमतके हाथोंमें रहने दें, अपने हाथमें न ले लें। वह वहशियाना काम होगा। मेरे पास बहुतसे तार आ रहे हैं। सबका जवाब नहीं दे सकता, इसलिए सभाके मारफत मैं आप सबका अहसान मानता हूं। आपकी दुआ सफल हो।

: २१८ :

२४ जनवरी, १९४८

भाइयो और बहनो,

मैंने आपसे प्रार्थना की है कि सब लोगोंको प्रार्थना-सभामें शांत रहना चाहिए। आज तो मैंने प्रार्थनाके आरंभमें भी कहा था कि सब शांत हो जायें। तब तो आप शांत हो गए, लेकिन बादमें जब प्रार्थना चलती थी तब कुछ बहनें आपसमें बातें भी करती थी और बच्चे चीखते रहते थे। वह कोई अच्छा नहीं लगता था। मैं बार-बार यही कहता हूं कि सबको जब बच्चे चीखते हों या रोते हों, तो उनको बाहर ले जाना चाहिए। उन्हें भीतर लेकर बैठनेकी हिम्मत नहीं होनी चाहिए, अगर वे सम्यक्ता सीखना चाहती हैं तो।

आज एक तार मेरे पास है। इसकी बात तो मैं कल ही करना

चाहता था, लेकिन नहीं कर सका। बहुत लंबा तार है; लेकिन उसमें इतना लिखा है कि दोनों हकूमतोंमें यह समझौता तो हो गया है कि जो कैदी एक हकूमतमें हो गए थे, उनको दूसरी हकूमतमें भेज देना। जैसा कि अगर पश्चिमी पंजाबमें या कहो पाकिस्तानके पंजाबमें, जो आदमी कैदमें है, वे तो हिंदू और सिख ही हो सकते हैं, कोई अन्य और तरहसे हों, वह दूसरी बात है। इसी तरहसे जो पूर्वी पंजाबमें हैं, वे मुसलमान कैदी हैं। उनमें वे लड़किया भी हैं जिन्हें लोग भगा ले गए थे। तारमें जो कहते हैं कि ऐसा समझौता हो तो गया, लेकिन थोड़े अर्सेतक चला। अभी वह टूट गया है और कहा यह जाता है कि जो टूटा उसका कारण यह है कि पश्चिमी पंजाबकी जो हकूमत है उसने कैदियोंको रख लिया और कहा कि यह तभी हो सकता है जब कि पूर्वी पंजाबमें जितनी रियासतें हैं, या राजा हैं और जहांतक उनका कार-बार चलता है, वहां भी जो कैदी हैं, वे वापिस आने चाहिए और वहां जो लड़कियां हैं उनको भी वापिस करना चाहिए।

मुझे तो इसमें कोई दिक्कत नहीं हो सकती है। ऐसे ही पश्चिमी पंजाबकी जो रियासतें हैं, वहासे होना चाहिए। वहां कम रियासतें हैं और यहां ज्यादा है, उससे क्या हुआ? कहीं भी हो, इस बारेमें समझौता हो जाना चाहिए। इसमें दिक्कत आती है, यह तो सही है। पूर्वी पंजाबसे जब यह समझौता कर लिया था तब तो यह नहीं था, ऐसा मैं अखबारोंसे समझता हूं। नहीं था, तो भी क्या? जितनी लड़कियां उठा ले गए हैं, उधर या उधर, वे सब वापिस होनी चाहिए। मेरी निगाहमें तो यह नहीं होता कि पश्चिमी पंजाबसे दस लड़की आती है तो पूर्वी पंजाबसे भी दस ही जानी चाहिए, ग्यारहवीं नहीं जा सकती। जितनी लड़कियां पूर्वी पंजाबमें पड़ी हैं, औरतें हैं, पुरुष है या दूसरे कैदी हैं, उन सबको वापस कर देना चाहिए और यह सब बिना शर्त होना चाहिए। लेकिन आज ऐसा नहीं होता है, क्योंकि बैमनस्य भरा हुआ है। वे ऐसा करनेमें कठिनाई महसूस करते हैं। लेकिन यह तो होना ही चाहिए कि पूर्वी पंजाबसे तो सबको वापस कर दें। उसमें क्या होगा? माना कि कुछ ज्यादा तादादमें पश्चिमी पंजाबमें और थोड़ी तादादमें पूर्वी पंजाबमें हैं। मैंने कहा है कि मुझको तो इसकी परवा नहीं।

है। सब गलती ही है, एकको ले गए वह गलती है और सौको ले गए वह भी गलती है। ज्यादा नहीं ले सके, उसका कोई दूसरा सबब नहीं है। दिलमें तो ऐसा नहीं था कि एक ही लड़कीको ले जाएं या इतने पुरुष ही कैद रखें। जब सब बिगड़ा तो उसमें पीछे मुकाबला क्या करना था ! जो चलता रास्ता है उसमें तो रुकावट नहीं होनी चाहिए। मैं तो कहता हूं कि दूसरी चीजें भी करें, समझौता करके। अगर दोनों हकूमत दोस्ताना तरीकेसे करे और यह समझें कि लड़ाई हम आपस-आपसमें नहीं करना चाहते हैं, तो फिर रास्ता सीधा और माफ हो जाता है। इसीलिए मैं दोनों हकूमतोंसे बड़े अदबसे कहूंगा कि जो कुछ भी हो गया है उसे भूलकर अब भी दुरुस्त हो जाएं। दिलको दुरुस्त करना है और अगर दिल दुरुस्त हो गया तो ठीक है और नहीं हुआ तो फिर हमें तो अपने धर्मका पालन करना ही है, लेकिन भगड़ेका सबब तो रह ही जाता है, फिर चाहे मुझको आप तार भेजते रहे कि हमारे भगड़ोंका कारण कोई रहता ही नहीं। ये सारी चीजें आत्मशुद्धिमें आ जाती हैं। आत्म-शुद्धिके माने यही है कि हम अपने दिलोंको साफ करें।

लेकिन मेरे पास इल्जाम तो यह आ रहा है कि पश्चिमी पंजाबमें जो औरतोंको उठा ले गए है उनको वे उतनी तादादमें वापस नहीं करते। ऐसी शिकायत पूर्वी पंजाबके बारेमें भी करते हैं। मैंने तहकीकात तो नहीं की है कि कौन भूठा है और कौन नहीं। मैं तो जानता नहीं हू, लेकिन पश्चिमी पंजाबके बारेमें अगर यह शिकायत सही है तो शर्मकी बात है, पूर्वी पंजाबके बारेमें भी ऐसा ही है। लेकिन पश्चिमी पंजाबके बारेमें तो यह शिकायत भी है कि वे कहते हैं एक चीज, और करते हैं दूसरी। मैं इस बारेमें इतना ही कह सकता हूं कि यह सब दुरुस्त होना चाहिए। नहीं होता है तो बड़े शर्मकी बात है। और पीछे मैं तो यही कहूँ कि मैंने जो फाका किया उसके अक्षरोंपर तो दिल्लीमें अमल हो भी गया, लेकिन उसमें जो भेद था रहस्य है, उमका पालन नहीं हुआ।

: २१६ :

२५ जनवरी, १९४८

भाइयो और बहनो,

अभी हमारेमे दिलका समझौता हो गया है, ऐसा लोग कहते हैं । मैं मुसलमानोंसे पूछता हूँ और हिंदुओंसे भी । सब यही कहते है कि हम सब समझ गए हैं कि अगर आपस-आपसमें लड़ते रहेगे तो काम हो नहीं सकेगा । इसलिए आप सब बेफिक्र रहें । मैं यह पूछना तो नहीं चाहता हूँ कि इस सभामे कितने मुसलमान है । मगर मैं सबको भाई-भाई बनने-को कहूंगा । किसी भी मुसलमानको अपना दोस्त बनाले, या यह मानो कि जो मुसलमान हमारे सामने आता है वह हमारा दोस्त है और उससे कहो कि चलो, वहां आरामसे बैठो । यहां किसीसे नफरत तो है ही नहीं । दो दिनसे तो यहां काफी आदमी आ रहे है । अगर सब अपने साथ एक-एक मुसलमान लाते है तो बहुत बड़ा काम हो जाता है । इससे हम यही वना सकते है हम भाई-भाई है ।

महरोलीमे जो दरगाह है, वहा कलसे मुसलमानोंका उर्सका मेला शुरू होगा । वैसे तो वह हर वर्ष होता है, लेकिन इस वर्ष तो हमने उसको ढहा दिया था या बिगाड दिया था । जो पत्थरकी चित्रकारीका काम था वह भी ढहा दिया था । अब कुछ ठीक कर लिया है, इसलिए उर्स जैसा पहले मनता था ऐसा ही अब मनेगा । वहां कितने मुसलमान आते हैं इसका मुझको कुछ पता नहीं है । लेकिन इतना तो मुझे मालूम है कि वहा दरगाहमे मुसलमान भी काफी जाते थे और हिंदू भी । मेरी तो उम्मीद है सब हिंदू इस बार भी शातिसे और पक्की भावनासे जाएं तो बड़ा अच्छा है । मुझको पता तो लग जायगा कि कितने हिंदू गए थे और कितने नहीं । लेकिन वे जो मुसलमान वहां जाते हैं उनका मजाक न करें और किसी तरहकी निंदा न करें । पुलिसके लोग वहां होंगे तो सही, लेकिन कम-से-कम रहने चाहिएं । आप सब पुलिस बन जाएं और सब काम ऐसी खूबीसे हो कि वह चीज सारी दुनियामें चली जाए । इतना तो हो गया कि आप बड़े मशहूर हो गए है । अखबारोंमें भी आता है

और मेरे पास तो तार और खत दुनियाके हर हिस्सेसे आ रहे हैं। चीनसे तथा एशियाके सब हिस्सोंसे आ रहे हैं और अमरीका तथा यूरोपसे भी। दुनियाका कोई भी देश बाकी नहीं बचा है और सब यही कहने है कि यह तो बहुत बुलंद काम हो गया है। हम तो ऐसा मानते थे कि अंग्रेज तो वहां से आ गए, अब वे तो जाहिल आदमी है और जानते नहीं है कि अपना राज कैसे चलाना चाहिए और आपस-आपसमें लडते-भिडते थे। १५ अगस्तको यह सारी चीज तो हो गई और हम तारीफ भी कर रहे थे कि हम तलवारके जोरसे नहीं लडे। हमने शातिसे लडाई की या ठडी ताकतकी लडाईकी, और उसका नतीजा यह हुआ कि हमारी गोदमे आकर आजादी देवीने रमण करना शुरू कर दिया। ऐसी घटना १५ अगस्तको हो गई।

मैं २ फरवरीको बर्धा चला जाऊंगा। राजेन्द्र बाबू भी मेरे साथ जाएंगे; लेकिन मैं वहासे जल्दी ही लौटनेकी कोशिश करूंगा। अखबारों में प्रकाशित यह समाचार गलत है कि मैं वहां एक महीनेतक ठहरूंगा। लेकिन मैं बर्धा तभी जा सकता हूं जब आप लोग आशीर्वाद देगे और यह कहेगे कि अब आप आरामसे जा सकते हैं, हम यहां आपसमें लड़ने-वाले नहीं हैं।

उसके बादमें मैं पाकिस्तान भी जाऊंगा, लेकिन उसके लिए पाकिस्तान सरकारको कहना है कि तू आ सकता और अपना काम कर सकता है। अगर पाकिस्तानकी एक भी सूबेकी हकूमत बुलाएगी तो भी मैं वहां चला जाऊंगा।

जब-जब कांग्रेस कार्य-समितिकी बैठक मेरी उपस्थितिमें होती है, तब-तब मैं आपको उसके बारेमें कुछ-न-कुछ बता देता हूं। आज कार्य-समितिकी दूसरी बैठक हुई और उसमें काफी बातें हुईं। सब बातोंमें तो आपकी दिलचस्पी भी नहीं होगी, लेकिन एक बात तो आपके बताने लायक है। कांग्रेसने २० सालसे यह तय कर लिया था कि देशमें जितनी बड़ी-बड़ी भाषाएं हैं उतने प्रांत होने चाहिए। कांग्रेस ने यह भी कहा था कि हकूमत हमारे हाथमें आते ही ऐसे प्रांत बनाए जायेंगे। वैसे तो आज भी ६ या १० प्रांत बने हुए हैं और वे एक मरकजके मातहत हैं। इसी

तरहसे अगर नए प्रांत बनें और सब दिल्लीके मातहत रहें तबतक कोई हर्जकी बात नहीं। लेकिन अगर वे सब अलग-अलग होकर आजाद हो जाएं और एक मरकजके मातहत न रहें तो फिर वह एक निकम्मी बात हो जाती है। अलग-अलग प्रांत बननेके बाद वे यह न समझ लें कि बंबई-का महाराष्ट्रसे कोई संबंध नहीं। महाराष्ट्रका कर्नाटकसे और कर्नाटकका आंध्रसे कोई संबंध नहीं। तब तो हमारा काम बिगड़ जाता है। इसलिए सब आपसमें भाई-भाई समझें। इसके अलावा अगर भाषावार प्रांत बन जाते हैं तो प्रांतीय भाषाओंकी भी तरक्की होती है। वहांके लोगोंको हिंदुस्तानीमें तालीम देना तो वाहियात है और अंग्रेजीमें देना तो और भी वाहियात है।

: २२० :

२६ जनवरी, १९४८

भाइयो और वहनो,

आज २६ जनवरी स्वतंत्रताका दिन है। जबतक हमारी आजादीकी लड़ाई जारी थी और आजादी हमारे हाथमें नहीं आई थी, तबतक इसका उत्सव मनाना जरूर मानी रखता था। किंतु अब आजादी हमारे हाथमें आ गई है और हमने इसका स्वाद चखा है तो हमें लगता है कि आजादीका हमारा स्वप्न एक भ्रम ही था जो कि अब गलत साबित हुआ है। कम-से-कम मुझे तो ऐसा लगा है।

आज हम किस चीज का उत्सव मनाने बैठे हैं? हमारा भ्रम गलत साबित हुआ, इसका नहीं। मगर अपनी इस आशाका उत्सव हमें मनानेका जरूर हक है कि काली-से-काली घटा अब टल गई है और हम उस रास्तेपर हैं कि जिसपर आते-जाते हुए तुच्छ-से-तुच्छ ग्रामवासीकी गुलामीका अंत आएगा और वह हिंदुस्तानके सहरोका दास बनकर नहीं रहेगा; बल्कि देहातोंके विचारमय उद्योगोंके मालकी विज्ञप्ति और बिक्रीके लिए



शहरके लोगों का उपयोग करेगा वह यह सिद्ध करेगा कि वह सचमुच हिंदुस्तानकी भूमि का जायका है ।

इस रास्तेपर आगे जाते हुए अंतमें सब वर्ग और संप्रदाय एक समान होंगे । यह हर्गिज न होगा कि बहुसंख्या अल्पसंख्यापर—चाहे वह कितनी ही कम या तुच्छ क्यों न हो—अपना प्रभुत्व जमाए या उसके प्रति ऊंच-नीचका भाव रखे । हमें चाहिए कि इस आशाके फलीभूत होनेमें हम ज्यादा देरी न होने दें कि जिससे लोगोंके दिल खट्टे हो जाएं ।

दिन-प्रतिदिनकी हड़तालें और तरह-तरहकी बदअमनी जो देशमें चल रही है वह क्या इसी चीजकी निशानी नहीं कि आशाए पूरी होनेमें बहुत देर लग रही है ? यह हमारी कमजोरी और रोगकी सूचक है । मजदूर-वर्गको अपनी शक्ति और गौरवको पहचानना चाहिए । उनके मुकाबिलेमें वह शक्ति या गौरव पूजापतियोंमें कहां है, जो कि हमारे आमवर्गमें भरा है ! सुव्यवस्थित समाजमें हड़तालोंका बदअमनीके लिए अवसर या अवकाश ही नहीं होना चाहिए । ऐसे समाज में न्याय हासिल करनेके लिए काफी कानूनी रास्ते होंगे । खुली या छुपी जोरावरीके लिए स्थान ही न होगा । कानपुर या कोयलेकी खानोंमें या और कहीं भी हड़तालें होनेसे सारे समाज और खुद हड़तालियोंको आर्थिक नुकसान उठाना पड़ता है । मुझे यह याद दिलाना निकम्मा होगा कि यह लंबा लेक्चर मेरे मुंहमें शोभा नहीं देता, जब कि मैंने खुद इतनी सफल हड़तालें करवाई हैं । अगर कोई ऐसे टीकाकार है तो उन्हें याद रखना चाहिए कि उस वक्त न तो आजादी थी और न इस किस्मके कानूनी जाबते थे जो कि आजकल हैं । कई बार तो मुझे ताज्जुब होता है कि क्या हम सचमुच ताकतकी सियासी शतरंज और सत्तापर चुंगल मारनेकी वबा (बीमारी) से, जो कि पूर्व और पाश्चात्य के सब देशोंमें फैल रही है, बच सकते हैं । इससे पहले कि मैं इस विषयको यहां छोड़ूं, मैं यह आशा प्रकट किए बिना नहीं रह सकता कि यद्यपि भौगोलिक व राजनैतिक दृष्टिसे हिंदुस्तान दो भागों में बंट गया, पर हमारे दिल जुदा नहीं हुए और हम हमेशाके दोस्त बनकर भाइयोंकी तरह एक दूसरेकी मदद करते रहेंगे और एक दूसरेको इज्जतकी निगाहसे देखेंगे । जहांतक दुनियाका ताल्लुक है हम एक ही रहेंगे ।

कपड़ेपरसे अंकुश उठानेके फंसलेका सब तरफ से स्वागत किया गया है। कपड़ेकी कमी कभी थी ही नहीं, और हो भी कैसे सकती है, जब कि देशमें इतनी रई, और कातनेवाले और बुननेवाले मौजूद है। कोयले और जलानेकी लकड़ीपरसे अंकुश उठनेपर भी इतना ही सतोष प्रकट किया गया है। यह बड़ी देखनेकी चीज है कि अब बाजारमे गुड़ जरूरत से ज्यादा आकर जमा हो रहा है, और गुड़ ही गरीब आदमीकी खुराकमे गर्मी देनेवाली चीजके अशको पूरा कर सकता है। गुड़के इन जमा हुए ढेरोंको घटाने या जहां गुड़ बनता है वहांसे गुड़ पहुंचानेकी कोई सूरत नहीं, अगर तेजीसे सामान ढोनेका बंदोबस्त न हो। एक मित्र, जो इस विषयको खूब समझते है, एक पत्रमें लिखते हैं, वह ध्यान देने लायक है:

“यह कहनेकी जरूरत नहीं कि अंकुश उठानेकी नीतिकी सफलताका ज्यादा आधार इस चीजपर ही है कि रेलगाड़ी या सड़कसे सामानकी नकली हरकतका ठीक-ठीक बंदोबस्त किया जाए। अगर रेलसे माल इधर-उधर ले जानेके तंत्रमें सुधार न हुआ तो देशभरमें कहत फैलने और अंकुश उठानेकी सब योजना अस्त-व्यस्त हो जानेका डर है। आज जिस तरहसे माल ले जानेका हमारा तंत्र चल रहा है उससे दोनों, अंकुश चलाने और उठानेकी नीति, सख्त खतरेमें है। हिंदुस्तानके जुदा-जुदा हिस्सोंमें, भावोंमें इतना भयंकर फर्क होनेकी वजह भी माल उठानेके साधनोंकी यह कमी ही है। अगर गुड़ रोहतकमें आठ रुपए मन और बंबईमें पचास रुपए मनके हिसाब बिकता है तो यह साफ बताता है कि रेलवे तंत्रमें कहीं सख्त गड़बड़ है। महीनोंतक मालगाड़ीके डिब्बोंमेसे सामान नहीं उतारा जाता, डिब्बों और कोयलेकी कमी और तरह-तरहके मालको तरजीह देनेके बहाने, मालगाड़ीके डिब्बोंपर माल लादनेमें सख्त बेईमानी और घूसका बाजार गर्म है। एक डिब्बेको किरायेपर हासिल करनेके लिए सैकड़ों रुपए खर्च करने पड़ते है और कई-कई दिनोंतक स्टेशनोंपर भूक मारनी पड़ती है। डिब्बोंकी मांग पूरी करने और डिब्बोंको चलते रखनेमें ट्रांसपोर्टके मंत्रीकी भी अभीतक कुछ चली नहीं। अगर अंकुश उठानेकी नीतिको सफल बनाना है तो ट्रांसपोर्टके मंत्रीको रेल और सड़ककी सारी ट्रांसपोर्ट-व्यवस्थाकी फिरसे जाच-पड़ताल करनी होगी। तभी यह नीति

जिन गरीब लोगोंको राहत देनेके लिए चलाई जा रही है, उनको फायदा पहुंचा सकेगी। आज इस ट्रांसपोर्टके कमरसे लाखों और करोड़ों देहातियोंको सख्त तकलीफ उठानी पड़ती है और उनका माल मंडीतक पहुंचने ही नहीं पाता।”

जैसा मैं पहले लिख चुका हूं, पेट्रोलका राशनिंग बंद करना ही चाहिए और सडकसे सामान ढोनेके साधनोंका इजारा और परमिटका तरीका बिलकुल बंद होना चाहिए। इजारेमें थोड़ी ट्रांसपोर्ट कंपनियोंका ही लाभ होता है और करोड़ों गरीबोंका जीवन दूभर हो रहा है। अंकुश उठानेकी नीतिकी ६५ फी सदी सफलता उपरोक्त शर्तोंपर ही निर्भर है। जो सूचनाएं ऊपर दी गई है उनपर अमल हुआ तो परिणामस्वरूप देहातोंसे लाखों टन खाद्य पदार्थ और दूसरा माल देशभरमें आने लगेगा। बेईमानी और घूसखोरोका विषय कोई नया नहीं है, केवल अब वह पहलेसे बहुत ज्यादा बढ़ गया है। बाहरका अंकुश तो कुछ रहा ही नहीं है। इसलिए यह घूसखोरी तबतक बंद न होगी जबतक जो लोग इसमें पड़े हैं वे समझ न लें कि वे देशके लिए हैं, न कि देश उनके लिए। इसके लिए जरूरत होगी एक ऊंचे दर्जेके नैतिक शासनकी। उन लोगोंकी तरफसे, जो खुद घूसखोरीके इस मर्जसे बचे हुए हैं और घूसखोर अमलदारोंपर जिनका प्रभाव है, ऐसे मामलोंमें उदासीनता दिखाना गुनाह है। अगर हमारी संघ्याकालकी प्रार्थनामे कुछ भी सचाई है तो घूसखोरीके इस दौरको खत्म करनेमें उससे काफी मदद मिलनी चाहिए।

: २२१

२७ जनवरी, १९४८

भाइयो और बहनो,

(आज गांधीजीकी प्रार्थना-सभामें एक ही मुसलमान उपस्थित था। गांधीजी ने कहा कि मैं इतनेसे ही संतुष्ट नहीं हूं। प्रार्थनामें आनेवाले सब हिंदू और सिख भाई-बहन अपने साथ एक-एक मुसलमान लाएं।

इसके बाद गाधीजीने महारौली की 'दरगाह शरीफ'में मुसलमानोंके उस-के मेलेका जिक्र किया जिसे वे स्वयं आज मवरे देखने गए थे। उन्होंने कहा : )

किसीको वहा आने-जानेमें भिन्नक नही थी। मैंने जान-बूझकर मुसलमानोंसे पूछा कि हमेशा जितने आते थे उतने तो नही आ सके होंगे, तो उन्होंने कहा कि कुछ डर तो रहा होगा ही। हमारेमे ऐसे लोग भी हैं न, कि जो डर-सा बता देते है। वे कहते है कि इलाहाबादमे भी कुछ हो गया है, वही यहां हुआ तो हिंदू क्या करेंगे। इन्सान इन्सानसे डरे, यह तो हमारे लिए शर्मकी बात है। लेकिन कम-से-कम इतना तो मैंने पाया कि जितनी तादाद मुसलमानोंकी थी उतनी ही तादाद हिंदुओंकी थी और सिख भी काफी थे। पीछे एक दुःखद बात भी मैंने देखी। वह दरगाह तो वादशाही जमानेकी है, कोई आजकी थोड़े ही है। बहुत पुराने जमानेकी है। अजमेरकी दरगाह शरीफसे दूसरे नंबरपर है, तो जो मुख्य वस्तु है वह तो वहा नक्काशीका काम ही था और बड़ा खूबसूरत था। वह सब तो नहीं, लेकिन काफी ढहा दिया है और जो नक्काशीकी जालिया थी वे भी काफी तोड़ डालीं। मुझको तो यह देखकर बहुत दुःख हुआ। मैं तो उसे वहशियाना चीज ही कह सकता हूं। क्या हम इतने गिर गए हैं कि एक जगहपर किसी औरीलियाकी कब्र बनाई गई है और कब्र भी बहुत आलीशान, हजारों रुपया उसपर खर्च किया है—उसको हम इस तरह नुक्सान पहुंचाएं, माना कि इससे भी बदतर पाकिस्तानमें हुआ है। यहां एक गुना हुआ और वहा दस गुना हुआ, इसका हिसाब मैं नही कर रहा। मेरे नजदीक तो चाहे थोडा गुनाह करो या ज्यादा, इसकी कोई तुलना मैं नही करता। वह शर्मनाक बात है। अगर सारी दुनिया शर्मनाक बात करती है तो क्या हम भी करें? नहीं करना चाहिए, ऐसा आप भी मानेंगे।

मुझको पता चला कि दरगाहमे हिंदू और मुसलमान दोनों काफी तादादमें आते हैं और मिनत भी करते हैं। उसका बड़ा दर्जा वे रखते हैं और जो औरीलिया हो गए हैं, यहां या अजमेर शरीफमें, उनके दिलमें भी हिंदू, मुसलमानका कोई भेदभाव नही था। यह तो एक ऐतिहासिक बात

थी और सच तो है ही। भूठ बतानेमें तो उनका कोई फायदा नहीं होता। ऐसे जो श्रीलिया हो गए उनका आदर होना ही चाहिए। पाकिस्तानमें क्या होता है, उस तरफ हम न देखें।

आज ही मैंने अखबारोंमें देखा है कि पाकिस्तानमें एक जगह १३० हिंदू और सिख कत्ल हो गए हैं। और पीछे वहां लूटमार भी हुई। किसने उनको कत्ल किया? सरहदी सूबेके ऊपर जो छोटी-छोटी कीमें मुसलमानोंकी रही है, उन्होंने बम उनपर हमला किया और उन्हें मार डाला। कोई गुनाह उन्होंने किया था ऐसा कोई नहीं कहता। पाकिस्तानकी हकूमतने जो कुछ लिखा है उसमें यह भी है कि हकूमतने कई हमला-वरोंको मार डाला। मार डाला या नहीं मार डाला, लेकिन जब वे कहते हैं तो हमें मान ही लेना चाहिए। इसपर हम गुस्सा करें और हम भी यहां मारना शुरू कर दें तो वह एक वहशियाना चीज होगी। आज तो आप भाई-भाई होकर मिलते हैं, लेकिन दिलमें अगर गदगी रखते हैं और वैर या द्वेष करते हैं तो फिर आपने जो यह प्रतिज्ञा की थी कि हम दिलमें भी ऐसा नहीं रखेंगे, उसे आप भुठला देते हैं। पीछे हम सबका खाना खराब होनेवाला है। यह वहां सबने महसूस किया। किसीसे मैंने पूछा तो नहीं, लेकिन आखोंसे मैं समझ गया। पाकिस्तानमें जो कुछ हुआ, उसका हिसाब लेना तो हमारी हकूमतका काम है, वह जाने। हमारा काम तो यही है कि एक दूसरेका दिल साफ करनेकी जो कसम हमने खाई है, उसे कायम रखें और वही चीज हम करें।

अभी अजमेरमें राजकुमारी बहन चली गई थी। उन्होंने वहांकी एक बड़ी खतरनाक और हमारे लिए तो शर्मकी बात सुनाई। वहां जो हरिजन रहते हैं, उनसे वहांवाले काम लेते हैं और वे करते भी हैं। लेकिन जिस जगहमें वे रहते हैं वह बहुत गंदी और मैली है। वहां तो हमारी ही हकूमत है और अच्छी खासी हकूमत है। जो हिंदू और सिख वहां अमलदार हैं, वे इसी हकूमतके मातहत काम करते हैं। क्या उन्हें खयाल नहीं आता कि ऐसा शर्मका काम हम कैसे करते हैं? वहां सफेद पोशाक पहननेवाले बहुत हिंदू हैं। पैसा खासा कमाते हैं और खुश हालतमें रहते हैं। वे क्यों नहीं वहां एक दिनके लिए भी हरिजनोंकी बस्तीमें जाकर रहें?

वे अगर जाएं तो कै कर लेबे और 'कोई तो शायद उनमेंसे मर भी जाएं। ऐसी जगह इन्सानोंको रखना—क्योंकि उनका यह गुनाह है कि वे हरिजन पैदा हुए हैं—बहुत बुरी बात है। यहां दिल्लीमें भी मैं हरिजनोंकी बस्तीमें गया हूं। वह भी खराब तो बहुत है, लेकिन अजमेर तो इसमें भी बदतर है। यह तो बड़ी शर्मनाक बात है। क्या ऐसी शर्मनाक बातें ही हम लोग करते रहेगे ? हमने आजादी तो पाई, लेकिन उस आजादीकी कोई कीमत नहीं, जबतक हम इस तरहका काम भी नहीं बद कर सकते, यह तो एक दिनमें हो सकता है। क्या हम इन हरिजनोंको सूखी जगहमें नहीं रख सकते ? उनको मैला उठानेका काम करना है, वह तो करे, लेकिन मैलेमें ही पड़े रहे, ऐसा तो नहीं हो सकता। हमारी तो आज अक्ल चली गई है, हमारा हृदय नहीं रहा है और ईश्वरको हम भूल गए हैं। इसीलिए तो गुनाहके काम हम करते जाते हैं। और पीछे हम दूसरोका ऐब निकालें, दूसरेको दोष दें और खुद निर्दोष बनें, यह बड़ी खतरनाक बात है।

अंतमें एक और बात मैं कहना चाहता हूं और वह है मीरपुरके बारेमें। एक दफा तो थोड़ा-सा मैंने कह भी दिया था। मीरपुर काश्मीरमें है। अब वह हमलावरोंके हाथमें चला गया है। वहां हमारी काफी बहनों थीं। उनको वे उठा ले गए हैं। उनमें बुढ़ी भी हैं और नौजवान भी। वे उनके कब्जेमें पड़ी हैं और उनको वे बेआवरू भी कर लेते हैं, इसमें मेरे दिलमें कोई शक नहीं है। खाना भी उनको बुरा दिया जाता है। चंद बहनों तो पाकिस्तानके इलाकेमें हैं। गुजरात जिलेमें भेलम तक तो शायद पहुँची होंगी ही।

मैं तो कहूँगा कि जो हमलावर हमला कर रहे हैं, उसमें कुछ भी तो मर्यादा या कुछ हद तो होनी ही चाहिए। मैं इन हमलावरोंसे कहता हूँ कि आप इस्लामको बिगाड़नेके लिए यह काम कर रहे हैं और कहते, ये है कि आजाद काश्मीरके लिए करते हैं।

कोई खाने के लिए लूटपाट करे वह मैं समझ सकता हूँ, लेकिन जो छोठी लड़कियाँ हैं उनको बेइज्जत करना, उनको खाने और पहननेको न देना, वह भी क्या आपको कुरान शरीफने सिखाया है ? और जो पीछे पाकिस्तानमें लड़कियोंको उठाकर चले गए हैं, उसके बारेमें मैं

पाकिस्तान हकूमतसे मिनत करूंगा कि इस तरहसे जो भी कोई लड़कियां है, उनको वापस करो और उन्हें अपने घरोंपर जाने दो ।

वेचारे मीरपुरके लोग मेरे पास आए है । काफी तगडे है और शर्मिदा होते है । मुझको वे सुनाते भी है कि क्या वजह है कि हमारी इतनी बड़ी भारी हकूमत पडी है, वह इतना काम भी नहीं कर सकती । मैंने समझानेकी कोशिश तो की । जवाहरलालजी खुद कोशिश कर रहे है और बहुत दुःखी है । लेकिन उनके दुःखी होनेसे और उनके कोशिश करनेसे भी क्या है ! जो लोग लुट गए है, बरबाद हो गए हैं और जिन्होंने अपने रिश्तेदारोंको गंवा दिया है, उनको कैसे संतोष दिलाया जाय ? आज जो आदमी आया उसके पंद्रह आदमी वहा कत्ल हो गए । उमने कहा कि अभी जो वहां बाकी पड़े है उनका क्या हाल होनेवाला है ? मैंने सोचा कि दुनियाके नामसे और ईश्वरके नामसे वे जो हमलावर पड़े है, उनको और पीछे पाकिस्तानको भी मैं यह कहूं कि आपको बगैर मागे हुए और शोहरतके साथ उन बहनोंको वापिस कर देना चाहिए । यह उनका धर्म है । मैं इस्लामको काफी जानता हूं और काफी पढा भी है । वह कभी नहीं सिखाता कि औरतोंको उठाकर ले जाओ और उनको इस तरहसे रखो । वह धर्म नहीं, अधर्म है । वह शैतानकी पूजा है, ईश्वरकी पूजा नहीं ।

: २२२ :

२८ जनवरी, १९४८

(आरंभमें गांधीजीने बहावलपुरसे आए हुए कुछ लोगोंकी शिकायतका जिक्र किया कि उन्हें उनसे मिलनेका समय नहीं दिया गया । गांधीजीने उनके लिए कुछ समय निकालनेका वचन दिया और उन्हें विश्वास दिलाते हुए कहा : ) उनके लिए जो भी किया जा सकता है वह हो रहा है । डा० सुशीला नायर और श्री लेसली क्लास बहावलपुर चले गए हैं और नवाब साहबने उनकी पूरी सहायता करनेके लिए कहा है ।

भगवानकी कृपासे यूनियनकी राजधानी दिल्लीमें तीनों जातियोंमें फिर-से शांति कायम हो गई है। इससे सारे हिंदुस्तानमें हालत जरूर सुधरेगी।

आप जानते है कि दक्षिण अफ्रीकामे हमारे लोग अपने हकोंके लिए लड़ रहे है। यहां तो कोई ऐसे हक छीनते नहीं है कि लोग कही जमीन न रख सकें या कही भी रहना चाहते है, वहा न रह सकें। हरिजनोंका तो हमने जरूर ऐसा हाल कर दिया है, बाकी हिंदुस्तानमें ऐसा कुछ है ही नहीं। लेकिन दक्षिण अफ्रीकामे तो ऐसा है, इसका मैं गवाह हूं। इसलिए वे वहा हिंदुस्तानका मान रखनेके कारण और हिंदुस्तानके हकके लिए लड़ रहे है। बहुत तरीकोंसे वे लड सकते है, लेकिन वे तो सत्याग्रही होनेका दावा करते है। इसलिए सत्याग्रहकी लड़ाई लड़ रहे है। उनके तार भी आ जाते है। वे बिना परवानेके कही जा भी नहीं सकते—जैसे नेटाल, ट्रांसवाल, हिल स्टेट, केप कोलोनी वगैरा, ऐसा सिलसिला वहा रहा है। दक्षिण अफ्रीका एक खंड जैसा है, कोई छोटा-मोटा मुल्क नहीं है। बहुत बड़ा है। नेटालसे अगर परवाना मिले तो वे ट्रांसवाल जाए, नहीं तो नहीं। तो उन सबने कहा कि यह हमारा भी मुल्क है, तब क्यों हमारे इधर-उधर आनेमें किसी तरहकी रुकावट हो ? बहुत-से तो वहा चले भी गए और मुझको यह तो कहना ही पड़ेगा कि वहांकी हकूमतने इस वक्त तो कुछ शराफत बताई है। उनको अभीतक पकड़ा नहीं। ट्रांसवालका जो पहला शहर आता है फाकसेस, वहां वे चले गए है। पीछे कही उनको पकड़ सकते है, लेकिन अभीतक पकड़ा नहीं है। हकूमतके सिपाही तो वहा मौजूद थे, लेकिन वे सब देखते रहे और उनको कुछ नहीं कहा। वहां तो उन्हे मोटर भी खड़ी मिली और उसमें बैठकर वे आगे चले गए और वहांपर उनका जल्सा हुआ, जिसमें उनका स्वागत-सत्कार किया गया। वह सब हुआ। मैंने सोचा कि आपको इतनी खबर तो दे दू। यह एक बड़ी बहादुरीका काम है। वहां हिंदुस्तानी छोटी तादादमें हैं, लेकिन छोटी तादादमें रहते हुए भी अगर सब हिंदी सत्याग्रही बन जायें तो उनकी जय ही है। कोई रुकावट उनके आगे नहीं ठहर सकती। लेकिन ऐसा तो नहीं बना है। हर किस्म-



के लोग वहां रहते हैं जैसे यहां भी रहते हैं। वहां थोड़े हिंदू भी हैं और मुसलमान भी हैं। वे सब मिल-जुलकर यह काम करते हैं। वे जानते हैं कि इसमें कोई गमानेकी बात नहीं है। और अकेले आदमियोंसे तो यह लड़ाई लड़ी भी नहीं जाती। इसलिए वे जोहान्सवर्गमें पहुंच तो गए हैं, लेकिन आखिर तक तो अलग नहीं रह सकते, ऐसा मेरा खयाल है। उनको चलते ही जाना है, आखिरतक भी जाना है, जबतक कि पकड़े न जाएं। पकड़नेका वहांकी हकूमतको हक है, क्योंकि सत्याग्रहमें यह चीज तो पडी है कि जब कानून भंग किया है तो उनको पकड़ें और जेलके भीतर जाकर भी वे कानूनकी पाबंदी करते हैं। मैं तो इतना ही कहूंगा कि हमारी तरफसे धन्यवाद तो उनको मिलना ही चाहिए और वह है ही; क्योंकि मैं जानता हू कि इसमें कोई दूसरी आवाज निकल ही नहीं सकती। वहांकी हकूमतसे भी मैं कहता हू कि जो लोग ऐसे लड़ते हैं और इतनी शराफतसे लड़ते हैं उनको हलाक क्या करना है ! उनकी चीजको समझ ले और फिर आपसमें समझौता क्यों न कर लें ? ऐसा क्यों हो कि जिसकी सफेद चमड़ी है वह काली चमड़ीवालेके साथ कुछ बहस नहीं कर सकता ? या हिंदुस्तानियोंको जो सतोष देना है या इन्साफ करना है तो उसके लिए उनको लड़ना क्यों पड़े ? अगर हिंदुस्तानी भी उसी जगहमें रहें तो उन्हें (गोरोंको) कौन-सा कष्ट हो सकता है ? उन्हें कोई कष्ट नहीं होना चाहिए। दक्षिण अफ्रीकाकी हकूमतको उनके साथ सलाह-मशवरा करके सलूकसे रहना चाहिए और उनको सतोष दिलाना चाहिए। आज हम भी आजाद हैं और वे भी आजाद हैं और एक ही हकूमतमें हिस्सेदारकी हैसियतसे रहते हैं। अर्थात् दक्षिण अफ्रीका भी एक डोमीनियन है, इंडियन यूनियन भी डोमीनियन है और पाकिस्तान भी डोमीनियन है। तब सब भाई-भाई जैसे बनकर रहें, यह सब उनके गर्भमें पड़ा है। इसके विपरीत वे आपस-आपसमें लड़ें और हिंदुस्तानको अपना दुश्मन मानें—हिंदुस्तानियोंको जब वहां शहरी हक भी न मिलें तो फिर वे दुश्मन नहीं हैं तो और क्या हुए ? तो यह समझमें न आ सके, ऐसी चीज है। क्यों ऐसा माना जाय कि जो काली चमड़ीवाले हैं वे निकम्मे हैं या वे जो उद्यम कर सकते हैं और थोड़े पैसेमें रह सकते हैं, तो क्या

यह कोई गुनाह है ? लेकिन वह गुनाह बन गया है । इसलिए इस सभा-की मार्फत मैं दक्षिण अफ्रीकाकी हकूमतको कहता हूं कि वह सही रास्ते-पर चले । मैं भी वहां २० वर्षतक रहा हूं । इसलिए मेरा भी वह मुल्क बन गया है, ऐसा मैं कह सकता हूं । यह सब कहना तो मुझको कल ही चाहिए था, लेकिन कह नहीं पाया ।

मैसूरके मुसलमानोंने कुछ दिन पहले एक पत्र भेजा था कि तुम्हारे उपवासका वहां कोई असर नहीं पडा और मुसलमानोंको हलाक किया जा रहा है । इसके बारेमें मैंने कुछ कहा भी था । उसके उत्तरमें मैसूरसे गृह-मंत्रीकी ओरसे एक तार मिला जिसमे पहले तारका खडन किया गया और यह बताया गया है कि वहा मुसलमानोके साथ इन्साफ करनेकी पूरी कोशिश की जा रही है । जैसे मैं सबसे कहता हूं वैसे मैं मैसूरके उन मुसलमान भाइयोंसे कहूंगा कि वे किसी बातमें भी अतिशयोक्ति न करें । ऐसा कहनेसे मेरे हाथ-पैर बंध जाते हैं और मैं कुछ काम नहीं कर सकता । मैं पहले भी कह चुका हूं और फिर मुसलमान भाइयोंसे कहता हूं कि वे किसी चीज को ज्यादा बढ़ाकर न बताएं । अगर कर सकते हैं तो कम करे । यही रास्ता है हिंदू, मुसलमान और सिखोंके मिल-जुलकर तथा भाई-भाई बनकर रहनेका । मैं तो इतना बूढा होगया हूं, तो भी सारी दुनियामें दूसरा कोई रास्ता मैंने नहीं पाया ।

हमारे लोग इतने भोले है कि डाकमें ही पैसा भेज देते हैं । मुझे अपने बापके समयसे तजुर्बा है । उनके पास कुछ जेवर था । एक छोटा-सा मोती था । लेकिन था कीमती । उसे उन्होंने डाकसे भेज दिया । तबसे मैं जानता हूं कि ऐसा करना नहीं चाहिए ; उसमें कोई चोरी तो नहीं थी, लेकिन खतरा तो लेना पड़ता ही है । कोई डाकमें देख ले और खोल ले तो फिर मोती कोई छुपा थोड़े ही रह सकता है । और पैसे तो फिर भी देने ही पड़े, क्योंकि उसकी पहुंचका तार मंगवाया । तो मेरे पिताको इस चीजका दुःख हुआ । लेकिन आज भी मेरे पिताके जैसे भोले आदमी हैं । समझ लेते है कि पैसेको भेजना है, तो कौन बीचमें उसको छुएगा ? आजतक तो खैर ऐसे ही पैसे आते रहे । एक भाईने तो एक हूजारुसे ऊपरके नोट बंद करके भेज दिए । उसकी रजिस्टरी भी नहीं

कराई और न बीमा । जो लिफाफेपर मामूली टिकट लगते हैं वे लगाकर भेज दिया । आजकल तो सब लोग बहुत बिगड गए हैं, पैसे खा जाते हैं और रिश्वत भी लेते हैं । तब यह तो अच्छी बात है और हमारे पोस्ट-आफिसके लिए यह कोई छोटी बात नहीं है कि इस तरहसे इतने सुरक्षित पैसे भी आ जाते हैं । उसे वे देखना भी नहीं चाहते कि उसमें क्या भेजा है । ऐसे जब वे मुझको सब कुछ सुरक्षित भेज देते हैं तो दूसरोंको भी इसी तरहसे भेज देते होंगे । लेकिन जो लोग पैसा भेजते हैं वे चाहे इतना पैसा कम करके भेजें, लेकिन तो भी इस तरहसे खतरेमें नहीं पड़ना चाहिए; क्योंकि कोई बदमाश भी तो रहते है । डाकको खोल लें तब मेरे और जिन हरिजनोंके लिए पैसा भेजा है उनके क्या हाल होनेवाले हैं और जो दान देनेवाले है उनका क्या हाल होगा ? लेकिन डाकखानेमें जो आदमी काम करते हैं उनको तो मैं मुबारकबाद देता हू कि इस तरहसे काम करते हैं कि कोई घूस नहीं लेते । बाकी जो सब महकमें है वे भी सब ऐसा ही करें कि जो लोगोंका पैसा हो उसकी हिफाजत करें, किसीसे रिश्वतका पैसा न ले, तो हम बहुत आगे बढ़ जाते हैं । ऐसा लालच किसीको होना ही नहीं चाहिए । इसलिए मैं इन दानियोंसे कहूंगा कि आप मनिआर्डर भेज दें । उसमें कितना पैसा लगता है ? ऐसा भी न करें तो रजिस्टरी करा दें । इसमें कुछ थोडा-सा पैसा ज्यादा भी लगता है तो वह खैरियतसे तो पहुंच जाता है । ऐसा आप न करें कि मामूली डाकसे हजारों रुपएके नोट भेज दिए ।

: २२३ :

२६ जनवरी, १९४८

भाइयो और बहनो,

मेरे सामने कहनेको चीज तो काफी पड़ी हैं, उनमेंसे जो आजके लिए चुननी चाहिए, वे चुन ली हैं । छः चीजें हैं । पंद्र मिनट में जितना कह सकूंगा, कहूंगा ।

एक वान तो देख रहा। हू कि थोड़ी देर हो गई है—यह होनी नहीं चाहिए थी। सुशीला बहन बहावलपुर चली गई है। बहावलपुरमें दुःखी आदमी है उनको देखने के लिए चली गई हैं—दूसरा अधिकार तो कोई है नहीं और न हो सकता था। फ्रेंड्स सर्विसके लेसली क्रॉसके साथ चली गई है। फ्रेंड्स यूनिटमेंसे किसीको भेजनेका मैंने इरादा किया था, ताकि वह वहां लोगोंको देखें, मिलें और मुझको वहांके हाल बता दें। उस वक्त सुशीला बहनके जानेकी बात नहीं थी, लेकिन जब सुशीला बहनने मुन लिया तो उसने मुझसे कहा कि इजाजत दे दो दो मैं क्रॉस साहबके साथ चली जाऊ। वह जब नोआखाली में काम करती थी तबसे वह उनको जानती थी। वह आखिर कुशल डाक्टर है और पंजाबके गुजरातकी है, उसने भी काफी गवाया है; क्योंकि उसकी तो वहां काफी जायदाद है, फिर भी दिलमें कोई जहर पैदा नहीं हुआ है। तो उसने बताया कि मैं वहां क्यों जाना चाहती हूं; क्योंकि मैं पंजाबी बोली जानती हूं, हिंदुस्तानी जानती हू, उर्दू और अंग्रेजी भी जानती हूं तो वहां मैं क्रॉस साहबको मदद दे सकूंगी। तो मैं यह सुनकर खुश हो गया। वहां खतरा तो है; लेकिन उसने कहा कि मुझको क्या खतरा है, ऐसा डरती तो नोआखाली क्यों जाती? पंजाबमें बहुत लोग मर गए हैं, बिलकुल मटियामेट हो गए हैं; लेकिन मेरा तो ऐसा नहीं है, खाना-पीना सब मिल जाता है, ईश्वर सब करता है। अगर आप भेज दें और क्रॉस साहब मेरेको ले जायें तो मैं वहांके लोगोंको देख लूंगी। तो मैंने क्रॉस साहबसे पूछा कि क्या आपके साथ सुशीला बहनको भेजूं? तो वे खुश हो गए और कहा कि यह तो बड़ी अच्छी बात है। मैं उनके मार-फत दूसरोसे अच्छी तरह बातचीत कर सकूंगा। मित्रवर्गमें हिंदुस्तानी जाननेवाला कोई रहे तो वह बड़ी भारी चीज हो जाती है। इससे बेहतर क्या हो सकता है? वे रेडक्रॉसके हैं। रेडक्रॉसके माने यह हैं कि लड़ाईमें जो मरीज हा जाते हैं उनको दवा देनेके काम करना। अब तो दूसरा तीसरा भी काम करते हैं। तो डाक्टर सुशीला क्रॉस साहबके साथ गई हैं या डाक्टर सुशीलाके साथ क्रॉस साहब गए हैं यह पेचीदा प्रश्न हो जाता है। लेकिन कोई पेचीदा है नहीं, क्योंकि दोनों एक-दूसरेके दोस्त हैं और दोनों

एक-दूसरेको चाहते है, मोहब्बत करते है। वे सेवा-भावसे गए है, पैसा कमाना तो है नहीं। वे जो देखेंगे मुझे बताएंगे और सुशीला बहन भी बताएगी। मैं नहीं चाहता कि कोई ऐसा गुमान रखे कि वह तो डाक्टर हैं और क्लास साहब दूसरे है। कौन ऊचा है कौन नीचा है, ऐसा कोई भेदभाव न करे; लेकिन क्लास साहब, उनके साथ औरत हैं तो औरतको आगे कर देते है और अपनेको पीछे रखते है। आखिर वे उनके दोस्त है। मैं एक बात और कह देना चाहता हूं कि नवाब साहब तो मुझको लिखते रहते हैं। मुझको कई लोग भूठ बात भी लिखते हैं तो उसे माननेका मेरा क्या अधिकार है। मैंने सोचा कि मुझको क्या करना चाहिए। तो बहाबलपुरके जो आए है उनको बता दूं कि वे वहांसे आएंगे तो मुझको सब बात बता देंगे।

अभी बन्नूके भाई लोग मेरे पास आ गए थे—शायद चालीस आदमी थे। वे परेशान तो है, लेकिन ऐसे नहीं है कि चल नहीं सकते थे। हां, किसीकी अगुलीमें घाव लगे थे, कही कुछ था, कही कुछ था, ऐसे थे। मैंने तो उनका दर्शन ही किया और कहा कि जो कुछ कहना है बृजकिशनजीसे कह दें, लेकिन इतना समझ लें कि मैं उन्हें भूला नहीं हूं। वे सब भले आदमी थे। गुस्सेसे भरे होना चाहिए था, लेकिन फिर भी वे मेरी बात मान गए। एक भाई थे, वे शरणाथी थे या कौन थे, मैंने पूछा नहीं। उसने कहा कि तुमने बहुत खराबी तो कर ली है, क्या और करते जाओगे? इससे बेहतर है कि जाओ। बड़े हैं महात्मा है तो क्या, हमारा काम तो बिगाड़ते ही हो। तुम हमको छोड़ दो, भूल जाओ, भागो। मैंने पूछा, कहां, जाऊं? उन्होंने कहा, तुम हिमालय जाओ। तो मैंने डांटा। वे मेरे-जितने बुजुर्ग नहीं हैं—वैसे बुजुर्ग है, तगड़े है, मेरे-जैसे पांच-सात आदमीको चट कर सकते है। मैं तो महात्मा रहा, घबराहटमें पड़ जाऊं तो मेरा क्या हाल होगा। तो मैंने हँसकर कहा कि क्या मैं आपके कहनेसे जाऊं, किसकी बात सुनूं? क्योंकि कोई कहता है कि यही रहो, कोई तारीफ करता है, कोई डांटता है, कोई गाली देता है। तो मैं क्या करूं? ईश्वर जो हुक्म करता है वही मैं करता हूं। आप ईश्वरको नहीं मानते है तो इतना तो करें कि मुझे अपने दिलके अनुसार

करने दें। आप कह सकते हैं कि ईश्वर तो हम हैं। मैंने कहा तो परमेश्वर कहा जायगा? ईश्वर तो एक है। हां, यह ठीक है कि पंच परमेश्वर है; लेकिन यह पंचका सवाल नहीं है। दुःखीका बेली परमेश्वर है; लेकिन दुःखी खुद परमात्मा नहीं। जब मैं दावा करता हूँ कि जो हर एक स्त्री है, मेरी सगी बहन है, लड़की है तो उसका दुःख मेरा दुःख है। आप ऐसा क्यों मानते हैं कि मैं दुःखको नहीं जानता, आपके दुःखोंमें मैं हिस्सा नहीं लेता, मैं हिंदुओं और सिखोंका दुश्मन हूँ और मुसलमानोंका दोस्त हूँ। उमने माफ-साफ कह दिया। कोई गाली देकर लिखता है, कोई विवेकसे लिखता है कि हमको छोड़ दो, चाहे हम दोजखमें जायं तो क्या? तुमको क्या पड़ी है, तुम भागो? मैं किसीके कहनेसे कैसे भाग सकता हूँ? किसीके कहनेसे मैं खिदमतगार नहीं बना हूँ, किसीके कहनेसे मैं मिट नहीं सकता हूँ, ईश्वरके चाहनेसे मैं जो हूँ बना हूँ। ईश्वरको जो करना है सो करेगा। ईश्वर चाहे तो मुझको मार सकता है। मैं समझता हूँ कि मैं ईश्वरकी बात मानता हूँ। एक डाटता है, दूसरे लोग मेरी तारीफ करते हैं तो मैं क्या करूँ। मैं हिमालय क्यों नहीं जाता? वहाँ रहना तो मुझको पसंद पड़ेगा। ऐसा नहीं है कि मुझको वहाँ खाने-पीने-ओढ़ने-को नहीं मिलेगा—वहाँ जाकर शांति मिलेगी, लेकिन मैं अशांतिमेंसे शांति चाहता हूँ, नहीं तो उस अशांतिमें मर जाना चाहता हूँ। मेरा हिमालय यही है। आप मग हिमालय चलें तो मुझको भी आप लेते चलें।

मेरे पाम शिकायतें आती हैं—सही शिकायतें हैं—कि यहा शरणार्थी पड़े हैं, उनको खाना देते हैं, पीना देते हैं, पहननेको देते हैं, जो हो सकता है सब करते हैं, लेकिन वे मेहनत नहीं करना चाहते हैं, काम नहीं करना चाहते हैं। जो उनकी खिदमत करते हैं उन लोगोंने लंबा-चौड़ा लिख-कर दिया है, उसमेंसे मैं इतना ही कह देता हूँ। मैंने तो कह दिया है कि अगर दुःख मिटाना चाहते हैं, दुःखमेंसे सुख निकालना चाहते हैं, दुःखमें भी हिंदुस्तानकी सेवा करना चाहते हैं, साथमें अपनी भी सेवा हो जाती है, तो दुःखियोंको काम तो करना ही चाहिए। दुःखीको ऐसा हक नहीं है कि वह काम न करे और मौज-शौक करे। गीतामें तो कहा है, 'यज्ञ करो और खाओ'—यज्ञ करो और शेष रह जाता है उसको खाओ।

यह मेरे लिए है और आपके लिए नहीं है ऐसा नहीं है—सबके लिए है। जो दुःखी हैं उनके लिए भी है। एक आदमी कुछ करे नहीं, बैठा रहे और खाय तो ऐसा हो नहीं सकता। करोड़पति भी काम न करे और खावे, तो वह निकम्मा है, पृथ्वीपर भार है। जिस आदमीके घर पैसा भी है वह भी मेहनत करके खाए तब बनता है। हा कोई लाचारी है—पैर नहीं चल सकता या अंधा है, या वृद्ध हो गया है तो बात दूसरी है; लेकिन जो तगडा है, वह क्यों न काम करे? जो काम कर सकता है वह काम करे। शिविरमें जो तगड़े पड़े है वे पाखाना भी उठाएं। चर्खा चलाएं। जो काम बन सकता है करें। जो काम नहीं जानते है वे काम लड़कोंको सिखाएं, इम तरहसे काम लें। लेकिन कोई कहे कि केम्ब्रिजमें जैसे सिखाते हैं वैसे सिखाएं। मैं, मेरा बाबा तो केम्ब्रिजमें सीखा था तो लड़कोंको भी वहां भेजें, तो यह कैसे हो सकता है? मैं तो इतना ही कहूंगा कि जितने शरणार्थी है वे काम करके खाएं। उन्हें काम करना ही चाहिए।

आज एक सज्जन आए थे। उनका नाम तो मैं भूल गया। उन्होंने किसानोंकी बात की। मैंने कहा, मेरी चले तो हमारा गवर्नर-जनरल किसान होगा, हमारा बड़ा वजीर किसान होगा, सब कुछ किसान होगा, क्योंकि यहांका राजा किसान है। मुझे बचपनसे सिखाया था—एक कविता है, “हे किसान, तू बादशाह है।” किसान जमीनसे पैदा न करे तो हम क्या खाएंगे? हिंदुस्तानका सचमुच राजा तो वही है। लेकिन आज हम उसे गुलाम बनाकर बैठे है। आज किसान क्या करें? एम० ए० बनें? बी० ए० बनें?—ऐसा किया, तो किसान मिट जायगा। पीछे वह कुदाली नहीं चलाएगा। जो आदमी अपनी जमीनमेंसे पैदा करता है और खाता है, सो जनरल बने, प्रधान बने, तो हिंदुस्तानकी शकल बदल जाएगी। आज जो सड़ा पड़ा है, वह नहीं रहेगा।

मद्रासमें खुराककी तंगी है। मद्रास सरकारकी तरफसे दूत यह कहनेके लिए श्रीजयरामदासके पास आए थे कि वे उस सूबेके लिए अन्न देनेका बंदोबस्त करें। मुझे मद्रासवालोंके इस रुखसे दुःख होता है। मैं मद्रासके लोगोंको यह समझाना चाहता हूँ कि वे अपने ही सूबेमें मूंगफली,

नारियल और दूसरे खाद्य मद्दार्थोंके रूपमें काफी खुराक पा सकते हैं । उनके यहां मूछली भी काफी है, जिन्हें उनमेंसे ज्यादातर लोग खाते हैं । तब उन्हें भीख मागनेके लिए बाहर निकलनेकी क्या जरूरत है ? उनका चावलका आग्रह रखना—वह भी पालिश किया हुआ चावल, जिसके सारे पोषक तत्व मर जाते हैं—या चावल न मिलनेपर मजबूरीसे गेहूं मंजूर करना ठीक नहीं है । चावलके आटेमें वे मूंगफली या नारियलका आटा मिला सकते हैं और इम तरह अकालके भेडियेकी आनेसे रोक सकते हैं । उन्हें जरूरत है आत्म-विश्वास और श्रद्धाकी । मद्रासियोंको मैं अच्छी तरहसे जानता हूँ और दक्षिण अफ्रीकामें उस प्रातके सभी भाषा-वाले हिस्सोंके लोग मेरे साथ थे । सत्याग्रह-कूचके वक्त उन्हें रोजानाके राशनमें सिर्फ डेढ़ पौड रोटी और एक औंस शक्कर दी जाती थी । मगर जहां कहीं उन्होंने रातको डेरा डाला, वहां जंगलकी घासमेंसे खाने लायक चीजें चुनकर और मजेसे गाते हुए उन्हें पकाकर उन्होंने मुझे अचरजमें डाल दिया । ऐसे मूझ-बूझवाले लोग कभी लाचारी कैसे महसूस कर सकते हैं ? यह सच है कि हम सब मजदूर थे । और, ईमानदारीसे काम करनेमें ही हमारी मुक्ति और हमारी सभी आवश्यक जरूरतोंकी पूर्ति भरी है ।

: २२४ :

पुण्यदिवस, ३० जनवरी, १९४८

आज सायंकाल ५ बजकर १० मिनटपर प्रार्थनाके लिए आते समय प्रार्थना-स्थलपर एक व्यक्तिने पिस्तौलसे गांधीजीके तीन गोलियां मारीं और वहीं उनका स्वर्गवास हो गया । गिरनेसे पहले उन्होंने नमस्कार करनेके लिए हाथ उठाये और उनके मुंहसे निकला :

“हे राम”



## गांधी-साहित्य (गांधीजी द्वारा लिखित)

|                             |                          |
|-----------------------------|--------------------------|
| प्रार्थना-प्रवचन भाग १      | ३.००                     |
| ” भाग २                     | २.५०                     |
| गीतामाता                    | ४.००                     |
| पंद्रह अगस्त के बाद         | २.००                     |
| धर्मनीति                    | २.००                     |
| मेरे समकालीन                | ५.००                     |
| दक्षिण अफ्रीका का सत्याग्रह | ३.५०                     |
| आत्म-कथा (सम्पूर्ण)         | अजिल्द २.५०, सजिल्द ४.०० |
| आत्म-कथा संक्षिप्त          | १.००                     |
| आत्म-संयम                   | ३.००                     |
| अनामकितयोग                  | ०.७५                     |
| अनीति की राह पर             | १.००                     |
| आज का विचार (दो भाग)        | ०.६०                     |
| आश्रमवासियों से             | ०.४०                     |
| एक मृत्युवीर की कथा         | ०.२५                     |
| गांधी-शिक्षा (तीन भाग)      | ०.६२                     |
| गीताबोध                     | ०.५०                     |
| ग्रामसेवा                   | ०.३७                     |
| नीति धर्म                   | ०.३७                     |
| ब्रह्मचर्य भाग १            | १.००                     |
| ” ” २                       | ०.७५                     |
| बापू की सीख                 | ०.५०                     |
| मंगल प्रभात                 | ०.३७                     |
| सर्वोदय                     | ०.३७                     |
| हमारी मांग                  | १.००                     |
| हिन्द-स्वराज्य              | ०.७५                     |
| हृदयमंथन के पांच दिन        | ०.२५                     |
| देशसेवकों के संस्मरण        | १.२५                     |
| गांधीजी ने कहा था (६ भाग)   | २.७०                     |

सस्ता साहित्य मण्डल, प्रकाशन







